

عکس احمد رئیس

سوانح حیات

فخر الاسلام حضرت مولانا
محمد احمد حسن احمدی رحمۃ اللہ علیہ
پہنچم خامس دارالعلوم دیوبند

تَقْدِيم وِنِگْرَانِي

خطیب الاسلام حضرت مولانا محمد سالم صناقا سمی ناظم
پہنچم دارالعلوم وقف دیوبند

تألیف

محمد شیخ قاسمی * محمد نوشاں قاسمی

باہتمام

جنة الاسلام کیدھی
دارالعلوم وقف دیوبند

جملة حقوق بحق جنة الاسلام اکيڈمي محفوظ

تفصيلات

نام کتاب

عکس احمد

تأليف

◎ محمد شکیب قاسمی

◎ محمد نوشاد نوری قاسمی

صفحات : ٣٨٨

ISBN: 9788192944135

اشاعت

رجب المرجب ١٤٣٥ھ مطابق مئي ٢٠١٢ء

پروف ریدنگ

جنة الاسلام اکيڈمي اسٹاف

كمپوزنگ

خورشید اعظمي، دارالعلوم وقف ديو بند

بااهتمام

جنة الاسلام اکيڈمي، دارالعلوم وقف ديو بند

بسم الله الرحمن الرحيم

ہمارے بعد ہمیں ڈھونڈنے چلی دنیا
جلے چراغ؛ مگر دیر سے چراغ جلے

فہرست مضمایں

صفحات	مضایں
۲۳	لقدیم
۲۸	پیش لفظ
۳۱	ابتدائیہ
۳۱	دارالعلوم دیوبند
۳۳	داستان دارورس

باب اول

۳۹	خاندان وطن اور ماحول
۴۱	۱-مولانا مملوک علی نانوتویی
۴۲	۲-حجۃ الاسلام حضرت مولانا محمد قاسم نانوتویی بانی دارالعلوم دیوبند
۴۳	۳-حضرت مولانا محمد یعقوب صاحب نانوتویی
۴۴	۴-مولانا محمد مظہر نانوتویی
۴۵	۵-حسن العلماء مولانا محمد احسن نانوتویی
۴۶	۶-مولانا محمد منیر نانوتویی

باب دوم

۴۸	ولادت، بچپن اور تعلیم
----	-----------------------

۳۹	دادا شیخ اسد علی
۵۰	نانا شیخ کرامت حسین دیوبندی
۵۰	شجرہ نسب
۵۱	تعلیم و تربیت
۵۲	تعلیم کا پہلا مرحلہ (مکتبی تعلیم)
۵۳	تعلیم کی دوسری منزل (گلاؤٹھی میں)
۵۴	تعلیم کی تیسری منزل (مرا آباد میں)
۵۵	ایک قابل ذکر واقعہ
۵۶	تعلیم کی چوتھی منزل (دیوبند میں)
۵۶	یتکمیل حدیث

باب سوم

۵۸	آپ کے مشہور اساتذہ
۵۹	قطب الارشاد حضرت مولانا رشید احمد گنگوہی
۶۱	سید العلماء حضرت مولانا احمد حسن امردھوی
۶۲	حضرت شیخ الہند مولانا محمود حسن دیوبندی

باب چہارم

۶۶	آپ کی مدرسی خدمات اور درسی خصوصیات
----	------------------------------------

باب پنجم

۷۱	فخر الاسلام حضرت محمد احمد صاحبؒ کے کچھ مشہور تلامذہ
۷۱	(۱) حضرت علامہ انور شاہ کشمیریؒ
۷۳	(۲) شیخ الاسلام علامہ شبیر احمد عثمانیؒ

۷۵	(۳) حضرت مولانا عبد اللہ صاحب سندھیؒ
۷۸	(۴) حضرت مولانا سید حسین احمد مدھیؒ
۷۸	(۵) مولانا مفتی کفایت اللہ دہلویؒ
۸۰	(۶) حضرت مولانا میاں سید اصغر حسین دیوبندیؒ
۸۱	(۷) حکیم الاسلام مولانا قاری محمد طیب صاحبؒ
۸۵	(۸) مفتی اعظم حضرت مفتی محمد شفیع صاحب عثمانیؒ
۸۶	(۹) حضرت مولانا محمد ابراہیم بلیاوی صاحبؒ
۸۸	(۱۰) مولانا مناظر احسن گیلانی صاحبؒ
۹۰	(۱۱) مولانا محمد ادریس کاندھلوی صاحبؒ
۹۲	(۱۲) حضرت مولانا سید فخر الدین احمد صاحب

باب ششم

۹۶	کاروان دارالعلوم آغاز سے فخر الاسلام حضرت مولانا محمد احمد صاحب تک
۹۶	پہلی بحث: دارالعلوم کا قیام اور پس منظر
۹۶	اسلام میں تعلیم کی اہمیت
۹۸	مسلمانوں کی خدمتِ تعلیم کا اعتراف
۹۹	بر صغیر انقلاب کی زدیں
۹۹	علماء کا احساسِ ذمہ داری
۱۰۰	انگریزوں کا مکمل تسلط
۱۰۱	عیسائیت کا پرچار
۱۰۱	دارالعلوم کا قیام
۱۰۳	اساسی اصول ہشت گانہ

۱۰۵	دوسری بحث: دارالعلوم کا امتیاز اور مجموعی مذاق
۱۰۶	دارالعلوم کا نصاب
۱۰۷	تحصیل علومِ جدیدہ کی ترغیب
۱۰۸	دارالعلوم کی دینی خدمات کا اعتراف
۱۰۹	دارالعلوم دیوبند کا مجموعی مذاق اور اس کی تربیت کا رُخ
۱۱۰	تیسرا بحث: دارالعلوم اور دفاع عن الدین
۱۱۱	دارالعلوم نے ملک کو کیا نفع پہنچایا
۱۱۲	چوتھی بحث: دارالعلوم کا سلسلہ استناد اور مسلک
۱۱۳	دارالعلوم کا سلسلہ سند و استناد
۱۱۴	دارالعلوم کا مسلک
۱۱۵	پانچویں بحث: دارالعلوم کے اعلیٰ مناصب
۱۱۶	دارالعلوم کے سرپرست
۱۱۷	دارالعلوم کے مہتمم
۱۱۸	دارالعلوم کے صدر المدرسین
۱۱۹	دارالعلوم کے مفتی

باب هفتم

فخر الاسلام حضرت مولانا محمد احمد صاحب نانو توئیؒ

۱۲۳	دارالعلوم دیوبند کے منداہتمام پر
۱۲۴	منداہتمام ایک عظیم شرف
۱۲۵	تفویض اہتمام کا پس منظر
۱۲۶	حضرت گنگوہیؒ کی تشریف آوری

۱۲۹	حضرت فخر الاسلامؐ کے دور اہتمام کی علمی ترقیات کچھ نئے تعلیمی شعبہ جات کا قیام
۱۳۱	شعبہ تجوید کا قیام
۱۳۲	شعبہ تجوید کا پہلا طالب علم
۱۳۳	شعبہ تبلیغ کا قیام
۱۳۴	ماہنامہ القاسم کا اجراء
۱۳۵	ماہنامہ الرشید کا اجراء
۱۳۶	دارالعلوم میں انگریزی تعلیم کی تجویز
۱۳۷	انگریزی تعلیم سے مسلمانوں کے اجتناب کا اجمالی پس منظر
۱۳۸	کتابوں کی فراہمی
۱۳۹	اربابِ فضل و مکمال کا جھرمٹ
۱۴۰	طلیبہ کی تعداد میں اضافہ
۱۴۱	دارالعلوم کا اثر جنوبی اور مشرقی افریقہ میں
۱۴۲	حضرت فخر الاسلامؐ کے دور کی تعمیری ترقیات
۱۴۳	حضرت فخر الاسلامؐ کے دور کی تعمیریں
۱۴۴	دارالطلبہ کی تعمیر
۱۴۵	کتب خانہ کی تعمیر
۱۴۶	مسجد قدیم کی تعمیر
۱۴۷	دارالحدیث کی تعمیر
۱۴۸	بنیاد دارالحدیث میں طلباء کی مخالصانہ ہمت
۱۴۹	بارگاہِ نبوت میں دارالحدیث کی مقبولیت

- ۱۶۳ دارالجدید کی بنیاد
- ۱۶۵ ریلوے اسٹیشن پر مسجد کی تعمیر
- ۱۶۶ کچھ انتظامی اقدامات
- ۱۶۶ مجلس شوریٰ کے لیے کچھ ارباب فضل و کمال کا انتخاب
حضرت مولانا حبیب الرحمن صاحب عثمانی رحمہ اللہ کا
- ۱۶۶ نیابت اہتمام کے لیے انتخاب
- ۱۶۷ حضرت تھانویؒ کی سرپرستی
- ۱۶۷ ۱۳۴۰ھ میں علامہ انور شاہ کشمیری اور
- ۱۶۷ حضرت مولانا حسین احمد مدñی دارالعلوم کے مدرس بنائے گئے
- ۱۶۸ علامہ انور شاہ کشمیری مند صدارت تدریس پر
- ۱۶۹ مطہنخ کا اجراء
- ۱۶۹ ۱۳۴۳ھ تخلواہوں میں اضافہ
- ۱۷۱ ۱۳۴۰ھ میں اضافہ مشاہرات اور بعض تغیرات
- ۱۷۲ دستور اساسی میں ترمیم اور مجلس انتظامیہ کا قیام
- ۱۷۳ حضرت فخر الاسلام کے دور میں دارالعلوم آنے والے وفود
- ۱۷۳ سرچیس ڈس لیٹوش گورنر صوبہ متحده کی آمد
- ۱۷۵ پریسٹینٹ ریاست بھاول پور کی آمد اور ان کے تاثرات
- ۱۷۷ ادیب مصر علامہ سید رشید رضا مصریؒ کی دارالعلوم آمد
- ۱۷۹ گورنر یونیپی دارالعلوم میں
- ۱۸۱ رسالہ سیر دارالعلوم: ایک حقیقت پسند تجزیہ
- ۱۸۳ حضرت فخر الاسلامؒ کے دور اہتمام میں
جلسہ ہائے تقسیم اسناد و ا נעام

۱۸۲	جلسہ تقسیم انعام ۱۳۲۲ھ
۱۸۷	دستار بندی کا عظیم الشان جلسہ ۱۳۲۷ھ
۱۸۹	رواد دیں کیا کہتی ہیں
۱۹۰	۱۳۳۴ھ میں دارالعلوم کی غیر معمولی ترقی
۱۹۱	روحانی ترقیات
۱۹۱	ججہ نبویؐ کا غلاف
۱۹۳	مالیات کامڈ و جزر
	حضرت فخرالاسلامؒ کے زمانے میں
۱۹۶	دارالعلوم کا شاندار تعارف اور چندے پر اس کا اثر
۱۹۸	ڈھاکہ کے لیے وفد کی روانگی

آٹھوائیں باب

۲۰۱	حضرت مولانا محمد احمد صاحبؒ کے دور میں اکابر دیوبندی کی سرگرمیاں
۲۰۲	سیاسی سرگرمیاں
۲۰۳	جمعیۃ الانصار کا قیام
۲۰۸	دفعی سرگرمیاں
۲۰۸	(الف) قادریانیوں کا استیصال
۲۱۱	(ب) بدعاں و خرافات اور باطل نظریات کا تعاقب
۲۱۲	بریلویت کا فتنہ
۲۱۳	احمد رضا بریلوی کے نام حضرت فخرالاسلام کا مکتوب
۲۱۷	غیر مقلدیت کا فتنہ
۲۱۷	تصنیفی و تالیفی سرگرمیاں

۲۱۹	علماء دیوبند کی تصانیف شیخ عبدالفتاح ابوغدہ کی نظر میں
۲۲۲	قرآن مجید کے تراجم و تفاسیر اور متعلقات
۲۲۲	حدیث اور متعلقاتِ حدیث
۲۲۳	فقہ اور متعلقاتِ فقہ
۲۲۳	عقائد و کلام
۲۲۴	احسان و تصوف
۲۲۵	ادب و لغت
۲۲۶	تاریخ و سیرت

نواف باب

۲۲۸	قیامِ دکن
۲۲۸	نظامِ دکن
۲۲۹	نظامِ دکن کا دارالعلوم سے رابطہ
۲۳۰	نظامِ دکن کی شان میں حضرت شیخِ الادبؒ کا قصیدہ
۲۳۲	حضرت مولانا محمد احمد صاحبؒ گودکن آنے کی دعوت
۲۳۳	حضرت شیخِ الادبؒ کی رفاقت
۲۳۶	دکن میں آپؒ کی خدمات
۲۳۷	صدراتِ العدالتِ العالیہ
۲۳۸	بے وضواذ ان دینے کا مسئلہ
۲۳۹	رکعاتِ تراویح کی تعداد کا مسئلہ
۲۴۵	وقف کی تولیت کا مسئلہ
۲۴۶	بنج بالوفاء کا مسئلہ

۲۳۸	زوجہ مفقود اخبار کا حکم
۲۵۱	جامعہ نظامیہ کی نظمت
۲۵۱	جامعہ نظامیہ میں حضرت فخر الاسلامؒ کی ذمہ داریاں
۲۵۶	قیام دکن کے زمانے میں حضرت فخر الاسلامؒ کا دارالعلوم سے تعلق

دسوائی باب

۲۵۸	حضرت فخر الاسلامؒ کی حیدر آباد سے واپسی، سانحہ وفات اور مرثیہ
۲۵۸	حضرت مہتمم صاحب کی حیدر آباد سے واپسی
۲۵۹	حضرت مولانا حبیب الرحمن صاحب حیدر آباد میں
۲۵۹	علامہ کشمیریؒ کی دارالعلوم سے علیحدگی
۲۶۲	سانحہ وفات فخر الاسلام حضرت مولانا محمد احمد صاحبؒ
۲۶۶	آپؒ کی وفات پر کہے گئے مرثیہ
۲۶۷	پہلا مرثیہ
۲۷۰	دوسرافارسی مرثیہ (آہ در دمندار)
۲۷۲	تیسرا عربی مرثیہ

گیارہوائی باب

۲۷۷	فخر الاسلام حضرت مولانا محمد احمد صاحبؒ
۲۷۸	کچھ نمایاں محسن و اوصاف
۲۸۳	عظمت و وقار
۲۸۳	صاف گوئی اور ظاہر و باطن کی یکسانیت
۲۸۵	جرأت و بد بہ
	یقین محکم

۲۸۹	اکابر و اسلاف کا ذکر
۲۹۰	سخاوت
۲۹۱	طلبااء پر شفقت
۲۹۳	علامہ انور شاہ شمیری سے تعلق
۲۹۵	فخر الاسلام حضرت مولانا محمد احمد صاحب والیان ملک کی نظر میں

بارہوائی باب

۲۹۷	حضرت فخر الاسلامؒ کی تحریریں
۳۰۳	ضابطہ جامعہ نظامیہ عثمانیہ
۳۰۶	مدرسہ اسلامی عربی دیوبند کا زرین ماضی اور مستقبل
۳۱۶	مدرسہ اسلامی عربی دیوبند کا زرین ماضی اور مستقبل
۳۲۹	مدرسہ دیوبند کا افتتاح
۳۳۹	مدرسہ دیوبند کے فوائد و برکات
۳۴۲	چندہ کے مدارس کا وجود
۳۴۳	جلسہ دستار بندی، اس کی ضرورت اور فوائد
۳۴۴	جلسہ حال کے امتیازات
۳۴۶	دارالاکفاء
۳۴۶	درجہ تجوید و قراءت
۳۴۷	اشاعت و تبلیغ اسلام
۳۴۷	مدرسہ دیوبند کی کامیابی اور ۲۵ سال کی آمدی و خرچ
۳۴۹	مدرسہ اسلامیہ دیوبند کو مکمل و مفید تر بنانے کی تباویز
۳۵۷	ضابطہ جامعہ نظامیہ عثمانیہ حیدر آباد

۳۵۷	تعییم بطریق اہلسنت والجماعت
۳۵۷	دفعہ-۱
۳۵۷	دفعہ-۲
۳۵۷	مقاصد جامعہ نظامیہ
۳۵۷	دفعہ-۳
۳۵۸	ضابطہ انتظامی جامعہ نظامیہ
۳۵۸	دفعہ-۴
۳۵۸	دفعہ-۵
۳۵۸	دفعہ-۶
۳۵۹	فرائض مجلس انتظامی
۳۵۹	دفعہ-۷
۳۵۹	اختیارات مجلس انتظامی
۳۵۹	دفعہ-۸
۳۶۱	اجلاس مجلس انتظامی کا انعقاد
۳۶۱	دفعہ-۹
۳۶۱	دفعہ-۱۰
۳۶۱	دفعہ-۱۱
۳۶۱	دفعہ-۱۲
۳۶۱	دفعہ-۱۳
۳۶۲	اختیارات مجلس انتظامی
۳۶۲	دفعہ-۱۴

۳۶۳	معتمد مجلس انتظامی کے اختیارات
۳۶۴	دفعہ-۱۵
۳۶۵	شعبہ جات انتظامی
۳۶۶	دفعہ-۱۶
۳۶۷	فرائض ناظم تعییمات (شیخ الجامعہ)
۳۶۸	دفعہ-۱۷
۳۶۹	مہتمم جامعہ کے فرائض
۳۷۰	دفعہ-۱۸
۳۷۱	دارالاوقاء جامعہ نظامیہ
۳۷۲	اہل خدمات شرعیہ
۳۷۳	داخلہ طلباء
۳۷۴	وطائف تعلیمی
۳۷۵	علماء اسناد و دستار بندی
۳۷۶	انعامات طلبہ
۳۷۷	وظیفہ ملازمین جامعہ
۳۷۸	خدمات و عہدہ ہائے ممالک محرومہ سرکار عالی
۳۷۹	شرح و سخن
۳۸۰	عرضداشت
۳۸۱	تغیینہ تعمیر دارالحدیث متعلقہ دارالعلوم دیوبند ضلع سہارن پور

تیرہوان باب

دکن کی صدارت عالیہ میں آپ کے لیے ہوئے فتاوے

۳۷۶	کتاب الصلاۃ
۳۷۶	بے وضواذ ان دینے کا مسئلہ
۳۷۸	مسجد میں قرآن خوانی کا مسئلہ
۳۸۰	نماز کے لئے کوڑھ کے مریض کا مسجد آنا
۳۸۲	مقطوع الید کی امامت کا حکم
۳۸۳	اعلانیہ فاسق کی اطاعت کا حکم
۳۸۵	نشہ کرنے والے کی امامت کا حکم
۳۸۵	تارک الصلاۃ کی امامت
۳۸۶	عامل کی امامت کا حکم
۳۸۸	رعاتِ تراویح کا مسئلہ
۳۹۳	نماز میں قرآن دیکھ کر رقمہ دینے کا حکم
۳۹۵	ایک امام کا دو مسجدوں میں تراویح پڑھانا
۳۹۶	قضاء عمری کی نماز کا حکم
۳۹۷	نماز جمعہ کی فرضیت کا مسئلہ
۴۰۰	قبر کی لمبائی، چوڑائی اور گہرائی کی مقدار
۴۰۲	کتاب الزکاۃ
۴۰۲	صدقة الفطر کی مقدار اور اس کی تقسیم کا مسئلہ
۴۰۵	کتاب النکاح
۴۰۵	پھوپھی زاد بہن کی نواسی اور پھوپھی زاد بھائی کی پوتی سے نکاح کا حکم
۴۰۶	سابی کے ساتھ ناجائز تعلقات کا نکاح پر اثر
۴۰۷	سالے سے بیٹی کے نکاح کا حکم

۳۰۷	غیر کفو میں نکاح کا مسئلہ
۳۰۸	بیوی کا دودھ پینے کا حکم
۳۱۰	رضاعی بھائی بہن کا نکاح
۳۱۱	کتاب الطلاق
۳۱۱	بیوی کی طرف نسبت کئے بغیر کئے طلاق کہنے کا حکم
۳۱۲	دعویٰ طلاق سے طلاق کے وقوع کا حکم
۳۱۳	بیوی کی غیر موجودگی میں طلاق کا حکم
۳۱۶	نشہ کی حالت میں طلاق کا حکم
۳۱۷	الفاظِ کنائی سے طلاق کا حکم
۳۱۸	طلاق معلق کا مسئلہ
۳۲۰	نقہہ ادا کرنے کی شرط کی خلاف ورزی سے طلاق کا حکم
۳۲۳	ہمبستری سے رجعت کا حکم
۳۲۴	قتم کھا کر تین مہینے بیوی سے نہ ملنے کا حکم
۳۲۵	خلع کے عوض میں اختلاف زوجین کا مسئلہ
۳۲۸	معاوضہ خلع کا حکم
۳۳۰	ایک غیر معروف بچے کے لئے ثبوت نسب اور استحقاق میراث کا حکم
۳۳۱	اولاد کے درمیان میراث کی تقسیم کا مسئلہ
۳۳۲	یتیم کی پرورش اور اسکے مال میں ولایت اور تصرف کے حق دار کی تعین کا مسئلہ
۳۳۵	نابالغ کی ولایت و حضانت کا حق دار کون؟
۳۳۷	نابالغ کی پرورش کا مسئلہ

۳۳۸	طلاق کے بعد زنا کے دوران دیئے گئے ہدایا و تھائف کے لوٹانے کا حکم
۳۳۹	کتاب الکسب
۳۳۹	جماعت کی اجرت کا شرعی حکم
۳۴۱	کتاب الحجر
۳۴۱	نابالغ کے مال کی ولایت کا حکم
۳۴۱	کتاب الہبہ
۳۴۱	حالتِ صحبت میں اپنی ساری جائیداد کی کوہبہ کر دینا
۳۴۳	میراث کی تقسیم
۳۴۵	کتاب الوقف
۳۴۵	مال موقوفہ کا حکم
۳۴۶	وقف کی تولیت کا مسئلہ
۳۴۷	نزوی زمین کا حکم
۳۴۸	اثبات وقف کا مسئلہ
۳۴۹	خادم وقف کی اولاد کے لئے جائیداد موقوفہ سے انقاص کا حکم
۳۵۱	وقف کی تولیت کا مسئلہ
۳۵۲	کتاب الرہن
۳۵۲	بنج بالوفاء کا مسئلہ
۳۵۳	کتاب المفقود
۳۵۳	زوجہ مفقود الحیر کا حکم
۳۵۶	کتاب الاقرار
۳۵۶	نسب کے اقرار کا حکم

۳۵۸	کتاب الحظر والا باب
۳۵۸	کن کن جانوروں کو خصی کرنا جائز ہے؟
۳۶۰	عورتوں کے بے نقاب گھونٹے کا حکم
۳۶۱	عورت کے لیے محارم کی تعلیم اور محارم کے سامنے پردہ کا حکم

چودھوں باب

۳۶۳	اولاد و احفاد
۳۶۵	حکیم الاسلام حضرت مولانا محمد طیب صاحبؒ
۳۶۵	ابتدائی حالات اور تعلیم
۳۶۶	درس و تدریس
۳۶۶	سرپا
۳۶۷	حضرت حکیم الاسلام بحیثیت مہتمم
۳۶۹	تدریس و تاسیس مسلم پرنسل لا بورڈ
۳۶۹	خطابت
۳۷۱	آپ کی تصنیفی و تالیفی خدمات
۳۷۱	آخری عظیم کارنامہ
۳۷۳	حضرت مولانا محمد طاہر قاسمیؒ
۳۷۵	حضرت مولانا محمد سالم قاسمی صاحب دامت برکاتہم
۳۷۶	ولادت اور تعلیم
۳۷۷	آغاز تدریس
۳۷۷	علمی و اصلاحی خدمات
۳۷۸	خطابت

۳۷۹	خطیب الاسلام اور ان کا تلمیز
۳۸۰	مناصب
۳۸۱	متکلم اسلام حضرت مولانا محمد اسلم قاسمی صاحب دامت برکاتہم
۳۸۲	جناب ڈاکٹر محمد اعظم صاحب قاسمی
۳۸۵	مولانا محمد سفیان صاحب
۳۸۷	مولانا محمد فاروق قاسمی

مُتَّصِّل

تقدیم

خطیب الاسلام حضرت مولانا محمد سالم صاحب قاسمی دامت برکاتہم مہتمم دارالعلوم وقف دیوبند

جادا مجدد فخر الاسلام حضرت مولانا محمد احمد صاحبؒ کی تعلیم و تربیت اور نشوونما جس علمی و روحانی ماحول میں ہوئی، وہ ہر ایک کو نصیب نہیں ہوتا، خیال کیجئے کہ جو جة الاسلام حضرت محمد قاسم نانو تو یؒ جیسی شخصیت اپنے فرزند فرید کی تعلیم و تربیت، جس بہتر انداز میں کر سکتے تھے، اور ان کے دینی مستقبل کی جو فکران کے ذہن میں رہی ہوگی، ممکن ہی نہیں تھا کہ وہ اپنا اثر نہ دکھاتی۔

حضرت نانو تو یؒ کا گھر بلا بام بالغہ صلاح و تقویٰ اور خداتری و بنے نفسی کا گھوارہ تھا، اور جادا مجدد کی والدہ بھی والد محترم کی طرح تقویٰ و اخلاص اور خداتری و بنے نفسی کا پیکر تھیں، ایسے گھرانے میں جادا مجدد کی پروش ہوئی، اور اپنے وقت کے فڑی روزگار علماء بالخصوص جنتۃ الاسلامؒ کے تلمیذ خاص اور محدث شہیر حضرت مولانا احمد حسن امروہویؒ کے ہاں تعلیمی مراحل طے ہوئے، پھر آگے چل کر اپنے والد ماجد حضرت جنتۃ الاسلامؒ کے قائم کردہ گلشن علم دارالعلوم دیوبند میں اولاد تدریسی خدمات کے لئے منتخب ہوئے، اس کے بعد ۱۳۲۷ھ میں منصب اہتمام آپ کے سپرد ہوا اور ۱۳۴۷ھ تک مسلسل ۳۵ رسال تک منصب اہتمام پر رہ کر دارالعلوم دیوبند کی خدمت کا موقع ملا، دارالعلوم کے دارالاقامہ جدید، مسجد قدیم، دارالحدیث، لاسبریری کی تعمیر انہیں کے عہد اہتمام کی

یاد رگار ہیں، انہیں کے دور اہتمام میں مطین کا باضابطہ اجراء ہوا۔ اور کتب خانہ کے لئے کتابوں کی فراہمی اور دارالعلوم کی تعمیری و تعلیمی ترقیات کے لئے مالی تعاون کی را ہیں بھی انہیں کی جدوجہد سے ہموار ہوئیں، ماہنامہ ”القاسم“ اور ”الرشید“ کا اجراء بھی انہیں کے عہد میں ہوا، اس طرح اپنے والد محترم کے لگائے ہوئے اس پودے کی حفاظت کے ساتھ اس کی آبیاری اور پرورش کے لئے انہوں نے اپنی عمر عزیز کے مکمل ۲۵ رسال صرف کئے اور جان سے زیادہ عزیز سمجھ کر اس کی خدمت، حفاظت اور ترقی کے لئے اپنے آپ کو مصروف رکھا، یہاں تک کہ عربی مدرسہ سے دارالعلوم کی صورت میں ایک قد آور شجر بن گیا، اور اس کا فیض ملکی سرحدوں کو چلانگ کر پوری دنیا میں جاری و ساری ہو گیا۔

جداً مجده حضرت مولانا محمد احمد صاحب رحمۃ اللہ علیہ کو اللہ تعالیٰ نے علم و عمل کے ساتھ انتظامی سلیقہ اور قائدانہ صلاحیت سے مالا مال فرمایا تھا، ان کے عہد اہتمام میں دارالعلوم دیوبند کی ترقیات تعلیمی معیار اور علمی سطح پر دارالعلوم کی شہرت اور نیک نامی، اس کی زندہ شہادت ہے۔

فخر الاسلام حضرت مولانا محمد احمد صاحب دارالعلوم دیوبند کی انتظامی و تدریسی خدمات کے ساتھ ۱۳۲۱ھ تا ۱۳۲۲ھ ریاست حیدر آباد دکن میں افتاء و قضاء کی صدارت عالیہ کے منصب پر بھی فائز رہے، اور ان کے قلم سے بیشمار فتاویٰ اور فضیلے صادر ہوئے، جو اپنے آپ میں فقه و فتاویٰ کا ایک عظیم الشان کام ہے۔

حکیم الاسلام اپنے والد ماجد کی عادات و اطوار، کمالات اور دارالعلوم کی خدمات کے تعلق سے ذکر فرمایا کرتے تھے، مگر باضابطہ کوئی سوانح آپ کے قلم سے نہ نکل سکی، جس سے تفصیلی حالات خاندان کے علاوہ علمی حلقوں کے سامنے بھی آتے، اس کی سب سے بڑی وجہ حضرت کی مصروفیت تھی، اور ایسی منظم اور باضابطہ کہ اس میں سے چند لمحات کا نکلنا بھی مشکل تھا، اس لئے دیرینہ آرزو تھی کہ جداً مجده کے حالات

زندگی پر کوئی صاحب علم اٹھائیں، کچھ حضرات نے ہمت بھی کی؛ مگر دارالعلوم دیوبند سے لیکر ریاست حیدر آباد تک بکھرے مواد کو بیکجا کرنے کا مسئلہ آڑے آگیا، یہ جان کر بے انتہاء مسرت ہوئی عزیزم محمد شلکیب قاسی سلمہ، استاذ دارالعلوم وقف دیوبند اس سلسہ میں انتہائی سرگرم اور کوشش ہیں کہ جدا مجدد کی سوانح حیات مرتب ہوئی چاہئے، عزیزم موصوف نے اس کے لئے بڑی لگن اور دلچسپی کے ساتھ دن رات ایک کر دیئے، اور مواد کی فراہمی کے لئے طول طویل اسفار کئے، اور پھر بڑی محنت سے مواد جمع کر کے ایک خاص سلیقہ سے اس کو مرتب کیا اور اب ان کی شب و روز کی یہ محنت اللہ تعالیٰ کی توفیق سے "عکس احمد" کی صورت میں ججۃ الاسلام اکیڈمی دارالعلوم وقف دیوبند سے معیاری کاغذ عمدہ کتابت و طباعت اور جاذب نظر سرورق کے ساتھ منظر عام پر آرہی ہے، کتاب کی ترتیب و تالیف میں عزیزم موصوف کے رفیق خاص جناب مولانا محمد نوشاد نوری قاسی استاذ دارالعلوم وقف دیوبند بھی شریک رہے، دونوں حضرات ماشاء اللہ باصلاح و باصلاحیت ہیں، بہت سلیقہ سے کام کیا ہے۔

اللہ تعالیٰ ان کی اس محنت کو قبول فرمائے، اور کتاب کو خاص و عام کے لئے

دینی نفع کا ذریعہ بنائے۔

نوٹ: - دارالعلوم دیوبند کی تین گروہ ایسا شخصیات:

(۱) ججۃ الاسلام حضرۃ الامام محمد قاسم النانو تویؒ بانی دارالعلوم دیوبند

(۲) فخر الاسلام حضرت اقدس مولانا محمد احمد صاحبؒ

مہتمم خامس دارالعلوم دیوبند (پینتیس سالہ دوراہتمام)

(۳) حکیم الاسلام حضرت اقدس مولانا محمد طیب صاحبؒ

سابق مہتمم دارالعلوم دیوبند (ساتھ سالہ دوراہتمام)

کے بارے میں درجہ فارسی دارالعلوم دیوبند کے فن حساب کے فارسی داں استاذ مرحوم

نے یہ معنی آفریں فارسی قطعہ تحریر فرمایا تھا جس میں مذکورہ ہر سہ بزرگوں کے اسماء گرامی بہ ترتیب شامل ہیں، موضوع کی فی الجملہ مناسبت کی وجہ سے یہ یادگار تاریخی قطعہ بغرض حفاظت تحریر کیا جاتا ہے۔

محمد طیب است و دین او پاک	محمد قاسم و معطی خدا ہست
فرومندہ روضش وادرآک	

(حضرت مولانا) محمد سالم قاسمی (صاحب)

مہتمم دارالعلوم وقف دیوبند



پیش لفظ

رب کریم کا احسان عظیم کہ بانی دارالعلوم دیوبند، ججۃ الاسلام حضرت مولانا محمد قاسم نانو توییؒ کے فرزند جلیل اور حکیم الاسلام حضرت مولانا محمد طیب صاحبؒ کے سابق مہتمم دارالعلوم دیوبند کے پدر بزرگوار، فخر الاسلام حضرت مولانا محمد احمد صاحبؒ مہتمم خامس دارالعلوم دیوبند کی سوانح حیات ”عکس احمد“ کتابت و طباعت کے صبر آزماء مراحل سے گذر کر آپ کے ہاتھوں میں آ رہی ہے، سوانح کی ترتیب کے لئے جن کٹھن را ہوں سے گذرنا پڑا عام آدمی کے لئے تو اس کا ذکر کوئی خاص معنی نہیں رکھتا؛ لیکن جو حضرات علمی کاموں کی نزاکت اور مواد کی فراہمی کے مسائل سے قریبی واقفیت رکھتے ہیں وہ سمجھ سکتے ہیں کہ ایک ایسی شخصیت کہ جس نے ۳۵ رابر برس دارالعلوم دیوبند کی خدمت کی ہو اور اس کے عہدِ اہتمام کی ترقیات دارالعلوم دیوبند کی تاریخ کا ایک نہایت ہی جلی اور اجلابا بب ہو، اگر اس کے حالات خود دارالعلوم سے میسر نہ آ سکیں، تو کہاں سے؟ تو امید کے بجائے یاس اور تو قع کی جگہ ما یوسی ہی حصہ میں آتی ہے، ایسے میں اگر تلاش و جستجو کی مہم دم توڑ دے، محنت کا جذبہ سرد پڑ جائے، مقصد کی لگن؛ بلکہ مقصد سے محبت کا جذبہ ختم ہو جائے تو کیا بعید، آخر انسان تو انسان ہے کوئی سنگ و آہن تو نہیں، مگر اس حوصلہ شکن مرحلہ پر زندگی کی ایک ایسی منطق اور ایک ایسے فلسفہ کا سہارا لے لیا کہ عادةً اس کونہ سہارا سمجھا جاتا ہے اور نہ سچ مجع عام زندگی میں وہ

کوئی سہارا ہو سکتا ہے

دیواگی ہو عقل ہو امید ہو کہ یاس

اپنا وہی ہے وقت پہ جو کام آگیا

آپ اس سہارے کو دیواگی کہنے یا مقصد کا جنون، یاس کہنے یا اپنی لگن کا پاس۔ الغرض کسی کو سہارا بنا لیا اور آگے بڑھتے رہے، کبھی کاندھلہ سے حیدر آباد تک کی خاک چھانی تب جا کر کچھ مواد ہاتھ لگا، بیشک حکیم الاسلامؒ کے تذکروں میں اپنے والد محترم کے کچھ حالات ملتے ہیں مگر ایسی تفصیل سے نہیں ملتے کہ ان سے باضابطہ ایک سوانح مرتب ہو سکتی، تاہم اس سے بھی کافی تعاون ملا، اور زیادہ تعاون ہمیں حیدر آباد دکن، اور حضرت مولانا نور الحسن راشد کاندھلوی کی عنایتِ خاص اور علم نوازی کے نتیجہ میں ملا جس کے لئے ہم حضرت مولانا کے شکر گزار ہیں۔

بڑی ہی ناسپاسی ہو گی اگر میں اس موقع پر برادر عزیز مولانا نوشاد نوری قاسمی صاحب استاذ دارالعلوم وقف دیوبند کا شکریہ اداء نہ کروں، موصوف کا اس کتاب کی ترتیب و تالیف میں کلیدی کردار رہا، اگر کہا جائے کہ اس کام کو ان کی معافانہ و منفید مشوروں کے بغیر عملی جامہ پہنانا ممکن نہیں تھا تو اس میں یقیناً کسی قسم کا مبالغہ نہیں ہوگا، وہ اس کا عظیم میں ہمیشہ ہمت و حوصلہ دیتے رہے اور تکمیل تک ایک شریک کا رکھیت سے اپنا گراں قدر تعاون پیش کرتے رہے، بالآخر خداوند کریم کی توفیق سے تقریباً تین سال سے جاری یہ کام اپنے انجام کو آپنچا، مصلحت ایزدی دیکھیے کہ اس کام کی تکمیل بھی جنتۃ الاسلام اکیڈمی کے توسط سے ہی مقدار تھی۔

فالحمد لله علی ذلک

ہم اسے اپنی سعادت اور اللہ تعالیٰ کا کرم ہی سمجھتے ہیں کہ یہ عظیم خدمت جنتۃ الاسلام اکیڈمی دارالعلوم وقف دیوبند سے ہم ایسے کم سوادوں کے ذریعہ انجام پار ہی ہے اور اس کے ذریعہ جدا مجدد خطیب الاسلام حضرت مولانا محمد سالم صاحب

قاسمی دامت بر کا تم اور خانوادہ قاسمی کے دوسرے بزرگوں کے دیرینہ خواب کی تعبیر سامنے آ رہی ہے۔

یہ دعویٰ تو ہر گز نہیں کہ کوئی معیاری کام ہوا ہے، البتہ یہ ضرور کہہ سکتے ہیں یہ اپنی حد تک ایک محنت اور کاؤش ہے۔ اللہ تعالیٰ اس کو قبول فرمائیں تو اس کا کرم بے حساب، اور کسی علم دوست کو اس سے دینی نفع پہنچ جائے تو یہی بہت ہے۔

محمد شکیب قاسمی

۲۰۱۴ پر میل ۱۵

۲۰۱۴ مئی ۱۲



ابتدائیہ

دارالعلوم دیوبند

تمام انبیاء سابقین میں نبی کریم صلی اللہ علیہ وسلم کا ایک امتیاز۔ بہت ساری امتیازات کے ساتھ۔ یہ ہے کہ آپ صلی اللہ علیہ وسلم کی رسالت ابدی اور آفاقی ہے، آپ علیہ السلام کی رسالت کے جلو میں کرہ ارضی کی خشکی بھی ہے اور تری بھی، عرب بھی ہے اور عجم بھی، کیا شمال، کیا جنوب، کیا مشرق اور کیا مغرب، اور کیا زمانی بعد اور جغرافیائی مسافتیں، آپ کا نور رسالت صحراء کے ہرز رہے مقدار، جنگلات کی ہر شاخ تر و خشک، سمندر کے ہر قطرہ نیساں، اور آبادی کے ہر شور و غل میں یکساں طور پر پھیلا ہوا ہے۔

یہ نور رسالت انقلابی ہے، اور اس کی تاثیر حیات بخش اور ملک گیر ہے، یہ نور اپنی حقیقت کے اعتبار سے بالکل غیر محسوس ہے؛ لیکن اپنی تاثیر اور ثمرات کے لحاظ سے مکمل طور سے دنیا کے ہر خطے میں محسوس کیا جاسکتا ہے، یہ نور رسالت فضل ربانی ہے، یہ ہر کسی کو نہیں ملتا، اس نور کے خزینے، ائمہ مجتهدین، علمائے امت مجتهدین ملت، مصلحین اور اولو العزم مجددین کے وہ سینے ہیں، جن کے کاندھے پر طوفانِ بوہی سے شمع محمدی کی حفاظت، بدعات اور جاہلانہ رسومات کی آلاش سے، دین کو پاک کرنے نیز اسلامی معاشرہ کو ”صراط مستقیم“ پر گامزن کرنے کی ذمہ

داری عائد ہوتی ہے۔

یہ نورِ محمدی ہر قسم کے زہراور زہر آلو دمادہ کا تریاق ہے، تاریخ گواہ ہے کہ جب بھی اسلام پر رُواقت آیا، مسلمان فتنے کی زد میں آگئے یا ارتدا دکی آندھیاں چلنے لگیں، یا طالم حکومتوں نے اسلام کی نیخ کنی کی کوشش کی، عین اسی وقت اسلامی معاشرے سے مدرسہ محمدی کا کوئی شاگرد، نورنبوت کا کوئی خوشہ چین، انتہائی بے سرو سامانی کے عالم میں جلوہ گیر ہوا اور دیکھتے ہی دیکھتے اس نے باطل کی تمام تدبیروں کو تاریخکوبوت اور پاسبانان فخر و غرور کو مٹی کا ڈھیر کر ڈالا۔ تاریخ نے بارہا اس کا تجربہ کیا ہے اور آئندہ بھی اس کا تجربہ کرتی رہے گی۔

”دارالعلوم دیوبند“ کے نام سے دنیا جس دعوت، جس تحریک، بلکہ جس اسلامی طوفان کو جانتی ہے، وہ درحقیقت اس نور رسالت کا فیض ہے جو ابو بکر صدیقؓ کی جرأت، عمر فاروقؓ کی عزیمت، خالد بن ولیدؓ کی تلوار، عبد اللہ بن مسعودؓ کی فقاہت، عمر بن عبدالعزیزؓ کی عدل، ابوحنیفہؓ کی فقہی بصیرت، احمد بن حنبلؓ کی بے با کی حق گولی، ابن تیمیہ کے جرأت مندانہ کردار، مجدد الف ثانی شیخ احمد سرہنديؓ کی اصلاحی سرگرمی اور شاہ ولی اللہؒ کے تجدیدی کارناموں میں جلوہ گر رہا ہے، اور یہی نور مضبوط کڑی اور مربوط سلسلے کے ذریعہ بانیان دارالعلوم کو حاصل ہوا، اور انہوں نے اسی شمع محمدی سے، انتہائی مشکل حالات میں سفال ہندی کو بقعہ نور بنادیا۔

کون نہیں جانتا کہ ہندوستان میں اسلام کی ضیاء پاش کرنیں، پہلی صدی کے اوآخر اور دوسری صدی کے اوائل میں پہنچ چکیں تھی، اور غزنوی خاندان کے بلند حوصلہ امیر مسعود غزنویؓ نے ۳۱۳ھ میں با قاعدہ یہاں اسلامی سلطنت کی بنیاد رکھ دی تھی، ان امراء و حکام کی علم دوستی اور علماء نوازی سے متاثر ہو کر پوری دنیا سے علماء، ادباء، شعراء اور فقهاء، کشاں کشاں ہندوستان چلے آئے، اور دیکھتے ہی دیکھتے

ہندوستان علم و فن کا مرکز، اور فکر و ادب کا مینارہ نور بن گیا، بڑی تیزی سے یہاں اسلام کی اشاعت ہوئی، بڑی بڑی ذہانتوں نے خدمتِ دین میں حصہ لیا، ایسی تصنیف وجود میں آئیں کہ اسلامی تہذیب کا سر، فخر سے اونچا ہو گیا، ایسی نابغہ روزگار ہستیوں نے جنم لیا کہ سینہ فلک، قسمتِ گیتی پر رشک کرنے لگا اور جن کے سامنے، دیگر ادیان و مذاہب کے کارنامے کھلا گئے، رفتہ رفتہ اسلام کی جڑیں مضبوط ہوتی چلی گئیں، خاص طور سے اور نگ زیب عالمگیر کے زمانے میں یہ عروج اوج کمال کو پہنچ گیا، مگر مسلمانان ہند کی بد قسمتی کہ ۱۱۸ھ میں اور نگ زیب کی وفات کے بعد مغلیہ فرماں رو امک گیری، جہاں بانی، دینی و فکری سرحدوں کی حفاظت کے عظیم ورشہ کو سنبھالنے میں بد قسمتی سے ناکام رہے، اور اس زوال کا باقاعدہ آغاز اس وقت ہو گیا جب عالمگیر کے پڑپوتے فرخ سیر (۱۱۲۲ھ-۱۱۳۱ھ) نے ایک مغربی تجارتی کمپنی ”ایسٹ انڈیا کمپنی“ کو نہ صرف یہ کہ ہندوستان آنے کی پرواہ را داری عطا کی؛ بلکہ بنگال میں اڑتیس گاؤں کی زمینداری خریدنے کی اجازت دے دی۔

ایسٹ انڈیا کمپنی کبھی بھی تجارتی ادارہ نہیں تھی؛ بلکہ حقیقت یہ ہے۔ اور نتاں جن نے اس کی تصدیق کر دی۔ کہ اسلام کے خلاف وہ صہیونی صلیبی تحریک کا ایک مضبوط حصہ تھی، صلیبی تحریک نے۔ جو اسلام کے خلاف تاریخ کے ہر موڑ پر جواں اور اپنے مذموم مقاصد کی طرف رواں دواں رہی ہے۔ جب ہندوستان میں اسلامی تہذیب و ثقافت کی جڑیں مضبوط ہوتی دیکھیں، اور انہیں اندازہ ہو گیا کہ اسلام کا یہ نیا قلعہ بعض لحاظ سے بہت ممتاز اور نمایاں ہے اور بروقت اس پر شکنجه نہ کسائیا تو یہ ناقابل تحریر اور ہمارے مقاصد کی راہ میں سد سکندری بن جائے گا تو اس کی صلیبی ریگیں پھر ک اٹھیں، اور انہیں مذموم مقاصد (اسلام کو کمزور کرنے اور اسلامی سلطنت کا چراغ گل کرنے

کے مقاصد) نے جب عملی شکل اختیار کی تو ایسٹ انڈیا کمپنی کا بہت ہندوستان کے سیاسی منظرنے مے پر تیار کھڑا تھا، ایسٹ انڈیا کمپنی کے عیار اور شا طر ذمہ داروں نے بڑی خوبی اور چالا کی سے حکومت پر اپنے ڈورے ڈالنے شروع کیے، اور انہیں کامیابی ملتی چلی گئی، پھر ایک دور وہ آیا کہ موئرخ کا قلم پوری طرح شکست خوردہ نفیات لئے ہوئے بدھوائی کے عالم میں یہ لکھنے پر مجبور ہوا:

”یہ ایکیم تھی جس سے شاہ عالم کی حیثیت ایک پیش خوار کھٹک پتلی سے تو کچھ زیادہ بڑھ جاتی ہے مگر اس کے ساتھ، اس کے پاس اختیارات شاہی نہ تھے، وہ بادشاہ تھا بھی اور نہیں بھی، سب کچھ تھا اور کچھ بھی نہیں تھا، ا۔“

الغرض صدیوں میں بنایا ہوا عظمت کا محل زمین میں بوس ہو رہا تھا، اور دہلی سلطنت کا پھلدار و سایہ دار درخت، ایسٹ انڈیا کمپنی کی آنڈھی کے سامنے پتے بن کر اڑ رہا تھا۔

داستان دار و رسن

لکھا جا چکا ہے کہ ”ایسٹ انڈیا کمپنی“، صلیبی تحریک کے خبیث مقاصد کو بروئے کارلانے کے لیے ہی ہندوستان آئی تھی، اور اپنی عیاری سے اس نے سب سے پہلے اسلامی سلطنت کے تارو پوڈ بکھیر دیئے، مغلیہ فرماں روائی کو بے کار و معطل کر دیا، ۱۸۵۷ء میں بہادر شاہ ظفر کو جلاوطن کر دیا، پھر کیا تھا؟ روشنی بجھ چکی تھی، محافظ اور پہرے دار راستے سے ہٹائے جا چکے تھے، درندہ صفت انگریزوں نے پورے ہندوستان میں، قتل و غارت گری لوٹ کھوٹ، پھانسیاں، جلاوطنیاں اور شرمناک اور عبرتاک سزاوں کی وہ گرم بازاری کی کہ الامان والحقیقت، انگریزی

حکومت کے خلاف اٹھنے والی زبانیں تراش لی گئیں، اس کے مقابلہ میں چلنے والے پیر توڑ دیئے گئے، گردنیں جدا کر دی گئیں، خون کے دریا بہادیے گئے، عفت و عصمت کو بالا خانوں پر لہرا دیا گیا، خانقاہیں اور مدرسے اصطبل خانے بنادیے گئے، پورے ہندوستان میں ہو کا عالم تھا، ہندوستان میں مسلمان حزن و ملال کی تصویر بن چکے تھے، حکومت کے خاتمے کاغم، علماء اور دانشور ان قوم کی شہادت کا غم، مرکز و مساجد کے ڈھائے جانے کاغم، غموں کا یہ اندو ہناک سلسلہ ابھی ختم بھی نہیں ہونے پایا تھا کہ مسلمان ایک نئی اور پہلے سے زیادہ مؤثر اور خطرناک مصیبت سے دوچار ہوئے اور وہ تھی ہندوستانیوں بالخصوص مسلمانوں کو عیسائی بنادینے کی خطرناک مہم، انگریزی حکومت نے پورے منصوبہ بند طریقے پر بڑی تعداد میں پادریوں کو بلا یا اور پوری طرح سرکاری انگریزی میں انہوں نے مسلمانوں کو مرتد بنانے کی کوششیں تیز کر دیں، یہ پادری میلیوں عرسوں اور مساجد میں جاتے اور وہاں اسلام اور حضرت نبی کریم صلی اللہ علیہ وسلم کے خلاف تقریریں کرتے، ان پادریوں کے ساتھ پولس ہوتی، پادری کی بات کا جواب دینا گردن زدنی جرم تھا، یہ پادری مسلمانوں کو چیلنج دیتے، چیلنج کا جواب بھی موت اور خاموشی تو بدترین موت، خمیر کی موت، ملت کی موت۔

جو غیرت مند علماء پادریوں کا مقابلہ کرنے نکلتے وہ کفن برداشت جاتے کہ انجام معلوم تھا، مولا نارحمت اللہ کیرانوی نے آگرہ میں فنڈ رنامی پادری کا چیلنج قبول کیا اور مناظرہ میں اسے ذلت آمیز شکست دی؛ لیکن آپ وہاں کفن لیکر پہنچتے تھے، پادری کی شکست کو حکومت نے اپنی شکست سمجھا، اور مولا نا کے خلاف وارنٹ نکلا، مولا نا کسی طرح پنج بچا کر کہہ پہنچ گئے۔

محوس کیا جاسکتا ہے کہ وہ امت مسلمہ، جس میں پہلے سے ہی شیعہ نوابوں اور جاگیرداروں کی وجہ سے شیعی اثرات اور قسم کی بد عادات و خرافات رائج ہو چکی

تحصیں، حکومت کا چراغ گل ہو چکا تھا، علماء کی بہت بڑی تعداد شہید ہو چکی تھی، اور بہت بڑی تعداد دارور سن کی نذر ہو چکی تھی، امت پوری طرح شتر بے مہار اور قفلہ بے سالار ہو چکی تھی، اس امت کو منصوبہ بند طریقہ پر عیسائی بنانے کی سرکاری مہم کس ہلاکت کا پیش خیمه ہونے والی تھی؟

اہل بصیرت نے اندازہ لگا لیا تھا کہ اب ہندوستان دوسرا اندرس بننے گا، یہاں کے اسلامی آثار مدارس و مساجد اور تمام چیزیں تازیانہ بحیرت ہوں گی، اور مسلمانوں کو عیسائی بنانا القمہ تر کی طرح آسان ہو جائے گا، ایسے مشکل حالات میں جب ہر طرف تاریکی اور ہرسُ خوف و ہراس کا عالم تھا، اللہ تعالیٰ نے اپنے چند مخصوص بندوں کو ہندوستان میں اسلام کی نشأت ثانیہ کے لیے مقرر فرمایا، یہ مخصوص جماعت ان لوگوں کی تھی، جن کے دلوں میں جذبہ جہاد کا شعلہ بھڑک رہا تھا، اور مسلمانوں کی زبوں حالی و افسردگی جنہیں گھن کر طرح کھائے جا رہی تھی، اور جو لوگ بے سروسامانی کے عالم میں کئی مرتبہ انگریزوں سے ٹکر لے جکے تھے، نتیجہ ظاہر تھا، انہیں شکست ہوئی، کئی نابغہ روزگار ہستیاں وہیں پیوند خاک ہو گئیں؛ مگر یہ ظاہری شکست "فتح مبین" کا پیغام بن کر آئی، رب ذوالجلال کی طرف سے الہام ہوا کہ اب تواریکی جنگ کا میاب نہیں ہو سکتی، اب فکری اور علمی یورش کام آئے گی۔

چنانچہ یہ عظیم جماعت کشاں دیوبند آئی اور تمام محاذوں پر شکست کا سیکساں انتقام لینے کے لیے "مدرسہ عربی دیوبند" کے نام سے وہ ادارہ قائم کیا، جو اپنے فکر اور مقاصد کے اعتبار سے روزاول سے آفاقتی اور عالمگیر تھا، جس نے فتنے کی ہر آندھی کو پلٹن دیا، مسلمانوں میں علم کی مشعلیں روشن کیں، بدعتات و خرافات کو مٹایا، توحید خالص کی تعلیم دی، باطل فرقوں کے قدم اکھاڑ دیئے اور اس کی برکت سے ہندوستان میں اسلام کا وہ درخت جو لوگ رہا تھا کہ مر جھا کر سوکھ جائے گا، پھر سے اپنے پھلوں اور پھلوں سمیت لہلہنا نے لگا۔

”دارالعلوم دیوبند“ چوں کہ ایک الہامی ادارہ ہے جسے مشیت ایزدی نے برپا ہی اس لیے کیا ہے کہ اس کے ذریعہ سے پورے عالم میں بالخصوص بر صغیر میں اسلامی عقائد و تعلیمات کی حفاظت ہو سکے، شمع محمدی کو ہر بادخالف سے بچایا جا سکے، علم و فن کوئی زندگی دی جائے اور یہاں ایسے کردار تراشے جائیں، جس میں اسلاف کا ساتھی، ابوحنیفہ کی فقاہت، ابن تیمیہ کی زمانہ شناسی اور رازی و غزالی کی کلکتہ رسی ہو، اس لیے قدرت ہی کی طرف سے اس گلستان کی نگہبانی کے لیے ایسے افراد مقرر کیے گے جو علم و عمل، تقویٰ و خدا ترسی، نیز حکمت و بصیرت میں اپنے زمانے میں بہت ممتاز تھے، بانی دارالعلوم دیوبند جنت الاسلام حضرت مولانا قاسم نانوتویٰ اور آپ کے عظیم رفقاء نیز آپ کے بلند نگاہ تلامذہ و جانشین، درحقیقت روئے ز میں پر خدائی قدرت کا کرشمہ تھے، ضلالت و گمراہی کی کونسی آندھی ہے جو ان کے سامنے ٹھہر سکی، خدمت دین کا وہ کون سا گوشہ ہے، جو ان کے نفسِ گرم سے روشن نہیں ہوا۔

ذمہ دار ان دارالعلوم کی فہرست بڑی طویل ہے، اور ان میں ہر فرد اپنی جگہ ممتاز اور یگانہ روزگار، اسی کہکشاں میں وہ نجوم تاباں بھی ہے جن کے تذکرے سے قلب و نظر کی تطہیر کا کچھ سامان کیا جا رہا ہے یعنی فخر الاسلام حضرت اقدس مولانا محمد احمد صاحب مہتمم خامس دارالعلوم دیوبند و مفتی اعظم ریاست دکن ابن جنت الاسلام حضرت الامام محمد قاسم نانوتویٰ، آپ ۳۵ سال تک دارالعلوم کے مہتمم رہے، آپ کے زمانے میں دارالعلوم نے ہر طرح ترقی کی، آپ کا دور اہتمام دارالعلوم کے لیے خیر و برکت کا موسم بہار تھا، آپ کے تذکرے اور کارنا مے متفرق طور پر یہاں وہاں ملتے ہیں، البتہ کوئی جامع سیرت جو آپ کی زندگی کے ہر گوشے کا احاطہ کر سکے، اب تک منظر عام پر نہیں آئی تھی، سوانح کی مختلف کتابوں سے آپ کے تذکرے کا پھول چن کر، آپ کی

سیرت کا یہ گل دستہ تیار کیا گیا، خدا کرے اس میں خوبی بھی ہوا اور پائیداری بھی، اور نام احمد کی برکت سے کچھ لاٹ ستائش بھی۔

تیری رحمت سے الہی، پائیں یہ رنگِ قبول
پھول کچھ ہم نے پختے ہیں ان کے دامن کے لیے



باب اول

خاندان وطن اور ماحول

حضرت مولانا حافظ محمد احمد صاحب کا وطن قصبه نانو تہ ہے جو ضلع سہارنپور میں ہے، سہارنپور سے اس کی مسافت (جنوب کی طرف) ۱۵ کوس، دہلی سے شمال کی طرف ۲۰ کوس، گنگوہ سے (مشرق کی طرف) ۹ کوس اور دیوبند سے (مغرب کی طرف) ۱۲ کوس ہے۔

نانو تہ ایک چھوٹا سا قصبہ ہے، یہاں شاہ جہاں کے عہد سے صدقی شیوخ کا ایک معزز خاندان آباد ہے، اس خاندان کے مورث اعلیٰ مولوی محمد ہاشم ہیں، جو عہد شاہ جہانی میں لئن سے ہجرت کر کے ہندوستان آئے اور نانو تہ میں آباد ہوئے، اس ہجرت کی وجہ شاید وہ رہی ہو، جس کا تذکرہ پہلے گزر چکا ہے، یعنی مغل حکمرانوں کی علم دوستی و علماء نوازی، مولوی محمد ہاشم، جس دور میں ہجرت کر کے ہندوستان آئے ہیں، وہ مغل باادشاہ شاہ جہاں کا دور تھا، شاہ جہاں علم و ادب کی خدمت اور اہل فضل و کمال کی دادرسی میں اپنے پیشوں سے کسی طرح کم نہ تھا، اس کے زمانے میں لاہور، احمد آباد، دہلی اور جون پور میں علم و فن کے ایسے مرکز قائم تھے، جو عالمگیر شہرت رکھتے تھے اور دنیا

بھر کے اہل علم و فضل کو دعوتِ نظارہ دیتے تھے، اسی عہد میں مولوی محمد ہاشم نانوتوہ میں آ کر آباد ہوئے، آپ کے فضل و مکال سے بادشاہ متاثر ہوا، اور بادشاہ نے انہیں اپنا مقرب بنالیا اور نانوتوہ میں کئی دیہات جا گیر میں دے دیئے۔

حضرت نانوتوی کا آبائی مکان جو قصبه نانوتوہ میں تھا، اس کے کھنڈ رات عرصہ دراز تک باقی رہے، یہ مکان قصبه کی جامع مسجد سے متصل تھا، اس کا طرزِ تعمیر، اس کے بلند و بالا دروازے، اور گنبد اس بات کے کافی اشارے ہیں کہ یہ عہدِ مغلیہ کے کسی جا گیر دار کا مکان تھا، لکھوری اینٹیں، چونے اور گچ کا استعمال اور مکان کا مرکزی مدبب قبہ مغل دور کا طرزِ تعمیر ہے، اس طرح یہ ثابت ہو جاتا ہے کہ مولوی محمد ہاشم کو جو جا گیر شاہی فرمان کے ذریعہ ملی تھی، اس کی آمدی معمول تھی، اور خاندان کی زندگی بڑی خوش حالی اور فارغ البالی سے بسر ہوتی تھی۔

مولوی محمد ہاشم کی اولاد میں اللہ نے بڑی برکت رکھی، ان سے جو خاندان چلا، وہ بڑا ہی نامور اور مشہور ہوا، اس خاندان میں ایسی نامور ہستیاں پیدا ہوئیں، جن کے فیضانِ کرم سے پوری دنیا آج تک فیضیاب ہو رہی ہے، اسی خاندان میں استاذ الاسلام تذہ حضرت مولانا مملوک علی نانوتوی، جنتۃ الاسلام حضرت مولانا محمد قاسم صاحب نانوتویؒ بانی دارالعلوم دیوبند، مولانا مظہر علی نانوتویؒ بانی جامعہ مظاہر علوم سہارنپور، مولانا محمد یعقوب صاحب نانوتویؒ صدر مدرس دارالعلوم دیوبند، مولانا محمد حسن نانوتویؒ، مولانا محمد منیر احمد نانوتویؒ اور مولانا حافظ محمد احمد صاحب نانوتویؒ کے نام خصوصیت سے قابل ذکر ہیں۔

یہ سب مشاہیر ایک ہی گلستان کے گل ولالہ ہیں، جن کی دلواز خوشبوؤں سے علم و ادب کی بساطِ معطر ہے، اس خاندان کی خوبصورت شاخوں اور ان بزرگان کی نسبی قرابتوں کی تفصیل تو شجرہ نسب سے معلوم ہوگی، جسے ہم آگے ذکر کریں گے (ان

شاء اللہ) مناسب معلوم ہوتا ہے کہ اس سے پہلے اس خاندان کی کچھ نامور شخصیات کا مختصر تعارف پیش کر دیا جائے، تاکہ آخری دور میں قصہ نانوتوں کی علمی مرکزیت اور دینی حیثیت کا کچھ اندازہ ہو سکے۔

۱- مولا نامملوک علی نانوتویٰ

استاذ الاسمتدہ، بنظیر شہرت کے مالک، اپنے زمانے کے اکثر مشاہیر کے اساتذہ اور مرجع، علوم عقلیہ و نقلیہ میں کامل دست گاہ، انگریزوں کی قائم کردہ دہلی کالج میں صدر المدرسین اور انگریز دشمنی میں سب سے پیش، یہ ہیں نانوتوہ کی علمی سحر کا عنوان اور اور بزم دہلی کی شام کے امین، مختلف افکار و نظریات کے سنگم: حضرت مولا نامملوک علی نانوتویٰ۔

آپ کی ولادت نانوتوہ میں ہوئی (ترجمہ کی کتابوں میں آپ کی تاریخ ولادت کا تذکرہ نہیں ملتا ہے) آپ کی تعلیم دہلی میں ہوئی، آپ نے پیشتر علوم و فنون اور حدیث کی کتابیں مولا نا رشید الدین خان دہلوی سے پڑھیں، جو حضرت شاہ عبدالعزیز محدث دہلوی کے براہ راست شاگرد تھے، البتہ معقولات کی بعض کتابیں آپ نے مولوی قلندر بخش سے پڑھی تھیں۔

آپ بہت ذہین تھے، سینکڑوں کتابیں آپ کے حافظہ کے خانہ میں محفوظ تھیں، سر سید کا کہنا تو یہ ہے کہ ”اگر علم و فن کی ساری کتابیں ناپید ہو جائیں تو مولا ناموصوف کے حافظہ سے حرف بہ حرف ان کو دوبارہ لکھا جاسکتا ہے۔“

انگریزوں سے آپ کی دشمنی کا مثبتی یہ تھا کہ ”ایک بار انتہائی مجبوری کی حالت میں ایک انگریز عہدے دار سے ہاتھ ملانے کی نوبت آگئی، تو اس ہاتھ کو علیحدہ کیے ہوئے تھے، اور جب وہ افسر چلا گیا، تو اس کو صابن سے خوب دھویات بان کواطمیناں ہوا۔

آپ کے شاگردوں میں بڑے بڑے مشاہیر ہیں، حضرت نانوتویؒ، حضرت گنگوہیؒ، مولا نافضل رحمانیؒ دیوبندی ڈپٹی انسپکٹر آف مدارس، مولا ناذوالفقار علی دیوبندی ڈپٹی انسپکٹر آف مدارس، مولا نامنیر احمد نانوتویؒ ہبھتم دارالعلوم دیوبند، مولا نا محمد احسن نانوتویؒ استاد بربلی کالج، سرسید احمد خان بانی مسلم یونیورسٹی علی گڑھ وغیرہ جیسی نابغہ ہائے روزگار شخصیات آپ ہی کے تلامذہ ہیں، آپ کی وفات دہلی میں ۱۱ ارذی الحجہ ۱۲۶۷ھ۔ ستمبر ۱۸۵۱ء کو ہوئی، مہدیان دہلی میں آسودہ خواب ہیں۔

۲- ججۃ الاسلام حضرت مولا نا محمد قاسم نانوتویؒ بانی دارالعلوم دیوبند ملت اسلامیہ کی آبرو، علوم اسلامیہ کا مجدد، دماغ فلسفی، دل صوفی، نکتہ ہائے رازی کا امین، سوز و گداز رومی کا وارث، تکلفات و نمائش سے دور، شہرت و ناموری سے بیزار، سراپا بجز و انکساری، عابد شب بیدار بھی اور مجاہد کا رزار بھی، فروتنی ایسی کہ پہچانے بھی نہ جائیں، شہرت ایسی کے نام سے ہی پادریوں اور پنڈتوں پر کپکپی طاری ہو جائے، یہ ہیں افق نانوتوہ کے نیرتا باں، روئے زمین پر خدائی برہان، عالم پیا فیضان علمی کی نہر سلبیل: دارالعلوم دیوبند کے بانیوں کے سرخیل ججۃ الاسلام حضرت مولا نا محمد قاسم نانوتویؒ۔

آپ کی ولادت ۱۲۳۸ھ میں نانوتوہ میں ہوئی، ابتدائی تعلیم مولوی مہتاب علی کے مکتب میں ہوئی، پھر سہارنپور میں مولوی نواز سے عربی صرف و نحو کی ابتدائی کتابیں پڑھیں، ۱۲۵۹ھ کے آخر میں مولا نا مملوک علی نانوتوی کے ہمراہ دہلی گئے اور وہیں مر جہ علوم دینیہ کی تحصیل کی، حضرت شاہ عبدالغنی مجددی سے علم حدیث حاصل کیا، زمانہ طالب علمی ہی میں آپ کی ذہانت، علم و فضل اور فہم و فراست کی شہرت عام ہو گئی تھی۔ فراغت کے بعد آپ نے ذریعہ معاش کی لیے حضرت مولا نا احمد علی محدث سہارنپوریؒ کے مطبع احمدی دہلی میں تصحیح کتب کا کام اختیار کیا، اسی زمانے میں حضرت

مولانا احمد علی کی فرمائش پر صحیح بخاری کے آخری چند سپاروں کا حاشیہ بھی تحریر فرمایا، آپ کا سب سے عظیم کارنامہ، ہندوستان میں علوم دینیہ کی نشأہ ثانیہ کے لیے تعلیمی تحریک کا احیاء، اور مدارس دینیہ کے لیے ان رہنماء صول کی وضع ہے، جن پر مدارس دینیہ کی بقاء کا انحصار ہے، آج ہندوستان میں مدارس کا جو جال بکھرا ہوا ہے وہ اسی امام کی عبقری فکر کا پرتو ہے، آپ عظیم متکلم اسلام تھے، آپ کے زمانے میں ہندو پنڈتوں اور عیسائی پادریوں نے اپنے اپنے مذاہب کی برتری اور تفوق کے راگ الائپنے شروع کر دیئے، وہ جگہ جگہ جارحانہ تقریریں کرتے اور علمائے اسلام کو چیخ دیتے، آپ نے میلہ خدا شناسی اور مناظرہ روڑ کی میں پنڈتوں اور پادریوں کے دانت کھٹے کرڈا لے پھر تو یہ ہوا کہ آپ کی آمد کی خبر ہی، پنڈتوں اور پادریوں پر بھلی بن کر گرتی اور وہ راہ فرار اختیار کرنے ہی میں عافیت سمجھتے، آپ نے جنگ آزادی میں شرکت کی، شامیل کے معرکہ میں آپ کمانڈر ان چیف رہے۔

آپ نے عقد بیگان کی ترویج کی بھی تحریک چلائی، ۱۸۸۰ء مطابق ۱۳۵۷ھ میں زندگی کی ۲۹ بہاریں، خزال رسیدہ ملت اسلامیہ پر نشار کرنے کے بعد، اسلام کا یہ عظیم سپوت قبرستان قائمی میں ہمیشہ کے لیے آسودہ خواب ہو گیا۔

۳-حضرت مولانا محمد یعقوب صاحب نانوتویؒ

حضرت مولانا یعقوب نانوتویؒ، استاذ الاساتذہ مولانا مملوک علی نانوتویؒ کے صاحب زادے تھے، اور حضرت نانوتویؒ کے تقریباً ہم عمر تھے، یہ بھی دہلی میں اپنے والد سے حضرت نانوتویؒ کے ساتھ پڑھتے تھے، بڑے جید عالم تھے، فراغت کے بعد انہوں نے مختلف مقامات پر تدریسی خدمات انجام دیں، جب دارالعلوم قائم ہوا اور اساتذہ کی تعداد بڑھی تو آپ کو سب سے پہلے صدر مدرس منتخب کیا گیا، پھر تازندگی اس منصب عظیم پر فائز رہے، بھوپال کے وزیر اعظم مولوی محمد جمال الدین

نے بڑی مشاہرہ پر طلب بھی فرمایا مگر دارالعلوم سے ترک تعلق گوارہ نہیں کیا، آپ کے ممتاز تلامذہ میں حکیم الامت حضرت مولانا اشرف علی تھانوی[ؒ]، حضرت مولانا حافظ محمد احمد صاحب[ؒ]، حضرت شیخ الہند[ؒ]، مولانا فخر الحسن گنگوہی[ؒ]، خصوصیت سے لاک ذکر ہیں ربع لاول ۱۳۹۲ھ مطابق جنوری ۱۸۸۵ء میں آپ کی وفات ہوئی۔

۳- مولانا محمد مظہر نانوتوی[ؒ]

حضرت نانوتوی[ؒ] کے خاندان کے ممتاز عالم دین، والد کا نام حافظ لطف علی، آپ کی ولادت نانوتوہ میں ہوئی، بچپن یہیں گزرا، ابتدائی تعلیم بھی یہیں حاصل کی پھر شوق علم نے دہلوی کی راہ دکھائی، جہاں علم و فن کے آفتاب شباب پر تھے، علوم و فنون کی مروجہ تمام کتا بیس مولانا مملوک علی نانوتوی[ؒ] اور مفتی صدر الدین صدرالصدور سے پڑھیں، حدیث میں شیخ رشید الدین خاں اور شاہ محمد اسحاق[ؒ] محدث دہلوی کی شاگردی اختیار کی، تعلیم سے فراغت کے بعد مطبع نولکشور میں تصحیح کتب کی ملازمت اختیار کی، پھر ترک ملازمت کر کے مدرسہ مظاہر علوم سہارنپور آگئے، یہ مدرسہ ابھی ابتدائی مرحلے میں تھا، اسے سہارنپور کے ایک بزرگ مولانا سعادت علی سہارنپوری[ؒ] نے قائم کیا تھا، اور اس کا نام صرف مدرسہ عربیہ تھا، اس مدرسہ کی ترقی اور عالمگیر شہرت، حضرت مولانا محمد مظہر نانوتوی[ؒ] کے ہاتھوں پر مقدر تھی، آپ نے اپنی شب و روز محنت کے ذریعہ مدرسہ کو خوب ترقی دی، معیار تعلیم بلند ہوا، طلبہ کا رجوع بڑھ گیا، ارباب انتظام نے اعتراف خدمات کے طور پر، مدرسہ کو آپ کی ذات کی طرف منسوب کر دیا اور اس کا نام ”مظاہر علوم“ رکھا گیا، آپ مظاہر علوم میں ۱۲۸۳ھ میں منصب صدارت پر فائز ہوئے، اور پھر تھیات اسی منصب عظیم پر فائز رہے، ذی الحجه ۱۳۰۲ھ ستمبر ۱۸۸۵ء میں ستر سال کی عمر میں انتقال فرمایا۔

۵-حسن العلماء مولانا محمد حسن نانوتویؒ

جید عالم دین، علوم و فنون کے ماہر، اسرار شریعت سے واقف، کوچہ تصوف سے بھی آشنا، مایہ ناز کتابوں کے مترجم اور شارح، حضرت مولانا محمد حسن نانوتویؒ، مولانا محمد مظہر نانوتویؒ کے حقیقی بھائی تھے، ولادت اور نشوونمانا نوٹہ میں ہوئی، یہیں ابتدائی تعلیم حاصل کر کے دہلی چلے گئے، مولانا مملوک علیؒ اور دوسرے بعض علماء سے تعلیم حاصل کی، حدیث میں حضرت شیخ عبدالغنی مجددیؒ سے شرف تلمذ تھا۔

تعلیم سے فراغت کے بعد آپ بریلی کالج میں استاذ ہو کر بریلی چلے گئے، اور عرصہ دراز تک وہیں رہے، ۱۸۲۳ھ-۱۸۲۶ء میں حج کیلئے تشریف لے گئے، آپ کے شیخ شاہ عبدالغنی مجددیؒ ہجرت کر کے جاڑ چلے گئے تھے اور مدینہ میں مقیم تھے، آپ نے ان سے بھر پور استفادہ کیا، اور حدیث کی کتابیں پڑھیں، حج سے واپسی کے بعد پھر اپنے منصب پر رہ کر تعلیم و تدریس کا کام شروع کر دیا، مطالعہ بہت وسیع تھا، تصوف کا رنگ خانداني تھا، جو حضرت شیخ مجددیؒ کی صحبت میں اور نکھر گیا تھا، تصنیفی ذوق بھی بڑا بلند تھا، امام غزالی کی مشہور کتاب ”احیاء العلوم“ کا مذاق العارفین کے نام سے ترجمہ کیا، فقہ کی مشہور کتاب کنز الدقائق کا ترجمہ ”حسن المسائل“ کے نام سے کیا، غاییۃ الاوطار کا تتمم لکھا، در مختار کواردو میں منتقل کیا ”حسن البصاعۃ فی مسائل الرضاعۃ“ نام سے ایک کتاب تصنیف کی، شاہ ولی اللہ دہلویؒ کی جیۃ اللہ بالغہ اور ازالۃ الخفا عن خلافۃ الخلفاء کی تصحیح کی اور ان پر حاشیہ لکھا، اور اپنے مطبع صدیقیہ سے شائع کیا، آپ کی وفات شعبان ۱۳۰ھ-۱۸۸۲ء میں ہوئی۔

۶-مولانا محمد منیر نانوتویؒ

آپ کی ولادت نانوٹہ میں ۱۸۳۷ء میں ہوئی، نانوٹہ میں ابتدائی تعلیم حاصل کر کے دہلی چلے گئے اور وہاں متعدد اساتذہ سے علوم و فنون کی کتابیں

پڑھیں، تکمیل تعلیم کے بعد آپ نانوتوہ آگئے، آپ نانوتوہ ہی میں مقیم تھے کہ ۱۸۵۷ء کا حادثہ وقوع پذیر ہو گیا، آپ نے حاجی امداد اللہ تھانویؒ، حافظ ضامن شہیدؒ، مولانا محمد قاسم نانوتوہؒ اور دوسرے اکابر کے ساتھ جہاد میں عملی طور پر حصہ لیا، جب ہنگامہ فرو ہوا، اور حالات پر سکون ہوئے تو آپ بریلی چلے گئے، جہاں آپ کے بڑے بھائی مولانا حسن نانوتوہؒ ایک کالج میں استاذ تھے، آخر میں آپ بریلی سے ملازمت ترک کر کے وطن آئے تو دارالعلوم میں مہتمم کی جگہ خالی تھی، ارباب شوری نے آپ کو بلاکر دارالعلوم کا مہتمم بنایا، آپ دو سال اس منصب پر رہے، آپ حضرت گنگوہیؒ سے بیعت تھے، اور آپ کے خلیفہ مجاز بھی، ۱۳۰۲ھ-۱۸۸۵ء میں وفات ہوئی۔

یہ قصہ نانوتوہ کی چند سدا بہار شخصیات ہیں جن کا علمی و فکری فیضان، تمام حدود و قیود سے بالا ہے، ان شہد ماغ شخصیات اور ان کے لازوال کارنا موس پر ایک طائزہ نگاہ ڈالنے سے یہ بات بالکل عیاں ہو جاتی ہے کہ آخری دور میں جب انحطاط، زوال، جہالت ذلت و غبہت امت مسلمہ کی تقدیر بن چکی تھی، اس کے سیاسی بازو کا ندھر سے اترے جا چکے تھے، اور امت جہالت و ذلت کی بیساکھی پر، بے سمت و بے منزل گامزن تھی، اس وقت نانوتوہ ہی کو یہ شرف حاصل ہوا کہ اس کے مائیہ ناز فرزندوں نے امت کی پلکوں سے غفلت کی دیزیز چادریں اتاریں، مشکل حالات میں عزت کے ساتھ زندہ رہنے کا فن بتایا، اور علم و فن کے وہ چشمے جاری کیے، جو امت کے ہر طبقہ کو آمد بہار کی نوید سنانے لگے۔

ہندوستان میں سر سید احمد خاں کو، مسلمانوں میں عصری علوم کی ترویج و اشاعت کا بانی سمجھا جاتا ہے؛ لیکن یہ بات کم لوگ جانتے ہیں کہ سر سید کے شہپر فکر کو یہ بلند پروازی، نانوتوہ ہی کے ایک عظیم مفکر و عالم دین حضرت مولانا مملوک علی نانوتوہؒ کے خوانِ علم کی ریزہ چینی سے حاصل ہوئی ہے۔

جہاں تک ہندوستان میں اسلام کی نشأۃ ثانیہ کے سب سے نمایاں رہبر، حضرت مولا نا قاسم نانوتویؒ کی بات ہے تو وہ نہ صرف یہ کہ مولا نا مملوک علی نانوتویؒ کے شاگرد ہیں؛ بلکہ گلستان نانوتوہی کے وہ گل سر سبد ہیں، جن کے کارنا موس کی خوبیوں سے سارا چن زعفران زار ہے۔ انہیں گونا گوں خصوصیات و امتیازات کی وجہ سے ہندوستان کے شہروں اور قصبوں کے طویل حلقات میں، نانوتوہی کی حیثیت انگوٹھی کے آبدار گئینے کی ہو گئی ہے۔



باب دوم

ولادت، بچپن اور تعلیم

فخر الاسلام حضرت مولانا محمد احمد صاحبؒ کی ولادت نانوٹہ ضلع سہارنپور میں ۱۲۷۹ھ مطابق ۱۸۶۲ء میں، ججۃ الاسلام حضرت مولانا محمد قاسم نانوتویؒ کے گھر ہوئی، یہ نور نظر بڑی آرزوؤں اور تمناؤں کے بعد حاصل ہوا تھا، ابتداءً حضرت نانوتویؒ کے یہاں کئی صاحزادیاں پیدا ہوئیں، حضرت نانوتویؒ کے والد صاحب شیخ اسد علی مرحوم کوڑا کے کی بڑی تمنا تھی، پانچ لڑکیوں کے بعد ۱۲۷۹ھ میں پہلے صاحزادے حضرت مولانا محمد احمد صاحب پیدا ہوئے، جب دادا کوڑا کے کے تولد کی اطلاع دی گئی تو خوشی میں گیہوں کی کوٹھی کامنہ کھلوادیا اور قصبہ نانوٹہ کے فقراء میں کافی خیرات تقسیم کی اور خوشی منانی۔

آپ کے والد ماجد ججۃ الاسلام حضرت مولانا محمد قاسم نانوتویؒ ہیں، آپ کی والدہ ماجدہ، دیوبند کے مشہور رئیس شیخ کرامت حسین عثمانی کی بڑی صاحزادی تھیں، بڑی صابرہ شاکرہ خاتون تھیں، نا مور باپ نے جہیز خوب دیا تھا، پہلی شب میں حضرت نانوتویؒ نے فرمایا: میں کون ہوں اور تم کون؟ میری سنوگی یا اپنی سنواؤگی؟ بے تکلف عرض کیا: میں تو آپ کی کنیز ہوں، اپنی منوانے کا کیا سوال، فرمایا: اگر یہ

بات ہے تو اپنا تمام زیور اتار کر ہمیں دے دو، بلا تامل حکم کی تعمیل کی، صحیح کو یہ سب زیور اور جہیز دار العلوم کے سرمایہ میں شریک کر دیا گیا، باپ نے دوبارہ دیا، پھر یہی معاملہ کیا، مہمان نواز اس درجہ کی تھیں کہ خود حضرت نانو توئیؒ فرماتے: ہماری میزبانی تو احمد کی امام کی مر ہوں منت ہے۔

حضرت مولانا محمد یعقوب صاحب نانو توئیؒ "سو ان عمری" میں حضرت نانو توئیؒ کی اہلیہ کا حال ذکر کرتے ہوئے لکھتے ہیں: "وہ ایسی تابع دار تھیں کی والدین کی خدمات میں جو مشقت اٹھائی مولوی صاحب کی مزاج داری، ان کے علاوہ برآں ہوئی، اور والدین کی رضا کیلئے جب ناخوش ہوتے تو ان کو ہی کچھ کہہ لیتے، آخر میں ان کے بڑے شکر گزار ہے، اور اللہ جل شانہ نے بہت کچھ عنایت فرمایا، جو کچھ فتوح ہوتی، ان کے حوالہ کر دیتے، وہ اللہ کی بندی خدا سلامت رکھے، ایسی سخنی اور دست کشادہ ہیں کہ جناب مولوی صاحب کی مہمانداری کو اسی کے باعث رونق تھی، کبھی یاد نہیں کہ کسی وقت کوئی آگیا ہوا اور گھر میں کھانا نہ ہو؛ بلکہ خود فرماتے کہ ہماری سخاوت، احمد کی والدہ کی بدولت ہے، جو میں قصد کرتا ہوں وہ مہمان نوازی میں اس سے بڑھ کر کرتی ہے۔

پورے دیوبند میں آپ "دادی بو" کے نام سے معروف تھیں، صوم و صلوٰۃ کی بے پناہ پابند تھیں، حضرت گنگوہیؒ سے مرشدانہ تعلق تھا، بڑی دعاویں کے بعد پوتا قاری محمد طیبؒ پیدا ہوئے، جب گڈلیوں چلنے لگے تو ایک دن تیل سے بھرا ہوا کنسٹر گر ادیا، دادی بو نے اس شوخی پر مٹھائی تقسیم کی۔^۲

دادا شیخ اسد علی

فخر الاسلام حضرت مولانا محمد احمد صاحبؒ کے دادا شیخ اسد علی تھے، جو اگرچہ

۱۔ لالہ و گل: ص ۳۶۱۔
سو ان عمری: ص ۳۶۱۔

۲۔ لالہ و گل: ص ۳۶۱۔
لالہ و گل: ص ۳۶۱۔

باصابطہ عالم دین نہیں تھے، لیکن تعلیم یافتہ انسان تھے، اس زمانہ میں ساری عدالتوں، سرکاری دفتروں اور مکہموں میں فارسی زبان رائج تھی، فارسی کی بہترین صلاحیتوں پر سرکاری نوکریاں ملتی تھیں، اور فارسی کا نصب ”شاہ نامہ، فردوسی“ تھا، جو آج کل کے بی۔اے۔ کے برابر تھا، شیخ اسد علی کی تعلیم، شاہ نامہ تک تھی، تاریخ کی کتابوں سے پتہ چلتا ہے کہ انہوں نے بغرض تعلیم، ہلی کا سفر کیا تھا، اگرچہ ان کے تعلیمی دور کی تفصیلات نہیں ملتی ہیں، مگر یہ صحیح ہے کہ انہوں نے ملازمت کے بجائے زراعت کو ترجیح دی، ان کا مستقل قیام نانوتوں میں رہا، کاشتکاری ذریعہ معاش تھی ।۔

نانا شیخ کرامت حسین دیوبندی


فخر الاسلام حضرت مولانا محمد احمد صاحب^ر کے نانا، شیخ کرامت حسین دیوبندی تھے، جن کا شاہزادی دیوبند کے رو ساء میں ہوتا تھا، ہندوستان میں ان کے مورث اعلیٰ شیخ لطف اللہ، سلطان اور نگ زیب عالمگیر کے دیوان تھے، آپ کا شاہانہ محل اس وقت محلہ دیوان کے نام سے مشہور تھا، جودا ر العلوم کی عمارت سے متصل تھا، شیخ کرامت حسین، حضرت نانوتوی^ر کے خاندان کے نواسے تھے، بعد میں حضرت کے خسر ہوئے ۔۔

شجرہ نسب

حضرت نانوتوی^ر کا سلسلہ نسب ۲۳ رواسطوں سے قاسم ابن محمد ابی بکر صدیق^ر سے جاتا ہے، ہندوستان میں ان کے مورث اعلیٰ مولوی محمد ہاشم، بلخ سے وارد ہندوستان ہوئے اور اپنی صلاحیت و قابلیت کی وجہ سے دربار شاہی میں باریاب ہو کر عہدہ و منصب حاصل کئے، آپ کو قصبه نانوتوی کی جا گیر شاہ جہاں کی طرف سے مرحمت ہوئی تھی مولوی محمد ہاشم تک شجرہ نسب کی تفصیل یہ ہے:

۱۔ حضرت نانوتوی: حیات اور کارناٹے: ص ۳۱۔

۲۔ حضرت نانوتوی: حیات اور کارناٹے: ص ۳۶۔



تعلییم و تربیت

حضرت ناٹووی جنہوں نے دیار ہند میں علم کی شمع، فروزان کرنے کی تحریک چلائی، جن کا خیال تھا کہ مسلمانوں کی ذلت و پستی کا مداوا، علم کے کار آمد تریاق سے ہی کیا جا سکتا ہے، آپ یہ عزم لیکر اٹھے کہ مسلمان کا کوئی گھر، علم کی روشنی سے محروم نہ رہے، اور آپ کے جانشینوں نے بہت حد تک اس خواب کو شرمندہ تعبیر بھی کر دیا، اندازہ کیا جا سکتا ہے کہ جس عبقری شخصیت نے ہر مسلمان بچہ کے لیے یہ سنہرے خواب دیکھے تھے، اس کے دل میں اپنے بچے کی تعلیم و تربیت کے حوالے سے کیسے

جبات امنڈر ہے ہوں گے، چنانچہ آپ نے حضرت مولانا محمد احمد صاحب کی تعلیم و تربیت میں کسی مصلحت کو آڑے آئے نہیں دیا، اور بچے کی تعلیمی یکسومی کو شروع سے ہی نظر سے دور کھا۔

تعلیم کا پہلا مرحلہ: (مکتبی تعلیم)

فخر الاسلام حضرت مولانا محمد احمد صاحبؒ کی عمر جب مكتب نشنی کے قابل ہوئی تو قصہ رام پور میں جید حافظ قرآن جناب نور محمد صاحبؒ کے سامنے بٹھا دیا، والا بتار بچے کی ذہانت و فطانت اور مشق استاذ کی توجہ نے جلد ہی رنگ دکھایا، اور اس خوشخبری نے حضرت نانو توؒ کی آنکھیں ٹھنڈی کر دیں کہ ”احمد میاں“، نوسال کی عمر میں حافظ قرآن بن چکے ہیں، اس زمانہ میں مدرسہ کا کوئی باضابطہ انتظام نہیں تھا، نوسال کی عمر کو لوگ کھینے کو دنے کی عمر ہی سمجھا کرتے تھے، حضرت مولانا محمد احمد صاحبؒ کے اس کمسنی میں حفظ قرآن مکمل کرنے سے لوگ متعجب ہوئے اور کم عمری میں ہی آپ کو حافظ صاحب، حافظ صاحب کہہ کر پکارنے لگے، پھر تو بچپن میں لوگوں کے دیے ہوئے اس مشقناہ خطاب نے عمر بھر ساتھ نہ چھوڑا، آپ زندگی کے ہر مرحلے میں ”حافظ صاحب“ ہی رہے، آپ اس وقت بھی حافظ صاحب رہے، جب حضرت گنگو ہیؒ کے سامنے زانوئے تلمذ تھے کیے ہوئے تھے۔ اور اس وقت بھی حافظ صاحب رہے، جب ملت اسلامیہ کی آبرو، دارالعلوم دیوبند کے محافظ اور اس کے علمی و فکری کارناموں کے امین بنائے گئے، جس کی دہلیز پر حافظ تو کیا، شاہان عقل و خرد کے پتے بھی پانی ہو جاتے ہیں، اور اس وقت بھی حافظ صاحب رہے، جب ریاست دکن کے مفتی اعظم بنائے گئے، جب آپ کی جنبش قلم سے برسوں کے الجھے ہوئے مسائل حل کئے جا رہے تھے، خیر حافظ صاحب بن کے جئے اور حافظ صاحب بن کر مرے۔ حفظہ اللہ من کل مکروہ فی الا خرة۔

تعلیم کی دوسری منزل (گلاؤٹھی میں)

حضرت نانو تویؒ اور آپ کے رفقاء جب ہندوستان میں اسلام کی نشأۃ ثانیہ کی تحریک لے کر اٹھے، تو آپ کا سب سے موثر ہتھیار اقامت مدارس ہی تھا، آپ مختلف دیہات اور قبیلات کا دورہ کرتے جہاں روشنی کی کمی ہوتی وہیں مدرسہ کی شکل میں ایک چراغِ جلا دیتے، آپ کے قائم کردہ یہ مدارس آپ کے اخلاق و للہیت کی برکت سے ”بیباں کی شبِ تاریک میں قدیل رہبانی“ کا کام کرتے، اسی تناظر میں آپ نے گلاؤٹھی میں بھی ایک مدرسہ قائم فرمایا تھا، اس مدرسہ میں آپ کے شاگردوں اور خدام کی ایک بڑی تعداد موجود تھی، حضرت مولانا محمد احمد صاحبؒ جب حفظ قرآن سے فارغ ہوئے تو ابتدائی تعلیم کے لیے انہیں گلاؤٹھی بھیجا، اس زمانے میں وہاں حضرت کے بڑے داما دمولا نا محمد عبداللہ صاحب انهٹویؒ (جو بعد میں مسلم علی گڑھ یونیورسٹی کے ناظمِ دینیات ہوئے) اقامت پذیر تھے۔

مولانا عبداللہ انهٹویؒ، مولانا انصار علیؒ کے صاحبزادے تھے، ۱۲۷۱ھ میں پیدا ہوئے، حضرت نانو تویؒ اور حضرت مولانا محمد یعقوب صاحبؒ سے علوم و فنون کی تحصیل کی، حدیث حضرت مولانا احمد علی سہارنپوریؒ سے پڑھی، ۱۲۸۷ھ میں دارالعلوم سے فارغ ہوئے، حضرت حاجی امداد اللہ مہاجر کیؒ سے بیعت و ارشاد کا تعلق قائم فرمایا، پچھلے دنوں گلاؤٹھی کے مدرسہ میں خدمات انجام دیتے رہے پھر تقریباً نصف صدی تک مسلم یونیورسٹی علی گڑھ میں صدر شعبہ دینیات کی حیثیت سے مقیم رہے، آپ نے علیمِ گڑھ میں سر سید احمد خان کے زمانے میں، ہی کام شروع کر دیا تھا، وہاں آپ کو بڑی شہرت ملی۔ حضرت مولانا محمد احمد صاحبؒ نے ابتدائی تعلیم گلاؤٹھی میں حاصل کی، آپ سنتے سال گلاؤٹھی میں رہے اور کن کن اساتذہ سے کسب فیض کیا، اس کی تفصیلات

تاریخ کی کتابوں میں نہیں ملتی ہے، حضرت حکیم الاسلام محمد طیب صاحبؒ نے ابتدائی تعلیم کا ذکر کیا ہے، اور ابتدائی تعلیم مدرسے کے عرف میں فارسی اور اول عربی اور دوسری عربی تک کی تعلیم کو کہا جاتا ہے، اور یہ تعلیم دو تین سال میں مکمل ہو جاتی ہے، اس لیے ہم سمجھتے ہیں کہ حضرت مولانا احمد صاحبؒ کا زمانہ دو یا تین سال کا ہو گا، اور عمر کے بارہویں سال میں آپ نے ابتدائی تعلیم حاصل کر لی تھی۔

تعلیم کی تیسرا منزل (مراد آباد میں)

حضرت نانو تویؒ نے ابتدائی تعلیم کے حصول کے بعد اپنے نورِ نظر کو مدرسہ قاسم العلوم مسجد شاہی (جو آج دارالعلوم شاہی مراد آباد کے نام سے دنیا میں مشہور ہے) بھیجا، یہ مدرسہ بھی حضرت ہی نے قائم فرمایا تھا۔

۱۴۹۷ھ کی رواداد میں اس مدرسہ کا ذکر کچھ یوں کیا گیا ہے ”مراد آباد ایک مشہور و معروف شہر ہے، وہاں کے غریب مسلمانوں نے حسب ایماء، حضرت نانو تویؒ عرصہ دو تین سال سے ایک مدرسہ اسلامی جاری کیا ہے، اگرچہ اوائل میں یہ کارخانہ بہت مختصر تھا، مگر ماشاء اللہ آج یہ مدرسہ اچھے عروج پر ہے اور یوں مأفویاً امید ترقی ہے، واقعی اس مدرسہ کے جملہ کارپرداز انہیات زیریک اور امانت دار و دیانت دار ہیں، خداوند تعالیٰ ان کی سمعی میں برکت عطا فرمادے، اور اس کا رخانے کو قائم رکھے، اور زیادہ تر ترقی بخشنے۔ آمین اور اس کا رخانے کی زیادہ ترقی و رونق کے سبب، مولوی میر احمد حسن صاحب شاگرد رشید حضرت مولانا مولوی محمد قاسم صاحب، جو مدرس اول اس مدرسے کے ہیں، ان کے اخلاق حمیدہ سے وہاں کے جملہ مسلمانان کمال درجہ خوش ہیں، مہتمم اس مدرسے کے مرزا نبی بیگ ہیں، اور نیز چند وجوہ سے اس مدرسہ کو ہم اپنا ہی مدرسہ سمجھتے ہیں اور اس کے حق میں دعاۓ خیر کرتے ہیں، اللهم زد فزدا۔

اس مدرسہ میں حضرت نانو تویؒ کے شاگرد رشید اور آپ کے علوم و معارف کے امین حضرت مولانا احمد حسن امردہویؒ حضرت نانو تویؒ کے حکم سے تدریس کی خدمت انجام دے رہے تھے، حضرت مولانا محمد احمد صاحبؒ نے پوری تندیسی اور یکسوئی کے ساتھ مراد آباد میں، علوم و فنون کی مختلف کتابیں پڑھیں، اسی دوران حضرت نانو تویؒ نے اپنے نو ریاظ کو خاص انداز سے پڑھانے کا ارادہ فرمایا اور حضرت محمد احمد صاحبؒ کو مراد آباد سے دیوبند بلالیا۔

ایک قابل ذکر واقعہ

حضرت مولانا محمد احمد صاحبؒ جب مراد آباد سے رخصت ہو رہے تھے، تو وہ منظر عجیب و غریب تھا، مدرسہ شاہی مراد آباد کے تمام مدرسین بالخصوص حضرت مولانا احمد حسن امردہوی صاحبؒ اسٹیشن تک پہنچے اور زار و قطر روتے ہوئے صاحزادے سے فرمایا: ہم لوگ آپ کا کوئی حق ادا نہیں کر سکے ہیں، اگر حضرت ہم خدام کے بارے میں آپ سے کچھ پوچھیں تو آپ خدا کے لیے کلمہ خیر فرمادیں، مولانا محمد احمد صاحبؒ نے باچشم نم فرمایا: حضرت! آپ کیا فرمارہے ہیں، مجھے گھر سے زیادہ آپ حضرات نے راحت پہنچائی، اولاد کی طرح میری ہر طرح ناز برداری کی، اگر میں حضرت سے آپ حضرات کی نسبت کلمہ خیر کہوں گا تو وہ خلاف واقعہ اور محض آپ کی دلداری کے لئے نہ ہوگا؛ بلکہ حقیقت واقعہ ظاہر کرنے کے لیے ہوگا، چنانچہ یہی ہوا کہ حضرت اقدس نے صاحزادے کوئی انتہائی میں لے جا کر دریافت کیا کہ مراد آباد کے لوگوں نے تیرے ساتھ کیا معااملہ کیا؟ عرض کیا کہ انتہائی راحت اور انتہائی ناز برداری کے ساتھ مجھے رکھا، فرمایا: الحمد للہ! مجھے ان حضرات سے یہی موقع تھی۔

یہ واقعہ جس قدر لچسپ ہے، اسی قدر سبق آموز بھی ہے، سلف کی علمی گہرائی

اور بے نظیر مقبولیت کا راز یہی تھا کہ وہ اپنے اساتذہ یہاں تک کہ ان کے خانوادے کا غیر معمولی ادب کرتے تھے، مولانا محمد احمد صاحبؒ مراد آباد میں اندمازہ یہی ہے کہ تین یا چار سال رہے، اور حضرت مولانا احمد حسن امروہویؒ کے فیض صحبت میں علوم و فنون کی مشکل و ادیاں طے کیں۔

تعلیم کی چوتھی منزل (دیوبند میں)

حضرت نانو توئیؒ کی تمنا یہ تھی کہ اب اپنی خاص توجہ سے مولانا محمد احمدؒ کی تعلیم و تربیت کا انتظام کیا جائے، اور اسی لیے مراد آباد سے دیوبند بلا لیا، مگر حضرت نانو توئیؒ کی وفات کا زمانہ قریب آچکا تھا، سفرجؒ کی تیاریاں تھیں، اور اسی سفر میں مرض موت شروع ہو گیا، اس لیے جس خصوصی تعلیم کے لئے صاحبزادہ محترم کو بلا یا تھا، وہ خود نہیں دے سکے، البتہ مولانا محمد احمد صاحبؒ نے اپنی بقیہ تعلیم دارالعلوم دیوبند میں پوری کی، متعدد کتابیں بالخصوص معقولات اور عربی زبان و ادب کی اوپنجی کتابیں حضرت شیخ الہندؒ سے پڑھیں، حضرت شیخ الہندؒ نے پوری محنت و توجہ سے اس سونا کو کندن بنایا، اور علمی، فکری اور انتظامی طور پر ایسی توانائی بخشی کہ آنے والے دنوں میں کوئی شورش، کوئی طوفان، حضرت مولانا احمد صاحبؒ کے قدم کو ڈگگا نہیں سکے، آپ نے دارالعلوم سے ۱۳۰۰ھ میں فراغت حاصل کی، اس وقت آپ کی عمر تقریباً اکیس سال تھی۔

پنجمیل حدیث

حضرت مولانا محمد قاسم نانو توئیؒ اور حضرت مولانا رشید احمد گنگوہیؒ، حضرت شیخ عبدالغنی مجددؒ کے بھر علم کے دو ایسے آبدار موتی ہیں، جن کی چک دمک سے ہزاروں ششگان علوم کے دل منور ہو گئے، جب ان میں سے ایک (حضرت نانو توئیؒ) کے پاس موت کا بلا و� آیا، اور صدقہ لحد نے اس یگانہ روزگار موتی کو اپنی آغوش میں

لے لیا، تو طلبہ علوم پروانہ وار دوسرے ”بیت المقدس“ موتی کی طرف ٹوٹ پڑے، دیوبند میں حضرت شیخ الہند رحمہ اللہ شمع حدیث فروزاں کیے ہوئے تھے، مگر واسطہ کی کمی (جو ہر زمانے میں طالبان حدیث کا قیمتی مطلوب رہی ہے) طلبہ کو کشاں کشاں آستانہ گنگوہی پر لے جاتی۔

ان ہی سعید طلبہ میں مولانا محمد احمد صاحب بھی تھے، مولانا محمد احمد صاحب نے تکمیل حدیث کیلئے ”گنگوہ“ کا سفر کیا، ایک دیرینہ رفیق اور ہمدرد و دمساز کے فراق کے بعد، اس کی یادگار اور لائق فرزند کو دیکھ کر، حضرت گنگوہی کے دل میں جو جذبات موجز ہوتے ہوں گے، کون ہے جو اس کا صحیح اندازہ لگا سکے، حضرت گنگوہی نے بڑی شفقت و عنایت کا معاملہ فرمایا اور اجازت حدیث دی۔



باب سوم

آپ کے مشہور اساتذہ

فخر الاسلام حضرت مولانا محمد احمد صاحبؒ بگردیو بند کے عظیم تر جان، حدیث و فقہ کا گنجینہ، علوم و فنون کے راز آشنا، اور بہت ساری خوبیوں کے پیکر تھے، ابتداء ہی میں اکابر دیوبند نے دارالعلوم کے اہتمام کی عظیم ذمہ داری ان کے سپرد کر دی، اس وجہ سے ان کے علمی کارنامے منظر عام پر نہیں آسکے، آخر عمر میں نظام حیدر آباد نے پوری ریاست دکن کا ”صدر الصدور (مفتي اعظم)“ بنادیا، اس زمانے میں آپ کے لکھے ہوئے فتاویٰ و سیاستیاب ہوئے ہیں، جن سے فقہ اسلامی میں آپ کی مہارت، مصالح و مقاصد شریعت پر آپ کی مکمل دستیگاہی نمایاں طور سے معلوم ہوتی ہے۔

حضرت مولانا محمد احمد صاحبؒ کے تبحر علمی اور فقہ و شریعت میں بصیرت کے لیے آپ کے اساتذہ پر ایک نظر ڈال لینا کافی ہوگا، کیوں کہ یہ اساتذہ وہ ہیں، جو نہ صرف اپنی تدریسی مہارت اور بے پناہ خصوصیات میں عالمگیر شہرت رکھتے ہیں؛ بلکہ انہوں نے نسبی احترام کو پیش نظر کر کر، آپ کے ساتھ بہت ہی شفقت، عنایت اور توجہ کا معاملہ فرمایا، ان اساتذہ کی شان بقول شاعر یہ تھی

دہر میں مجروح کوئی جاؤ داں مضمون کہاں
میں جسے چھوتا گیا وہ جاؤ داں بنتا گیا

دوسرا طرف حضرت مولانا محمد احمد صاحب[ؒ] کا طائر پرواز بھی، شوق طلب میں، آفاق کی بلندیوں پر تھا۔

”سوخ عمری“ کے مصنف حضرت مولانا محمد یعقوب صاحب نانوتوی[ؒ]، حضرت مولانا محمد احمد صاحب[ؒ] کے بارے میں لکھتے ہیں:

”جناب مولوی صاحب نے دو صاحبزادے چھوڑے، ایک میاں احمد، جس کی عمر اٹھا رہ برس کی ہے، شادی ہو گئی ہے، طلب علمی میں مصروف ہیں محمد اللہ، طبیعت تیز مزان ج سنجیدہ ہے،“۔

ایک طرف طلب، شعلہ جوالہ بن کر، دل کی انگیٹھی میں سلگ رہی ہو، اور دوسرا طرف افادہ کے لیے اساتذہ، بصدق شوق آمادہ ہوں، تو اندازہ کیجئے کہ اس کارخانے میں کون سا علمی کندن تیار ہو گا، حضرت مولانا محمد احمد صاحب[ؒ] اسی علمی کندن کا مجسمہ تھے۔

قطب الارشاد حضرت مولانا رشید احمد گنگوہی[ؒ]

حضرت مولانا محمد احمد صاحب[ؒ] کے طلب علم کی آخری منزل، آستانہ گنگوہی ہی تھی، یہیں آپ نے علم حدیث کی تکمیل کی، ویسے تو حضرت مولانا محمد احمد صاحب[ؒ] نے سب سے آخر میں گنگوہ کا رخت سفر باندھا، مگر آپ پرسب سے زیادہ اثر حضرت گنگوہی کا تھا، مشہور ہے کہ مسلک دیوبند اپنے اصول و مبادی میں علوم نانوتوی[ؒ]، اور فروع میں، علوم گنگوہی کا دل آویز مجموعہ ہے۔

یہ گنگوہی شان، حضرت مولانا محمد احمد صاحب[ؒ] پر پوری زندگی نمایاں رہی، حضرت گنگوہی[ؒ] ۲۱۲۲ھ کو دو شنبہ کے دن گنگوہ میں پیدا ہوئے، حفظ قرآن کریم، فارسی اور صرف و نحو کی ابتدائی تعلیم کے حصول بعد، اعلیٰ تعلیم کے لیے

انہوں نے دہلی کا سفر کیا، اور وہاں استاذ الاسلامۃ حضرت مولانا مملوک علی نانو تویؒ کے سامنے زانوئے تلمذ تھہ کیا، یہیں حضرت نانو تویؒ سے شناسائی ہوئی اور یہ رفاقت اسلامیان ہند کی تاریخ کے لئے انقلابی تبدیلی کا سبب بنی، حضرت گنگوہیؒ نے حضرت نانو تویؒ کے ساتھ، حضرت شاہ عبدالغنی مجددیؒ کی خدمت میں حدیث کی تبلیغ کی، پھر دونوں ساتھی حضرت حاجی امداد اللہ مہما جرمکیؒ سے بیعت ہوئے، حضرت گنگوہیؒ نے دہلی سے واپسی کے بعد، حضرت شیخ عبدالقدوس گنگوہیؒ کے حجرے کو زینت بخشی، اور اسے اپنی قیام گاہ بنایا، اور وہیں سے خدمت علوم دینیہ کے شیریں چشمے جاری کیے۔

۱۸۵۷ء میں خانقاہ قدوسی سے مردانہ وارنکل کر انگریزوں کے خلاف شامی رفقاء کے ساتھ، خوب دادِ شجاعت دی، معرکہ شامی کے بعد گرفتاری کا وارث جاری ہوا، اور ان کو گرفتار کر کے سہارنپور کی جیل میں بھیج دیا گیا، جیل میں آپ نے دعوت دین کے کام کو جاری رکھا، اور بہت سے قیدی مسلمان ہو گئے، اور جماعت کے ساتھ جیل میں نماز ہونے لگی، آپ دینی غیرت و حمیت، راست گوئی، پاکی و پاکبازی، فقہی بصیرت، دینی پختگی، بدعتات کی تردید اور سنت کی اتباع میں اپنی نظریں رکھتے تھے۔

۱۲۹۷ھ میں حضرت نانو تویؒ کی وفات کے بعد دارالعلوم دیوبند کے سرپرست ہوئے، اور تاحیات اپنی صائب فکر سے دارالعلوم کی سرپرستی فرماتے رہے۔ ۸/۹ جمادی الثاني ۱۳۲۳ھ مطابق ۱۹۰۴ء بروز جمعہ علم و فن کا یہ ماہتاب گنگوہ کے افق پر غروب ہو گیا، رحمہ اللہ رحمة واسعة۔

حضرت گنگوہیؒ کے اندازہ دریں کی خاص خوبی یہ تھی کہ وہ اپنے شاگردوں میں علم کے ساتھ، عمل کا جذبہ بھی پیدا کرتے تھے، حضرت گنگوہیؒ خود اعلیٰ درجہ کے مقیم سنت تھے، اور اپنے شاگردوں کو اسی رنگ میں دیکھنا چاہتے تھے، حضرت مولانا محمد احمد صاحبؒ آستانہ گنگوہی سے اتباع سنت کا ایسا وافر جذبہ لے کر اٹھے، جوزندگی کے

کسی مقام پر ان سے الگ نہیں ہوا۔

سیدالعلماء حضرت مولانا احمد حسن امر وہوی

حضرت مولانا محمد احمد صاحبؒ کے قابل قدر استاذ تھے، آپ ہی کے یہاں انہوں نے علوم و فنون کی تکمیل کی۔

آپ کی ولادت ۱۲۶۷ھ مطابق ۱۸۵۰ء میں امر وہہ کے مشہور خاندان، ساداتِ رضویہ میں ہوئی، فارسی اور عربی کی ابتدائی تعلیم امر وہہ میں حاصل کی، پھر حضرت نانو تویؒ کی خدمت میں پہنچے، اور معقولات و منقولات کی تمام بڑی کتابیں، نیز صحابہ حضرت نانو تویؒ سے پڑھیں، اور ۱۲۹۳ھ میں فراغت حاصل کی، حضرت حاجی امداد اللہ مہاجر کی سے بیعت و خلافت حاصل تھی۔

فارغ التحصیل ہونے کی بعد مختلف مدارس میں پڑھایا، جب ۱۲۹۶ھ میں مراد آباد میں حضرت نانو تویؒ کے حکم سے مدرسہ شاہی قائم ہوا تو اس کے صدر مدرس بنائے گئے ۱۳۰۳ھ میں مستعفی ہو کر امر وہہ گئے اور وہاں ایک پرانے مدرسہ کی تشكیل جدید کی جو آج تک قائم ہے، آپ حضرت نانو تویؒ کے مخصوص تلامذہ میں تھے، اور جلیل القدر محدث تھے، آپ کو علوم قسمیہ کا امین سمجھا جاتا ہے، آپ نے فکر نانو تویؒ کی ترویج میں زندگی بھر حصہ لیا، حضرت نانو تویؒ بھی آپ کے ساتھ بے حد شفقت فرماتے تھے، آپ کو احترام سے ہمیشہ ”میر صاحب“ کہہ کر پکارتے تھے، حضرت نانو تویؒ خود فرماتے تھے، ان کا ذہن چاندی ہے اور میرا ذہن سونا ہے، اور مزاج کے اعتبار سے وہ مجھ سے زیادہ قریب ہیں، حضرت علامہ شبیر احمد عثمانی فرماتے تھے:

”حضرت محدث امر وہویؒ کو حضرت مولانا محمد قاسم صاحب نانو تویؒ کے

تمام علوم و کمالات کا آئینہ دار اور نمونہ کہا جائے گا تو بے جانہ ہو گا،“۔

آپ نے بہت سے مناظرہ میں شرکت کی، مناظرہ اور تقریر میں وہی قائمی

رنگ نمایاں رہتا تھا، آپ نے ساری زندگی درس و تدریس اور تبلیغ و اصلاح میں گزاری، ۲۸-۲۹ رجیع الاول ۱۳۳۰ء کی درمیانی شب میں طاعون کے مرض میں جان جان آفرین کے سپرد کر دی، نماز جنازہ حضرت مولانا محمد احمد صاحبؒ ہی نے پڑھائی، جامع مسجد امردہ کے سمجھن کے جنوبی گوشے میں مدفون ہیں۔

حضرت شیخ الہند مولانا محمود حسن دیوبندیؒ

حضرت مولانا محمد احمد صاحبؒ نے جن اساتذہ کا اثر سب سے زیادہ قبول کیا اور جو دارالعلوم کی روح و مزاج کو سمجھنے میں ان کے لیے بہترین معاون بنے وہ حضرت شیخ الہندؒ کی ذات والاصفات تھی، حضرت شیخ الہندؒ دارالعلوم کے وہ ماہیہ ناز فرزند ہیں، جنہوں نے تحریک دیوبند کو پوری دنیا میں پھیلا دیا، حدیث و فقہ کی خدمت ہو، یا جہاد آزادی ہو، رجال سازی کا میدان ہو یا فرقہ باطلہ کی تردید کا مسئلہ ہو، حضرت شیخ الہندؒ کی جامع الکمالات ذات نے ہر میدان میں اپنی انفرادیت منوائی، ہندوستان میں خدمت دین کے کسی بھی گوشے کی جب بھی تاریخ رقم ہو گی تو حضرت شیخ الہند رحمۃ اللہ علیہ کی ذات، اور آپ کی خدمات کا سنہرے حروف میں تذکرہ ہو گا۔

حضرت شیخ الہندؒ بانیانِ دارالعلوم کے بعد، دارالعلوم کا اصولی و فروعی مذاق اور اس کے امتیازات کو سب سے زیادہ سمجھتے تھے، آپ اپنے استاذ حضرت مولانا محمد قاسم نانو تویؒ کے صحیح جانشین تھے، آپ کے والد ماجد حضرت مولانا ذوالفقار علی دیوبندیؒ، دارالعلوم کی بنیاد میں شریک تھے، تحریک دارالعلوم کی یہی وہ خصوصیات اور امتیازات ہیں، جو حضرت شیخ الہندؒ اپنے شاگردوں میں تقسیم فرمایا کرتے تھے۔

ذہن میں رکھئے کہ حضرت مولانا محمد احمد صاحبؒ جب مراد آباد میں سید العلماء حضرت مولانا احمد حسن امروہویؒ کے پاس علوم عالیہ کی تکمیل کر رہے تھے تو والد

ماجد الامام محمد قاسم نانوتویی نے، خصوصی تعلیم و تربیت کے لئے مولا ناکوم را آباد سے دیوبند بلا لیا تھا، اور اس سے پہلے کہ حضرت الامام، اس جانب متوجہ ہوتے، آپ کی روح نفس عصری سے پرواز کر گئی۔

ظاہر ہے یہ بات حضرت شیخ الہند سے پوشیدہ نہیں تھی، حضرت شیخ الہند نے، اپنے سرمایہ افخار استاذ کی تمناؤں کی تکمیل کے لیے، حضرت مولانا محمد احمد صاحبؒ کی فکری اور علمی تربیت پر جو محنت کی ہو گئی، وہ بیان سے باہر ہے، تاریخ سے پتہ چلتا ہے کہ حضرت شیخ الہند کا خیر علم و فن، فکر دیوبند کی دونوں بنیادوں (حضرت نانوتویی اور حضرت گنگوہی) سے تیار ہوا تھا، اور آپ دونوں بزرگوں کی اولاد و احفاد سے بھی انتہائی نیاز مندانہ تعلق رکھا کرتے تھے، اس سلسلے میں کئی واقعہ قابل ذکر ہیں؛ لیکن تھوڑے سے غور و فکر کے بعد یہ سمجھا جاسکتا ہے کہ یہ نیاز مندی برائے نیاز مندی نہیں تھی؛ بلکہ اس نیاز مندی میں تعلیم و تربیت کا پورا سامان ہوا کرتا تھا، وہ شفقت و محبت کے ساتھ آباء کی عظمتوں اور فکری حدود ادار بع کا ابناء کو وارث بنایا کرتے تھے، حضرت مولانا سید حسین احمد مدھی نقشہ نقل کرتے ہیں کہ:

”حضرت شیخ الہند کے مالٹا سے آنے کے بعد حضرت کی مردانہ نشست کے سامنے کے کمرے میں بند کواڑ کھول کر میں اچانک داخل ہوا، تو یہ منظر دیکھ کر حیرت زده رہ گیا، کہ دونوں مخدوم زادے ابن قاسم مولانا محمد احمد صاحبؒ اور ابن رشید حضرت حکیم مسعود احمد صاحبؒ گنگوہی، تخت پر ہیں اور حضرت شیخ الہند، ان دونوں کے سامنے با ادب بیٹھے ہیں اور رورہے ہیں، اور انتہائی نیاز مندی سے کھڑے ہیں کہ میں نے آپ دونوں کا کوئی حق ادا نہیں کیا، اب میرے مرنے کا وقت ہے اور دونوں بزرگوں (حضرت نانوتویی اور حضرت گنگوہی) کو منہ دکھنا ہے تو میں انہیں ان کے صاحبزادوں کے بارے میں کیا جواب دوں گا؟“

کیا یہ صرف نیازمندی ہے؟ نیازمندی تو ہو رہی ہے پھر آخر اپنے اساتذہ سے ملاقات میں خوف کس بات کا؟ دراصل مسئلہ، فکری اور علمی میراث کی تقسیم کا ہے، استاذ کا حق یہی تھا کہ وہ علمی اور فکری ا manusی، جو حضرت شیخ الہندؒ کو اپنے اساتذہ سے ملی تھیں، انہیں پوری توجہ کے ساتھ، ابناۓ دارالعلوم، بالخصوص ان کی اولاد و احفاد، کے حوالے کر دیا جائے، حضرت شیخ الہندؒ کو اسی کا ڈر تھا کہ معلوم نہیں، وہ اس میں کتنے کامیاب ہوئے ہیں، اس انداز تربیت پر، مندرجہ ذیل واقعہ سے بھی روشنی پڑتی ہے، جسے حضرت حکیم الاسلام مولانا محمد طیب صاحبؒ نے لکھا ہے:

”مالٹا سے تشریف آوری کے بعد، میرے والد حضرت محمد احمد صاحبؒ نے حضرت شیخ الہندؒ سے فرمایا کہ حضرت! ان دونوں بچوں (محمد طیب اور محمد طاہر) کو بیعت فرمائیجئے، فرمایا: بھائی احمد! میں تو ان سے بیعت جہاد لوں گا، والد نے فرمایا: آپ میری طرف سے ان کے سر کٹوادیجئے، اس میں مجھ سے کیا پوچھنا ہے، آپ جانیں اور آپ کی اولاد جانے، اور پھر فرمایا کہ لوگ مجھے کہتے ہیں کہ یہ بڑا ہوشیار ہے، دونوں بزرگوں (حضرت گنگوہیؒ اور حضرت ناوتویؒ) کے دوہی صاحجزادے ہیں (مولانا مسعود احمد گنگوہیؒ اور مولانا احمد صاحبؒ) اس نے ان دونوں پر پہلے ہی قبضہ جمار کھا ہے، اب اگر ان بچوں کو بھی بیعت کر لیا تو کہیں گے کہ دیکھو، اس نے آگے بھی قبضہ رکھنے کی داعی بیل ڈال دی ہے، دونوں کے بعد اچاک خود، ہی دارالعلوم میں تشریف لا کر مجھے اور طاہر مرحوم کو بلا یا، ہمارے ذہن میں بھی نہیں رہا تھا کہ تمیں بیعت بھی ہونا ہے، میں نے عرض کیا: حضرت! کیوں یاد فرمایا ہے؟ فرمایا: مرید بھی کرنا ہے، اس وقت ندامت سی ہوئی کہ اس کے لیے ہمیں خود حاضر ہونا تھا؛ لیکن یہاں قبضہ بر عکس ہو رہا ہے۔

اس واقعہ سے اندازہ کیا جا سکتا ہے کہ حضرت شیخ الہند، نیازمندی کے در پرده، اس خانوادہ کی علمی و فلکری تربیت فرمایا کرتے تھے، خلاصہ یہ ہے کہ حضرت شیخ الہند نے حضرت مولانا محمد احمد صاحبؒ کو جہاں علوم و فنون سے آرائستہ کیا، وہیں تحریک دیوبند کے اغراض و مقاصد خصوصیات اور امتیازات سے بہرہ و رکیا، تربیت کی یہی وہ روشنی تھی کہ حضرت مولانا محمد احمد صاحبؒ نے تدریسی ذمہ دار یوں کے ساتھ، دارالعلوم دیوبند کے اہتمام کی عظیم ذمہ داری، پورے ۳۵ رسال تک اس کامیابی کے ساتھ انجام دی، کا کابرین کی زبانیں کی صدائے آفریں بلند کرنے لگیں۔



باب چہارم

آپ کی تدریسی خدمات اور درسی خصوصیات

حضرت مولانا محمد احمد صاحبؒ نے ۱۳۰۰ھ میں سند حدیث سے فراغت حاصل کی اس وقت آپ کی عمر تقریباً اکیس سال تھی، فراغت کے بعد آپ نے تدریس کو ترجیح دی، سب سے پہلے، مدرسہ عربیہ تھانہ بھون پہنچے، جو حضرت نانو تویؒ کا ہی قائم کیا ہوا تھا، آپ نے وہاں بڑیند ہی سے تدریسی خدمات انجام دیں، تھانہ بھون میں آپ تقریباً تین سال خدمات انجام دیتے رہے، ۱۳۰۳ھ میں وہاں سے دیوبند بلائے گئے، اور دارالعلوم دیوبند میں مدرس ششم مقرر کیے گئے، تمام فنون کی کتابیں آپ سے متعلق تھیں؛ لیکن خصوصیت سے مشکلاۃ شریف، مختصر المعانی، جلالین شریف، میرزا ہدوغیرہ کتابوں کا درس بہت مشہور تھا۔

آپ کا درس بہت مقبول تھا، آپ کے درس میں طلبہ کا رجوع بہت زیادہ ہوتا تھا، آپ انتہائی کامیاب مدرس تھے، اور کامیاب مدرس کی تمام خوبیوں سے آراستہ، علوم قاسی پر عبور اور گہری نظر نے آپ کے اندر شرح صدر کی کیفیت پیدا کر دی تھی، اور آپ علوم فنون کی سنگاخ وادیوں کو بآسانی طے کر لیتے تھے، اہتمام کی ذمہ داریوں نے آپ کے درسی خصوصیات پر پرده ڈال دیا، ورنہ واقعہ یہ ہے کہ تدریس

ہی آپ کا شوق، اور کتابیں ہی آپ کا مشغله تھیں، آپ نے طویل عرصہ تک مند اہتمام کو رونق بخشی؛ لیکن حیرت انگیز بات یہ ہے کہ تدریس کا سلسلہ ایک دن کے لیے بھی موقوف نہ ہوا، آپ کا درس انتہائی مربوط، اور انداز لنشیں ہوتا تھا، آپ کے شاگردوں کا اعتراض ہے کہ:

”درس حدیث میں جو تقریر بھی کسی معرکۃ الاراء حدیث پر فرماتے وہ باوجود مفصل ہونے کے اس درجہ لنشیں ہوتی اور ان کے انداز تفہیم سے اس قدر دل میں اتر جاتی کہ اگر طالب علم بھلانے کا قصد بھی کرتا تب بھی وہ شاید اسے بھول نہیں سکتا تھا۔“

ظاہر ہے کہ ایسا انداز درس، تحریکی، وسعت نظری اور بے پناہ تھیں صلاحیت کا شعبہ ہے، آپ کے درس کی ایک بڑی خصوصیت قلبی تاثرات اور رقت انگیزی ہے، آپ کی درسی تقریر جامد اور خشک نہیں ہوا کرتی تھی؛ بلکہ جوبات بھی آپ کہتے تھے، دل سے کہتے تھے، اور طلبہ سمجھتے کہ یہ صرف زبان آرائی نہیں ہے؛ بلکہ دل کی اتحاد گھرائی سے نکلنے والے کلمات ہیں جن میں سوز بھی ہے اور گداز بھی، حضرت حکیم الاسلام مولانا محمد طیب صاحب رحمہم طراز ہیں:

”تقریر نہایت مرتب، مبادی اور مقدمات پر مشتمل نتائج سے لبریز، اور ساتھ ہی قلبی تاثرات سے بھر پور ہوتی تھی، جوزبان و کلام کے راستے سے دل میں اثرات پیدا کرتی اور بیٹھ جاتی تھی مشکوٰۃ شریف، میں جب ”کتاب الجنائز“ آئی اور عالم برزخ کے حوارث و واقعات کی روایتیں گزریں تو حضرت مددوح نے ایسے تاثراً اور درداً میز شوق کے ساتھ ان پر کلام فرمایا کہ گویا عالم برزخ ہماری نگاہوں کے سامنے تھا، اور اس وقت دنیا کی بے شابی اور آخرت کے شوق کا ایک ایسا غلبہ قلوب میں محسوس ہوتا تھا کہ گویا ہم دنیا میں ہیں ہی نہیں۔“

درس کا ایک خاص انداز یہ تھا کہ افعال نبوی علی صاحبہ الصلاۃ والسلام کی جو روایتیں کسی ہیئت عمل پر مشتمل ہوتی تھیں، انھیں علمی طور پر سمجھانے کے بعد، ان کی عملی ہیئت بھی خود عمل کر کے اجاگر کیا کرتے تھے، صفتِ رکوع کی حدیث آتی تو درس ہی میں رکوع کر کے دکھلایا کرتے، سجدہ کی حدیث آتی تو سجدہ کر کے دکھلاتے، عقد انامل کی حدیث آتی تو انگلیوں سے عقود باندھ کر دکھلاتے ”رنۃ الحنۃ“ کی حدیث آتی تو اس رفیق کی آواز بنا کر سناتے اور فرماتے کی میں نے حدیث کے درس کے وقت یوں ہی اساتذہ کو کرتے ہوئے دیکھا تھا، مزید فرماتے: اگر اساتذہ حدیث اور محدثین، بینات عمل، یوں ہی کر کے دکھانے کا معمول نہ رکھتے تو آج کسی عمل کی کوئی مطلوب ہیئت تم لوگ محض الفاظِ کتاب سے متعین نہیں کر سکتے۔

ظاہر ہے اس قدر توجہ و اہتمام وہی کر سکتا ہے جسے تدریس کے ساتھ لگاؤ وہی نہیں؛ بلکہ عشق ہو، اور طلبہ کے دل میں مضمون اتار دینے کی لگن پائی جاتی ہو۔ حضرت مولانا محمد احمد صاحبؒ حدیث پڑھاتے وقت حدیث کی عظمت کو بھی سامنے رکھتے اور ساتھ ہی اپنے اساتذہ و شیوخ کے انتساب کی عظمت و حرمت کو قول عمل سے واضح فرماتے، حضرت مولانا اپنی فراست ایمانی سے طلبہ کے ہجوم میں، جو ہر قابل کا ادراک فرمالیا کرتے تھے، اور اس درنا شانگفتہ پر اس وقت تک محنت کرتے رہتے، جب تک وہ گوہر شب چراغ نہ بن جائے اور ایسے طلبہ جب سامنے ہوتے تو آپ کا انداز درس دیدنی و شنیدنی ہوتا۔

حضرت حکیم الاسلام لکھتے ہیں:

”جس سال حضرت مولانا محمد احمد صاحبؒ کے یہاں، مشکوہۃ شریف کے درس میں مولانا شیر احمد عثمانی اور مولانا مبارک علی صاحب جو بعد میں دارالعلوم دیوبند

کے نائب مہتمم بنائے گئے شریک تھے، اس سال مغلکوہ شریف خاص اہتمام سے پڑھائی اور ختم میں بھی خاص اہتمام فرمایا، ختم کے دن حضرت مదوح، حضرت گنگوہی[ؒ] کا وہ جبہ پہن کر درس کے لیے تشریف لائے، جو حضرت نے انہیں بطور سند و تبرک عطا فرمایا تھا، مولانا مبارک علی صاحب کا بیان ہے کہ اس دن چہرے سے غیر معمولی وقار و تکنست نمایاں تھا، اس سال حضرت مدوح کا درس دارالمحشراہ (دارالاہتمام) میں ہوا تھا اور غیر معمولی انداز کا تھا۔

آپ کے انداز درس پر روشنی ڈالتے ہوئے حضرت مولانا محمد مبارک علی صاحب فرمایا کرتے تھے:

”حضرت مولانا محمد احمد صاحب[ؒ] درس میں نہایت جم کر تقریر فرمایا کرتے تھے، جو عملی وقار و عظمت لیے ہوئی ہوتی تھی، حدیث کے معرکتہ الآراء مسائل پر، مشیع کلام (نہایت بھرپور کلام) فرماتے جو حقائق پر مشتمل ہوتا تھا“۔^۱
مولانا مبارک علی صاحب[ؒ] حضرت کے درس کی تاثیر کے بارے میں اپنا ایک مشاہدہ کچھ اس طرح بیان فرماتے ہیں:

”ایک دن معرکتہ الآراء مسئلہ پر پورے چار گھنٹے تقریر فرمائی جو بنے ظیر حقائق و معارف پر مشتمل تھی، اور تمام طلبہ محبورت اور مستغرق تھے“۔^۲

حضرت مولانا کے علمی کمالات کے تعلق سے یہ بات قابل ذکر ہے کہ حضرت مولانا محمد احمد صاحب[ؒ] کو حضرت نانو توی[ؒ] کی کتب اور حقائق و معارف پر غیر معمولی نظر تھی؛ بلکہ وہ ان کی علمی و راستوں کے صحیح جانشین اور بلند پایہ تربیت جان تھے۔

حضرت حکیم الاسلام قاری محمد طیب صاحب[ؒ] لکھتے ہیں:

”حضرت نانو توی[ؒ] کے تلامذہ کے بعد حضرت اقدس کی حکمت پر سب سے زیادہ حاوی تین شخصیتیں تھیں، ایک حضرت والد ماجد مولانا محمد احمد

۱۔ پچاس مثالی شخصیات: ص ۱۰۲۔

۲۔ ایضاً ص ۱۰۲۔

صاحب[ؒ]، دوسرے مولانا عبد اللہ سندھی[ؒ]، اور ان کے بعد تیرے حضرت مولانا شبیر احمد عثمانی صاحب[ؒ] اے۔

علوم قاسمیہ پر حضرت مولانا محمد احمد صاحب[ؒ] کی وسعت نظری کا عالم یہ تھا کہ اگر کسی مسئلہ کے بارے میں پوچھا جاتا تاکہ حضرت کی کتاب میں یہ مسئلہ کہاں ملے گا تو بے تکلف ان سب کتابوں کے نام مع صفحہ اور ورق بتلا دیتے جہاں مسئلہ مذکور ہوتا تھا۔^۱ حضرت مولانا محمد احمد صاحب[ؒ]، علوم قاسمیہ سے، اپنی درسی تقریر کو مزین فرمایا کرتے تھے جس کی وجہ سے معنوی اور دلیق باتیں بلکہ ثروتیہ بحثیں بھی پیکر محسوس بن جایا کرتی تھیں، اور پورا دین، عقل و فطرت سے بدیہی طور پر، ہم آہنگ نظر آنے لگتا تھا۔

حضرت حکیم الاسلام مولانا محمد طیب صاحب[ؒ] نے خوب لکھا ہے:

”درس میں انداز نہایت متنین اور متواضعا نہ ہوتا تھا، اور طبعی جلال یا تیزی، یکسر مبدل بے شفقت ہو جاتی تھی، جو عام حالت میں ایک طبقی انداز تھا، بہر حال عملی لائئن میں تفہیم بے نظیر، قول کے دائرہ میں تاثیر ممتاز، تحقیق عالی اور تبیین واضح تر تھی، جس نے ان کے درس کو مقبول بنا دیا تھا، اگر یہ اہتمام کے جھگڑے ان کے سر نہ ہوتے تو اس وقت ان کی یہ علمی خصوصیت زیادہ سے زیادہ نمایاں اور موثر ہوتی اور اس میدان میں ان کی امتیازی شہرت ہوتی، لیکن یہ بھی ان ہی اکابر کا کمال تھا کہ انتظامی ذمہ داریوں کے ساتھ ساتھ علمی میدان میں بھی پچھے نہ رہے تھے، جو کمال استعداد کی دلیل ہے۔“^۲



۱ پچاس مثالی شخصیات: ص: ۱۰۲۔

۲ پچاس مثالی شخصیات: ص: ۱۰۲۔

۳ پچاس مثالی شخصیات: ص: ۱۰۳۔

باب پنجم

فخر الاسلام حضرت مولانا محمد احمد صاحبؒ کے کچھ مشہور تلامذہ

دارالعلوم دیوبند میں حضرت مولانا محمد احمد صاحبؒ ایک لمبے عرصے تک، تدریس کے فرائض انجام دیتے رہے، آپ ۱۳۰۳ھ سے لیکر ۱۳۲۲ھ تک، بلا کسی انقطاع کے، مندرجہ تدریس کی زینت رہے، اس دوران آپ کے سامنے زانوئے تلمذ تہہ کرنے والے شاگردوں کی فہرست بڑی دراز ہے۔

مگر ان میں کچھ شخصیتیں ایسی ممتاز ہیں، جو علم و ادب کے افق میں آفتاب و ماہتاب بن کر نکلیں، ان میں سے ایک ایک فرد، تاریخ ساز اور عہد آفرین ہے، اور حضرت مولانا حافظ محمد احمد صاحبؒ کی عظمت کے لئے یہ بات بجائے خود بہت بڑی دلیل ہے، کان نابغہ روزگار اور یکتاۓ زمانہ شخصیات نے آپ کے سامنے زانوئے تلمذ تہہ کیا، اور آپ کی نظر نے ان خام مادوں سے ایسی نظری شخصیات تراش ڈالیں، ذیل میں آپ کے کچھ مشہور تلامذہ کا تذکرہ، مختصر تعارف کے ساتھ، پیش ہے:

(۱) حضرت علامہ انور شاہ کشمیریؒ

”میری امت بارش کے ان قطروں کی مانند ہے، جن کے بارے میں یہ معلوم نہیں ہوتا کہ پہلے حصہ میں بہتری ہے یا آخری“۔

علامہ انور شاہ کشمیری، اس حدیث کی صحت کی کھلی بربان تھے، وہ آخری دور میں خزان رسیدہ چنستان علم و فن کے لیے، بہار کی نوید جاں افزا بن کر آئے، ان کے وجود کی کلی، جنت نظیر کشمیر میں چٹکی، اور ان کی علم ریز نگہت سے سارا بر صغیر معطر ہوا، کیا دیوبند اور کیا ہندوستان، پورے بر صغیر کیلئے، سرمایہ ناژش اور کلاہ افتخار، ایسے ویسے کا تو ذکر کیا؛ علامہ اقبال اور علامہ زاہد کوثری جیسے ممتاز محقق اور مفکر کا اس پر اتفاق کہ 'اسلام کی آخری پانچ سو سالہ تاریخ شاہ صاحب کی نظیر پیش کرنے سے عاجز ہے'،^۱

علامہ کشمیری ۷۲ رشوال ۱۲۹۲ھ کو کشمیر میں پیدا ہوئے، ۱۳۱۰ھ میں دیوبند آئے، تشنہ جگر اور پیاسی روح نے، مینائے علم کے خم کے خم چڑھاؤالے، ۱۳۱۲ھ میں فراغت حاصل کی، حضرت گنگوہی سے بیعت ہوئے اور خلافت پائی، مدرسہ امینیہ دہلی میں تدریس کی خدمت انجام دینے لگے، ۱۳۲۰ھ میں کشمیر والپس ہوئے، وہاں ایک مدرسہ فیض عام کے نام سے قائم فرمایا، ۱۳۲۷ھ میں دیوبند والپس آئے، اساتذہ نے روک لیا، درس کی خدمت پر مامور کیا، مدت تک دارالعلوم سے کوئی حق الخدمت نہیں لیا، ۱۳۳۳ھ میں، حضرت شیخ الہند کے ججاز روانگی کے بعد ۱۲ ارسال تک مند صدارت پر رونق افروز رہے، اور یہیں سے آپ کے علم و فن کا غلغله بلند ہوا۔

دیوبند میں آپ نے حضرت شیخ الہند اور حضرت مولانا محمد احمد صاحب اور دیگر اساتذہ سے استفادہ کیا، مولانا محمد احمد صاحب کو اپنے اس ہونہا رشا گرد اور دارالعلوم کے کامیاب صدر مدرس پر نماز تھا، شاہ صاحب شادی کرنا نہیں چاہتے تھے، اکابرین نے شادی کروادی، شادی کے بعد متلوں حضرت مولانا محمد احمد صاحب نے مہمان بنائے رکھا، اور بالکل بیٹھا جیسا معاملہ فرمایا۔

۱۳۳۶ھ میں دارالعلوم میں ایک شورش بپا ہوئی اور اس ابر گھر بار کو گجرات کی طرف اڑا لگئی، گجرات کی قحط زدہ سر زمین، اس ابر کرم کی برکت سے لا الہ زار ہو گئی،

شہاد صاحبؒ کی دینی حمیت کا عالم یہ تھا کہ قادیانیت کو سینے کا داغ بنا لیا، خلوت پسند طبیعت اور محاذ آرائی کا کوئی سابقہ تحریر نہ رکھنے کے باوجود، قادیانیت کے خلاف مورچہ سن بھالا، اپنے شاگردوں کو قادیانیوں کے تعاقب پر مأمور فرمایا اور اس قافلہ سخت جان نے قادیانیوں کو سر راہ دھول چڑا دی، اور اس وقت تک چین سے نہیں بیٹھا، جب تک کہ پاکستانی عدالت نے قادیانیت کو غیر مسلم اقلیت کا فیصلہ صادر نہ فرمادیا، ۱۳۵۲ھ کو علم و فن کے اس مینار نے دنیا کو الوداع کہا، اور دیوبند میں پیوند خاک ہو گیا۔

(۲) شیخ الاسلام علامہ شبیر احمد عثمانی

دیوبند میں عثمانی خانوادہ، علم و عمل اور فضل و کمال کا وہ شجرہ طوبی ہے، جس کی ہر شاخ اپنی جگہ ایک نئی تاریخ نو میں ہے، جس کی ہر کلی، آمد بہار کی پیغامبر، جس کا ہر پھول، عروس علم و فن کا جھومر، اور جس کی خوشبو، گل چین فضل و کمال کے لئے نشاط انگیز اور روح افزار ہی ہے۔

علم و فن کی آبیاری، تفسیر و حدیث، تاریخ و سیاست، شعر و ادب، مردم سازی و افراد تراشی، انتظام و انصرام، تحریک و محاذ آرائی یہ سبھی اس خاندان کی تگ و دوکاروش عنوان اور اس کی غیر معمولی سرگرمیوں کی جولان گاہ رہے ہیں، شیخ الاسلام حضرت علامہ شبیر احمد عثمانی اسی خانوادہ عثمانی کے گوہ رشب چراغ ہیں۔

آپ حضرت مولانا فضل الرحمن دیوبندیؒ کے فرزند رشید ہیں، ۱۳۰۵ھ مطابق ۱۸۸۶ء میں بمقام بجنور پیدا ہوئے، ۱۷۱ رسال کی عمر میں دارالعلوم میں درجہ قرآن مجید میں داخل ہوئے، ۱۳۲۵ھ مطابق ۱۹۰۷ء میں فراغت حاصل کی، آپ حضرت شیخ البہڈؒ کے ارشد تلامذہ میں تھے اور انہیں سے بیعت بھی۔

فراغت کے بعد کچھ سال، دہلی کے مدرسہ فتح پوری میں صدر مدرس مقرر ہوئے اور وہاں سے ۱۳۳۸ھ مطابق ۱۹۱۰ء میں آپ کو دارالعلوم بلا لیا گیا، یہاں عرصے

تک درجہ علیاً کی مختلف کتابیں پڑھائیں، مولانا عثمانی کے درس صحیح مسلم کو بڑی شہرت حاصل تھی، حضرت نانوتویؒ کے علوم پر آپ کی خاص نظر تھی، ایک عرصے تک دارالعلوم میں تدریسی خدمات انجام دینے کے بعد ۱۳۲۶ھ مطابق ۱۹۲۸ء میں دارالعلوم سے بعض اختلافات کے سبب سے حضرت مولانا محمد انور شاہؒ اور حضرت مولانا مفتی عزیز الرحمن وغیرہ حضرات کے ساتھ جامعہ اسلامیہ ڈا بھیل (سورت) تشریف لے گئے۔

حضرت شاہ صاحبؒ کی وفات کے بعد ۱۳۲۵ھ مطابق ۱۹۳۳ء میں جامعہ اسلامیہ ڈا بھیل کے شیخ الحدیث مقرر ہوئے، ۱۳۵۲ھ مطابق ۱۹۳۵ء میں حضرت تھانویؒ اور بعض دوسرے اکابر کے ارشاد پر دارالعلوم تشریف لائے، اور ۱۳۶۲ھ مطابق ۱۹۴۳ء تک بحیثیت صدرہتمم دارالعلوم کی خدمات انجام دیتے رہے، اس دوران جامعہ ڈا بھیل سے بھی تعلق رہا، تاریخ دارالعلوم دیوبند میں آپ کی خصوصیات پر کچھ یوں روشنی ڈالی گئی ہے۔

”علم و فضل، فہم و فراست، تدبیر اور اصابت رائے کے لحاظ سے علامہ عثمانی کا شمار، ہندوستان کے چند مخصوص علماء میں ہوتا تھا، وہ زبان و قلم دونوں کے یکساں شہسوار تھے، اردو کے بلند پایہ ادیب اور بڑی سحر انگیز خطابت کے مالک تھے، فصاحت و بلاغت عام فہم دلائل، پڑا شرتشیبیات و انداز بیان اور نکتہ آفرینی کے لحاظ سے ان کی تحریر و تقریر دونوں منفرد تھیں، حالاتِ حاضرہ پر بڑی گہری نظر کھتے تھے، اس لیے ان کی تحریر اور تقریر عوام و خواص دونوں میں بڑی قدر کی نگاہ سے دیکھی جاتی تھی، عظیم الشان جلسوں میں ان کی فضح و بلیغ عالمانہ تقریروں کی یاد آج بھی اہل ذوق کے دلوں میں موجود ہے۔“

علامہ عثمانی میدانِ سیاست کے بھی شہسوار تھے، وہ بجا طور پر پاکستان کے معمار ہیں، انہوں نے اپنی مجاہداناہ کاوشوں کے ذریعہ، پاکستان کے تخلیل کو سچ کر دکھایا،

علا مہ عثمانی خلافت کمیٹی کے بھی ایک اہم رکن رہے، ۱۳۳۳ھ مطابق ۱۹۲۲ء میں جنگ بلقان کے زمانے میں انہوں نے ترکوں کے لئے چند جمع کرنے میں بڑی سرگرمی سے حصہ لیا تھا، مولانا عثمانی سولہ سال تک، جمیعیۃ علماء ہند کی مجلس عاملہ کے رکن رہے، جمیعیۃ علماء کی صفائی کے رہنماؤں میں ان کا شمار ہوتا تھا، آخر میں ان کو متعدد قومیت اور کانگریس کے ساتھ جمیعت کے تعاون کے مسئلہ پر جمیعیۃ علمائے ہند سے اختلاف پیش آیا اور وہ مسلم لیگ میں شامل ہو گئے، اور ۱۳۵۶ھ مطابق ۱۹۳۶ء میں جمیعیۃ علمائے اسلام کے صدر منتخب کیے گئے، تقسیم ہند سے قبل رمضان ۱۳۶۶ھ مطابق ۱۹۴۷ء کو مولانا عثمانی پاکستان تشریف لے گئے، اور آخر تک وہیں مقیم ہو گئے، پاکستان میں دستور ساز اسمبلی کے رکن اور دستور ساز کمیٹی کے صدر مقرر ہوئے، پاکستان میں انہوں نے بہت سی دینی اور ملی خدمات انجام دیں، پاکستان کے اقتدار اعلیٰ پر ان کی علمی اور سیاسی خدمات کا خاص اثر تھا، قوم نے انہیں بجا طور پر "شیخ الاسلام" کا لقب دیا۔ آپ کا قلم بھی، علم و ادب کا معدن تھا، وہ جس موضوع پر بھی حرکت کرتا، علم و فن کے موقی بکھیرتا، مسلم شریف کی عربی شرح فتح الہم، ترجمہ شیخ الہند پر حاشیہ اور متعدد کتابیں، آپ کی تحقیقی کاؤشوں کی شاہکار ہیں، ۲۱ رصفر ۱۳۶۹ھ مطابق ۱۹۴۹ء دسمبر ۱۹۴۹ء کو بھاول پور کے ایک مدرسہ کی اصلاح کے لیے تشریف لے گئے اور مختصر سی علالت کے بعد، دامنی اجل کو بلیک کہا، اور اس طرح علم و ادب، صحافت و سیاست کا یہ آفتاب محمد علی روڈ کے قریب کراچی کے افق میں ہمیشہ کے لئے غروب ہو گیا۔

(۳) حضرت مولانا عبد اللہ صاحب سندھی

نرم دم گنتگلو، گرم دم جستجو، نہ ہارنے والے عزم، اور نہ تھکنے والی ہمت کے مالک، حضرت شیخ الہند کے معتمد خاص، تحریک ریشمی رومال میں شیخ الہند کے دست راست، ہی نہیں؛ شہد ماغ بھی، انگریز دشمنی میں شیخ الہند کے حقیقی جانشین۔

آپ مغربی پنجاب کے ضلع سیالکوٹ میں ۱۲۸۹ء میں پیدا ہوئے، آپ کے والد ہندو سے سکھ ہو گئے تھے، آپ نے ابتدائی تعلیم جام پور کے ٹول اسکول میں پائی، دورانِ تعلیم، اسلام کا مطالعہ شروع کر دیا، بالآخر اسلام کی صداقت نے دل و دماغ کو کفر و شرک کی ظلمت سے پاک کر دیا، جامہ پور سے سندھ تشریف لے گئے وہاں ایک صاحب نسبت بزرگ، حافظ محمد صدیق صاحب رہتے تھے، ان کی خدمت میں ایک مدت گزاری اور عملی طور پر اسلامی معاشرت کو اپنایا، مولانا سندھی اپنی ذاتی ڈائری میں لکھتے ہیں:

”حافظ صاحب رحمۃ اللہ علیہ کی صحبت کا یہ اثر ہوا کہ اسلامی معاشرت میری طبیعت ثانیہ بن گئی“۔

۱۳۰۶ھ میں دارالعلوم میں داخل ہوئے اور ۱۳۰۷ھ میں دورہ حدیث میں شریک ہو گئے، مگر تکمیل کی نوبت نہیں آئی، کچھ عرصے کے بعد سندھ چلے گئے، ۱۳۱۵ھ میں پھر دیوبند تشریف لائے، اور اپنے استاذ حضرت شیخ الہند سے کتب حدیث کی اجازت حاصل کی (مولانا سندھی ۱۳۰۶ھ میں ہفتم عربی میں دارالعلوم میں داخل ہوئے، اس زمانے میں مشکاۃ تشریف حضرت مولانا محمد احمد صاحب پڑھاتے تھے، اسی وجہ سے آپ کو تلامذہ میں شمار کیا گیا)۔

آپ حضرت شیخ الہند کی سیاسی سرگرمیوں کا عنوان تھے، ۱۳۲۷ھ میں دارالعلوم میں جمیعۃ الانصار کا قیام انہی کی کوششوں کا نتیجہ تھا، مولانا سندھی اس کے نظام بنائے گئے، جمیعۃ الانصار کے دو بڑے جلسے جومرد آباد اور میرٹھ میں ہوئے، مولانا انہی کی جدوجہد کا نتیجہ تھے، بعض وجوہ کی بناء پر حضرت شیخ الہند رحمۃ اللہ علیہ نے ان کو دیوبند سے دلی بھیج دیا، وہاں آپ نے ناظراۃ المعارف القرآنیۃ کے نام سے ایک علمی ادارہ قائم فرمایا، ۱۳۳۳ھ میں حضرت شیخ الہند رحمۃ اللہ علیہ نے مولانا

سنہی رحمۃ اللہ علیہ کو افغانستان بھیجا، مولانا نے کابل میں کئی اہم سیاسی کارنامے انجام دیئے، کابل میں کاگر لیں کمیٹی قائم کر کے، اسے انڈین نیشنل کاگر لیں سے متعلق کیا، برطانوی قبضہ سے باہر یہ پہلی کاگر لیں کمیٹی تھی، اس کے ساتھ آپ نے ”حزب اللہ“ نام سے ایک فوج مرتب کی، افغانستان میں راجہ مہندر پرتاپ کی سربراہی میں جو آزاد حکومت قائم ہوئی، اس کے ایک اہم رکن رہے، حضرت شیخ الہند رحمۃ اللہ علیہ کی حجاز میں گرفتاری کے بعد روس چلے گئے، اور وہاں رہ کر رسول ازام کا مشاہدہ کیا، ۱۳۲۳ھ مطابق ۱۹۲۳ء میں ترکی کا سفر کیا اور وہاں سے ۱۳۲۳ھ میں حجاز چلے گئے، جہاں چودہ سال مقیم رہے، ۱۳۵۶ھ مطابق ۱۹۳۷ء میں جب صوبوں میں کاگر لیں کی حکومت قائم ہوئی، تو یوپی کی حکومت نے مولانا سنہی رحمۃ اللہ علیہ سے، برطانوی دور کی پابندیاں اٹھائیں اور ۱۳۵۸ھ مطابق ۱۹۳۹ء کو ہند وستان واپس آئے۔

مولانا سنہی اپنے وقت میں حضرت شاہ ولی اللہ کے فلسفہ کے سب سے بڑے داعی اور علمبردار تھے، قرآن، حدیث، فقہ اور تصوف سے متعلق علوم میں شاہ صاحب نے جو تجدید فرمائی ہے، مولانا سنہی اس کے عظیم شارح تھے، ”حکمت ولی اللہی“ کی روشنی میں کتاب و سنت کی تشریع اور عہد حاضر کے مسائل کا حل نکالنے کے لیے ہی انہوں نے جامعہ ملیہ اسلامیہ میں بیت الحکمة کے نام سے ادارہ قائم کیا، اور بعض معرب کتابات اسلامیہ میں بھی لکھے، ۱۳۶۳ھ مطابق ۲۱ اگست ۱۹۴۲ء کو دین پور میں جہاں آخر عمر میں آپ مقیم ہو گئے تھے، انتقال فرمایا، افسوس ہے کہ جس ملک کی آزادی کے لیے انہیں ۲۵ رسال جلاوطنی کی پر خطر زندگی گزارنی پڑی، اس ملک کو اپنی زندگی میں آزاد نہ دیکھ سکے۔

(۴) حضرت مولانا سید حسین احمد مدینی

”حسین احمد“، ایک شخص نہیں، ایک تحریک، ایک دینی طوفان، ایک سیاسی ہلچل، مرد نہیں؛ مرد آہن کہتے، چنگاری نہیں؛ شعلہ جوالہ کہتے۔

فیض آباد کے ایک معزز گھر انے میں ۱۲۹۶ھ میں آپ نے آنکھیں کھولیں، ۱۳۰۹ھ میں دیوبند حاضر ہوئے، ابتدائی درجہ عربی میں داخل ہوئے، ۱۳۱۲ھ میں فراغت حاصل کی، آپ حضرت شیخ الہندؒ کے مخصوص تلامذہ میں تھے، حضرت مولانا محمد احمد صاحب ۱۳۰۳ھ سے مختلف کتابوں کا درس دے رہے تھے، اور ۱۳۱۳ھ میں مہتمم بنائے جانے کے بعد صحیح مسلم کا درس بھی آپ سے متعلق تھا، اسی اندازہ پر یہ بات لکھی جا رہی ہے)

فراغت کے بعد والد ماجدؑ کی معیت میں مدینہ منورہ ہجرت کر کے تشریف لے گئے، وہاں حضرت حاجی امداد اللہ صاحبؒ سے اکتساب فیض کیا، ۷ ارسال تک مسجد بنوی میں آپ نے درس حدیث دیا، شیخ الہندؒ کی معیت میں اسارت مالا کی اذیت برداشت کی، اور وہاں استاذ کی خدمت کا وہ نمونہ پیش کیا جو درواں کی یادتازہ کرتا ہے، مالا سے رہائی کے بعد، ہندوستان تشریف لائے اور سیاست میں شریک ہو گئے، متعدد بار قید و بند کی صعوبتیں برداشت کیں، جمعیۃ العلماء کے صدر اور کانگریس کے قد آور قائدین میں تھے، ۱۳۲۶ھ میں حضرت کشمیرؓ کی علیحدگی کے بعد دارالعلوم دیوبند کی مسندِ صدارت پر فائز کیے گئے اور آخر عمر تک اسی عہدہ پر قائم رہے، ۱۲۱۰رمذان قعده ۱۳۷۷ء میں وفات پائی، اور قبرستان قاسمی میں آسودہ خواب ہیں۔

(۵) مولانا مفتی کفایت اللہ دہلویؒ

بلند پایہ فقیہ، بیدار مغرب قائد، فراست و ذکاوت کا پتلا، سنجیدگی و معاملہ فہمی میں بے نظیر، ایسے خوشنویں کے الگیوں کی بلا کمی لیجھے، ایسے قانون داں اور ماہر زبان کے جو نقش حیات، الجمیعہ دہلی کا شیخ الاسلام نمبر تاریخ دار العلوم جلد دوم وغیرہ۔

تحریر، قلم سے نکل گئی، بڑے بڑے ادباء کو بھی اس پر حرف گیری کا حوصلہ نہ ہوتا، اعلیٰ درجے کے خوش پوش، بدن پر شیر و آنی، پاؤں میں اعلیٰ قسم کی گرگابی، سر پر صاف ستری گول ٹوپی وجہ شناخت اور نشان امتیاز۔

۱۴۹۲ھ میں شاہ جہاں پور میں پیدا ہوئے، وہیں ابتدائی تعلیم حاصل کی، اس کے بعد مدرسہ قاسمیہ شاہی مراد آباد میں داخل ہوئے، اخیر میں دارالعلوم آئے اور ۱۴۹۳ھ میں فراغت حاصل کی، ۱۴۹۳ھ میں حضرت مولانا محمد احمد صاحب مہتمم بنائے گئے، اور اسی سال سے آپ صحیح مسلم کا درس بھی دینے لگے تھے، ممکن ہے مفتی صاحب نے دیگر کتابوں کے علاوہ صحیح مسلم بھی حضرت مولانا محمد احمد صاحب سے پڑھی ہو، دارالعلوم سے فراغت کے بعد مفتی صاحب مدرسہ عین العلم شاہ جہاں پور میں مدرس مقرر ہو گئے، اسی زمانے میں انہوں نے فتویٰ نویسی کا آغاز کیا، اور قادیانیت کی تردید کے لیے ۱۴۹۶ھ میں ایک ماہنامہ ”البرہان“ جاری کیا۔

۱۴۹۶ھ کے اواخر میں آپ نے مولانا امین الدین دہلویؒ کے اصرار پر مدرسہ امینیہ کی صدارت کو رونق بخشی اور مدرسہ کی شہرت ملک گیر ہوئی، ۱۹۱۹ء میں آپ نے دوسرے علماء کے ساتھ مل کر جمعیۃ العلماء ہند قائم کی اور عرصہ دراز تک آپ اس کے صدر رہے، سیاسی سرگرمیوں کے سلسلے میں آپ کو قید و بند سے بھی دوچار ہونا پڑا، مگر جیل میں بھی آپ کے علمی مشاغل جاری رہتے تھے، مفتی صاحب نے ایک مرتبہ جاز اور دوسری بار مصر کے اجتماعات میں ہندوستانی مسلمانوں کی نمائندگی کے فرائض انجام دیئے، فقہ و فتاویٰ میں آپ کو غیر معمولی دسترس حاصل تھی، آپ کے فتاویٰ کی سب سے اہم خصوصیت یہ ہے کہ فتاویٰ مختصر ہوتے ہیں، اور زبان صاف اور واضح، آپ کو بجا طور پر ہندوستان کے مفتی اعظم کا لقب دیا گیا۔

آپ کے فتاویٰ کا مجموعہ، کفایت المفتی کے نام سے دستیاب ہے، تعلیم الاسلام جو آپ نے اسلامی مدارس کے بچوں کے لیے کھصی تھی بہت مشہور ہوئی، حضرت

مفتي صاحب ۱۳۵۵ھ سے ۱۳۷۲ھ تک دارالعلوم ديو بند کے رکن شوری رہے، ۱۳۷۲ھ کوش میں دہلی میں وفات پائی، اور وہیں مدفون ہوئے۔

(۲) حضرت مولانا میاں سید اصغر حسین دیوبندی^۱

نمونہ سلف، باصلاحیت عالم دین، متعدد کتابوں کے مصنف، ورع و تقوی ان کی گٹھی میں، راست گوئی اور حسن ظن ان کی سرشنست، دیوبند کے ایک بزرگ خاندان کے چشم و چراغ، اور خاندانی تقدس کے مکمل طور سے امین و محافظ، آپ ہیں حضرت مولانا میاں سید اصغر حسین صاحب دیوبندی۔

آپ ۱۲۹۲ھ میں دیوبند میں پیدا ہوئے، دیوبند میں آپ کا خاندان بزرگی و شرافت میں متاز رہا ہے، ۱۳۱۰ھ میں درجہ فارسی میں دارالعلوم میں داخل ہوئے، اور ۱۳۲۰ھ میں دارالعلوم سے فراغت حاصل کی، آپ کے مشہور اساتذہ میں حضرت شیخ الہند^۲ اور حضرت مولانا محمد احمد صاحب^۳ ہیں، ۱۳۲۱ھ میں حضرت شیخ الہند^۴ نے مدرسہ مسجد اثالله جونپور کی صدارت تدریس پر بحیثیت دیا اور ۱۳۲۷ھ تک وہاں درس دیتے رہے، ۱۳۲۸ھ میں جب دارالعلوم سے ماہنامہ "القاسم" کے اجراء کا فیصلہ ہوا تو آپ کو دیوبند بلایا گیا اور القاسم کے ساتھ متعدد اسماق بھی سپرد ہوئے، بیعت حضرت سید شاہ (سید محمد عبد اللہ شاہ م ۱۳۱۰ھ) سے ہوئے، اجازت حضرت حاجی امداد اللہ صاحب^۵ سے حاصل تھی، تین مرتبہ حج کی سعادت حاصل کی، آپ عالی نسبت بزرگ تھے، ورع، تقوی، زہد اور نیکی نے آپ کی خانقاہ کو مرجع خلاق بنا دیا تھا۔

آپ کی صفائی طبع کے تعلق سے اس واقعہ کا ذکر مناسب ہوگا کہ مغرب کے بعد آپ کے یہاں ایک خصوصی نشست ہوتی تھی، جس میں بعض اصحاب علم بھی شرکت فرماتے، بد قسمتی سے اس مجلس میں غیبت کا دروازہ کھل گیا، جس پر میاں صاحب^۶ کو خاصی تشویش ہوئی، ارباب مجلس کو تنبیہ کی؛ مگر چند روزہ حفاظت کے بعد،

تفصیل کے لیے دیکھئے: الجمیعۃ دہلی کا مفتی اعظم نمبر۔

پھر وہی مرغوب غذا، زبانوں پر الوٹ آئی، حضرت میاں صاحب نے اس سلسلہ کو بند کرنے کے لیے عجیب حکیمانہ انداز اختیار کیا، شرکائے مجلس سے ارشاد فرمایا کہ آئندہ عربی میں گفتگو ہوگی، دوسرے روز مجلس جمی تو اہل علم عربی میں مشق و تمرین نہ ہونے کی بناء پر ”کیف حالک؟ طیب، الحمد للہ“ سے آگے نہ بڑھ سکے اور اس طرح گناہ بے لذت کا دروازہ بند ہو گیا، آخر زندگی میں اپنے متوسلین کے اصرار پر اندر پر ضلع سورت گجرات تشریف لے گئے، وہیں بیمار ہوئے اور ۲۲ ربیعہ ۱۳۶۲ھ بوقت اذان ظہر یہ عالم باعمل گجرات کی سر زمین میں ہمیشہ کے لیے روپوش ہو گیا۔

(۸) حکیم الاسلام مولانا قاری محمد طیب صاحب

حکیم الاسلام مولانا محمد طیب صاحب قاسمی، ججۃ الاسلام حضرت مولانا محمد قاسم صاحب نا نوتوی بانی دارالعلوم کے پوتے، حضرت مولانا حافظ محمد احمد صاحب کے فرزند اکبر، علامہ انور شاہ شمیری کے تلمیز رشید، حکیم الامم حضرت مولانا اشرف علی تھانوی کے خلیفہ اجل، بے مثال خطیب، سحرالبیان واعظ، دارالعلوم کے عظیم معمار اور اس کے منجع و فکر کے عالمی نمائندہ، دارالعلوم کی شہرت و مقبولیت کا راز، علم و ادب کا بحر بیکر اور شرافت و خوش اخلاقی کاباغ بہار تھے۔

شرافت ونجابت، خوش خلقی و شگفتہ مزاہی آپ کی طبیعت ثانیتی، ایسے حلیم و بردار کہ دشمن بھی، دعا دینے پر مجبور، زبان اتنی شیریں کہ لفظوں کی درستگی، تعبیرات کی سختی اور اسلوب کی کڑواہٹ سے ان کی زبان آشنا نہ ہو سکی، آپ ۱۳۱۵ھ میں پیدا ہوئے، تاریخی نام مظفر الدین رکھا گیا، سات سال کی عمر میں دارالعلوم میں داخل ہوئے، صرف دوسال میں تجوید و قرأت اور حفظ کی تکمیل کی، ۱۳۳۷ھ مطابق ۱۹۱۸ء میں فراغت پائی، اور سند فضیلت حاصل کی۔

حضرت مولانا محمد احمد صاحب[ؒ] سے مشکاة شریف اور مسلم شریف پڑھی، حدیث میں آپ کے خاص استاذ، حضرت علامہ انور شاہ کشمیری رہے، فراغت کے ساتھ ہی دارالعلوم کے مدرس مقرر ہوئے اور اپنی ذہانت و طباعی کی وجہ سے جلد ہی طلبہ میں بہت مقبول ہو گئے، ۱۳۲۳ھ میں نائب مہتمم مقرر ہوئے اور ۱۳۲۸ھ میں مہتمم بنائے گئے، جس پر تاحیات فائز رہے، آپ دارالعلوم دیوبند کے سب سے طویل العہد مہتمم تھے، آپ نے دارالعلوم کے گیسوکو، جس حکمت و خوش اسلوبی سے سنوارا ہے، اور جس اخلاق اور جدوجہد سے دارالعلوم کی عظمت کو فلک بوس بنایا ہے، وہ آپ کی زندگی کا سب سے بڑا کارنامہ ہے، تاریخ دارالعلوم میں آپ کے دور اہتمام کی ترقی پر کچھ اس طرح روشنی ڈالی گئی ہے:

”مہتمم ہونے کے بعد آپ کو اپنے علم و فضل اور خاندانی وجاہت اور ارشکی بناء پر ملک میں بہت جلد مقبولیت اور عظمت حاصل ہو گئی، جس سے دارالعلوم کی عظمت و شہرت کو کافی فوائد حاصل ہوئے، چنانچہ دارالعلوم نے آپ کے زمانہ اہتمام میں نمایاں ترقی حاصل کی، ۱۳۲۸ء مطابق ۱۹۲۹ء میں جب آپ نے انتظام دارالعلوم کی باگ ڈور باتھ میں لی، تو اس کے انتظامی شعبے آٹھ تھے، جن کی تعداد ۲۳ رہو چکی ہے، اس وقت دارالعلوم کی سالانہ آمدی کا بجٹ ۵۰ رہزار روپیہ سالانہ سے کچھ زائد تھا، آپ کے زمانے میں ۲۶ لاکھ تک پہنچ گیا، ۱۳۲۸ء مطابق ۱۹۲۹ء میں ملازمین دارالعلوم کے عملے میں ۲۵ رافراد تھے اور اب ان کی تعداد دو سو تک پہنچ چکی ہے، اس وقت اساتذہ کی تعداد ۱۸ تھی، اور اب ۵۹ رہے، طلباء کی تعداد ۲۸۰ تھی اور اب دو ہزار کے قریب ہے، اس طرح عمارتوں میں بھی نمایاں اضافہ ہوا ہے، دارالثقیر، دارالافتاء، دارالقرآن، مطبخ جدید، فوکانی دارالحدیث، بالائی مسجد، باب الظاہر، جامعہ طبیہ جدید، و منزلہ دارالاقامہ، مہمان خانہ کی

عظمیم الشان عمارت، کتب خانہ کے وسیع و عریض ہاں، دارالاقامہ جدید، افریقی منزل، مطبخ کے قریب تین درسگاہ ہوں کا اضافہ، یہ سب حضرت مددوح ہی کے دورِ اہتمام کی تعمیرات ہیں۔

واقعہ یہ ہے کہ پچاس سال کے عہد میں انہوں نے صرف چندے اور عمارتیں ہی نہیں بڑھائیں؛ بلکہ اپنی پر اثر زبان اور قلم کی تراویش سے دارالعلوم کے اعتبار کو بڑھایا، اس کے تعارف کی وسعتیں، دنیا کے ہر حصے میں پھیل گئیں، اکابر کو ”زندہ جاوید“ کیا، مسلک دیوبند کی جامعیت اور اعتدال نیز اس کی عالمگیریت کو پوری دنیا میں روشناس کرایا، دارالعلوم کا اہتمام جملہ عروی نہیں؛ بلکہ کائنتوں کی تجھ ہے، آپ کے عہد میں بھی سیاست کی آندھیاں آئیں، داخلی و خارجی شورشیں بلند ہوئیں، ہنگامہ آرائیاں ہوئیں اور سیاسی محاذ قائم کیے گئے لیکن یہ قافلہ سالار، دارالعلوم کی شمع کو ہر حال میں فروزاں کیے رہا اور اس کی لوکو، زمانہ کے کسی طوفان سے متاثر نہیں ہونے دیا۔

ہوا ہے گوتند و تیز لیکن چراغ اپنا جلا رہا ہے
وہ مرد دریش، جس کو حق نے دیئے ہیں اندازِ خسروانہ

اللہ تعالیٰ نے حضرت حکیم الاسلام کو بے پناہ خصوصیات سے نوازا تھا، وہ خطابت و تقریر کے بادشاہ تھے، ان کا انداز خطابت اپنی نوعیت میں بالکل اچھوتا اور منفرد تھا، جس میں سمندر کی وسعت اور آبشار کا تنہ سمو یا ہوا تھا، عام مقررروں کی طرح جوش و خروش، جذباتیت، ہاتھ پاؤں کے اشارات کی بہتات، الفاظ کی ادائے گی میں عجلت، لب و لہجہ میں اتار چڑھا اور پرشکوہ الفاظ کی کثرت بالکل نتھی، مشکل سے مشکل مسئلہ کو انتہائی عام فہم بنا کر پیش کرتے، حکمتوں اور نکتہ سنجیوں کا تسلسل رہتا، رواں اور ٹھہر ٹھہر کر بولتے، ہاتھوں کے اشارے خفیف اور بہت کم، گھنٹوں بولتے، اور

نشست بدلنے کی نوبت نہ آتی، حال و مقام اور مخاطب کا خاص لحاظ رکھتے، کہیں کہیں
معمولی ظراحت بھی ہوتی۔

حضرت حکیم الاسلام قلم کے بھی دھنی تھے، آپ کے تحقیقی رسالوں اور چھوٹی
بڑی کتابوں کی تعداد ایک سو سے زائد ہے، بعض کتابیں انتہائی محققانہ اور اپنے
موضوع پر منفرد ہیں، علماء دیوبند کادینی رخ اور مسلکی مزاج جو مسلک دیوبند کا مختصر اور
انتہائی جامع تعارف ہے، آپ ہی کے گہر بار قلم کا شاہکار ہے۔

آپ کو شعر سخن کا بھی بڑا الطیف ذوق تھا، اردو فارسی اور عربی تینوں
زبانوں میں اشعار کہتے تھے، اور خوب کہتے تھے، آپ کے کلام کا مجموعہ ”عرفان
عارف“ کے نام سے شائع ہو چکا ہے، آپ میں مختلف مسالک و مذاہب کے لو
گوں کو ساتھ لیکر چلنے، اور انہیں با مقصد راستے پر گامزن کرنے کی بے پناہ صلا
حیت پائی جاتی تھی۔

آپ امت کے مسلکی انتشار اور آپسی تماز عادات کو اچھا نہیں سمجھتے تھے،
ہندوستانی حکومت، مسلمانوں کے داخلی اختلافات کا فائدہ اٹھا کر، دستور میں دی گئی
آزادی کو مسلسل پابند سلاسل کرتی جا رہی تھی، مسلم پرنسل لا میں مداخلت کی بارہا
کوششیں کی جا چکی تھیں، ظاہر ہے مسلم پرنسل لا میں مداخلت، دستور کی کھلی خلاف ورزی
اور مسلمانوں کی ملی موت کا پیش خیمہ تھی۔

ایسے نازک موقع پر، حضرت حکیم الاسلام ہی تھے، جو حضرت مولانا سید منت اللہ
رحمانی کی رفاقت میں، مختلف مسلکوں کا متحده پلیٹ فارم بنانے کی تحریک لیکر اٹھے، اور
”مسلم پرنسل لا بورڈ“ کے قیام کے تخلیل کو شرمندہ تعبیر کر دیا، آپ بورڈ کے پہلے صدر رہے،
اور مشکل حالات میں آپ کی حکیمانہ قیادت نے، ملک و قوم کی جڑیں مضبوط کیں۔

آپ ہی کے زیر اعتمام، دارالعلوم کا وہ صد سالہ اجلاس ہوا، جس نے

دارالعلوم کی مقبولیت اور شہرت کو چار چاند لگایا، افسوس کہ اجلاس صد سالہ کے بعد ہی، دارالعلوم میں ہنگامہ شروع ہو گیا، اور دارالعلوم سے آپ کا رشته کاٹ دیا گیا، دارالعلوم سے جدائی آپ کے لئے، سوہاں روح ثابت ہوئی، حکیم الاسلام کی دارالعلوم سے جدائی، معمولی واقعہ نہیں، دارالعلوم اور حضرت حکیم الاسلام کا امتزاج، پھول کے رنگ و خوبصورت کا امتزاج تھا، پھول میں رنگ نہ ہوتا وہ بوڑھی بیوہ کا چیختھا ہے، اور اگر خوبصورت ہو تو کہرشش و رونق سے خالی، کاغذ کا گلدستہ ہے۔

بالآخر اس غیر معمولی اور غیر متوقع صدمہ جانکاہ کے زیر تاب، گلستان دارالعلوم کا یہ عظیم با غبان اور ملت اسلامیہ کی عہد ساز شخصیت ۶ رشوال ۱۴۰۳ھ مطابق ۷ ار جولائی ۱۹۸۳ء کو قبرستان قاسمی میں ہمیشہ کی لئے محظوظ ہو گئی۔

(۹) مفتی اعظم حضرت مفتی محمد شفیع صاحب عثمانی

دارالعلوم دیوبند کے نابغہ روزگار فاضل، اور پاکستان میں مسلک دارالعلوم کے عظیم ترجمان، فقہ و فتاویٰ کی آبرو، سینکڑوں کتابوں کے مصنف، حضرت علامہ مفتی اعظم مولانا محمد شفیع عثمانی رحمۃ اللہ علیہ دیوبند میں ۱۳۱۲ھ میں پیدا ہوئے، ابتداء سے لے کر آخر تک پوری تعلیم دارالعلوم دیوبند میں ہی حاصل کی، آپ ۱۳۳۶ھ میں دورہ حدیث سے فارغ ہوئے، حضرت مولانا محمد احمد صاحبؒ سے آپ نے مشکاتہ اور مسلم شریف پڑھی۔

فراغت کے بعد دارالعلوم میں ابتدائی مدرس ہوئے، اور ترقی کر کے درجہ علیما تک جا پہوچے، ۱۳۵۰ھ میں دارالعلوم میں منصب افتاء پروفائز کیے گئے۔

ملک کی تقسیم کے بعد پاکستان چلے گئے، ۱۳۷۰ھ میں کراچی میں دارالعلوم کے نام سے ایک مدرسہ قائم فرمایا، ابتداء حضرت شیخ الہندؒ سے بیعت تھے، ان کی وفات کے بعد حضرت تھانویؒ سے بیعت ہوئے، اور خلافت پائی، آپ نے پاکستان

میں قادیانیوں کا کامیاب تعاقب کیا، سینکڑوں کتابیں لکھیں، اکثر فقہ و فتاویٰ کے موضوع پر ہیں، آپ کی مشہور تفسیر معارف القرآن (آٹھ جلدیں میں) ہر مدرسہ کی زینت ہے۔ ۱۳۹۶ھ کی شبِ کومولیِ حقیقتی سے جا ملے۔

(۹) حضرت مولانا محمد ابراہیم صاحب بلیاویؒ

علامہ بلیاویؒ تمام علوم و فنون پر کامل دست گاہ رکھتے تھے، علوم عقلیہ کے تو آپ بادشاہ تھے، آپ کا تاریخی نام غلام کبریا ہے۔ ۱۳۰۲ھ میں مشرقی یوپی کے شہر بلیا کے ایک علمی گھر ان میں پیدا ہوئے، ان کا خاندان پنجاب کے ضلع جہنگ سے جو نپور آیا اور پھر کچھ مدت کے بعد بلیا میں آباد ہو گیا، جون پور میں فارسی اور عربی کی ابتدائی تعلیم مشہور طبیب مولانا حکیم جمیل الدین نگینوی سے حاصل کی اور معقولات کی کتابیں مولانا فاروق احمد چریا کوئی اور مولانا ہدایت اللہ خاں (تلیمذ مولانا فضل حق خیر آبادی) سے پڑھیں، دینیات کی تعلیم کیلئے مولانا عبدالغفار کے سامنے زانوئے تلمذ تھے کیا جو حضرت مولانا رشید احمد گنگوہیؒ کے ارشد تلامذہ میں تھے۔ ۱۳۲۵ھ کے اوآخر میں دارالعلوم دیوبند میں داخل ہو کر اولاد ہدایہ اور جلالیں وغیرہ کتابیں پڑھیں اور ۱۳۲۷ھ میں دارالعلوم سے فارغ التحصیل ہوئے، علامہ انور شاہ کشمیریؒ سے بخاری شریف اور مولانا احمد صاحبؒ سے مسلم شریف پڑھی۔

تعلیم سے فراغت کے بعد اسی سال مدرسہ عالیہ فتح پوری کے مدرس دوم بنائے گئے، پھر عمری ضلع مراد آباد کے مدرسہ میں کچھ عرصہ تک درس و تدریس میں مشغول رہے۔ ۱۳۳۱ھ میں آپ کو دارالعلوم میں بلا لیا گیا۔ ۱۳۴۰ھ سے ۱۳۴۴ھ تک مدرسہ دارالعلوم متوسط عظم گڑھ اور مدرسہ امدادیہ درجہنگہ (بہار) میں صدارت تدریس کی خدمات انجام دیں۔ ۱۳۴۴ھ میں آپ کو پھر دارالعلوم دیوبند بلا لیا گیا۔

۱۳۳۳ھ کی روادار العلوم میں آپ کا تذکرہ ان الفاظ میں کیا گیا ہے:

”مولوی محمد ابراہیم صاحب تمام علوم میں کامل الاستعداد ہیں، معقول و فلسفہ کی تمام کتابیں نہایت خوبی سے پڑھاتے ہیں، فلسفہ و منطق اور کلام کے انہائی اسباق صدر، شمس بازغہ، قاضی مبارک، حمد اللہ، امور عامہ کے علاوہ شرح مطالع، شرح اشارات وغیرہ پڑھاتے ہیں، طلباء ان کا بہت زیادہ میلان ان کی طرف رہتا ہے، نہایت خوش تقریر ہیں، غرض یہ ایک نہایت قابل قدر اور شہرت و قوت حاصل کرنے والے مدرس ہیں“۔

۱۳۶۲ھ میں پھردار العلوم سے علیحدگی اختیار کی، اولًا جامعہ اسلامیہ ڈا بھیل میں مسند صدارت کو رونق بخشی، وہاں کے بعد کچھ عرصہ تک مدرسہ عالیہ فتح پوری میں صدارت تدریس کی خدمات انجام دیں اور بعد ازاں بنگال میں ہاٹ ہزار ضلع چاث گام کے مدرسہ میں صدر المدرسین رہے اور بالآخر ۱۳۶۶ھ میں مہتمم دار العلوم دیوبند حضرت مولانا قاری محمد طیب صاحبؒ کی سفارش اور مجلس شوریٰ کی منظوری سے دارالعلوم دیوبند میں آگئے، ۱۳۷۷ھ میں حضرت مدینی کی وفات کے بعد آپ دارالعلوم کی مسند صدارت تدریس پر فائز ہوئے اور تادم واپسیں اس پر ممکن رہے۔ ان کے تلامذہ کی تعداد ہزاروں سے متجاوز ہے، جو بڑی صغير کے علاوہ ایشیاء اور افریقیہ کے بہت سے ملکوں میں پھیلے ہوئے ہیں۔

حضرت علامہ بلاوی ہر علم و فن خصوصاً علم کلام و عقائد میں یگانہ روزگار تھے، انہوں نے تفسیر و حدیث، عقائد و کلام اور دوسرے علوم کی جو نمایاں خدمات انجام دیں وہ اپنی مثال آپ ہیں، ان کے درس و تدریس کی مدت ۱۳۲۷ھ سے ۱۳۸۷ھ تک ساٹھ سال ہوتی ہے۔ طلباء ان کے درس میں بڑے شوق اور انہاک سے شریک ہوتے تھے اور ان کے افادات عالیہ سے مستفید ہونے کے متمنی رہتے تھے، درس میں

اختصار کے ساتھ بڑی جامعیت کی شان تھی، درس کا انداز نہایت باوقار ہوتا تھا لیکن اس کے ساتھ ساتھ لطائف و ظرائف دفیقہ سنجی اور بالغ نظری سے اہم مسائل کو حل کرنے میں خاص ملکہ اور کمال حاصل تھا۔ فصوص و حکایات کو مسائل پر اس طرح منطبق کر دیتے تھے کہ مسئلہ کے تمام پہلو واضح اور منطق ہو جاتے تھے، ان کے درس کی ایک خصوصیت یہ بھی تھی کہ تلامذہ میں فن سے گہری مناسبت ہو جاتی تھی اور ان پر علم و دانش کی راہیں کھل جاتی تھیں، وہ اپنے عہد میں عقائد و کلام اور منطق و فلسفہ میں اپنی نظیر نہیں رکھتے تھے۔ حدیث میں روایت سے زیادہ درایت سے زیادہ کام لیتے تھے۔ حضرت نانو تویؒ کے علوم پر ان کی گہری نظر تھی، حضرت شیخ الہندؒ سے تلمذ کے علاوہ بیعت کا شرف بھی حاصل تھا۔

علامہ بلیاویؒ کی تصانیف میں رسالہ مصافحہ اور رسالہ تراویح اردو میں ہیں، ایک رسالہ انوار الحکمة فارسی میں ہے۔ یہ رسالہ منطق و فلسفہ کے مضامین پر مشتمل ہے۔ سلم العلوم پر ان کا عربی میں حاشیہ ضیاء النجوم ہے۔ مبتدی اور خیالی پر بھی انہوں نے حواشی لکھے تھے جو افسوس ہے کہ ضائع ہو گئے۔ آخر میں جامع ترمذی پر حاشیہ لکھ رہے تھے جس کے پورے ہونے کی نوبت نہ آسکی۔

ان کی صحت عرصہ سے خراب ہو گئی تھی، ۲۲ رب میسان ۱۳۸۷ھ کی دو پھر کو ۸۲ رسال کی عمر میں داعیِ اجل کو لبیک کہا، قبرستان قاسمی میں آسودہ خواب ہیا۔

(۱۰) مولانا مناظر احسن گیلانی صاحب

حضرت مولانا گیلانی رحمۃ اللہ علیہ بہار کی مردم خیز سر زمین کے دُرِّشاہ ہوار تھے۔ ۹ ربیع الاول ۱۳۱۰ھ کو اپنی نیہاں استھانوں میں پیدا ہوئے، ابتدائی تعلیم اپنے آبائی وطن گیلانی میں اپنے چچا حکیم سید ابوالنصر سے پائی، ان کے خاندانی

بزرگوں پر معقولات کا رنگ غالب تھا، ۱۳۲۳ھ میں انہیں مزید تعلیم کے لئے مولانا برکات احمد صاحب مرحوم سے پڑھنے کے لئے ٹونک بھیج دیا گیا، مولانا برکات احمد معقولات کے ایک نامور عالم تھے، سات سال تک ان سے معقولات کی چھوٹی بڑی کتابیں پڑھیں۔

مولانا گیلانی نے اپنی تعلیم کی جو تفصیل لکھی ہے اس سے معلوم ہوتا ہے کہ ٹونک میں معقولات کی تعلیم کے بعد انہیں محسوس ہوا کہ علم و حقیقت کی دنیا صرف اتنی ہی نہیں ہے جو ان کے گرد و پیش نظر آ رہی ہے؛ بلکہ اس کے علاوہ بھی کچھ اور ہے جس تک رسائی حاصل کرنا ان کے لئے ضروری ہے، انہوں نے والدین سے اصرار کیا کہ وہ دیوبند جانا چاہتے ہیں، خاندانی بزرگوں پر چوں کہ معقولیت کا غلبہ تھا، اسی لئے بڑی مشکل اور اصرار کے بعد بالآخر انہیں دیوبند آنے کی اجازت دی گئی، انہوں نے جب دارالعلوم دیوبند میں قدم رکھا تو ان کے ذہن فکر پر اپنے خاندان اور اپنے استاذ مولانا برکات احمد ٹونکی کی معقولیت کی گہری چھاپ لگی ہوئی تھی۔

۱۳۳۱ھ میں انہوں نے دورہ حدیث میں داخلہ لیا اور ۱۳۳۲ھ میں دورہ حدیث میں شریک رہ کر دارالعلوم سے کتب حدیث کی سند حاصل کی، دارالعلوم میں حضرت شیخ الہند، حضرت شاہ صاحب، حضرت علامہ عثمانی رحمہم اللہ اور دوسرے اساتذہ کے علمی اور روحانی فیضان و تربیت سے ان کی زندگی کا رخ معقولات کے بجائے تفسیر و حدیث اور سلوک و معرفت میں تبدیل ہو گیا اور فکر و نظر کی وہ تمام بنیادیں متزلزل ہو گئیں جو خاندان، تعلیم اور گرد و پیش نے ان کے گرد چلتی تھیں۔

مولانا گیلانی تعلیم سے فراغت کے بعد کچھ مدت تک رسالہ "القاسم" اور "الرشید" میں معاون مدیر کی حیثیت سے کام کرتے رہے، اس زمانے میں انہوں نے اپنے علمی اور تحقیقی مضامین والہانہ طریز نگارش سے علمی علقوں میں نمایاں مقام حاصل کر لیا تھا، سوانح ابوذر رغفاری اور کائناتِ روحانی یہ دونوں کتابیں ان کے اُسی دور کی یادگار ہیں۔

حضرت مولانا حافظ محمد احمدؒ کی سفارش سے مولانا گیلانی کا حیدر آباد میں جامعہ عثمانیہ میں تقریبہ، جہاں بالآخر وہ شعبہ دینیات کے صدر مقرر ہوئے، انہوں نے تقریباً پچھیں سال تک حیدر آباد میں علمی خدمات انجام دیں، ان کی تعلیم و تربیت سے جامعہ عثمانیہ کے بہت سے طلباء میں دین داری پیدا ہوئی تھی، تلامذہ میں بعض نامور اہل قلم بنے۔

البی الخاتم، الدین القيم، تدوین حدیث، ہزار سال پہلے، نظام تعلیم و تربیت، ان کی مشہور تصانیف ہیں، ان کے علاوہ سیکڑوں مقالات و مضمایں ان کے قلم سے نکلے اور ملک کے بلند پایہ رسائل و جرائد میں شائع ہوئے، ان کا جو والہانہ اسلوب تحریر میں پایا جاتا ہے وہی والہانہ رنگ تحریر میں بھی تھا، وہ علم و فضل، معلومات، کثرتِ مطالعہ، وقتِ نظر، نکتہ رسمی اور دیقانہ سنجی میں نادرہ روزگار تھے، ان کی کتاب ہندوستان میں مسلمانوں کا نظام تعلیم و تربیت اپنے موضوع پر معلومات کا پیش بہا خزانہ ہے۔ ہندوستان میں قطب الدین ایک کے عہد سے موجودہ دور تک مسلمانوں کے نظام تعلیم و تربیت کا انداز، نصاب تعلیم اور اس میں شامل کتابیں، طلبہ کے انتظام و نگرانی کی کیفیات اور دیگر اہم تعلیمی مسائل کو بڑے ہی خوبصورت انداز میں لکھا ہے، مختصر یہ ہے کہ اس موضوع کا کوئی گوشہ نہیں جس پر سیر حاصل بحث نہ ہو، کتاب موثر اور دلچسپ ہے۔

آخر میں جامعہ عثمانیہ سے وظیفہ یاب ہو کر اپنے وطن گیلان میں مقیم ہو گئے تھے، وہیں طویل علاالت کے بعد ۲۵ ربیوال ۱۳۷۵ھ (۵ جون ۱۹۵۶) کو وفات پائی۔

(۱۱) مولانا محمد ادریس صاحب کاندھلویٰ

نامور محدث، مشہور مفسر، عالم باعمل اور دین کے پروجش داعی حضرت مولانا ادریس کاندھلویٰ ۱۳۱۸ھ میں کاندھلہ میں پیدا ہوئے، ابتدائی تعلیم خانقاہ اشرفیہ تھا نہ

بھومن میں ہوئی، پھر مظاہر علوم میں پڑھا اور دورہ حدیث تک تعلیم حاصل کی، مزید تعلیم کا شوق دارالعلوم دیوبند میں لے آیا اور دوبارہ دورہ حدیث شریف میں داخلہ لیا، ۱۳۳۷ھ تک تعلیم حاصل کی۔ اس زمانے میں حضرت مولانا محمد احمد صاحب مسلم شریف پڑھایا کرتے تھے، آپ نے مسلم شریف حضرت مولانا سے پڑھی ہے، صلاح و تقویٰ کے آثار شروع ہی سے نمایاں تھے، حضرت علامہ سید محمد انور شاہ کشمیری رحمۃ اللہ علیہ کے ممتاز تلامذہ میں تھے۔

تفسیر و حدیث، کلام اور عربی ادب سے انہیں خاص شغف تھا، عربی اور فارسی میں برجستہ اشعار لکھنے کا انہیں اچھا ملکہ حاصل تھا، علم و فضل، زہد و تقویٰ اور اتباع سلف میں ان کا بڑا مقام تھا، تقویٰ اور خشیت الہی کے آثار نمایاں طور پر ان کے چہرے سے محسوس ہوتے تھے، نہایت سادہ زندگی بسر کرتے تھے، حق گوئی میں نہایت جری اور بے باک تھے، سچی بات بلا خوف لومتہ لائم، بر ملا کہنے میں انہیں بھی تامل نہیں ہوتا تھا اور اس میں کسی کی رور عایت نہیں کرتے تھے، علم و عمل میں سلف صالح کا نمونہ تھے، علم سے ان کے اشتغال کا یہ عالم تھا کہ تمام علوم و فنون میں استحضار تمام رکھتے تھے، ممتاز عالم دین اور بلند پایار باب تدریس میں ان کا شمار تھا، درس و تدریس کے ساتھ تصنیف و تالیف سے بھی کافی دلچسپی تھی، مشکلوۃ شریف کی شرح تعلیق الصیح کے نام سے انہوں نے آٹھ جلدیں میں لکھی ہے، ان میں سے پہلی چار جلدیں دمشق میں طبع ہوئی ہیں، علم حدیث میں ان کی ایک اور کتاب تحفۃ القاری فی حل مشکلات البخاری بھی ہے، معارف القرآن کے نام سے انہوں نے کئی جلدیں میں قرآن شریف کی تفسیر لکھی ہے۔ کہتے ہیں کہ ان کی جملہ تصانیف کی تعداد سو کے قریب ہے، ہر وقت درس و تدریس اور تصنیف و تالیف میں مشغول رہتے تھے، یہ ذوق یہاں تک بڑھا ہوا تھا کہ دنیوی ساز و سامان سے ہمیشہ بے نیاز رہے۔

مقاماتِ حریری پر عربی میں حاشیہ لکھا ہے، جو صاحب درس و تدریس، علماء

اور طلباء میں بہت مقبول اور مشہور ہے، علم عقائد میں ”عقائد الاسلام“ اور سیرت نبوی میں کے موضوع پر ”سیرت المصطفیٰ“ آپ کی اہم تصانیف ہیں، عیسائیت اور قادریانیت کے رد میں بھی انہوں نے کئی محققانہ کتابیں لکھی ہیں۔

درسہ امینیہ دہلی سے انہوں نے اپنی تدریسی زندگی کا آغاز کیا، مگر چند ماہ کے بعد دارالعلوم نے ان کو کھیچ لیا، مختلف علوم و فنون کی کتابیں پڑھانے کا موقع ملا۔

۱۹۱۹ء سے ۱۹۲۷ھ تک دارالعلوم میں مدرس رہے، پھر

حیدر آباد چلے گئے اور دس بارہ سال تک وہاں مقیم رہ کر درس و تدریس کا سلسلہ جاری رکھا، ۱۳۵۸ھ میں انہیں دارالعلوم میں بلا لیا گیا اور تفسیر و حدیث کے اس باق ان کے سپرد کئے گئے، ان کا درس تفسیر و حدیث اہل علم میں مقبول و مشہور تھا، اس طرح ۱۸ رسال تک انہوں نے دارالعلوم میں مسند تدریس کو رونق بخشی۔

۱۳۶۸ھ میں لاہور چلے گئے۔ وہاں جامعہ عباسیہ بہاولپور میں شیخ الجامعہ مقرر ہوئے اور ۱۹۵۲ء سے آخر تک جامعہ اشرفیہ میں بحیثیت شیخ الحدیث ۲۲ رسال فرائض تدریس انجام دیتے رہے۔ لاہور میں ہر جمعہ کو ان کا وعظ ہوتا تھا، جس میں بڑے ذوق و شوق سے لوگ شریک ہوا کرتے تھے، وہ پاکستان کے ممتاز اور بلند پایہ عالم سمجھے جاتے تھے۔ ۱۹۷۴ھ کو لاہور میں وفات پائی اور وہیں آسودہ خواب ہیں۔

(۱۲) حضرت مولانا سید فخر الدین احمد صاحب

علامے روزگار کا مخزن، فضلائے دہر کا معدن، نامور شخصیتوں کا مرجع حدیث میں علامہ کشمیری کے پرتو اور سیاست میں مولانا حسین احمد مدینی کے عکس جمیل۔ آپ کا الوطن مالوف ہاپوڑ ہے، آپ کے آباء و اجداد میں سید قطب اور سید

عالم اپنے دوسرے دو بھائیوں کے ساتھ عہد شاہ جہاں میں ہرات سے داخلی آئے، یہ حضرات اپنے زمانے کے ممتاز علماء میں سے تھے۔ شاہ جہاں نے ان کے درس و تدریس کے لئے ہاپور میں ایک مدرسہ تعمیر کرایا، سید عالم کا سلسلہ نسب ۲۶ رواسطوں سے حضرت امام حسین پر منتهی ہوتا ہے۔

۷۱۳۰ھ-۱۸۸۹ء میں آپ کی ولادت اجیر میں ہوئی، جہاں آپ کے دادا سید عبدالکریم مکھمہ پولیس میں تھانے دار تھے، چار سال کی عمر میں تعلیم کا آغاز ہوا، قرآن شریف والدہ ماجدہ سے پڑھا، فارسی کی تعلیم اپنے خاندان کے بزرگوں سے حاصل کی، عمر کے بارہویں سال اپنے خاندانی عالم مولانا خالد سے عربی صرف و نحو شروع کی، اسی دوران آپ کے والد ماجد کو اپنے آبائی مدرسہ کے احیاء کا خیال پیدا ہوا جو ۷۱۸۵ء کے ہنگامہ انقلاب کی نذر ہو گیا تھا، چند سال اس میں تعلیم پانے کے بعد آپ کو گلاوٹھی کے مدرسہ منع العلوم میں بھیج دیا گیا، وہاں مولانا ماجد علی سے مختلف کتابیں پڑھیں، بعد ازاں اپنے استاذ مولانا ماجد علی کے ساتھ دہلی چلے گئے، دہلی کے مدارس میں معقولات کی کتابیں پڑھیں، ۱۹۰۸ھ/۱۳۲۶ء میں دارالعلوم دیوبند میں آئے، حضرت شیخ الہند نے امتحان داخلہ لیا، امتحان میں امتیازی نمبروں سے سرفراز ہوئے، حضرت شیخ الہند کی ہدایت کے مطابق ایک سال کے بجائے دو سال میں دورہ حدیث شریف کی تکمیل کی، دارالعلوم کے زمانہ طالب علمی ہی میں طلباء کو معقولات کی کتابیں پڑھانے لگے تھے۔

۱۳۲۸ھ-۱۹۱۰ء میں تعلیم سے فراغت کے بعد دارالعلوم میں مدرس مقرر ہو گئے، کچھ حصے کے بعد اکابر دارالعلوم نے شوال ۱۳۲۹ھ/۱۹۱۱ء میں آپ کو مدرسہ شاہی مراد آباد میں بھیج دیا۔ مراد آباد میں تقریباً ۲۸ رسال قیام رہا، تقریباً نصف صدی کی اس طویل مدت میں بہت سے طلباء حدیث نے آپ سے اکتساب فیض کیا ہے۔

مولانا مددو ح چوں کہ حضرت شیخ الہند اور حضرت مولانا سید محمد انور شاہ کشمیریؒ کے خاص تلامذہ میں سے تھے، اس لئے آپ کے درسِ حدیث میں دونوں جلیل القدر استادوں کے رنگ کی آمیزش پائی جاتی تھی۔ چنانچہ آپ کا درس بخاری نہایت مبسوط اور مفصل ہوتا تھا، جس میں حدیث کے تمام پہلوؤں پر سیر حاصل بحث ہوتی تھی۔ فقهاء کے مذاہب کو بیان کرنے کے بعد احناف کے فقہی مسلک کی تائید و ترجیح کی وضاحت میں ایسے پروار دلائل پیش فرماتے تھے جس کے بعد سامع کا ذہن بالکل مطمئن ہو جاتا تھا اور اس میں کوئی ادنیٰ خلجان باقی نہیں رہتا تھا، اثنائے درس میں صحیح بخاری کی مختلف شروح کے ساتھ ساتھ اپنے اساتذہ کے علوم و معارف بھی جا بجا پیش فرماتے رہتے تھے، درسِ حدیث میں آپ کی تقریر مبسوط و مفصل ہونے کے علاوہ سہل اور دلنشیں بھی ہوتی تھی۔ اس لئے کم استعداد کے طلباء کو بھی استفادہ کا پورا پورا موقع مل جاتا تھا، انداز بیان نہایت پاکیزہ اور شستہ ہوتا تھا، جس میں آپ کے جمال ظاہری کی تمام خصوصیات بدرجہ اتم پائی جاتی تھیں، اس بناء پر آپ کے درس بخاری کو شہرت تام اور قبول عام حاصل تھا، چنانچہ ۱۹۷۰ھ/۱۳۹۰ء میں پونے تین سو کے قریب طلباء آپ کے درسِ حدیث میں شریک تھے اور کم و بیش ہر سال یہی تعداد دورہ حدیث کے طلباء کی رہتی تھی۔

۷۷/۱۹۵۷ء میں حضرت مولانا مددیؒ کی وفات کے بعد دارالعلوم کی مجلس شوریٰ کے اراکین نے دارالعلوم دیوبند کے منصب شیخ الحدیث کے لئے آپ کا انتخاب کیا، اس سے پہلے بھی دو مرتبہ حضرت مولانا مددیؒ کی گرفتاری اور رخصت کے زمانے میں آپ دارالعلوم میں صحیح بخاری کا درس دے چکے تھے۔

تعلیمی مشاغل کے علاوہ ملکی و ملی سیاسیات سے بھی آپ کو تعلق تھا اور اس کے نتیجے میں قید و بند کی صعوبتوں کو بھی جھیننا پڑا، حضرت مولانا مددیؒ کی جمعیۃ علماء ہند کی صدارت کے زمانے میں دو مرتبہ نائب صدر رہے۔ بعد ازاں جمعیۃ علماء ہند کی مسید

صدرات پر فائز ہوئے اور تادم واپسیں صدرات کے فرائض انجام دیتے رہے۔ آخوند میں جب صحبت نے جواب دے دیا تو بغرض علاج و تبدیل آب و ہوا اُن کو مراد آباد لے جایا گیا، جہاں ان کے متعلقین قیام پذیر تھے، مگر وقت موعود آچکا تھا، پچھے عرصہ علیل رہ کر ۲۰ صفر ۱۳۹۲ھ (۵ اپریل ۱۹۷۲ء) کی تاریخ میں نصف شب کے بعد انتقال فرمایا اور علم و فضل کا یہ آفتاب جہاں تاب سرز میں مراد آباد میں ہمیشہ کے لئے غروب ہو گیا۔



باب ششم

کاروانِ دارالعلوم آغاز سے

فخر الاسلام حضرت مولانا محمد احمد صاحب تک

یہ باب حکیم الاسلام حضرت مولانا محمد طیب صاحب قاسمی کی تحریر سے ماخوذ ہے۔

پہلی بحث: دارالعلوم کا قیام اور پس منظر

کائناتِ انسانی کے لئے اسلام میں ایک مکمل ضابطہ حیات اور دستورِ زندگی ہے، زندگی کا کوئی گوشہ اور حصہ ایسا نہیں ہے جس کے لئے اس میں منضبط اور مرتب ہدایات نہ ہوں۔

یہ ایک مسلمہ حقیقت ہے کہ سرورِ کونین صلی اللہ علیہ وسلم نے جہاں دنیا کی صلاح و فلاح کے لئے بہت سارے لازوال چشٹے بھائے، وہیں آپ نے مسلمانوں کی تعلیم و تربیت اور سیرت سازی پر بھی خصوصی توجہ دی تاکہ دنیا امن و سلامتی اور صلح و آشتی کا گھوارہ باقی رہے، اور انسان جامہ انسانیت کو تارتار کرنے کا گناہ مول نہ لے۔

اسلام میں تعلیم کی اہمیت

جن لوگوں کی اسلامی نظام زندگی پر گہری اور وسیع نظر ہے وہ جانتے ہیں کہ اس کی بسم اللہ ہی تعلیم و تعلم، درس و تدریس اور کتاب و قلم سے ہوتی ہے۔ رحمتِ عالم صلی اللہ علیہ وسلم پر پہلی وحی یہ نازل ہوتی:

إِقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝
إِقْرَأْ وَرَبُّكَ الْأَكْرَمُ ۝ الَّذِي عَلَمَ بِالْقَلْمَنْ ۝ عَلَمَ الْإِنْسَانَ
مَا لَمْ يَعْلَمْ. (سورہ علق: ۱-۵)

اپنے رب کے نام سے پڑھو، جو سب کا بنانے والا ہے، اس نے انسان کو
جسے ہوئے خون سے بنایا، پڑھ اور تیرا رب بڑا کریم ہے، جس نے قلم
سے علم سکھایا، سکھلایا آدمی کو جو وہ نہیں جانتا تھا۔

ابتداء میں جب خود سرور کائنات صلی اللہ علیہ وسلم نے فرمایا کہ میں پڑھنا نہیں
جانتا تو حضرت جبریل علیہ السلام نے آپ کو اپنے سینہ سے بار بار لگایا، جس سے آپ
کا سینہ مبارک کھل گیا اور زبان مبارک پر یہ آیتیں جاری ہو گئیں۔

یہ پہلی وحی الہی اشارہ تھی کہ دنیا ظلمت و ضلالت کی وادی سے نکل کر اس وقت
تک شاہراہ ہدایت و نور پر نہیں آ سکتی جب تک کہ وہ اللہ تعالیٰ کے نام کے ساتھ لکھنا
پڑھنا نہ شروع کر دے، اور تعلیم و تربیت، درس و تدریس اور کتاب و قلم کے ساتھ وابستہ
نہ ہو جائے؛ کیوں کہ اس کی کامیابی کا راز کتاب و قلم اور تعلیم و تعلم میں ہی مضمرا ہے۔
جس دین میں تعلیم و تربیت کی یہ شان ہو، اور تحصیل علم کے لئے جبراکراہ
تک کی اجازت دی گئی ہو، اس دین قیم میں علم و فن کی اشاعت، کتاب و سنت کی تعلیم
و ترویج اور اخلاق و اعمال کی پاکیزگی پر کس قدر ابھارا گیا ہوگا، اور اس دین پر ایمان
لانے والوں میں عمل کا کیسا جذبہ و واولہ ہوگا، اندازہ لگانا مشکل نہیں ہے۔

قرآن پاک اور حدیث نبوی ﷺ میں تعلیم و تربیت کی بڑی اہمیت و فضیلت
آئی ہے اور اسی کا نتیجہ یہ ہے کہ مسلمانوں نے ہر دور میں علم و فن اور کتاب و سنت کی
تعلیم و اشاعت پر اپنے ذہن و فکر اور مالی سرمایہ کا ایک بڑا حصہ خرچ کیا اور تعلیم
و تربیت کے بے شمار ادارے قائم کئے، جہاں رہ کر ہزاروں لاکھوں افراد نے علم و عمل
کی دولت حاصل کی اور اپنے ملک اور اپنی ملت کے لیے باعث صداقتار بنے۔

مسلمانوں کی خدمتِ تعلیم کا اعتراف

مسلمانوں کی اس خدمت کا اعتراف غیروں نے بھی کیا ہے اور ساتھ ہی مرح و ستائش کی ہے۔ مشہور فرانسیسی منصف ڈاکٹر لیبان لکھتا ہے کہ: ”شہروں میں تعلیم و تربیت کے مرکز قائم کئے، تمام زبانوں کی کتابوں کو عربی زبان میں بدلنا، پھر زبان سکھی اور ہر علم کے امام بن گئے اور اس کو ترقی دیا۔“

اس نے مزید لکھا ہے کہ:

”عام تعلیمی مدارس کے علاوہ بغداد، قاہرہ، طلیطلہ، قرطبه وغیرہ بڑے شہروں میں علمی تحقیقات کے کارخانے، رسخانے، عظیم الشان کتب خانے، غرض علمی تحقیقات کا پورا خزانہ موجود تھا۔“

مسلمانوں کے ذوقِ تعلیم و تربیت کے سلسلہ میں رقطراز ہے: ”عربوں نے جو مستعدی تحریک علم میں ظاہر کی وہ فی الواقع حیرت انگیز ہے، جب وہ کسی شہر کو لیتے تو ان کا پہلا کام وہاں مسجد اور مدرسہ بنانا ہوا کرتا تھا۔“

خود اس ملک ہندوستان میں جب مسلمانوں کے قدم آئے تو ان کے ساتھ علم و عمل، عدل و مساوات اور راداری و فیاضی بھی ساتھ آئی، جہاں اس ملک کو بہت کچھ انہوں نے عطا کیا وہاں علم و فن اور تعلیمی اداروں کی بھی کمی نہیں رکھی، خود انگریزوں نے لکھا ہے کہ حکومت برطانیہ سے پہلے صرف بنگال میں اسی ہزار دینی مدارس تھے۔ ایک انگریز مصنف لکھتا ہے کہ:

”ہندوستان اسکولوں سے بھرا ہوا ہے، وہاں ہر اکیس لاکروں پر ایک اسکول ہے۔“

سنده کے متعلق موئی خین نے بیان کیا ہے کہ:
”وہاں مختلف علوم و فنون کے چار سو کالج تھے۔“

ہندوستان کا کوئی شہر اور صوبہ متعدد تعلیمی اداروں سے خالی نہیں تھا ہر جگہ درس گا ہیں قائم تھیں جہاں پچے اور جوان تعلیم میں منہمک ہوتے تھے۔

بر صغیر انقلاب کی زد میں

لیکن ہندوپاک اور بُنگلہ دیش پر ایک ایسا وقت آیا کہ یہاں سے دینی درس گا ہیں اسلامی مدارس و مرکز کا نام و نشان تک مت گیا۔ ۱۸۵۷ء کے انقلاب سے بہت پہلے ۱۸۷۱ء میں شاہ فرخ سیر نے انگریزوں کو تجارت کی اجازت دیدی اور ان کی تجارت کو مخصوص ٹیکسوس اور چنگیوں سے مستثنیٰ قرار دے دیا۔ پھر ۱۸۶۷ء میں شاہ عالم ثانی نے اکیس لاکھ سالانہ معاوضہ لے کر بنگال، بہار اور اڑیسہ کی دیوانی ان کے حوالہ کر دی، اس کا نتیجہ یہ ہوا کہ ۱۸۰۲ء میں لارڈ لیک نے دہلی پر حملہ کر کے اور شاہ عالم ثانی کو گرفتار کر کے یہ معاهدہ لکھا لیا کہ:

”شاہ عالم کی حکومت شہر، قلعہ اور اطرافِ دہلی قطب بینارتک محدود رہے گی اور بقیہ ملک پر انگریزوں کا تسلط رہے گا اور اب مسلمانوں کے حقوق کی نگہداشت بادشاہ سلامت کی جگہ کمپنی کے ذمہ ہوگی۔“

علماء کا احساسِ ذمہ داری

انہیں حالات سے متاثر ہو کر خاندانِ ولی اللہی کے چشم و چراغ سراج الہند حضرت شاہ عبدالعزیز محدث دہلویؒ (م ۱۲۳۹ھ) نے ہندوستان کے دارالحرب ہونے کا فتویٰ دیا اور اعلان کیا کہ مسلمانوں کے امام کا حکم قطعاً جاری نہیں ہے بلکہ عیسائی سرداروں کی حکمرانی ہے اور اس شہر دہلی سے کلکتہ تک انصاری کی حکومت قائم ہے۔

تفصیل کے لئے دیکھئے تعلیمی ہند۔

اور یہی حالات تھے کہ آپ کے فیض یافتہ حضرت سید احمد بریلوی شہید (م ۱۲۳۶ھ) اور آپ کے برادرزادہ حضرت مولانا محمد اسماعیل شہید (م ۱۲۴۶ھ) نے مجاهدین کی ایک منظہم جماعت کے ساتھ برصغیر میں عدل و مساوات کی اسلامی حکومت قائم کرنے کی بھرپور جو جہد کی اور اس راستے میں جامِ شہادت نوش کیا۔

اس کے بعد بھی خاندانِ ولی اللہی کے ایک نیرتاباں حضرت مولانا محمد اسحاق محدث دہلوی (م ۱۲۶۲ھ) اپنے نانا جان شاہ عبدالعزیز کی اس مندرجہ درس و تدریس اور تعلیم و تعلم کو آباد کیے رہے، جسے حضرت شاہ ولی اللہ دہلوی (م ۱۲۷۶ھ) کے پدر بزرگوار حضرات شاہ عبدالرحیم (م ۱۲۳۱ھ) نے دہلی میں بچھائی تھی، اور جس کے غفلہ سے پورا برصغیر پُر شور تھا، مگر حالات سے مالیوں ہو کر وہ بھی ۱۲۵۸ھ میں راہ بھرت اختیار کرنے پر مجبور ہوئے اور ہندوستان سے نکل کر حجاء مقدس میں پناہ لی۔

آپ کے بعد قال اللہ اور قال الرسول کا آوازہ، مجددی خاندان کے چشم و چراغ حضرت مولانا شاہ عبدالغنی مجددی (م ۱۲۹۶ھ) سے قائم تھا، اور آپ سے علم و عمل کے چشمے پھوٹ پھوٹ کر ملک کو سیراب کر رہے تھے، مگر انقلابِ زمانہ نے اس محدث کو بھی یہاں چین سے بیٹھنے نہ دیا اور ۱۲۷۲ھ میں آپ نے بھی یہاں سے بھرت فرمایا کہ حجاء مقدس کی راہ لی، اس کا انجام یہ ہوا کہ برصغیر حدیث نبوی اور دینی تعلیمات کی اشاعت و ترویج سے محروم سا ہو گیا۔

انگریزوں کا مکمل تسلط

بالآخر اس پر آشوب دور کا شباب ۱۸۵۷ء (۱۲۷۵ھ) پر مکمل ہو گیا، اور پورے ملک پر انگریزوں کی حکمرانی قائم ہو گئی۔ مسلمانوں کا دہلی میں قتل عام ہوا، اور دہلی لاشوں سے پٹ گئی، علماء بے دریغ تہذیب کئے گئے، پھانسیوں پر بے دردی سے لٹکائے گئے، جو نجح بچا گئے تھے ان کو گرفتار کر کے جزیرہ اندھمان میں قید کر دیا گیا، پھر اس کے بعد ہر طرف تاریکی ہی تاریکی تھی، اوقاف و معافیات جن سے مدارس چلتے

تھے، نئی حکومت نے اپنے قبضہ میں کر لیا، ڈبلوڈ بلوبونٹر نے لکھا ہے کہ:

”ہم نے ان کے طریق تعلیم کو بھی اس سرمایہ سے محروم کر دیا جس پر اس کی بقا کا دار و مدار تھا، اس سے مسلمانوں کا تعلیمی نظام اور ان کے تعلیمی ادارے کی قلم مٹ گئے۔“

تفصیل ملاحظہ کرنا ہوتا اس کے لئے ”ہمارے ہندوستانی مسلمان“ کا بغور مطالعہ کریں، پھر اندازہ ہو گا کہ اس ملک میں مسلمانوں کا کیا حال ہو گیا تھا۔

عیسائیت کا پرچار

انگریزوں نے اسی پر اکتفا نہیں کیا؛ بلکہ حکومت کے قدم جنتے ہی عیسائیت کی تبلیغ شروع کی اور وہ بھی اس طرح کہ:

”دیسی پادریوں کے علاوہ جن کا کوئی شمار نہیں، صرف نوسودلایتی پادری تھے جو تند ہی کے ساتھ عیسائیت کی تبلیغ میں مصروف تھے، اس کے علاوہ ایک ملتی فوج تھی جس کے اسی دستے ان کی پشت پناہی اور امداد کرتے تھے اور ان کے کام میں ہاتھ بٹاتے تھے۔“

برطانوی پارلیمنٹ کے ایک رکن نے ۱۸۵۷ء کے بعد یوان میں تقریر کی: ”خداوند تعالیٰ نے یہ دن ہمیں اس لئے دکھایا ہے تاکہ عیسیٰ مسیح کی فتح کا جھنڈا ہندوستان کے ایک سرے سے دوسرے سرے تک لہرا دے۔ ہر شخص کو اپنی تمام ترقوت ہندوستان کے عیسائی بنانے کے عظیم الشان کام کی تکمیل میں صرف کرنی چاہئے اور اس میں کسی طرح کا تسابی نہیں ہونا چاہئے۔“

دارالعلوم کا قیام

یہ واقعہ ہے کہ مسلمانوں کے لئے یہ وقت بڑا ہی صبر آزماتھا۔ ۱۸۵۷ء کے

بعد جو چند علمائے ربانیین اور مشائخ عظام انگریزوں کی گرفت سے بچ گئے تھے اور جو سب کچھ اپنی آنکھوں سے دیکھ رہے تھے حالات نے ان کو چھوڑ دیا، اللہ تعالیٰ نے ان کے قلوب میں آزاد مدارسِ دینیہ کے قیام کی اسکیم ڈال دی، تاکہ ان کے ذریعہ اسلامی تعلیمات کے بقاء و تحفظ اور کتاب و سنت کی اشاعت و ترویج کا سلسہ جاری ہو سکے۔

چنانچہ جماعتِ اسلام حضرت مولانا محمد قاسم نانوتویؒ (م ۷۲۹ھ) اور آپ کے رفقائے کارنے باہم مشورہ سے ”مدرسہ اسلامی عربی“ کے نام سے دیوبند میں ۱۵ اربيع ۱۲۸۳ھ مطابق ۳۰ ربیع اول ۱۸۶۱ء کو ایک عربی مدرسہ کی داغ بیل ڈال دی، یہ اس دور پر فتن کا سب سے پہلا دینی مدرسہ تھا جو بہت جلد ام المدارس جامعہ اسلامیہ دارالعلوم دیوبندؒ کے نام سے پوری دنیا کے علم میں مشہور و مقبول ہو گیا اور بین الاقوامی حیثیت کا مالک بن گیا۔ پھر اس کے بعد مظاہر العلوم سہارپور، منبع العلوم گلاؤٹھی، جامعہ قاسمیہ شاہی مراد آباد اور دوسرے مدارس قائم ہوئے، آج اسلامی مدارس بحمد اللہ ہزاروں کی تعداد میں برصغیر کے مختلف صوبوں اور اضلاع میں قائم ہیں اور دینی تعلیم کی خدمات انجام دے رہے ہیں۔

دارالعلوم دیوبند کی بنیاد کی تفصیلات سوانح قاسمی میں ملیں گی، اس بناء میں خصوصیت سے حضرت حاجی سید عبدالحسین صاحب قدس سرہ، حضرت مولانا ناذوالفقار علی صاحب قدس سرہ اور حضرت مولانا فضل الرحمن صاحب قدس سرہ قابل ذکر ہیں، جن کا ہاتھ ابتداء ہی سے تاسیس مدرسہ میں تھا۔ یہ حضرات خصوصیت سے حضرت نانوتوی قدس سرہ کے دست و بازو رہے ہیں اور بناء مدرسہ کے بعد بھی اس کے ذمہ دار مجلس کے رکن رکین کی حیثیت سے مدرسہ کے تمام امور میں عملًا شریک رہے ہیں، بعد میں حضرت اقدس مولانا شاہ رفع الدین صاحب رحمۃ اللہ علیہ بھی اس مجلس خیر کے رکن رکین ہوئے اور بالآخر حضرت نانوتویؒ کے ارشاد و ایماء پر دارالعلوم کے عہدہ اہتمام پر فائز ہوئے اور آپ کا عہدہ اہتمام خیر و برکت کا سرچشمہ ثابت ہوا۔

دارالعلوم کی معنوی بناء کے لیے تو حضرت نانوتوی قدس سرہ نے آٹھ اصول تحریر فرمائے جو اس ادارہ میں تمام قوانین کے لئے اساس و بنیاد کا درجہ رکھتے ہیں اور حضرت مولانا شاہ رفیع الدین صاحبؒ نے آٹھ اصول عملی تجویز فرمائے جو اس ادارہ کے نظم و انتظام کی اساس و بنیاد ہیں۔ دونوں بزرگوں کے اصول ہشت گانہ درج ذیل ہیں جو اس دارالعلوم کی حکمتِ عملی اور نظم و انتظام کی اساس ہیں۔

اساسی اصول ہشت گانہ

- از جحۃ الاسلام حضرت مولانا محمد قاسم صاحب نانوتوی قدس سرہ بانی دارالعلوم دیوبند
- (۱) اصل اول یہ ہے کہ تامقدور کارکنان مدرسہ کی ہمیشہ مشیر چنہ پر نظر رہے۔ آپ کوشش کریں اور وہ سے کرائیں۔ خیراندیشان مدرسہ کو ہمیشہ یہ بات ملحوظ رہے۔
 - (۲) ابقاعِ طعامِ طلبہ بلکہ افزائش طعامِ طلبہ میں جس طرح ہو سکے خیراندیشان مدرسہ ہمیشہ ساعی رہیں۔
 - (۳) مشیران مدرسہ کو ہمیشہ یہ بات ملحوظ رہے کہ مدرسہ کی خوبی اور اسلوبی ہو، اپنی بات کی پیچ نہ کی جائے۔ خداخواستہ جب اس کی نوبت آئے گی کہ اہل مشورہ کو اپنی مخالفت رائے اور اوروں کی رائے کے موافق ہونا ناگوار ہو تو پھر اس مدرسہ کی بنیاد میں تزلزل آجائے گا۔

القصہ تی دل سے بروقت مشورہ اور نیز اس کے پس و پیش میں اسلوبی مدرسہ ملحوظ رہے، سخن پر دری نہ ہو، اور اس لئے ضروری ہے کہ اہل مشورہ انہماری رائے میں کسی وجہ سے متامل نہ ہوں اور سامعین بہ نیت نیک اس کو سنیں، یعنی یہ خیال رہے کہ اگر دوسرے کی بات سمجھ میں آجائے گی تو اگرچہ ہمارے مخالف ہی کیوں نہ ہو بدل و جان قبول کریں گے اور اسی وجہ سے یہ ضروری ہے کہ مہتمم

امورِ مشورہ طلب میں اہل مشورہ سے ضرور مشورہ کیا کرے، خواہ وہ لوگ ہوں جو ہمیشہ مشیر مدرسہ رہتے ہیں یا کوئی وارد و صادر جو علم و عقل رکھتا ہو اور مدرسہ کا خیر اندیش ہو۔ اور نیز اس وجہ سے ضرور ہے کہ اگر اتفاقاً کسی وجہ سے مشورہ کی نوبت نہ آئے اور بقدر ضرورت اہل مشورہ کی مقدار معتدلبہ سے مشورہ کیا گیا ہو تو پھر وہ شخص اس وجہ سے ناخوش نہ ہو کہ مجھ سے کیوں نہ پوچھا، ہاں اگر مہتمم نے کسی سے نہ پوچھا تو پھر ہر اہل مشورہ معرض ہو سکتا ہے۔

(۴) یہ بات بہت ضروری ہے کہ مدرسین مدرسہ باہم متفق المشرب ہوں اور مثل علمائے روزگار خود بیس اور دوسروں کے درپیچے تو ہیں نہ ہوں، خدا نخواستہ جب اس کی نوبت آئے گی تو پھر اس مدرسہ کی خیر نہیں۔

(۵) خواندگی سمجھرہ اسی انداز سے جو پہلے تجویز ہو چکی ہے یا بعد میں کوئی اور اندازہ مشورہ سے تجویز ہو، پوری ہو جایا کرے، ورنہ یہ مدرسہ اول تو خوب آبادنہ ہو گا اور اگر ہو گا تو بے فائدہ ہو گا۔

(۶) اس مدرسہ میں جب تک آمدنی کی کوئی سبیل یقینی نہیں، تب تک یہ مدرسہ انشاء اللہ بشرط توجہ الی اللہ اسی طرح چلے گا اور اگر کوئی آمدنی ایسی یقینی حاصل ہوئی جیسے جا گیر یا کارخانہ تجارت یا کسی امیر محکم القول کا وعدہ تو پھر یوں نظر آتا ہے کہ یہ خوف و رجاء جو سرمایہ رجوع الی اللہ ہے، ہاتھ سے جاتا رہے گا اور امدادِ غیری موقوف ہو جائے گی اور کارکنوں میں باہم نزاع پیدا ہو جائیگا، القصہ آمدنی اور تعمیر وغیرہ میں ایک نوع کی بے سروسامانی رہے۔

(۷) سرکار کی شرکت اور امراء کی شرکت بھی زیادہ مضر معلوم ہوتی ہے۔

(۸) تا مقدور ایسے لوگوں کا چندہ موجب برکت معلوم ہوتا ہے جن کو اپنے چندے سے امید نا موری نہ ہو، بالجملہ حسن نیت اہل چندہ زیادہ پائیداری کا سامان معلوم ہوتا ہے۔

دارالعلوم دیوبند نے اپنے مغلص بانیوں کے صدقہ میں ملک و ملت اور دین و مذہب کی بڑی اہم خدمتیں انجام دی ہیں، یہ واضح رہے کہ دارالعلوم صرف ایک تعلیمی درسگاہ نہیں بلکہ ایک تحریک ہے، جہاں علم کی دولت کے ساتھ عمل صاحب اور اخلاق فاضل کی روح طلبہ میں پیوست کرنے کی سعی کی جاتی ہے۔

دوسری بحث: دارالعلوم کا امتیاز اور مجموعی مذاق

بانی دارالعلوم دیوبند حضرت نانوتوی قدس سرہ نے اپنے قلم فیض رقم سے جو اصول ہشت گانہ تحریر فرمائے ہیں ان میں یہ بھی صراحت کے ساتھ موجود ہے کہ:

(۱) اس مدرسہ میں جب تک آمدنی کی کوئی سبیل یقینی نہیں اس وقت تک یہ مدرسہ انشاء اللہ بشرط توجہ الی اللہ اسی طرح چلتا رہے گا اور اگر کوئی آمدنی یقینی حاصل ہوگئی جیسے جا گیریا کارخانہ تجارت یا کسی امیر محکم القول کا وعدہ، تو پھر یوں نظر آتا ہے کہ یہ خوف و رجاء جو سماں یہ رجوع الی اللہ ہے، ہاتھ سے جاتا رہے گا اور امداد غیری موقوف ہو جائے گی اور کارکنوں میں باہم نزع اپیدا ہو جائے گا، القصہ آمدنی اور تعمیر وغیرہ میں ایک نوع کی بے سروسامانی رہے۔

(۲) سرکاری شرکت اور امراء کی شرکت بھی زیادہ مضر معلوم ہوتی ہے۔
بانیوں کے خلوص ولہیت کا نتیجہ یہ ہے کہ دارالعلوم کے فضلاء اور اس کے فرزندوں نے یہاں سے نکل کر دنیا کا کوئی خطہ ایسا نہیں چھوڑا جہاں ان میں سے کوئی نہ کوئی نہ پہنچا ہو اور اس نے وہاں ایمان و اسلام کی شمع روشن نہ کی ہو، عقاید کی پختگی، معاملات کی صفائی اور اعمال و اخلاق کی بلندی ان کا خاص مشن ہے۔

دارالعلوم کے ارباب بست و کشاد نے بانی کی وصیت پر پورا پورا عمل کیا اور کبھی حکومت کی امداد قبول نہیں کی اور رجوع الی اللہ کا دامن ہاتھ سے جانے نہ دیا، یہی

ذوق کم و بیش اس ادارہ کے فرزندوں میں بھی رہا اور انہوں نے بھی کبھی حکومت کے در پر جب سائی کو پسند نہیں کیا، بلکہ غیر ملکی حکومت کے خلاف صفت آ را ہو کر اس وقت تک جنگ کرتے رہے جب تک وہ ختم نہ ہو گئی اور ملک آزاد نہ ہو گیا۔

دارالعلوم کا نصاب

دارالعلوم دیوبند کا نصاب خالص مذہبی اور دینی تجویز کیا گیا، اس کی وجہ

خود بانی کی زبان سے سنئے، فرماتے ہیں:

”در بابِ تحصیل یہ طریقہ خاص تجویز کیا گیا اور علومِ جدیدہ کو کیوں شامل نہ کیا گیا، من جملہ دیگر اسباب بڑا سبب اس بات کا ایک تو یہ ہے کہ تربیت عام ہو یا خاص اس پہلو کا لحاظ چاہئے جس طرف سے ان کے کمال میں رخنے پڑا ہو، سواہلِ عقل پر روش ہے کہ آج کل تعلیم علومِ جدیدہ تو بوجہ کثرت مدارسِ سرکاری اس ترقی پر ہے کہ علومِ قدیمہ کو سلاطین زمانہ سابق میں بھی ترقی نہیں ہوئی ہو گی، ہاں علومِ تقلیلیہ کا تنزل ہوا کہ ایسا تنزل بھی کسی کارخانہ میں نہ ہوا ہو گا، ایسے وقت میں رعایا کو مدارسِ علومِ جدیدہ کا بنانا تحصیل لا حاصل نظر آیا۔ دوسرا یہ کہ زمانہ واحد میں علومِ کثیرہ کی تحصیل سب علوم کے حق میں باعثِ نقصان استعداد ہوتی ہے۔“

تحصیل علومِ جدیدہ کی ترغیب

لیکن آپ نے یہ بھی مشورہ دیا کہ یہاں سے فراغت کے بعد علومِ جدیدہ حاصل کرنے کی سعی کی جائے۔ آپ کے الفاظ یہ ہیں:

”اس کے بعد طلبہ مدرسہ ہذا کو مدارسِ سرکاری میں جا کر علومِ جدیدہ میں کمال پیدا کرنے کی سعی جاری رکھنی چاہئے۔“

بعد میں دارالعلوم دیوبند کے نصابِ تعلیم میں بقدر ضرورت علومِ جدیدہ کا بھی اضافہ کیا گیا، تاکہ یہاں طرف سے بالکل نا آشنا نہ ہوں؛ لیکن زیادہ توجہ اور محنت علومِ دینیہ پر کی گئی جو دارالعلوم کا خاص موضوع ہے اور جو موجودہ دور میں توجہ کا سب سے زیادہ مستحق ہے۔

دارالعلوم کی دینی خدمات کا اعتراف

اس میں قطعاً شبہ نہیں ہے کہ دارالعلوم دیوبند نے اپنے موضوعِ اصلی پر جو خدمتِ انجام دی ہیں وہ اس قابل ہیں کہ اس پر جتنا فخر کیا جائے کم ہے۔ پاکستان کے ایک علمی رسالہ میں ایک صاحب نے لکھا تھا جو علومِ جدیدہ کے ولدادہ ہیں:

”متذکرہ بالا جدیدہ مذہبی عقليت کے مقابلہ میں نقل کی دفاع کا سب سے بڑا مرکز دیوبند بنا، جس نے قال اللہ و قال الرسول کے حصار میں محصور ہو کر مذہب کا تحفظ کیا۔“

”هم پہلے بھی یہ خیال ظاہر کرچکے ہیں کہ دیوبند ایک درس گاہ نہیں ایک عظیم تحریک بھی ہے، جس نے اس دور میں موثر رول ادا کیا اور جس سے متعدد علمی و عملی سوتے پھوٹے، چنان چہ شیخ الہند مولانا محمود حسنؒ کے بعد شیخ الحدیث علامہ انور شاہ کشمیریؒ، حکیم الامت مولانا اشرف علی تھانویؒ، حضرت مولانا حسین احمد مدینیؒ، شیخ الاسلام مولانا شیر احمد عثمانیؒ اور مبلغ ملت مولانا محمد الیاس صاحب کاندھلویؒ اور ان کے تمام علمی و روحانی، مذہبی و سیاسی اور دعویٰ تبلیغی سلسلوں کا اصل منبع دیوبند ہی ہے؛ حتیٰ کہ اوپر کی مثال کے مطابق حقیقت یہ ہے کہ پر صغیر کی اکثر دینی درسگاہوں، دینی و مذہبی تحریکوں کا تعلق بھی دیوبند کے ساتھ وہی ہے جو دنیا بھر کی مساجد کا خانہ کعبہ کے ساتھ ہے۔“

مولانا محمد الحسنی نے لکھا ہے:

”اس حقیقت سے کوئی ہوشمند اور منصف انسان انکار نہیں کر سکتا کہ دارالعلوم دیوبند کے فضلاء نے ہندوستان کے گوشہ گوشہ میں پھیل کر دین خالص کی جس طرح حفاظت کی ہے اور اس کو بدعت، تحریف اور تاویل سے محفوظ رکھا ہے، اس سے ہندوستان میں اسلامی زندگی کے قیام و بقاء اور استحکام میں بیش قیمت مدد ملی ہے اور آج جو صحیح اسلامی عقاید، دینی علوم، اہل دین کی وقعت اور صحیح روحاںیت اس ملک میں نظر آتی ہے اس میں بلاشبہ اس کا نمایاں اور بنیادی حصہ ہے۔“

یہ واقعہ ہے کہ اگر ۱۸۵۷ء کے بعد دارالعلوم دیوبند کی تحریک نہ ہوتی تو شاید برصغیر میں اسلام کی صورت یا تو مسخ و محرف ہو چکی ہوتی اور یا اس کا نام و نشان مٹ چکا ہوتا۔ جس طرح دارالعلوم نے برصغیر کو متاثر کیا اسی طرح یہ ورنی دنیا کو بھی اسلام پر باقی رکھنے کے لئے اس نے بڑی اہم خدمات انجام دی ہیں۔

ان چند کلمات کے بعد دارالعلوم کے نظم و انتظام اور خدمات پر ایک نظر ڈالنا مناسب ہوگا۔

دارالعلوم دیوبند کا مجموعی مذاق اور اس کی تربیت کا رُخ

۱۸۵۷ء کے بعد کے دور میں جب کہ مسلمانوں کی شوکت ہندوستان سے پامال ہو چکی تھی اور حالات میں یکسر انقلاب اور تبدیلی آچکی تھی، دارالعلوم نے ان بدلتے ہوئے حالات میں جو سب سے بڑا کام کیا وہ یہ کہ مسلمانوں میں بلحاظِ دین و مذہب اور بلحاظِ معاشرت تبدیلی نہیں ہونے دی کہ وہ حالات کی رو میں بہہ جائیں۔

چنگی اور عزیمت کے ساتھ انہیں اسلامی سادگی اور دینی ثقاافت کے زاہدانہ و متوکلانہ اخلاق پر قائم رکھا، مگر اس حکمت کے ساتھ کہ عوام کی حد تک اندر وہ حدود جائز

تو سعات سے گریز نہیں کیا جو بدلتے ہوئے تمدن و معاشرت میں طبی طور پر ناگزیر تھا، مگر خواص کی حد تک دائرہ وسیع نہیں ہونے دیا جس سے عام مسلمانوں میں اسلامی مدنیت کا سادہ نقشہ قائم رہا اور جدید تمدن و معاشرت میں اغیار کی نقائی کا غلبہ نہیں ہو سکا اور اسلامی غیرت و حیثیت باقی رہ گئی، مروعہ بیت اور احساسِ کمتری قلوب میں جنمے نہیں پایا، ضمیر کی حریت و آزادی کا پورا پورا تحفظ کیا اور اتباعِ اغیار کے بجائے سنتِ نبویؐ کو معیارِ زندگی بنانے کے جذبات قلوب میں ابھارے، جس سے عام تمدن و معاشرت میں پرہیزگاری اور تقویٰ و طہارت کے دواعیٰ اجاءگر رہے۔

بلحاظِ حقیقت یہ سب کچھ اس کا شرہ تھا کہ دارالعلوم اور اس کے پروردوں کے مسلک اور زندگی کے معاملات کی اساس و بنیاد فلسفہ اور عقلِ محض پر نہیں تھی بلکہ انبیاء علیہم السلام کے ڈالے ہوئے راستے پر یعنی محبت و عشق پر تھی جو ایمان کا بنیادی جوہ اور غالب عصر ہے۔ فلسفہ اختراعات اور آزادیٰ فکر کی راہ لے جاتا ہے اور عشق و محبت اتباع و ادب کی راہ چلاتا ہے۔ فلسفہ کی بنیاد چوں کہ عقلی اختراعات پر ہے اس لئے اگلا فلسفی پچھلے کی تھیق اور تعلیط کو اپناوا جی سمجھتا ہے اور نبوت کی بنیاد چونکہ وہی اور عشق و محبت خداوندی پر ہے اس لئے ہر اگلا پیغمبر پچھلے پیغمبر کی تصدیق و محبت کو جزو ایمان بتاتا ہے۔ اندرونی جذبات کا یہی فرق فلاسفہ اور انبیاء کے تبعین میں بھی ہے۔

پس دارالعلوم کے طرزِ تربیت اور تعلیم و تمدن کا اہم جزو چوں کہ وہی الہی کے ساتھ ہمہ وقتی شغل و اشتغال اور قال اللہ و قال الرسول ﷺ کا تمام تر مشغله تھا اس لئے طبی طور پر اس کے حلقوں میں ادب و اتباع اور عشق و محبت کی بنیاد میں استوار ہوئیں اور ان کا اثر اوپر کی تعمیر یعنی دین، معاشرت اور عادات و عبادات میں آنا ناگزیر تھا اس لئے اس نے بدلتے ہوئے حالات پر پچھلوں کے نقشِ قدم کو برقرار کھا اور زمانہ کی رو میں عوام کو کلیتہ بہنے نہیں دیا اور اس کی اس عزیمت کی عظمت دوستوں

اور مخالفوں سب نے تسلیم کی۔

لیکن جن بزرگوں نے اس دور میں اپنے حسن نیت اور اخلاق سے ہندوستانی مسلمانوں کی عزتِ نفس اور زمانہ کے تقاضوں کے مطابق ان کی مادی سر بلندی کے لئے مسامی انجام دیں اُن سے کبھی آ ویژش نہیں کی، البتہ ان کے کسی اقدام سے اگر دین یادی نی ذوق اور دین کے کسی عقیدہ عمل کو متاثر ہوتے دیکھا تو اس کا کھل کر مقابلہ کیا اور اس طرح امکانی حد تک دین میں آزاد فکری، آزاد روشی اور بے قیدی کی مداخلت کے راستے روکے۔

تیسرا بحث: دارالعلوم اور دفاع عن الدین

دارالعلوم کی جماعت اپنے مسلک کی ہمہ گیری کی وجہ سے ہر فتنہ کی مدافعت کے لئے سینہ سپر رہی خواہ وہ فتنہ نقل و روایت کی راہوں سے آیا یا عقلیت پسندی کی بنیادوں سے اٹھا۔ اس جماعت نے ہر دور میں اعلائے کلمۃ اللہ اور امر بالمعروف کا فرض ادا کیا اور اسی اسلوب اور اسی رنگ میں جس رنگ ڈھنگ میں کسی دینی فتنے نے سر اٹھایا، جاہل متصوفین کی جانب سے بدعاات، محدثات اور شرکیہ حرکات کا فتنہ روایتی انداز میں اُبھرا تو اس نے روایتی ہی طور پر مقابلہ کیا اور فتنہ کی بے سرو پا اور بے سند روایتوں کی قلعی کھول کر شریعت و طریقت کی مستند نقول سے اس کا استیصال کیا اور مقابلہ میں نقل و روایات کا ایک بڑا ذخیرہ پیش کر دیا۔

مدعیانِ عقل و اجتہاد کی طرف سے آزادی فکر، عدم اتباع سلف اور نیچریت کا فتنہ عقل کا سہارا لے کر دین میں داخل ہونے لگا تو اس نے عقلی دلائل پیش کر کے کامیاب مدافعت کی اور جس کے لئے حضرت بانی دارالعلوم قدس سرہ نے ایک مستقل حکمت ہی مدون فرمادی جس کے سامنے فلسفہ کسی بھی روپ میں آیا تو اس نے فلسفہ کے اندازِ قد کو پہچان کر اس کے راستے روک دیئے۔

غرض بدعت پسندی، ہوا پرستی، دہریت نوازی بے قیدی، مطلق العنانی اور آزادی افکار کی جڑیں دارالعلوم نے کھوکھلی کر کے عقل و نقل، روایت و درایت اور حکمت و دین کی جڑیں مضبوط کر دیں۔

دارالعلوم نے ملک کو کیا نفع پہنچایا

دارالعلوم نے اس نوعیت کے افراد پیدا کئے جنہوں نے تعلیم، ترقی، اخلاق، تصنیف، افتاء، مناظرہ، صحافت، خطابت، تذکیر، تبلیغ، حکمت اور طب وغیرہ میں بیش بہا خدمات انجام دیں۔ ان افراد نے کسی مخصوص خطہ میں نہیں؛ بلکہ ہندوپاک کے ہر ہر صوبہ اور بیرونی ممالک میں قابل قدر کارنا میں انجام دیئے۔ ۱۲۸۳ھ سے ۱۳۸۲ھ تک سو سال کی مدت میں اگر دارالعلوم دیوبند کی ان خدمات کا جائزہ لیا جائے جو اس نے ہندوپاک میں انجام دیں تو معلوم ہو گا کہ ان دونوں ملکوں کے ہر حصہ میں اس نے اپنے ایسے فرزندانِ رشید پہنچائے جو اس خطہ میں آفتاب و ماهتاب بن کر چمکے اور مخلوقِ خدا کو ظلمتِ جہل سے نکال کر انہوں نے نوعِ علم سے مالا مال کر دیا۔

چوتھی بحث: دارالعلوم کا سلسلہ استناد اور مسلک

دارالعلوم کا سلسلہ استناد و سند

دارالعلوم دیوبند کا سلسلہ سند حضرت الامام شاہ ولی اللہ صاحب فاروقی قدس سرہ العزیز سے گذرتا ہوا، نبی کریم صلی اللہ علیہ وسلم تک جا پہنچتا ہے۔ شاہ صاحب اس جماعتِ دیوبند کے مورثِ اعلیٰ ہیں جن کے مکتب فکر سے اس جماعت کی تشکیل ہوئی، حضرتِ مددوح نے اولاً اس وقت کے ہندوستان کے فلسفیانہ مزانج کو اچھی طرح پرکھا، پھر علومِ شریعت کو ایک مخصوص جامع عقل و نقل طرز میں پیش فرمایا، جس میں نقل و عقل کے جامدہ میں ملبوس کر کے نمایاں کرنے کا ایک خاص حکیمانہ انداز

پہاں تھا۔ جستہ الاسلام حضرت مولانا محمد قاسم صاحب نانوتوی قدس سرہ، بانی دارالعلوم دیوبند نے ولی اللہی سلسلہ کے تلمذ سے اس رنگ کونہ صرف اپنایا جوانہ بیس ولی اللہی خاندان سے ورشہ میں ملا تھا، بلکہ مزید تصور کے ساتھ اس کے نقش و نگار میں اور رنگ بھرا، اور وہی مقولات جو حکمتِ ولی اللہی میں معمولات کے لباس میں جلوہ گرتھے، حکمت قاسمیہ میں محسوسات کے لباس میں جلوہ گر ہو گئے۔ پھر آپ کے سہلِ ممتنع انداز بیان نے دین کی انتہائی گہری حقیقتوں کو جو بلاشبہ علمِ لدنی کے خزانہ سے ان پر بالہام غیبِ منکشف ہوئیں، استدلالی اور لمیاتی رنگ میں آج کی خونگِ محسوس یا حس پرست دنیا کے سامنے پیش کر دیا اور ساتھ ہی اس خاص مکتبِ فکر کو جو ایک خاص طبقہ کا سرمایہ اور خاص حلقة تک محدود تھا، دارالعلوم دیوبند جیسے ہمہ گیر ادارہ کے ذریعہ ساری اسلامی دنیا میں پھیلا دیا۔ اس لئے کہا جاسکتا ہے کہ ولی اللہی مکتبِ فکر کے تحت دیوبندیت در حقیقت قاسمیت یا قاسمی طرزِ فکر کا نام ہے۔

حضرت نانوتوی قدس سرہ کے وصال کے بعد اس دارالعلوم کے سرپرست ثانی قطب ارشاد حضرت مولانا رشید احمد صاحب گنگوہی قدس سرہ نے قاسمی طرزِ فکر کے ساتھ دارالعلوم دیوبند کی تعلیمات میں فقہی رنگ بھرا، جس سے اصولِ پسندی کے ساتھ فروعِ فقهیہ اور جزیاتی تربیت کا قوام بھی پیدا ہوا، اور اس طرح فقہاء کے سرمایہ کا بھی اس میراث میں اضافہ ہو گیا۔

ان دونوں بزرگوں کی وفات کے بعد دارالعلوم دیوبند کے اوپر صدر مدرس جامع العلوم اور شاہ عبدالعزیز ثانی حضرت مولانا محمد یعقوب قدس سرہ نے جو حضرت بانی دارالعلوم سے سلسلہ تلمذ بھی رکھتے تھے، دارالعلوم کی تعلیمات میں عاشقانہ، والہانہ اور مجد و بانہ جذبات کا رنگ بھرا جس سے یہ صہبائے دیانت سے آتشہ ہو گئی۔

آپ کے وصال کے بعد دارالعلوم دیوبند کے سرپرستِ ثالث شیخ الہند حضرت مولانا محمود الحسن صاحب قدس سرہ، صدر المدرسین دارالعلوم دیوبند جو حضرت

بانی دارالعلوم قدس سرہ کے تلمیزِ خاص بلکہ علم و عمل میں نمونہ خاص تھے، ان تمام الوان علوم کے محافظ ہوئے اور انہوں نے چالیس سال دارالعلوم کی صدارتِ تدریس کی لائے سے علوم و فنون کو تمام منطقہ ہائے اسلامی میں پھیلایا اور ہزار ہاتھیگان علوم ان کے دریائے علم سے سیراب ہو کر اطراف میں پھیل گئے، اس لحاظ سے یوں سمجھنا چاہئے کہ شاہ ولی اللہ صاحب قدس سرہ جماعتِ دارالعلوم کے جدا مجد ہیں، حضرت نانو توی قدس سرہ، جدِ قریب، حضرت گنگوہی[ؒ] اور حضرت مولانا محمد یعقوب صاحب نانو توی[ؒ] اخ الجد اور حضرت شیخ الہند بیگ نزلہ پدر بزرگوار ہیں۔

دارالعلوم کا مسلک

علمی حیثیت سے یہ ولی اللہی جماعت مسلکاً اہل السنّت والجماعت ہے جس کی بنیاد کتاب و سنت اور اجماع و قیاس پر قائم ہے، اُس کے نزدیک تمام وسائل میں اولین درجہ نقل و روایت اور آثارِ سلف کو حاصل ہے، جس پر پورے دین کی عمارت کھڑی ہوتی ہے۔ اس کے یہاں کتاب و سنت کی مرادات اقوالِ سلف اور ان کے متوارث مذاق کی حدود میں محدود رہ کر محض قوتِ مطالعہ سے نہیں بلکہ اساتذہ اور شیوخ کی صحبت و ملازمت اور تعلیم و تربیت ہی سے متعین ہو سکتی ہیں۔ اسی کے ساتھ عقل و درایت اور فقہ فی الدین بھی اس کے نزدیک فہم کتاب و سنت کا ایک بڑا اہم جزو ہے، وہ روایات کے مجموعہ سے حنفی فقہ کی روشنی میں شارع علیہ السلام کی غرض و غایت کو سامنے رکھ کر تمام روایات کو اسی کے ساتھ وابستہ کرتا ہے اور سب کو درجہ بدرجہ اپنے اپنے محل پر اس طرح چسپاں کرتا ہے کہ وہ ایک ہی زنجیر کی کڑیاں دکھائی دیں، اس لئے جمع بین الرؤایات اور تعارض کے وقت تطبیق احادیث اس کا خاص اصول ہے، جس کا منشاء یہ ہے کہ وہ کسی ضعیف سے ضعیف روایت کو بھی چھوڑنا اور ترک کر دینا نہیں چاہتا جب تک کہ وہ قابلٰ احتجاج ہو، اسی بنا پر اس جماعت کی نگاہ میں نصوص

شرعيہ میں کہیں تعارض اور اختلاف نہیں محسوس ہوتا بلکہ سارے کاسارا دین تعارض اور اختلاف سے بمراہ کر ایسا گلہستہ دکھائی دیتا ہے جس میں ہر رنگ کے علمی و عملی پھول اپنے اپنے موقع پر کھلے ہوئے نظر آتے ہیں۔

اسی کے ساتھ بطریق اہل سلوک جو رسمیات اور رواجوں اور نمائشی حال وقال سے بیزار اور بری ہے، تزکیہ نفس اور اصلاح باطن بھی اس کے مسلک میں ضروری ہے۔ اس نے اپنے مشتبین کو علم کی رفتاؤ سے بھی نوازا اور عبدیت و تواضع جیسے انسانی اخلاق سے بھی مزین کیا، اور اس جماعت کے افراد ایک طرف علمی وقار، استغنا (علمی حیثیت سے) اور غنا (نفس اخلاقی حیثیت سے) کی بلندیوں پر فائز ہوئے وہیں فروتنی، خاکساری اور ایثار و زہد کے متواضعاً جذبات سے بھی بھر پور ہوئے، نہ رعنوت اور کبر و نخوت کا شکار ہوئے اور نہ ذلت نفس اور مسکنت میں گرفتار۔ وہ جہاں علم و اخلاق کی بلندیوں پر پہنچ کر عوام سے اونچے دکھائی دینے لگے، وہیں عجز و نیاز، تواضع و فروتنی اور کسر نفسی کے جو ہر دو سے مزین ہو کر عوام میں ملے جلے اور ایک عام آدمی کی طرح رہے، جہاں مجاهدہ و مراقبہ سے خلوت پسند ہوئے وہیں مجاهدانا اور غاذیانہ اسپرٹ نیز قومی خدمت کے جذبات سے جلوہ آرا بھی ثابت ہوئے۔

غرض علم و اخلاق، خلوت و جلوت اور مجاهدہ و جہاد کے مخلوط جذبات سے ہر دائرہ دین میں اعتدال اور میانہ روی ان کے مسلک کی امتیازی شان بن گئی، جو علوم کی جامعیت اور اخلاق کے اعتدال کا قدرتی ثمرہ ہے، اسی لئے ان کے محدث ہونے کے معنی فقیہ سے لڑنے یا فقیہ ہونے کے معنی محدث سے بیزار ہو جانے یا نسبت احسانی (تصوف پسندی) کے معنی متكلم و شمنی یا علم کلام کی حذاقت کے معنی تصوف بیزاری کے نہیں؛ بلکہ اس کے جامع مسلک کے تحت اس تعلیم گاہ کا فاضل درجہ بد رجہ بیک وقت محدث، فقیہ، مفسر، مفتی، متكلم، صوفی (محسن) اور حکیم و مرbi ثابت ہوا، جس

میں زہد و قناعت کے ساتھ عدم تقدیم، حیا و انسار کے ساتھ عدم مداہنت، رافت و رحمت کے ساتھ امر بالمعروف و نہی عن الممنکر، قلبی یکسوئی کے ساتھ قومی خدمت اور خلوت درا نجمن کے ملے جذبات رائخ ہو گئے۔

ادھر علم و فن اور تمام ارباب علوم و فنون کے بارے میں اعتدال پسندی اور حقوق شناسی نیز ادا بینگی حقوق کے جذبات ان میں بطور جوہر نفس پیوست ہو گئے۔

بناء بریں دینی شعبوں کے تمام ارباب فضل و کمال اور راستین فی العلم خواہ محمد شین ہوں یا فقہاء، صوفیا ہوں یا عرفاء، متکلمین ہوں یا اصولیین، امراء اسلام ہوں یا خلفاء، اس کے نزدیک سب واجب الاحترام اور واجب العقیدت ہیں۔ اس لئے جذباتی رنگ سے کسی طبقہ کو بڑھانا اور کسی کو گرانا یا مدح و ذم میں حدود شرعیہ سے بے پرواہ جانا اس کا مسلک نہیں۔ اس جامع طریق سے دارالعلوم نے اپنی علمی خدمات سے (شمال میں) سائبیریا سے لیکر (جنوب میں) سامرا اور جاواتک اور (مشرق میں) برما سے لے کر (مغربی سمتوں میں) عرب اور افریقہ تک علوم نبویہ کی روشنی پھیلا دی جس سے پاکیزہ اخلاق کی شاہراہیں صاف نظر آنے لگیں۔

دوسری طرف سیاسی خدمات سے بھی اس کے فضلاء نے کسی وقت بھی پہلو تہی نہیں کی؛ حتیٰ کہ ۱۸۰۳ء سے ۱۹۲۷ء تک اس جماعت کے افراد نے اپنے اپنے رنگ میں بڑی سے بڑی قربانیاں پیش کیں جو تاریخ کے اوراق میں محفوظ ہیں۔ کسی وقت بھی ان بزرگوں کی سیاسی اور مجاہدانہ خدمات پر پردہ نہیں ڈالا جاسکتا، بالخصوص تیرھویں صدی ہجری کے نصف آخر میں مغلیہ حکومت کے زوال کی ساعتوں میں خصوصیت سے حضرت شیخ المشائخ مولانا حاجی محمد امداد اللہ صاحب قدس سرہ، کی سرپرستی میں ان کے ان دو مریداں خاص حضرت مولانا محمد قاسم صاحب اور حضرت مولانا رشید احمد صاحب گنگوہی اور ان کے مشتبین و متوسلین کی مسامعی انقلاب، جہادی اقدامات اور حریت واستقلالی ملیٰ کی فدائکارانہ جدوجہد اور گرفتاریوں کے وارث پر

ان کی قید و بند و غیرہ وہ تاریخی حقائق ہیں جو نہ جھلائی جا سکتی ہیں نہ بھلائی جا سکتی ہیں۔ جو لوگ ان حالات پر محض اس لئے پرده ڈالنا چاہتے ہیں کہ وہ خود اس راہ سرفروشی میں قبول نہیں کئے گئے تو اس سے خود انہی کی نامقابویت میں اضافہ ہو گا۔ اس بارہ میں ہندوستان کی تاریخ سے باخبر ارباب تحقیق کے نزدیک ایسی تحریریں خواہ وہ کسی دیوبندی النسبت کی ہوں یا غیر دیوبندی کی، جن سے ان بزرگوں کی ان جہادی خدمات کی نفعی ہوتی ہونا قابل اعتبار اور قطعاً ناقابل التفات ہیں۔

ان خدمات کا سلسلہ مسلسل آگے تک بھی چلا اور انہیں متواتر جذبات کے ساتھ ان بزرگوں کے اخلافِ رشید بھی سرفوشانہ انداز سے قومی اور ملی خدمات کے سلسلہ میں آگے آتے رہے، خواہ وہ تحریر کی خلافت ہو یا استخلاصِ طعن اور بروقت انقلابی اقدامات میں اپنے منصب کے عین مطابق حصہ لیا۔

مختصر یہ کہ علم و اخلاق کی جامعیت اس جماعت کا طرہ امتیاز رہا اور وسعت نظری، روشن ضمیری اور رواداری کے ساتھ دین و ملت اور قوم وطن کی خدمت اس کا مخصوص شعار، لیکن ان تمام شعبہ ہائے زندگی میں سب سے زیادہ اہمیت اس جماعت میں مسئلہ تعلیم کو حاصل رہی ہے۔

جب کہ یہ تمام شعبے علم ہی کی روشنی میں صحیح طریق پر بروئے کا راستہ تھے اور اسی پہلو کو اس نے نمایاں رکھا، اس لئے اس مسلک کی جامعیت کا خلاصہ یہ ہے کہ وہ جامع علم و معرفت، جامع دیانت و سیاست، جامع روایت، جامع خلوت و جلوت، جامع عبادات و منیت، جامع حکم و حکمت، جامع ظاہر و باطن اور جامع حال و قال ہے، اس مسلک کو جو سلف و خلف کی نسبتوں سے حاصل شدہ ہے، اگر اصطلاحی الفاظ میں لایا جائے تو اس کا خلاصہ یہ ہے کہ دارالعلوم دینا مسلم، فرقۃ اہل سنت و الجماعت، مذہب احمدی، مشرب اصوفی، کلاماً اشعری، سلوکاً چشتی؛ بلکہ جامع سلاسل، فکر اولی اللہی، اصولاً قاسمی، فروع ارشیدی اور نسبتاً دیوبندی ہے۔

اس سلسلہ میں چونکہ ”مسلم دارالعلوم“ کے نام سے ہم نے ایک مستقل رسالہ لکھ دیا ہے اس لئے اس موقع پر اس کی زیادہ تفصیل کی ضرورت محسوس نہیں کی گئی، اس کے بعض جامع جملے اس تحریر میں لے لئے گئے ہیں، تفصیلات کے لئے اس رسالہ کی طرف مراجعت کی جا سکتی ہے۔

پانچویں بحث: دارالعلوم کے اعلیٰ مناصب

دارالعلوم میں اعلیٰ ذمہ دارانہ عہدوں کے چار رہے ہیں:

(۱) سرپرستی۔ (۲) اہتمام۔ (۳) صدارت تدریس۔ (۴) افتاء۔

ان چاروں عہدوں کے لئے ہمیشہ ایسی ممتاز شخصیتوں کا انتخاب عمل میں آتا رہا ہے جو اہل اللہ، اہل دین و اہل تقویٰ اور جامع شریعت و طریقت ہوا کرتے تھے۔

دارالعلوم کے سرپرست

دارالعلوم کے سب سے پہلے سرپرست بانیِ دارالعلوم جنتۃ الاسلام حضرت مولانا محمد قاسم صاحب نانو توی قدس سرہ العزیز تھے، جن کا پرامن و بابرکت عہد آج تک احاطہ دارالعلوم میں ایک ضرب المثل کی حیثیت رکھتا ہے۔ آپ ۱۲۸۳ھ سے ۱۲۹۷ھ (۱۸۷۹ء) تک سرپرست رہے۔ حضرت نانو تویؒ کی وفات کے بعد دوسرے سرپرست حضرت مولانا شیداحمد صاحب گنگوہی رحمۃ اللہ علیہ مقرر ہوئے۔ آپ کے عہد کی برکات دارالعلوم پر نور آفتاب کی طرح چھائی رہیں، جن سے ظلمتوں کو قرار کپڑنے کا موقع نہ مل سکا۔ آپ ۱۳۲۳ھ سے تا حیات ۱۳۲۳ھ (۱۸۹۸ء سے ۱۹۰۵ء) تک سرپرست رہے۔ آپ کے بعد ۱۳۲۲ھ (۱۹۰۲ء) میں باجماع اہل دارالعلوم شیخ الہند حضرت مولانا محمود الحسن صاحب نور اللہ مرقدہ سرپرست تسلیم کئے گئے، جن کے نور انی آثار سے آج تک دارالعلوم کا احاطہ چمک رہا ہے۔ ۱۳۳۳ھ (۱۹۱۳ء) میں جب آپ ججاز تشریف لے گئے تو حضرت اقدس مولانا عبد الرحیم صاحب رائے پوری

قدس سرہ، کو سرپرست تسلیم کیا گیا۔ آپ ۱۳۳۲ھ (۱۹۱۵ء) سے ۱۳۳۷ھ (۱۹۱۸ء) تک رہے، لیکن جب حضرت شیخ الہند الملا سے رہا ہو کرو اپنی تشریف نہ لائے تو پھر آپ ہی ۱۳۳۹ھ (۱۹۲۰ء) تک سرپرست رہے۔

آپ کے بعد ۱۳۳۴ھ (۱۹۲۵ء) میں حکیم الامت حضرت مولانا اشرف علی تھانوی قدس سرہ العزیز سرپرست ہوئے، آپ نے اپنی باطنی توجہات اور صرف ہمت کے ذریعہ دار العلوم کے جہاز کو فتن و حادث کے تپھیروں سے محفوظ رکھا، ۱۳۵۲ھ (۱۹۳۵ء) میں اپنے گوناگوں مشاغل اور اس وقت کے اندر ورنی حالات کی وجہ سے حضرت تھانوی قدس سرہ العزیز نے سرپرستی سے استعفی دے دیا۔ اس کے بعد سے آج تک سرپرست کے نام سے کسی شخصیت کا انتخاب عمل میں نہیں آیا۔

دارالعلوم کے مہتمم

اهتمام کے عہدہ پر بھی ہمیشہ اپنے وقت کے منتخب مخصوص حضرات کا انتخاب ہوتا رہا، سب سے پہلے مہتمم حضرت حاجی سید عبدالحسین صاحب رحمۃ اللہ علیہ دیوبندی تھے، آپ کا حلقة اثر دیوبند اور اطراف و جوانب میں بہت وسیع تھا، آپ اول احرام ۱۲۸۳ھ (۱۸۶۷ء) سے ربیعہ ۱۲۸۴ھ (۱۸۶۸ء) تک مہتمم رہے۔ ثانیاً ۱۲۸۶ھ (۱۸۷۰ء) تا ۱۲۸۸ھ (۱۸۷۰ء) اور ثالثاً ربیع الاول ۱۳۰۶ھ (۱۸۸۹ء) تا شعبان ۱۳۱۰ھ (۱۸۹۳ء) مہتمم رہے۔

آپ کے اہتمام اول کے بعد حضرت اقدس مولانا شاہ رفیع الدین صاحب دیوبندی عہدہ اہتمام پر فائز ہوئے، آپ طریقت و حقیقت کے ایک بلند پایہ شیخ اور حضرت شاہ عبدالغنی صاحب مجددی دہلوی نور اللہ مرقدہ کے ارشد خلیفہ تھے۔ حضرت شاہ صاحبؒ ان پر فخر کیا کرتے تھے۔ موصوف بہت سے اکابر دارالعلوم مثلاً حضرت مفتی اعظم مولانا عزیز الرحمن صاحب قدس سرہ، اور حضرت مولانا سید مرتضیٰ حسن صاحب سابق ناظم تعلیمات دارالعلوم دیوبند وغیرہ کے شیخ طریقت تھے۔

دارالعلوم کی معنوی ترقیات میں حضرت مددوح کی تربیت و صرف ہمت کا اسی طرح حصہ ہے جس طرح قطب علم عارف باللہ حضرت مولانا نانوتوی اور قطب الارشاد عارف باللہ حضرت مولانا گنگوہی کا تھا۔ آپ اولاً شعبان ۱۲۸۳ھ (۱۸۶۸ء) اور ثانیاً ذی قعده ۱۲۸۸ھ (۱۸۷۳ء) تاریخ الاول ۱۳۰۶ھ (۱۸۸۹ء) دارالعلوم کے مہتمم رہے، آپ کے بعد تیرسے مہتمم حاجی محمد فضل حق صاحب دیوبندی رحمۃ اللہ علیہ مقرر ہوئے، جو حضرت نانوتوی رحمۃ اللہ علیہ سے بیعت تھے، اور ایک صالح و متقدی بزرگ تھے۔ آپ شعبان ۱۳۱۰ھ (۱۸۹۳ء) سے ذیقعدہ ۱۳۱۱ھ (۱۸۹۴ء) تک مہتمم رہے۔ آپ کے بعد ذی الحجه ۱۳۱۱ھ (۱۸۹۴ء) میں حضرت مولانا محمد منیر صاحب نانوتوی رحمۃ اللہ علیہ دارالعلوم کے چوتھے مہتمم ہوئے، آپ حضرت نانوتوی قدس سرہ کے رشتہ کے بھائی اور جہاد شامی کے ردیف کی حیثیت رکھتے تھے، نہایت ہی با خدا بزرگ اور صاحبِ دین و تقویٰ لوگوں میں تھے۔ آپ کے زمانہ اہتمام کی انہما جمادی الاول ۱۳۱۳ھ (۱۸۹۵ء) ہے۔

آپ کے بعد جمادی الثانی ۱۳۱۳ھ (۱۸۹۵ء) میں فخر الاسلام حضرت مولانا محمد احمد صاحب ابن حضرت مولانا محمد قاسم صاحب نانوتوی دارالعلوم کے پانچویں مہتمم بنائے گئے، آپ کا عہد، سابقہ تمام عہدوں سے زیادہ طویل، پرشوکت اور پر ہبیت دور گزرا ہے، یہ دور چالیس برس تک ممتد رہا، اور اس چالیس سالہ مدت میں دارالعلوم نے نمایاں ترقی کی، جیسا کہ اس کی تفصیل آئندہ ابواب میں آرہی ہے۔

حضرت مددوحؒ کی ذاتی و آبائی وجاهت نے بہت سے پیدا شدہ فتنوں کو دبا کر دارالعلوم کے حلقة اثر کو وسیع تر بنایا، مالی امداد میں کثیر مقدار میں بڑھیں، بڑی بڑی عمارتیں مثلاً دارالطلبہ قدیم، دارالطلبہ جدید کا کچھ حصہ، دارالحدیث تھانی، مسجد دارالعلوم، کتب خانہ، دارالمشورہ، قدیم مہمان خانہ اور مختلف احاطے ارض دارالعلوم پر نمایاں ہوئے، کارکنوں میں اضافہ ہوا، حاصل یہ کہ اس درس گاہ نے مدرسہ سے

دارالعلوم اور دارالعلوم سے ایک جامعہ کی صورت اسی زمانے میں اختیار کی جس کے ماتحت آج بہت سے اضلاع اور صوبجات کے بہت سے ادارے چل رہے ہیں۔

دارالعلوم کے صدر المدرسین

(الف) دارالعلوم دیوبند کی صدر اس تدریس پر سب سے پہلے حضرت مولانا محمد یعقوب صاحب نانوتوی قدس سرہ، فائز ہوئے جو اپنی جامعیت علوم ظاہرہ و باطنہ کے سبب شاہ عبدالعزیز ثانی تسلیم کئے جاتے تھے۔ آپ ۱۲۸۳ھ (۱۸۶۷ء)

سے ربیع الاول ۱۳۰۲ھ (۱۸۸۲ء) تک اس عہدے پر فائز رہے۔

(ب) حضرت مولانا محمد یعقوب صاحب کے انتقال کے بعد ربیع الثانی ۱۳۰۲ھ (۱۸۸۲ء) میں حضرت مولانا سید احمد صاحب دہلوی صدر مدرس مقرر فرمائے گئے جو علوم منقولہ کے ساتھ علوم معقولہ خصوصاً علم ہیئت و ریاضی میں امام وقت تسلیم کئے جاتے تھے۔ آپ ۱۳۰۰ھ (۱۸۸۹ء) تک صدارتِ تدریس پر فائز رہے۔

(ج) ۱۳۰۸ھ (۱۸۹۰ء) میں شیخ الہند حضرت مولانا محمود الحسن صاحب دیوبندی دارالعلوم کے تیسرے صدر مدرس مقرر فرمائے گئے۔ آپ نے پہلی برس تک مسلسل حدیث اور تفسیر کلامِ ربانی کے علوم کے دریا بہائے اور تشتگان علوم اس بحرِ ذخیر سے سیراب ہو کر دوسروں کو سیراب کرتے رہے۔ آپ ۱۳۳۳ھ (۱۹۱۲ء) تک اس عہدہ پر فائز رہے۔ آپ سے فیض یافتہ تمام اپنے دور کے بے نظیر محدث، مفسر، فقیہ، متكلّم، ادیب اور ہر فن میں مہارتِ تامہ رکھنے والے تھے، اور یہ واقعہ ہے کہ آپ کے تلامذہ سے ہندوپاک اور دوسرے ممالک میں علم و عمل کو بہت فروغ حاصل ہوا۔

(د) ۱۳۳۴ھ (۱۹۱۵ء) میں بحرالعلوم، محدثِ دوراں، علامہ عصر، حضرت مولانا سید محمد انور شاہ صاحب کشمیری قائم مقام صدر مدرس مقرر فرمائے گئے، آپ

شیخ الہند کے ممتاز تلامذہ میں شمار ہوتے تھے۔ پھر ۱۳۳۹ھ (۱۹۱۹ء) میں موصوف مستقل صدر مدرس ہوئے، آپ اپنے علم و عمل، زہد و تقویٰ، تحری و تفہم اور حفظ و روایت کے لحاظ سے یگانہ روزگار تھے۔ آپ ۱۳۳۲ھ سے لیکر ۱۳۳۸ھ تک قائم مقام صدر مدرس اور ۱۳۳۹ھ سے اوائل ۱۳۴۶ھ (۱۹۲۶ء) تک صدر مدرس رہے۔

(۵) شوال ۱۳۴۶ھ (۱۹۲۶ء) میں استاذ العرب والجم حضرت مولانا سید حسین احمد صاحب مدینی مسند نشین صدارتی تدریس ہوئے۔ آپ کا بھی حضرت شیخ الہند کے ممتاز تلامذہ میں شمار ہے۔ آپ کے علم و فضل اور اخلاقِ فاضل سے ہزاروں تشنگان علوم نے ظاہری و باطنی تکمیل کر کے اپنی علمی و روحانی پیاس بجھائی۔ آپ جمادی الاول ۷ ۱۳۷۷ھ (۱۹۵۸ء) تک اس عہدے پر فائز رہے۔

فخر الاسلام حضرت مولانا محمد احمد صاحب مہتمم دارالعلوم دیوبند کی وفات کے وقت حضرت مولانا حسین احمد مدینی دارالعلوم میں مسند صدارت تدریس کی زینت تھے۔

دارالعلوم کے مفتی

(الف) دارالعلوم دیوبند میں درس و تدریس کے علاوہ افتاء کا کام بھی ابتداء ہی سے ہوتا رہا۔ سب سے پہلے حضرت مولانا محمد یعقوب صاحب نانو توئی جو دارالعلوم کے صدر المدرسین تھے وہی اس اہم کام کو بھی انجام دیتے رہے، چنان چہ آپ نے ۱۲۸۳ھ سے ۱۳۰۱ھ تک اس خدمت کو بھی انجام دیا۔

(ب) اس کے بعد کسی مخصوص شخصیت کے ذمہ یہ کام نہیں رکھا گیا؛ بلکہ مختلف اساتذہ کرام سے افتاء کا کام لیا جاتا رہا، چنان چہ ۱۳۰۲ھ سے ۱۳۰۹ھ تک اسی طرح کام چلتا رہا۔

(ج) استفتاؤں کی تعداد بڑھ کر غیر معمولی حد تک پہنچ جانے کے سبب باقاعدہ

ایک دارالافتاء کی بنیاد ڈالی گئی اور ۱۳۱۰ھ میں دارالافتاء قائم کر کے حضرت اقدس مولانا مفتی عزیز الرحمن صاحب دیوبندی قدس سرہ، کو مفتی کا عہدہ سپرد کر دیا گیا۔ آپ کے زمانے میں دارالافتاء سے (۱۳۳۰ھ سے ۱۳۶۷ھ تک) ۱۶ برس کی مدت میں ۲۲۶۲ فتاویٰ روانہ کئے گئے۔ ۱۳۳۰ھ سے پہلے کا کوئی ریکارڈ محفوظ نہیں ملتا اسلئے ۱۳۱۰ھ سے ۱۳۲۹ تک انیں (۱۹) سال کے فتاویٰ کی تعداد سامنے نہیں آسکی۔

(۴) ۱۳۳۷ھ میں حضرت مولانا محمد اعزاز علی صاحب[ؒ] صدر مفتی اور حضرت مولانا مفتی ریاض الدین صاحب[ؒ] مفتی کی حیثیت سے دارالافتاء کے ذمہ دار بن گئے، یہ دور ۱۳۳۸ھ تک رہا اور اس دور میں ۲۲۲۸ فتاویٰ دارالافتاء سے روانہ کئے گئے۔

(۵) ۱۳۳۹ھ میں تنہا حضرت مولانا مفتی ریاض الدین صاحب کی ذمہ داری میں دارالافتاء آگیا اور اس دور میں ۲۲۵۳ فتاویٰ روانہ کئے گئے۔

(۶) ۱۳۵۰ھ میں حضرت مولانا مفتی محمد شفیع صاحب[ؒ] (سابق مفتی اعظم پاکستان و ناظم اعلیٰ دارالعلوم کراچی) مفتی دارالعلوم بنائے گئے۔ آپ اس عہدہ پر ۱۳۵۲ھ تک فائز رہے۔ آپ کے زمانے میں ۱۸۳۹۵ فتاویٰ دارالافتاء سے روانہ کئے گئے۔

(۷) ۱۳۵۵ھ میں حضرت مولانا محمد سہول صاحب بھاگلپوری مفتی مقرر فرمائے گئے، آپ ۱۳۵۷ھ تک مفتی رہے، آپ کے دور میں ۱۵۱۸۵ فتاویٰ دارالافتاء سے روانہ کئے گئے۔

(۸) ۱۳۵۸ھ میں حضرت مولانا محمد کفایت اللہ صاحب میرٹھی مفتی مقرر فرمائے گئے، آپ ۱۳۵۹ھ تک مفتی رہے، آپ کے دور میں ۱۸۵۱۵ فتاویٰ دارالعلوم سے روانہ کئے گئے۔

(ط) ۱۳۵۹ھ میں دوبارہ حضرت مولانا محمد شفیع صاحب مفتی مقرر فرمائے گئے، اور ۱۳۶۱ھ تک آپ مفتی رہے، اس دوران ۷۸۷ کے فتاویٰ دارالعلوم سے روانہ کئے گئے۔

(ی) ۱۳۶۲ھ میں حضرت مولانا محمد فاروق صاحب انہٹوی ابن حضرت مولانا صدیق احمد صاحب مفتی مالیر کوٹلہ، دارالعلوم کے مفتی مقرر فرمائے گئے، آپ ۱۳۶۳ھ تک مفتی رہے۔ آپ کے دور میں ۸۴۲ فتاویٰ روانہ کئے گئے۔

(ک) ۱۳۶۴ھ میں حضرت مولانا اعزاز علی صاحب مفتی مقرر فرمائے گئے، آپ ۱۳۶۵ھ تک مفتی رہے، اور آپ کے زمانے میں ۲۰۳۰ فتاویٰ دارالعلوم سے روانہ کئے گئے۔

(ل) ۱۳۶۷ھ میں حضرت مولانا مفتی سید مہدی حسن صاحب شا جہا نپوری مفتی مقرر فرمائے گئے۔ فتاویٰ میں آپ کی محنت و عرق ریزی اور شب و روز کا انہاک معروف اور زبان زد ہے۔ آپ کے زمانے میں ۱۳۸۲ھ تک ایک لاکھ ۳۷ ہزار ۵۳ فتاویٰ دارالافتاء سے روانہ کئے گئے۔

آپ کے بعد صدارتِ افتاء پر حضرت مولانا مفتی محمود حسن صاحب گنگوہی رحمۃ اللہ علیہ فائز ہوئے، آپ کے زمانے میں لاکھوں فتاویٰ دارالعلوم کے دارالافتاء سے جاری ہوئے۔

فخر الاسلام حضرت مولانا محمد احمد صاحبؒ کی وفات کے وقت شیخِ الادب حضرت مولانا محمد اعزاز علی امر و ہوئی دارالعلوم کے صدر مفتی تھے۔



باب ہفتم

فخر الاسلام حضرت مولانا محمد احمد صاحب نانو توی[ؒ]

دارالعلوم دیوبند کے مسند اہتمام پر

مسند اہتمام ایک عظیم شرف

دارالعلوم دیوبند کو اللہ تعالیٰ نے جو مقبولیت اور ہر دلعزیزی عطا فرمائی ہے وہ خاص اللہ تعالیٰ کے فضل اور عنایات کی وجہ سے ہے، دنیا بھر کے مسلمان اور خاص طور سے برصغیر کے مسلمان دارالعلوم سے اپنی نسبت پر فخر کرتے ہیں، دارالعلوم کو ملتِ اسلامیہ کے علمی اور فلکری ورثہ کا پاسبان سمجھتے ہیں، ملی مسائل میں انہیں دارالعلوم کے موقف کا انتظار رہتا ہے، دارالعلوم کے دارالافتاء سے جاری ہونے والے فتاویٰ امت کے لیے حرف آخر کی حیثیت رکھتے ہیں، جہاں تک تشنگان علوم اور طلبہ علوم اسلامیہ کی بات ہے تو وہ دارالعلوم کو اپنی راہِ طلب کی منزل اور شوق تحریصیل کی معراج و منتجی سمجھتے ہیں، دارالعلوم میں تعلیم و تربیت کا کوئی بھی موقعہ کسی بڑی سعادت سے کم نہیں۔ اس کا اندازہ وہ ہی کر سکتے ہیں جنہیں بفضل خداوندی یہ قابلِ رشک موقع میسر آیا ہو۔

دارالعلوم میں عہدہ اہتمام سب سے بڑا اور پر وقار عہدہ ہے، اس عہدے پر شروع ہی سے وہ حضرات رہے ہیں جنہیں اللہ نے زہد، تقویٰ، راست گوئی کے ساتھ

بے پناہ علمی اور انتظامی صلاحیت، مومنانہ فرست اور مسلک دیوبند کی نسب شناسی نیز امت کے سفینہ کو کامیابی کے ساتھ ساحل مراد پر پہنچانے کا ملکہ بخششا تھا، فخر الاسلام حضرت مولانا محمد احمد صاحب رحمۃ اللہ علیہ سے پہلے جن حضرات نے اس عہدے کو زینت بخشی، ان کا نام دیکھ کر ہی اس کا بخوبی اندازہ کیا جا سکتا ہے۔

حضرت حاجی سید محمد عابد صاحب رحمۃ اللہ علیہ، حضرت مولانا محمد رفع الدین صاحب رحمۃ اللہ علیہ، حضرت مولانا حاجی سید فضل حق رحمۃ اللہ علیہ، حضرت مولانا محمد منیر نانوتوی صاحب رحمۃ اللہ علیہ، اپنے علم و تقوی، زہد و ورع اور انتظامی صلاحیت میں نمایاں مقام رکھتے تھے، ان حضرات کی انہی زبردست صلاحیتوں کی وجہ سے دارالعلوم ایک عالمگیر ادارہ کی حیثیت سے مشہور اور متعارف ہوا، کچھ ادارہ کی عظمت اور کچھ خصیت کی شہرت کے امترانج نے دارالعلوم کو ”اخلاص کا تاج محل“ اور ”دین متنین کا قلزم عرفان“ بنادیا۔

یہ سچ ہے کہ دارالعلوم کا منداہتمام خداوند کریم کا وہ عطیہ ہے جس پر جتنا بھی شکر کیا جائے کم ہے، یہ مرتبہ بلند ان ہی لوگوں کے لیے زیبا ہے جنہیں جاہ و منصب کی طلب اور لائق نہ ہو، قول فعل کی یکسانیت ان کا شیوه ہو، جنت کی کشش نے انہیں اپنا دیوانہ بنارکھا ہوا اور اصلاح امت کی فکر نے انہیں مضطرب اور بے چین کر رکھا ہو، اللہ کا شکر ہے کہ دارالعلوم کو ہر زمانے میں ایسے معیاری اور برگزیدہ ارباب اہتمام میسر آئے جنہوں نے اپنے نیک کردار سے سلف کی یادتاہ کی اور دارالعلوم کی عظمت و وقار میں اضافہ فرمایا۔

یہ رتبہ بلند ملا جس کو مل گیا

تفویض اہتمام کا پس منظر

۱۳۱۱ء میں حضرت حاجی محمد عابد صاحبؒ کی مصروفیات کے باعث حضرت حاجی صاحبؒ کی جگہ پر حضرت حاجی فضل حقؒ کو مہتمم مقرر کیا گیا، اس عہدہ کی عظمت

اور نازک ذمہ دار یوں کی وجہ سے انہوں نے ایک سال کے بعد ہی استغفار پیش کر دیا، اس کے بعد حضرت مولانا محمد منیر احمد نانو توئیؒ کو ہمہ تم مقرر کیا گیا، ایک سال کے بعد وہ بھی مستعفی ہو گئے۔

اب ضرورت تھی کہ دارالعلوم کے اہتمام کے لیے کسی ایسی شخصیت کا انتخاب کیا جائے۔ جو مستقل مزاج ہونے کے ساتھ ساتھ تجربہ کار، صاحب علم اور کامیاب منتظم بھی ہو اور جو دارالعلوم کے ابتدائی دور کی روایات کو نہ صرف یہ کہ برقرار رکھ سکے؛ بلکہ ان میں اپنی علمی اور عملی صلاحیتوں سے تازہ روح پھونک دے، یہ سب خصوصیات فخر الاسلام حضرت مولانا محمد احمد صاحب ابن حضرت قاسم العلوم نانو توئیؒ کی شخصیات میں بد رجہ اتم موجود تھیں؛ کیوں کہ وہ عظیم باپ کے لاائق و فائق فرزند تھے، انہوں نے ایک ایسے گھر میں آنکھیں کھولیں تھیں جہاں سے اسلامی تہذیب و ثقافت کی بازیابی اور حفاظت دین کا دورس منصوبہ تیار کیا گیا تھا، جس گھر کے بام و در سے لگا تارصدائے حریت بلند کی جا چکی تھی، ملت اسلامیہ کی اصلاح اور اس میں اسلامی علوم کی روح پھونکنے کے لئے دارالعلوم دیوبند کی شکل میں عظیم ایمانی و عرفانی قلعہ کی خشت اول، اسی گھر کی ایمانی مئیوں سے تیار ہوئی تھی، وہ اسی گھر میں پلے بڑھے، اسی ما جوں میں ان کی نشوونما ہوئی، بانی دارالعلوم کے عبقری شاگردوں نے ان کے علمی و فکری تربیت کی، ان کے فکر و خیال کو صحیح سمت دی، مسلک دیوبند کی محوری شخصیت حضرت گنگوہیؒ نے ان کی قلبی اصلاح کی، حسن عمل کی چنگاری بھڑکائی اور ”ذوق ہو“ سے آشنا کیا۔

بتایا جائے کہ دارالعلوم کے منصب اہتمام کے لئے کیا اس سے بہتر شخصیت اس وقت کوئی مل سکتی تھی؟ حضرت گنگوہیؒ کی نظر کہاں خطا کر سکتی تھی؟ آپ اس وقت دارالعلوم کے سرپرست تھے اور دارالعلوم کے نشیب و فراز سے واقف، آپ گنگوہ سے دیوبند تشریف لائے اور حضرت مولانا محمد احمد صاحبؒ کو دارالعلوم دیوبند کا ہمہ تم عالی وقار مقرر فرمایا، یہ انتخاب دارالعلوم کے لئے کتنا موزوں اور مفید ثابت ہوا، اس کی

تفصیل اپنے مقام پر آئے گی۔

حضرت حکیم الاسلام مولانا محمد طیب صاحبؒ اس سلسلہ میں رقم طراز ہیں:

”درسہ دیوبند کا اہتمام حضرت مولانا شاہ رفیع الدین صاحب قدس سرہ کے دست حق پرست میں تھا اور حضرت اقدس مولانا نانوتوی قدس سرہ کی حیات میں ہی مہتمم رہے، حضرت کے وصال کے بعد بھی عرصہ دراز تک اہتمام کے فرائض سرانجام دیتے رہے، ان کے تقدس اور اخلاق بزرگانہ کی وجہ سے تمام کارکنان دارالعلوم ان پر متفق تھے اور نظم اجتماعی اجتماعی طور پر چل رہا تھا، حضرت مولانا رفیع الدین صاحب مددوح نے جب مکرمہ کی طرف ہجرت فرمائی تو بعد کے دو اہتماموں کے بعد جو بہت قلیل مدت رہے، بالآخر ۱۳۱۳ھ میں حضرت گنگوہیؒ (اس دور میں دارالعلوم کے سرپرست اور پوری جماعت دیوبند کے سید الطائفہ تھے) دیوبند تشریف لائے دارالعلوم میں قائم فرمایا، باہر سے بعض ذی وجاهت افراد جیسے نواب محمود علی خاں صاحب رئیس چھتاری وغیرہ کو بھی دعوت دی اور اہتمام کی باگ ڈور حضرت فخر الاسلام مولانا محمد احمد صاحبؒ کے سپرد فرمائی جس سے بعض اختلاف جو قصیہ اور مدرسہ کے درمیان پیدا ہو گئے تھے بے اثر ہو گئے اور چند سال کے بعد کلیّہ منعدم ہو گئے اور دارالعلوم کی جانب میں تیجھتی اور قوت پیدا ہو گئی، حضرت گنگوہیؒ نے فرمایا کہ نزاعات کے ختم ہونے کی اس کے سوا کوئی صورت میرے دل میں نہیں آتی کہ اہتمام مولانا محمد احمد کے سپرد کر دیا جائے اور میں نے اس معاملہ کو گیارہ مرتبہ حق تعالیٰ کے سامنے پیش کیا، ہر دفعہ مجھے یہی جواب ملا کہ مدرسہ دیوبند کی ترقی مولانا احمدؒ کے ہاتھ پر مقدر ہے، ان پر مخالفت کا زور گھٹ گیا اور یہ حضرات بھی مخالفت سے

مایوس یا مطمئن ہو کر یکسو ہو گئے، یہ روایت مجھ سے مولوی محمود صاحب مرحوم رائے پوری نے بیان فرمائی، بالآخر حضرت گنگوہی کے اس الہامی مقولہ کے اثرات ظاہر ہونا شروع ہو گئے ہاں۔

حضرت گنگوہی کی تشریف آوری

عہدہ اہتمام کے تقریز جامعہ کے احوال و کوائف کا قریب سے جائزہ لینے کے لیے حضرت گنگوہی رحمۃ اللہ علیہ کی دیوبند تشریف آوری کا واقعہ ”تاریخ دارالعلوم“ میں کچھ اس طرح ہے:

”پچھلے چند سالوں میں اہتمام میں جو آئے دن تبدیلیاں رونما ہوئی تھیں، ان سے دارالعلوم کے نظام میں اختلال پیدا ہو گیا تھا، حضرت مولانا گنگوہی جو اس وقت دارالعلوم کے سرپرست تھے، دیوبند تشریف لائے اور ایک ہفتہ قیام فرمایا، دوران قیام کی جو کیفیت رواداد میں درج ہے وہ یہ ہے کہ ”چوں کہ اکثر مسلمانوں اور معاونین مدرسہ کو حضرت مولانا گنگوہی کی تشریف آوری کا عرصے سے انتظار تھا، اس لئے اطراف و جوانب دہلی، مراد آباد، میرٹھ، مظفر نگر، سہارنپور وغیرہ سے علماء و صلحاء و دیگر اہل اسلام ذی وجہت جو ق درجوت تشریف لائے، نواب محمود علی خاں صاحب ریس چھتری (علی گڑھ) اپنے ہمراہ شیخ بشارت علی صاحب منصرم ریاست کو لائے تھے، غرض کہ ایک عجیب بابرکت اور پرشوکت مجمع اہل اسلام جمع ہو گیا تھا، نواب صاحب نے مدرسہ کے اندر وہی و بیرونی حالات کی کماۃ تحقیق فرمائی اور جملہ حساب و کتاب و کاغذات و کتب خانہ وغیرہ کی جانچ خود اور بواسطہ شیخ بشارت علی صاحب فرمائی اور موجوداتِ خزانہ کو بھی بہت تدقیق و

جزری سے دیکھا، الحمد للہ سب طرح درست پایا۔

اس کے بعد حضرت مولانا نے انتظامِ مدرسہ کی جانب توجہ فرمائی اور حسب اتفاق رائے چھ حضرات کو جو علم و عقل اور وجاهت ظاہری اور علمی و انتظامی لیاقت کے اعتبار سے ممتاز ہیں داخل اہل مشورہ کیا، ان کے اسماء گرامی یہ ہیں: مولوی میر احمد حسن صاحب امروہی مدرس اول مدرسہ اسلامیہ امروہہ، نواب مولوی محی الدین خاں صاحب مراد آبادی، مہتمم مدرسہ اسلامیہ مراد آباد، مولوی عبدالحق صاحب پور قاضی وکیل ریاست رتلام، مولوی شاہ مظہر حسن گنگوہی قدوسی، حکیم محمد اسماعیل صاحب گنگوہی مقیم بمبئی المعروف بہ حکیم اجیری، شاہ سعید احمد صاحب اپنی شہوی اتالیق ولی عہد ریاست مالیر کوٹلہ، نیز دارالعلوم کے مہتمم اور صدر مدرس کو بھی بحیثیت عہدہ اہل مشورہ میں شامل فرمایا۔“

حضرت فخر الاسلامؒ کے دور اہتمام کی علمی ترقیات

حضرت فخر الاسلامؒ کا دور اہتمام دارالعلوم میں علمی ترقیات کے لحاظ سے دارالعلوم کا سب سے سنہرہ دور ہے، بانیان دارالعلوم نے تاسیس دارالعلوم کے وقت اسلامی علوم کی نشأۃ ثانیہ اور غیر معمولی ترقی کا جو خواب دیکھا تھا وہ اسی دور میں شرمندہ تعبیر ہوا، اس دور کی علمی ترقیات کا دراصل راز دارالعلوم کے مختلف شعبوں میں اصحاب فضل و مکمال کا حسین اجتماع اور جھر مٹ تھا، دارالعلوم کی سرپرستی قطب الارشاد حضرت مولانا رشید احمد گنگوہی نور اللہ مرقدہ فرمار ہے تھے، جو ہندوستان میں اسلام کی نشأۃ ثانیہ کے لیے کوشش کرنے والے علماء و اکابر میں میں سرفہرست رہے، اور جنہیں بے پناہ تفقہ فی الدین کی بناء پر حضرت نانو توئیؒ نے ”ابو حدیفہ عصر“ کا لقب عطا فرمایا تھا۔

دوسری طرف دارالعلوم کی منصبدار تدریس پرائیسی شخصیت جلوہ افروز تھی، جن کی شہرت و عظمت کا غلغله پورے عالم میں بلند ہے، جو خود دارالعلوم کا پہلا شیریں اور ذائقہ دار پھل ہے اور ساتھ ہی دارالعلوم کے لیے سرمایہ ناز اور افتخار بھی، وہ شخصیت ہے شیخ الہند حضرت مولانا محمود الحسن دیوبندی کی، تیسرا طرف دارالعلوم کی مجلس شوریٰ میں ایسی نابغہ روزگار اور ماہرین علوم شخصیات جمع تھیں، جن میں سے ہر فرد اپنی جگہ ایک انجمن ہے، حکیم الامت حضرت تھانویٰ اور شیخ الارشاد حضرت مولانا عبدالرحیم رائے پوری، شیخ الادب حضرت مولانا ذوالفقار علیٰ وغیرہ ایسے نام ہیں جو خود عظمت و عبقريت کا ایک نشان بن گئے ہیں، چوہی طرف دارالعلوم کی منصبدار تدریس پرائیسے لالہ و گل جمع تھے، جن کی دلواز خوشبوؤں سے گلستان علم و فن مہک رہے تھے، الغرض یہ وہ دور تھا کہ جس طرف دیکھیے کمال ہی کمال، جس گو شے سے دیکھیے، لطف ہی لطف۔

اس دور کی علمی خصوصیات اور روحانی کیفیات کے بارے میں حضرت مولانا مفتی محمد شفیع صاحب رقم طراز ہیں:

”اس وقت دارالعلوم دیوبند ائمہ فن علماء اور اولیاء و اتقیاء کا ایک بے مثال گہوارہ تھا، ایک طرف نمونہ سلف قدوة المشائخ حضرت مولانا سید محمد انور شاہ صاحب کشمیری صدر مدرس دارالعلوم کا حلقة درس حافظ ابن حجر اور شیخ الاسلام نووی کے حلقة درس کی مثال تھی تو دوسری طرف شیخ الاسلام حضرت مولانا شیخ احمد صاحب عثمانی کا حلقة درس امام غزالی اور رازی کی یاد تازہ کرتا تھا، ایک طرف شیخ المشائخ مفتی اعظم حضرت مولانا عزیز الرحمن صاحب کا حلقة فتویٰ و درس حدیث و تفسیر اور اس کے ساتھ حلقة اصلاح و ارشاد اور سالکان طریقت کی تربیت کا بے نظیر سلسلہ جاری تھا تو دوسری طرف یادگار سلف عالم ربانی حضرت مولانا سید اصغر حسین صاحبؒ کا درس حدیث و فقہ اور

نہایت مفید عام تصانیف کا سلسلہ جاری تھا، اسی کے ساتھ عام اصلاح خلق کے لیے ارشاد و تربیت کا ایک بڑا حلقہ تھا جس سے ہزار ہابندگانِ خدا کی اصلاح ہوتی تھی اور ان میں دینی انقلاب نمایاں نظر آتا تھا۔

شیخ الادب والفقہ حضرت مولانا اعزاز علی صاحب اور شیخ المعقول والمعقول حضرت مولانا محمد ابراہیم صاحب بلیاوی اور حضرت مولانا رسول خاں صاحب ہزاروی رحمۃ اللہ علیہم اس زمانے کے متوسط مدرسین میں شمار ہوتے تھے، رئیس المذاہرین حضرت مولانا سید مرتضیٰ حسن صاحب اس وقت ناظم تعلیمات تھے، فخر الاسلام حضرت مولانا محمد احمد صاحب رحمۃ اللہ علیہ دارالعلوم کے صدر مہتمم تھے اور اس کے ساتھ ہمیشہ ایک سبق پڑھانے کا معمول تھا، نائب مہتمم حضرت مولانا حبیب الرحمن صاحب تھے، جن کے عربی قصائد اور عظیم الشان تصنیف ”دنیا میں اسلام کیوں کر پھیلا؟“، ہر طبقے کے علماء میں قبول عام حاصل کرچکے ہیں، غرض ہر طرف بزرگان سلف کے نمونے اور پیکر علم و عمل ستاروں کی طرح درخشان نظر آتے تھے، جن کے چہرے دیکھ کر خدایا دآتا تھا، ان کے بارے میں یہ کہنا بے جا نہیں کہ:
 ایک محفل تھی فرشتوں کی، جو برخواست ہوئی!
 اس دور کی کچھ نمایاں علمی ترقیوں کا تذکرہ درج ذیل ہیں:

کچھ نئے تعلیمی شعبہ جات کا قیام

حضرت فخر الاسلام نے دارالعلوم کے ہمہ گیر مقاصد اور اہداف کو بروئے کار لانے کے لیے مجلس شوریٰ کے مشورے سے کئی نئے تعلیمی شعبہ جات قائم کیے، ذیل میں ایسے شعبوں کا مختصر تعارف درج ہے:

شعبہ تجوید کا قیام

یہ بجائے خود ایک حقیقت ہے کہ علمائے دیوبند نے امت کا رشتہ قرآن کریم سے جوڑنے کی نمایاں کوششیں کیں، قرآن کریم کے ترجمہ اور تفسیریں لکھیں اور قرآن کریم کو ایک عملی کتاب کی حیثیت سے متعارف کرایا، اسی تناظر میں مسلم نونہالوں کو قرآن کریم کی تلاوت کے اصول و ضوابط اور اس کے نشیب و فراز سے واقف کرانے کی ضرورت کئی سالوں سے محسوس کی جا رہی تھی مگر قلت آمدنی کے باعث یہ شعبہ قائم نہیں کیا جاسکا تھا، ۱۳۲۱ھ میں مجلس شوریٰ نے بے سروسامانی کے عالم میں ہی اس شعبہ کے قیام کی تجویز منظور فرمائی، تاریخ دارالعلوم میں ہے:

”دارالعلوم میں عرصے سے تجوید و قراءت کی تعلیم جاری کرنے کی تجویز تھی اور متعدد مرتبہ اس کے لئے سعی کی جا چکی تھی؛ مگر خاص اس مد میں آمدنی نہ ہونے کے باعث شعبہ تجوید کے اجراء میں کامیابی نہ ہو سکی تھی، اس سال میں اوہر تو مجلس شوریٰ نے تو کلًا علی اللہ اس شعبے کے جاری کر دینے کی تجویز منظور کی اور اُدھر غیب سے اللہ تعالیٰ نے یہ سامان پیدا کر دیا کہ قاضی علیم الدین صاحب رئیس شامی نے اپنی جائیداد دارالعلوم کے لئے وقف کر دی جس کی آمدنی پچاس روپے ماہانہ تھی، واقف نے اس آمدنی کو تجوید و قراءت کے لئے مخصوص قرار دیا، قاری عبدالوحید خاں اللہ آبادی کو جو قاری عبدالرحمن کی کے ارشد تلامذہ میں تھے دارالعلوم میں قراءت کی تعلیم پر مامور کیا گیا۔“

شعبہ تجوید کے نامور استاذ قاری عبدالوحید خاں اللہ آبادی رحمۃ اللہ علیہ کا تذکرہ تاریخ دارالعلوم میں ان الفاظ میں درج ہے:

”قاری عبدالوحید خاں“ کے فیضانِ تعلیم کا حلقة بڑا وسیع ہے، دارالعلوم میں تجوید کی تعلیم مدت سے لازمی ہے، اس لئے فضلاً دارالعلوم میں کوئی شخص ایسا نہیں ہے جو تجوید و قراءت سے محروم اور قاری عبدالوحید صاحب یا ان کے تلامذہ سے مستفیض نہ ہوا۔“

شعبۂ تجوید کا پہلا طالب علم

اس شعبۂ کی ابتداء جس حال میں ہوئی، اس نے دارالعلوم کے آغاز کی یاد دلادی، دارالعلوم کا آغاز ایک طالب علم اور ایک استاذ سے ہوا تھا، ٹھیک اسی طرح شعبۂ تجوید کا آغاز بھی ایک طالب علم اور ایک استاذ ہی سے ہوا، اور جس طرح دارالعلوم کے پہلے طالب علم نے علمی دنیا میں اپنی صلاحیتوں کا لوہا منوایا اور لوگ انہیں ”شیخ الہند“ کہنے پر مجبور ہوئے، اسی طرح شعبۂ تجوید کے پہلے طالب علم نے بھی ایک دنیا کو اپنے علم و فضل سے منتاثر کیا، وہ محض ایک حافظ اور قاری ہی بن کر رہے؛ بلکہ قرآنی دعوت کی چنگاری اپنے سینے میں لیے، دنیا کے کونے کونے میں پھیو نچے، اور خوب فائدہ پہوچایا، دنیا انہیں حکیم الاسلام حضرت مولانا محمد طیب صاحب رحمہ اللہ کے نام سے جانتی ہے۔

تاریخ دارالعلوم میں اس اطیفہ کا تذکرہ ان الفاظ میں ہے:

”یہ عجیب اتفاق ہے کہ جس طرح دارالعلوم کا افتتاح ایک طالب علم اور ایک استاذ سے ہوا تھا، بالکل اسی طرح شعبۂ تجوید کا آغاز بھی ایک استاذ اور ایک طالب علم سے ہوا، یہ طالب علم جس نے دارالعلوم کی فضا میں سب سے پہلے قرآن مجید کو تجوید سے پڑھا، آگے چل کر اپنے عہد کا مشہور ترین قاری اور عالم بنا اور آج وہ حکیم الاسلام مولانا محمد طیب صاحب مہتمم دارالعلوم دیوبند کے نام سے عالم اسلام میں روشناس ہیں۔“

شعبہ تبلیغ کا قیام

سب جانتے ہیں کہ دارالعلوم کے قیام کا سب سے بڑا مقصد اسلام کی حفاظت اور اس کی تبلیغ اور دفاع تھا، بنیانِ دارالعلوم اور دارالعلوم کے فضلاء نے دین اسلام کے تحفظ و دفاع اور اس کی تبلیغ و اشاعت میں جو سرفروشانہ خدمات انجام دی ہیں، وہ تاریخ کا ایک اہم حصہ ہیں، روز اول سے دارالعلوم کی چہار دیواری میں طلبہ میں جوروج پھونکی جا رہی تھی اور جو اسپرٹ انہیں فراہم کیا گیا تھا، وہ یہی اسلام کی حفاظت و اشاعت کی روح و اسپرٹ تھی؛ البتہ اس کام کے لیے دارالعلوم میں باضابطہ ایسا کوئی شعبہ قائم نہیں کیا گیا تھا، دارالعلوم کے اساتذہ و طلبہ اپنی ذاتی دلچسپی سے یہ فریضہ انجام دیتے آرہے تھے۔

۱۳۲۵ میں جب آریہ سماج کی اسلام مخالف مہم نے زور پکڑا اور اس کی جارحانہ سرگرمیاں حد سے بڑھ گئیں تو مجلس شوریٰ نے دارالعلوم میں شعبہ تبلیغ کے قیام کی ضرورت محسوس کی اور اسی شعبہ میں ایسے علماء و فضلاء جمع کیے گئے جو باطل فرقوں کے مکروفریب سے واقف ہو کر ان پر اسلام کو حقانیت ثابت کریں اور ان پر اللہ کی جنت مکمل کریں۔

آریہ سماج کی تردید کو پیش نظر کر کر ایسے علماء رکھے گئے جو سنکرت سے واقف ہوں، تاریخ دارالعلوم میں اس شعبہ کے قیام پر یوں روشنی ڈالی گئی ہے:

”قیامِ دارالعلوم کے مقاصد میں ایک اہم مقصد اسلام کی تبلیغ و اشاعت اور تحفظ و دفاع کا کام بھی شامل تھا، چنانچہ شروع ہی سے اس پر عمل بھی جاری تھا، مگر اب تک یہ کام رسی قیود و ضوابط سے آزاد تھا، اور اس کا دائرة صرف مسلمانوں میں القدامی تبلیغ کی حد تک محدود تھا، دارالعلوم کے اساتذہ اور طلباء حسب ضرورت اور تائید استطاعت بطور خود یہ خدمت انجام دیتے

تھے، ۱۳۲۵ء میں جب آریہ سماج کی غیر معمولی جارحانہ سرگرمیاں بڑھ گئیں تو ضرورت ہوئی کہ تبلیغ کے لیے ایک مستقل شعبہ قائم کر کے تبلیغ کے دائرے کو اس کی ضروری حد تک وسیع کر دیا جائے، اس کے علاوہ دارالعلوم میں بھی ایسے طلباء تیار کئے جائیں جو عواظ و پند کے علاوہ تقریر و مناظرہ میں مفترضین و مخالفین کا کما حقہ مقابلہ کر سکیں؛ چنانچہ اس کے لیے مختلف مذاہب سے واقفیت بھم پہنچانے کے لیے شعبہ تبلیغ کا اجراء عمل میں لایا گیا، اور ایک مدت تک اس میں سنکرت کے بعض فضلاء بطور معلم کے رکھے گئے۔

آریہ سماج کا یہ حملہ اس قدر شدید تھا کہ اس کی مدافعت کے لیے صرف ”دفعی انداز“ کافی نہ تھا، اس کے لیے اندامی طریق کار کے طور پر مبلغین کو آریہ مذہب سے براہ راست واقفیت پیدا کرانے کے لیے سنکرت کا انتظام کیا گیا، مولوی ابو رحمت صاحب میرٹھی جو سنکرت میں اچھی دستگاہ رکھتے تھے، ان کو بلا کر مبلغین کی تعلیم کا کام سپرد کیا گیا، اس زمانے میں اتفاق سے ڈاکٹر غلام محمد صاحب نے بھی اپنی خدمات پیش کیں، موصوف آریہ سماج کے تبلیغی مشن کے زبردست رکن اور سنکرت کے نامور فاضل تھے، اور اسی زمانے میں اسلامی محاسن سے متاثر ہو کر دائرة اسلام میں داخل ہوئے تھے، ڈاکٹر صاحب کی توجہ اور محنت سے بہت تھوڑے عرصے میں دارالعلوم کے طلبہ میں ایسے مبلغین کی جماعت تیار ہو گئی جو فی مناظرہ کے ساتھ سنکرت میں بھی کافی دخل رکھتی تھی، اور مخالفین کے اعتراضات کا دندال شکن جواب دینے کے علاوہ ان کے مذہب پر براہ راست حملہ آور ہو کر خود ان کو ہی مدافعت پر مجبور کر دیتی تھی، اس کا یہ اثر ہوا کہ زیادہ عرصہ نہ گذرنے پایا تھا کہ مخالفین کی سرگرمیاں سرد پڑ گئیں اور آریہ سماج کے مشن

نے ملک میں جو ناگوار فرقہ وارانہ مذہبی فضاضیدا کر دی تھی وہ ختم ہو کر حالات سابقہ معمول پر لوٹ آئے ۔

ماہنامہ القاسم کا اجراء

۱۳۲۸ھ میں حضرت فخر الاسلامؒ کے دور میں ہی اس ماہنامہ کا اجراء ہوا، اس ضرورت کا احساس سب سے پہلے حضرت مولانا حبیب الرحمن صاحب عثمانی رحمۃ اللہ علیہ کو ہوا، جو اس وقت دارالعلوم دیوبند کے نائب مہتمم تھے مگر اس وقت دارالعلوم کا بجٹ اس قسم کے اضافے کا متحمل نہیں تھا، حضرت مولانا حبیب الرحمن صاحب کا ایثار اور للہیت دیکھیے کہ ۱۳۲۸ھ سے لگاتار تین سال تک وہ اپنے ذاتی مصارف سے یہ مجلہ نکالتے رہے، اور بانی دارالعلوم کے نام پر اس کا نام ”القاسم“ رکھا، ۱۳۳۰ھ میں اسے دارالعلوم کی طرف سے اجراء کا فیصلہ کیا گیا، ماہنامہ ”القاسم“ علمی تاریخی اور تحقیقی مضامین مضمون میں پوشتمل ہوتا تھا، ماہنامہ کے ذریعہ سے علمائے دیوبندی کی خدمات کا شاندار تعارف ہوا۔

اس ماہنامہ میں اکابر علماء کے مضامین شائع ہوتے تھے، خود حضرت مولانا حبیب الرحمن عثمانی رحمہ اللہ کی مشہور کتاب ”دنیا میں اسلام کیوں کر پھیلا“، مضامین کی شکل میں سب سے پہلے اسی ماہنامہ کی رونق ہوئی، تاریخ دارالعلوم میں ہے:

”علمائے دیوبند کے علوم و معارف اور مضامین عام مسلمانوں تک پہنچانے اور عوام الناس کو دین کے صحیح عقائد و مسائل سے باخبر کرنے کے لیے ۱۳۲۸ھ میں حضرت مولانا حبیب الرحمن صاحبؒ اور دوسرے اکابر علماء کی زیر نگرانی بانی دارالعلوم کے نام پر ”القاسم“ کے نام سے ایک ماہانہ رسالہ جاری کیا گیا، ”القاسم“ علمی اور تاریخی مضامین کی اشاعت کے علاوہ دارالعلوم کے مقاصد اور اس کی دینی و علمی خدمات سے بھی عام مسلمانوں کو

روشناس کرنے کا ایک بڑا ذریعہ تھا، اس لیے اس کا اجراء دارالعلوم ہی کی جانب سے ہونا چاہیے تھا، مگر ابتدائی مصارف سے دارالعلوم کو بچانے کے لیے حضرت مولانا حبیب الرحمن صاحبؒ اس کو اپنے ذاتی مصارف پر اس وقت تک چلاتے رہے جب تک اس کی مالی حالت قابلِطمینان نہیں ہو گئی، ”القاسم“، جس وقت جاری ہوا اس وقت دیوبند میں طباعت کا کوئی انتظام نہ تھا، چنانچہ ابتدائی پرچہ احمدی پر لیں علی گذھ میں چھپا یا گیا؛ لیکن جب رفتہ رفتہ ان مشکلات پر قابو حاصل ہو گیا اور ”القاسم“ خود اپنے پیروں پر کھڑا ہو گیا تو اس کا تعلق دارالعلوم سے کر دیا گیا۔

یوں تو ”القاسم“ میں شائع ہونے والا ہر مضمون بجائے خود نہایت مفید، پُراز معلومات اور اہم ہوتا تھا مگر حضرت مولانا حبیب الرحمن صاحبؒ کا ایک مخصوص عنوان ”دنیا میں اسلام کیوں کر پھیلا؟“، ”القاسم“ کے مضامین میں امتیازی حیثیت رکھتا تھا، اس عنوان کے تحت مضامین کا ایک طویل سلسلہ بر سہا برس تک ”القاسم“ میں جاری رہا ہو جو حضرت مددوح کی وفات کے بعد ”اشاعت اسلام“ کے نام سے کتابی شکل میں چھپ گیا ہے، اس کی افادیت اور قبول عام کا اندازہ اس سے کیا جاسکتا ہے کہ ناتمام ہونے کے باوجود دباب تک متعدد ایڈیشن شائع ہو چکے ہیں।

ماہنامہ الرشید کا اجراء

۱۳۳۴ء کے اوائل سے ماہنامہ ”القاسم“ دارالعلوم کی زیر نگرانی نکلنے شروع ہوا، جب ماہنامہ ”القاسم“ کے مضامین کا حلقة اثر بڑھ گیا اور خود لکھنے والوں کی تعداد میں بھی اضافہ ہو گیا تو فکر دیوبند کی دوسری مرکزی شخصیت ”قطب الارشاد“ حضرت مولانا رشید احمد گنگوہیؒ کے نام سے ماہنامہ ”الرشید“ کے اجراء کا فیصلہ کیا گیا، ۱۳۳۵ء

میں ”القاسم“ کا تعلق براہ راست دارالعلوم سے کر دیا گیا تھا، اور ۱۳۳۲ھ میں حضرت گنگوہی قدس سرہ کی یادگار کے طور پر ایک دوسرے رسالہ کا اجراء ”الرشید“ کے نام سے عمل میں آیا، چونکہ ”القاسم“ کے معاونین کا حلقة وسیع ہو چکا تھا، اس لیے ”الرشید“ کو شروع ہی سے دارالعلوم کے تحت نکالا گیا، اس سال کی رواداد میں ”القاسم“ اور ”الرشید“ کی افادیت اور مضامین کے معیار کا تذکرہ مندرجہ ذیل الفاظ میں کیا گیا ہے، جس سے فی الجملہ ان رسالوں کی علمی اور دینی حیثیت کا اندازہ ہو سکتا ہے۔

”القاسم“ اور ”الرشید“ نے مسلمانوں کی جس قدر علمی خدمات انجام دی ہیں اور جس طرح صاف معلومات کے ذخیرہ بہم پہنچائے ہیں اور ہر ایک مسئلہ میں خواہ کسی علم کا ہو صحیح و بے لوث لکھا ہے، اس کا اندازہ کرنے کے لیے مجلدات سنین سابقہ موجود ہیں، جس کا دل چاہے بنظر غور دیکھئے اور اس کے ساتھ ان رسالوں کو بھی دیکھئے جو علمی ہیں یا تاریخی و ادبی، انشاء اللہ روزِ روشن کی طرح وہ فرق جوان دونوں رسالوں اور ان رسائل میں ہے واضح ہو جائے گا۔

ان دونوں رسالوں میں جس مضمون کے اوپر قلم اٹھایا گیا ہے، خواہ کسی فن میں ہو، محققانہ طرز کے ساتھ سلف کے ادب و شان اور ان کو واجب التعظیم، قابلِ اقتداء و تقلید سمجھنے کے ساتھ اٹھایا گیا ہے، رفتارِ زمانہ کی طرح یہ نہیں ہوا کہ مجتہد بن کر جس کی نسبت جو چاہا لکھ دیا، یا جس مسئلہ میں جو چاہے رائے قائم کر لی، ادبیات و تاریخیات میں یہ التزام رکھا گیا ہے کہ ہر واقعہ معیار تاریخ پر بجا تلا ہوا ہے، اسی کے ساتھ وہ نتائج و ثمرات دکھلائے گئے جن کو دیکھ کر قوم بڑے بڑے فوائد اپنی معاشرت و تمدن اور تدین و مذہب میں حاصل کر سکتی ہے۔

پھر یہ بھی کم تجب انجیز امر نہیں کہ باوجود ہر قسم کے مسائل کے، تحریر مضامین میں نہایت سلامت و اعتدال کا طریقہ قائم رکھا گیا ہے، بحمد اللہ کسی مفترض کو اس کی گنجائش نہیں دی گئی کہ اس پر بے جا طور سے نکتہ چینی کر سکے اور یہ بھی نوبت شاید نہ آئی

اور آئی بھی ہو تو بہت ہی شاذ کہ کسی کو خواہ مخواہ ہی الحضنے کا موقع ملا ہوا۔

دارالعلوم میں انگریزی تعلیم کی تجویز

فخرالاسلام حضرت مولانا محمد احمد صاحب^ر کے دوراً ہتمام میں ہی ایک تجویز یہ پیش کی گئی کہ ایسے طلبہ کو جو کم از کم انٹر پاس ہوں اور دارالعلوم میں داخلہ لینا چاہیں ان کو دس پندرہ روپیہ ماہانہ وظیفہ دیا جائے، اسی طرح دارالعلوم سے فراغت کے بعد جو طلبہ انگریزی تعلیم حاصل کرنا چاہیں ان کے لیے بھی وظیفہ مقرر کیا جائے، یہ انقلابی تجویز تعلیم و تعلم کے تعلق سے دارالعلوم کے نقطہ نظر کو واضح کرتی ہے، واقعہ یہ ہے کہ علم کا کوئی بھی شعبہ ہو، اکابر دارالعلوم دیوبند کبھی بھی اس کے مخالف نہ رہے، ابتدائی دور میں انگریزی تعلیم سے جو علماء نے دوری بنائی اس کا ایک خاص پس منظر تھا، جو درج ذیل سطور سے واضح ہوگا۔

انگریزی تعلیم سے مسلمانوں کے احتساب کا اجمالي پس منظر

ہندوستان کے علماء اور بالخصوص علمائے دارالعلوم کے خلاف یہ الزام شہرت پا گیا ہے کہ انہوں نے انگریزی تعلیم کے خلاف فتویٰ دے کر مسلمانوں کو انگریزی تعلیم سے باز رکھا، جس کی وجہ سے مسلمان دینیوی ترقی کے میدان میں دوسرا قوموں سے پیچھے رہ گئے، یہ الزام صحیح نہیں ہے، علمائے کرام صرف ایسے نصاب تعلیم کے مخالف تھے جو مسلمانوں کو الحاد اور بے دینی کی طرف لے جانے والا ہو، خود علی گڑھ میں یہ خطرہ محسوس کیا جا رہا تھا، چنانچہ اس کے سد باب کے لیے وہاں دینیات کا ایک مستقل شعبہ قائم کیا گیا، اور حضرت مولانا محمد قاسم صاحب نانو توئی^ر کے داماد مولانا عبد اللہ انصاری کو طلب کیا گیا تو دیوبند کی جانب سے فوراً اس پیش کش کو قبول کر لیا گیا، مولانا عبد اللہ انصاری تا حیات اس منصب پر فائز رہے بعد ازاں ان کے فرزند مولانا احمد میاں

انصاری اس منصب پر مامور کئے گئے یہ بھی دارالعلوم کے فاضل تھے، ظاہر ہے کہ مخالفت کی صورت میں یہ بات ممکن نہ تھی۔

حضرت مولانا نانوتویؒ نے ان طلباء کی نسبت جو مدارس عربیہ سے فارغ ہو کر سرکاری اسکولوں میں داخل ہونا چاہیں ۱۲۹۰ھ مطابق ۱۸۷۴ء کے جلسہ انعام کی تقریر میں ایسے طلباء کی ان الفاظ میں حوصلہ افزائی فرمائی ہے:

”اگر طلباء مدرسہ ہذا مدارس سرکاری میں جا کر علوم جدیدہ کو حاصل کریں تو ان کے کمال میں یہ بات زیادہ مؤید ہو گی!“ -

بعض لوگوں کے اس اعتراض کا جواب دیتے ہوئے کہ دارالعلوم کے نصاب تعلیم میں علوم جدیدہ کو کیوں شامل نہیں رکھا گیا؟ فرماتے ہیں:

”اگر یہ خیال سدِ راہ ہے کہ یہاں علوم دنیوی کی تعلیم کا چند اس اہتمام نہیں تو اس کا جواب اول تو یہ ہے کہ مرض کا علاج چاہیے، جو مرض نہ ہواں کی دوا کھانی فضول ہے، دیوار کے رخنے کو بند کرنا چاہیے بھٹے کا بھرننا لازم ہے، جو اینٹ ابھی گری نہیں اس کا فکر بجز نادانی کے کیا ہے، مدارس سرکاری اور کس لیے ہیں؟ ان میں علوم دنیوی نہیں پڑھائے جاتے تو اور کیا ہوتا ہے؟ یہ مدارس اگر قدر ضرورت سے کم ہوتے تو مضائقہ نہ تھا، مگر سب جانتے ہیں کہ سرکار کی توجہ سے شہر تو شہر گاؤں میں بھی مدارس جاری ہو گئے ہیں، ان کے ہوتے اور مدارس علوم دنیوی کا اہتمام کرنا اور علوم دینی سے غفلت کار عقل دوراندیش نہیں ہے۔“ -

درحقیقت ہمارے اسلامی اسلاف نے دوسری قوموں کے علوم و فنون کو اپنانے میں اس وقت بھی کوئی جھگٹ محسوس نہیں کی جب وہ نصف دنیا پر اپنی عظمت و اقتدار کا پرچم

اہرار ہے تھے، مسلمانوں نے ماضی میں نہ صرف ارسٹو افلاطون اور دوسرے یونانی حکماء کے فلسفے کو اپنالیا تھا؛ بل کہ بقراط اور جالینوس کے طبی ذخیروں کے ماںک بھی بن گئے تھے، اقلیدس اور بطیموس کی تحقیقات ان کی زندگی کا دلچسپ مشغله بن گئی تھی، ہندوستان کی ریاضی بھی عربی سانچے میں داخل گئی تھی، اسی طرح عربی زبان میں ایک نئے ادب، تاریخ، فلسفہ و حکمت، طب ریاضی، ہیئت، نجوم، کیمیا اور طبیعت وغیرہ فنون کی بنیادیں پڑیں، جو آج تہذیب و تمدن کا مایہ نہ سرمایہ ہے، ان علوم کو مسلمانوں نے اس طرح اپنالیا کہ وہ آج اجنبی محسوس ہونے کے بجائے اسلامی علوم معلوم ہوتے ہیں، علوم و فنون کے حاصل کرنے میں مسلمان ہمیشہ فراخ حوصلہ رہے ہیں، تاریخ کا ہر طالب علم جانتا ہے کہ مسلمانوں نے یونان اور ہندوستان کے علوم و فنون کو نہ صرف سیکھا ہے؛ بل کہ انھیں ترقی بھی دی ہے۔

علماء کی نسبت یہ ایک شدید غلط فہمی ہے، انگریزی تعلیم کو کبھی ناجائز اور حرام نہیں کہا گیا، بل کہ وہ تہذیب اور کلچر جو انگریزی تعلیم کے ساتھ لازمی قرار دیا گیا تھا اور اسی کو ترقی کا واحد ذریعہ سمجھا جاتا تھا، علماء کو صرف اس سے اختلاف تھا، مناسب ہو گا کہ یہاں اس الزام پر تاریخی حقائق کی روشنی میں غور کر کے دیکھا جائے کہ اس کی اصلاحیت کیا ہے؟ ٹھیک اسی زمانے میں جب کہ سر سید احمد خاں مرحوم کی تعلیمی تحریک کا آغاز تھا، فقہ حنفی کے قدیم تعلیمی مرکز فرنگی محلِ لکھنؤ کے گانہ روزگار عالم مولانا عبدالحکیم لکھنؤی نے انگریزی تعلیم کے متعلق فتویٰ دیا تھا کہ:

”لغت انگریزی کا پڑھنا یا انگریزی لکھنا سیکھنا اگر بے لحاظ تشبیہ کے ہو تو ممنوع ہے اور اگر اس لیے ہو کہ ہم انگریزی میں لکھنے ہوئے خطوط پڑھ سکیں اور ان کتابوں کے مضامین سے آگاہ ہو سکیں تو کچھ مضائقہ نہیں، مشکلۃ شریف میں ہے کہ حضور اقدس صلی اللہ علیہ وسلم نے حضرت زید بن ثابتؓ کو یہود کا خط (عبرانی) سیکھنے کے لیے حکم فرمایا اور انھوں نے

تحوڑے ہی دنوں میں سیکھ لیا۔

حضرت مولانا رشید احمد صاحب گنگوہی کے فتاویٰ میں انگریزی پڑھنے پڑھانے کے استفتاء کے جواب میں تحریر ہے کہ:
 ”انگریزی زبان سیکھنا درست ہے، بشرطیکہ کوئی معصیت کا مرتكب نہ ہو
 اور نقصانِ دین اس سے نہ آئے۔“^۱

ایسٹ انڈیا کمپنی کے ابتدائی دور میں حضرت شاہ عبدالعزیز محدث دہلویؒ کا فتویٰ بھی یہی تھا کہ ”انگریزی پڑھنا جائز ہے“، غرض کے علماً کرام نے کسی زمانے میں بھی نفس تعلیم انگریزی سے بھی اختلاف نہیں کیا؛ بل کہ حصول معاش اور علم و آگاہی کے لیے صراحتاً اس کے جواز کا فتویٰ دیا، جیسا کہ خود عہد نبوت میں حضرت زید بن ثابتؓ کی مثال سے صاف واضح ہے، البتہ جس صورت میں طالب علم کے اعتقاد و ایمان پر اس کا اثر پڑتا ہو اور غیر اسلامی تہذیب، غیر اسلامی اخلاق اور عقائد کے اختیار کر لینے کا ذریعہ بتاتا ہو، صرف اس کو ناجائز بتالا گیا تھا۔

واقعہ دراصل یہ ہے کہ انگریزی زبان سے مسلمانوں کے اجتناب کے متعدد اسباب تھے، سب سے پہلا سبب تو یہ تھا کہ ایک طرف تو مسلمانوں کے دلوں میں جملہ آور انگریزوں کے خلاف۔ جنہوں نے انھیں حکومت و سلطنت سے محروم کر دیا تھا۔ شدید غصہ تھا، وہ ان کی ہر چیز کو نفرت کی نظر سے دیکھتے تھے، انگریزوں کے علوم اور تہذیب و تمدن کی نسبت مسلمانوں میں معاندانہ جذبات کا موجود ہونا بالکل قدرتی بات تھی، انہوں نے مغل سلطنت کا چراغ اپنی آنکھوں کے سامنے گل ہوتے ہوئے دیکھا تھا، شاہی خاندان کے خاک و خون میں ترپنے کا منظروہ آنکھوں سے دیکھ چکے تھے، انہوں نے معمولی معمولی شبہات پر ہزاروں مسلمانوں کو تفعیل ہوتے ہوئے دیکھا

۱۔ مجموعہ فتاویٰ مولانا عبدالحیی، ج: ۲، ص: ۲۰۔

۲۔ فتاویٰ رشیدیہ، ج: ۱، ص: ۶۳۔

تھا، ہزاروں مسلمان گھر انے نانِ شبیہ کو محتاج ہو گئے تھے، اور ہزاروں شریف خاندان بے کسی اور مغلیٰ کے عالم میں مارے مارے پھر رہے تھے، انہوں نے وہ سب کچھ لٹتے ہوئے دیکھا جس کو وہ اخلاق اور تہذیب انسانیت کا حاصل سمجھتے تھے، اور جس کے بغیر ان کی زندگی بے لطف ہو گئی تھی، ان کی عظمت اور عزت جاتی رہی تھی، ان کو ہرگز ہرگز گوارہ نہ تھا کہ وہ اپنے نونہالوں کو انگریزی تعلیم دلائیں، اور انگریزوں سے سروکار کھیں، اس زمانے میں غدر کے عگین نتائج اور اس کے بعد عمل کو نفیا تی طور پر نظر انداز نہیں کیا جا سکتا تھا، اسلام اور عیسائیت میں جو کوشش یورپ اور مشرق و سطحی میں صدیوں سے چلی آ رہی تھی اب وہ ان کے خیال میں ہندوستان تک پہنچ گئی تھی، اس لیے مسلمانوں کے دل و دماغ میں یہ بات راست ہو گئی تھی کہ عیسائیت اور عیسائی حکومت کو گوارہ کرنا اسلام اور مسلمانوں کے لیے نقصان دہ ثابت ہوگا، اس لیے انہوں نے اس نئی تہذیب و تمدن سے مکمل بایکاٹ کا فیصلہ کیا اور ہر اس چیز کو جو انگریزوں سے وابستہ تھی اسلام اور مسلمانوں کے لیے خطرے کا نشان سمجھنے لگے، ظاہر ہے کہ ان کا ایسا سمجھنا حالات کا قدر تی ر عمل تھا، جس کے لیے ان کو معدود سمجھنا چاہیے۔

دوسری طرف انگریز بھی اپنا اصل سیاسی حریف مسلمانوں ہی کو سمجھتے تھے، ہر چند ۱۸۵۷ء کی جنگ آزادی میں ہندو مسلمان دونوں قوموں کے افراد شامل تھے اور دونوں قوموں نے مل کر بقدر استعداد اس جنگ میں حصہ لیا تھا، مگر انگریز کی نظر میں اس کا اصل م مقابل مسلمان ہی تھا، اس لیے انگریزوں نے قابو یافتہ ہونے کے بعد اسی کو اصل باغی سمجھ کر زیادہ سے زیادہ اپنے ظلم و استبداد کا نشانہ بنایا، ملک کی ہر بلندی اور آسودہ حالی سے مسلمانوں کو پست اور ناکارہ بنادیا تاکہ حکومت اور سر بلندی کا خواب ان کے دماغوں سے نکل جائے، یہ زخم ایسا گہرا لگایا گیا تھا جو چند روز میں مندل ہونے والا نہ تھا۔

اسی کے ساتھ ہندوستان میں پادریوں کو تبلیغ عیسائیت کی نہ صرف اجازت تھی؛ بل کہ حکام کی پشت پناہی بھی ان کو حاصل تھی، اسکولوں اور کالجوں کے مدرسرین عموماً پادری ہوتے تھے، انجیل کا درس لازمی تھا، اس چیز سے نہ صرف علماء کو اختلاف تھا؛ بل کہ کوئی عامی سے عامی مسلمان بھی ایسی حالت میں اپنی اولاد کو اسکولوں میں بھیجنے پر آمادہ نہیں ہو سکتا تھا۔

مولانا فضل حق خیر آبادی جن کو فتویٰ جہاد ۱۸۵۷ء کے جرم میں ”کا لے پانی“ کی سزا دی گئی تھی لکھتے ہیں کہ:

”انگریزوں نے تمام باشندگان ہندو نصرانی بنانے کی اسکیم بنائی، ان کا خیال تھا کہ ہندوستانیوں کو کوئی مددگار اور معاون نصیب نہ ہو سکے گا، اس لیے اطاعت کے سوا سرتاسری کی جرأت نہ ہو سکے گی، انگریزوں نے اچھی طرح سمجھ لیا تھا کہ مذہبی بنیاد پر حکمرانوں کا باشندوں سے اختلاف تسلط و قبضے کی راہ میں سنگِ گراں ثابت ہو گا، اس لیے پوری جان فشنائی اور تن دہی کے ساتھ مذہب و ملت کے مٹانے کے لیے طرح طرح کے مکروحیے سے کام لینا شروع کیا، انھوں نے بچوں اور نافہمبوں کی تعلیم اور اپنی زبان و دین کی تلقین کے لیے شہروں اور دیہات میں مدرسے قائم کئے اور پچھلے علوم و معارف کے مٹانے کی پوری کوشش کی۔“

پہلے حکومت ایک محدود دارہ ہوتی تھی جس کا تعلق زیادہ تر ملک کے نظم و نسق فوج، پولیس اور محاصل و مالیات سے ہوتا تھا، زندگی کے بہت سے شعبے اس کے دائرہ عمل اور حلقة اثر سے خارج تھے، اہل ملک اپنے نظام تعلیم، تہذیب و تمدن اور اخلاق و معاشرت میں آزاد ہوتے تھے، اس کا نتیجہ یہ تھا کہ انقلاب سلطنت سے ضروری نہ تھا کہ تعلیم و تہذیب میں بھی انقلاب آئے؛ لیکن برطانوی نظام حکومت کا ڈھانچہ اس

سے مختلف تھا، اس کا دائرہ عمل ملک و قوم کی پوری زندگی پر محیط اور اس کے حدود اختیارات زندگی کے تمام شعبوں پر حاوی تھے، انگریزی تہذیب و کلچر انگریزی تعلیم کے ساتھ لازم و ملزم بن گئے تھے اور انھیں کو ذریعہ ترقی و تہذیب سمجھا جاتا تھا علماء صرف اس چیز کے خلاف تھے۔

جدید تعلیم سے مسلمانوں کے اجتناب میں کچھ تو انگریزی سیاست کے قصد و ارادے کو دخل رہا ہے، تاکہ مسلمان حکمرانی کے قابل نہ رہ سکیں، دوسرے خود مسلمانوں نے بھی اپنی اولاد کو بے دینی کے اندیشے سے اسکولوں میں داخل کرنے میں پس و پیش سے کام لیا ہے۔

یہ تھے وہ اسباب جو مسلمانوں کے لیے انگریزی اسکولوں اور کالجوں کی طرف جانے میں مانع ہوئے، چنانچہ جب پادریوں کی سرگرمیوں کو ان کی مسلسل ناکامیوں نے سرد کر دیا اور انجلیل کی تعلیم اسکولوں کے نصاب سے خارج کر دی گئی، ادھر اسی کے ساتھ ساتھ جوں جوں زمانہ گزرتا گیا، رفتہ رفتہ قدرتی طور پر مسلمانوں کے دلوں سے انگریزوں اور انگریزی تعلیم کے خلاف نفرت کم ہوتی گئی، اور مسلمان انگریزی تعلیم پر متوجہ ہونے لگے۔

یہ ہے اس الزام کی حقیقت جس نے مسلمانوں کو انگریزی تعلیم سے دور رکھا، درحقیقت انگریزی تعلیم سے نفرت مسلمانوں کی قومی غیرت اور نفیاقی رُمل کا نتیجہ تھی، اور علماء بھی ان ہی میں شامل تھے، مگر اس کے باوجود علماء نے وقت کے تقاضے کو پہنچانا اور پوری بصیرت اور دور اندیشی کے ساتھ انگریزی تعلیم کے جواز کا فتوی دینے سے بھی گریز نہیں کیا۔

حضرت فخر الاسلام مولانا محمد احمد صاحب قاسمی نے دارالعلوم میں انگریزی تعلیم کو ایک خاص شکل میں نافذ کرنے کی تجویز پیش کی اور شوریٰ نے اسے منظور بھی

کر لیا، اور اسی خاص شکل کی وضاحت تاریخ دارالعلوم کے الفاظ میں یہ ہے:

”اس سال (۱۳۳۱ھ) کی رواداد میں دارالعلوم کی جانب سے ایک تجویز یہ پیش کی گئی کہ ایسے طلباء جو کم از کم انٹر پاس ہوں اور دارالعلوم میں داخلہ لینا چاہیں ان کو دس پندرہ روپیہ ماہانہ کے وظائف دیئے جائیں، اسی طرح دارالعلوم سے فراغت کے بعد جو طلبہ انگریزی تعلیم حاصل کرنا چاہیں ان کے لئے بھی وظائف مقرر کئے جانے کی ضرورت ہے، رواداد کے الفاظ یہ ہیں کہ ”دونوں صورتوں میں مسلمانوں کے لئے بہت سے فوائد ہیں۔“ افسوس ہے کہ اس مد میں عطیات نہ ہونے کی وجہ سے یہ خواب شرمندہ تغیر نہ ہو سکا۔“

کتابوں کی فراہمی

کتابیں علم و فن کے لیے روح کا درجہ رکھتی ہیں، دارالعلوم کے اندر ابتداء میں کتابوں کی تعداد بہت کم تھی، حضرت فخرالاسلامؒ کے دور میں طلبہ کی تعداد بڑھ جانے کی وجہ سے دارالعلوم میں کتابوں کی شدید کمی کا احساس کیا گیا، ذمہ داران دارالعلوم نے عامۃ المسلمين کو اس کی طرف متوجہ کیا، اور کتابوں کا بہت بڑا ذخیرہ دارالعلوم میں جمع ہوا، تاریخ دارالعلوم میں اس موضوع پر روشنی ڈالتے ہوئے لکھا گیا ہے:

”جبیسا کہ اوپر گزر چکا ہے دارالعلوم کے کتب خانہ کی ابتداء تو ۱۲۸۳ھ ہی میں ہو چکی تھی، جس میں وقتاً فوقتاً کتابوں کا اضافہ ہوتا رہا، ابتداء درسیات اور متعلقہ شروح وغیرہ سے آغاز ہوا تھا، پھر رفتہ رفتہ درسیات کے علاوہ عام کتابیں بھی فراہم کی جاتی رہیں۔ ۱۳۱۹ھ کی رواداد سے معلوم ہوتا ہے کہ اس سال تک مختلف علوم و فنون کی کتابوں کا معتقد بہ ذخیرہ فراہم ہو چکا تھا،

چنانچہ رواداد میں لکھا ہے کہ بفضلہ مدرسہ میں ذخیرہ کتب درسیہ وغیر درسیہ اس قدر جمع ہو گیا ہے کہ ضروریات مدرسہ کو ہر طرح سے کافی ہے، یعنی جس قدر کسی جماعت میں طلبہ ہوتے ہیں ان سب کو ایام درس تک مدرسہ سے کتابیں مل سکتی ہیں، ہر فن کی ضروری کتابیں، شروح و حواشی موجود ہیں، بعض نایاب کتابیں بھی جمع ہو گئی ہیں مجموعی حیثیت سے یہ بڑا عالی شان کتب خانہ ہے مگر باس ہمہ مصنفات اسلامی کے وسیع اور بے انتہا ذخیرے کو ابھی مکمل ہونے میں بہت سے مراحل باقی ہیں، اگر یہ کتب خانہ مکمل ہو گیا تو مسلمانوں کی اولو العزمیوں اور فیاضیوں کی قیامت تک قائم رہنے والی یادگار ہو گی، مولوی عابد حسین صاحب آنری ی محسنیت جو نپور مسلمانوں کے شکریہ کے مستحق ہیں، انہوں نے اپنا بیش قیمت کتب خانہ جو بعض نادر کتابوں سے معمور ہے، دارالعلوم کو عطا فرمادیا ہے۔

اسی سال میں نواب سلطان جہاں بیگم نے ازراہ علم دوستی تین سورو پی سالانہ کا چندہ دارالعلوم کے لئے مقرر کیا، ریاست بھوپال ماضی میں اپنی علم پروری کی وجہ سے خاص شہرت و عظمت کی مالک رہی ہے۔ آئندہ سالوں میں بھوپال کے چندے کی مقدار ڈھائی ہزار تک پہنچ گئی تھی جو سقوط ریاست تک برابر جاری رہی۔

اربابِ فضل و مکال کا جھرمنٹ

دارالعلوم کی علمی ترقیوں میں سب سے بڑا دخل علوم و فنون کے ماہرین کا حسین اجتماع رہا ہے، فخر الاسلام حضرت مولانا محمد احمد صاحب رحمۃ اللہ علیہ کا دور اہتمام جو ۱۳۲۷ھ سے لے کر ۱۴۰۵ھ تک تقریباً ۳۵ سال کے عرصے پر محيط ہے،

اصحاب علم و فضل اور ماہرین علوم شریعت کے اجتماع کا حسین نظارہ پیش کرتا ہے۔
 فخرِ الاسلام حضرت مولانا محمد احمد صاحبؒ جب منداہتمام پر فرق افروز ہوئے تو دارالعلوم کی سرپرستی کا شرف حضرت گنگوہیؒ کو تھا، حضرتؒ سے اللہ تعالیٰ نے احیاء سنت اور تحفظ شریعت کا جو کام لیا ہے، وہ رہتی دنیا تک یاد رکھے جانے کے قابل ہے۔
 اسی طرح دارالعلوم کی مجلس شوریٰ میں ماہرین علوم و فنون کا حسین کمکشاں نظر آتا تھا جن میں بطور خاص حضرت مولانا ذوالفقار علی دیوبندیؒ، حکیم الامت حضرت مولانا محمد اشرف علی تھانویؒ اور حضرت مولانا عبدالرحیم صاحب رائے پوریؒ قابل ذکر ہیں، حضرت گنگوہیؒ کے بعد حضرت حکیم الامت حضرت مولانا محمد اشرف علی تھانویؒ دارالعلوم کی سرپرستی فرمائی ہے تھے۔

دارالعلوم کا عہدہ صدارت تدریس پر حضرت شیخ الہندگی ذات گرامی جلوہ افروز تھی، جسے ہندوستان کی اسلامی تاریخ کا درشا ہوا رہ کہیے تو کیا کہیے اسی دور میں صدارت تدریس پر حضرت شیخ الہندگی کے بعد بالترتیب علامہ انور شاہ کشمیری اور حضرت مولانا حسین احمد مدینی جلوہ افروز ہوئے ان میں سے ہر ایک اپنی جگہ علم و فن کا ماہ تمام تھے، حضرت مولانا حبیب الرحمن صاحب عثمانی جیسا مدبر اور منتظم دارالعلوم کے اہتمام کی نیابت کر رہا تھا، اب انتظام اور تعلیم دونوں شعبوں میں ایسی عقربی شخصیات کے دلکش اجتماع سے دارالعلوم کی ترقیات اگر باوج شریا، پہنچ جائے تو جیرت کیوں بکجئے۔

طلبہ کی تعداد میں اضافہ

اس دور اہتمام میں حسن اہتمام اور حسن انتظام کی وجہ سے دارالعلوم طلبہ علوم اسلامیہ کی نگاہوں کا مرکز بن گیا، اور ہر سال طلبہ کی تعداد میں اضافہ ہوتا رہا، یہ طلبہ اپنے ظاہری اعتبار سے کمزور تھے مگر حسن نیت اور اخلاص سے ان کے دل منور

تھے، وہ علم دین کی خاطر دنیا کی ہر مشقتوں برداشت کر لیتے مگر علم دین سے اپنا رشتہ نہ توڑتے، ۱۳۳۵ء کی رواداد کے حوالے سے تاریخ دارالعلوم میں لکھا ہے کہ:

”۱۳۳۵ھ کا تعلیمی سال شروع ہونے پر غیر معمولی طور سے طلباء کا رجوع وہجوم ہوا، اتنی کثرت طلباء کی گذشتہ کسی سال میں نہیں ہوئی، بالخصوص اوپر کے درجوں میں مستعد اور شائق طلباء کی بہت زیادہ کثرت ہوئی، دورہ حدیث کی جماعت میں اس قدر طلباء کسی زمانے میں نہیں ہوئے تھے، ترمذی شریف، اور مسلم شریف میں طلباء کی تعداد ۹۰۰ تک پہنچ گئی، تعلیم نہایت اطمینان و سکون اور پابندی والالتزام سے جاری ہے، ہر ایک انتظام اپنے اپنے موقع پر مکمل نظر آتا تھا، دارالعلوم کی یہ حالت دیکھ کر بے اختیار خداوندِ عالم کا شکر ادا ہوتا ہے کہ اس نے علوم دین کی اس بے قدری کے زمانے میں دارالعلوم کو ایسی مقبولیت و شہرت نصیب فرمائی اور مسلمانوں میں علوم دین کی تحصیل کا ایسا ذوق و شوق پیدا فرمادیا کہ دنیا کی دولت و عزت کو پس پشت ڈال کر اسلام کی ترقی، مسلمانوں کی رہنمائی اور تعلیم کی اشاعت میں اپنی عمر میں بس رکنا چاہتے ہیں اور کسی سے صلد و ستائش کے طالب نہیں؛ بل کہ اس کے برعکس ہدفِ ملامت بن کر ہمہ تن اس کی طرف متوجہ ہیں۔

لیکن عین اس وقت جب کہ تعلیم پورے شباب پر ہو رہی تھی دیوبند میں وباً امراض نمودار ہوئے اور چند طلباء، مرض کا شکار ہو گئے، اگرچہ طلباء میں تشویش اور پریشانی ضرور پیدا ہو گئی مگر تعلیم کا سلسلہ بدستور جاری رہا؛ لیکن جب مرض کی شدت بہت بڑھ گئی تو دارالعلوم میں مجبوراً تعطیل کرنی پڑی، مدرسین میں سے اکثر موسوی امراض میں مبتلا ہوئے، کئی مہینے تک دارالعلوم بالکل بند رہا، یہ ناگہانی افتادا ایسی تھی جس سے باوجود انتظام تعلیم کے مکمل ہو جانے اور کار تعلیم کے اعلیٰ پیانا پر جاری

ہونے کے حرج واقع ہوا، لیکن بھم اللہ بالآخر سابقہ حالت عود کر آئی، مدرسین و طلابہ ہمت کے ساتھ کام میں مصروف رہے اور پوری جدوجہد سے تیاری کرتے رہے، خداوند عالم کے فضل و کرم اور مدرسین و طلاباء کی مستعدی سے یقین کامل تھا کہ جو حرج بسا باب خاص ظہور ہوا ہے اس کی تلافی باحسن وجہ ہو جائے گی، چنانچہ جب تعلیمی سال کے ختم پر سالانہ امتحان ہوا تو ۷۷۵۵ طلاباء میں ۱۵۵۰ ر حاضر اور شریک امتحان ہوئے، ۲۶۰ ر غیر حاضر اور بیمار تھے، حاضرین میں باوجود حرج شدید کے صرف چھ طلاباء ناکام رہے، اور ۵۳۵ ر نے کامیابی کے نمبر حاصل کئے، یعنی کامیابی کا اوسط فی صدی تقریباً ۹۹٪ رہا جو کامیابی کا اعلیٰ ترین درجہ شمار ہوتا ہے۔

دارالعلوم کا اثر جنوبی اور مشرقی افریقہ میں

گذشتہ اوراق سے آپ کو بخوبی اندازہ ہو گیا ہو گا کہ دارالعلوم کو شروع ہی سے دنیا نے اسلام میں علمی مرکزیت حاصل ہو گئی تھی، اور اس کی شہرت کا آوازہ ایشیا سے گزر کر یورپ اور افریقہ تک پہنچ گیا تھا، اسی طرح اس کی فیض رسانی کا دائرة بھی صرف ہندوستان کی سر زمین تک محدود نہیں تھا، روادادوں کے دیکھنے سے معلوم ہوتا ہے کہ دارالعلوم میں جس طرح ہندوستان کے مختلف صوبوں اور مقامات کے طلابے موجود تھے، اسی طرح کابل و ایران، بلخ و بخارا، چین اور روس اور شام و چاز کے لوگ قرآن و حدیث کے علم کی تحصیل کے لیے دیوبند کا سفر اختیار کرتے تھے، اگر ایک طرف امام بخاریؓ کے ہم وطن اپنے قدیم تر کے کو حاصل کر کے بخارا لے جانے میں سرگرم تھے تو دوسری طرف موصل و چاز اور خاص مدینہ طیبہ تک دارالعلوم کا فیض وسیع ہوتا گیا اور اس کے مصارف بڑھتے گئے، اسی طرح اس کے حامیوں اور مددگاروں کا حلقة بھی وسیع سے وسیع تر ہوتا گیا، اور وقتاً فو قتاً ہندوستان

کے علاوہ دوسرے ممالک کے اہل خیر مسلمان اس کی امداد و اعانت میں حصہ لیتے رہے، چنانچہ ۱۳۲۸ھ کے عظیم الشان جلسہ دستار بندی کے موقع پر جنوبی افریقہ کے اہل خیر مسلمانوں نے معقول رقم ارسال فرمائی تھی، اس وقت سے یہ سلسلہ برابر بڑھتا گیا، جنوبی افریقہ کے مقامات ڈربن، ناٹال، ٹرانسوال، اسٹینبر وغیرہ میں دارالعلوم کے بہت سے ہمدرد اور معاون پیدا ہو گئے، اور یہ سلسلہ جو جنوبی افریقہ سے شروع ہو کر تھامشی افریقہ تک جا پہنچا۔

حضرت فخر الاسلام کے دور کی تعمیری ترقیات

۱۴رمذان ۱۲۹۳ھ مطابق ۳۰ مئی ۱۸۷۶ء بروز جمعرات جب دارالعلوم کا افتتاح عمل میں آیا تو دارالعلوم کے پاس نہ کوئی عمارت تھی اور نہ ظاہری ساز و سامان، یہ کارنامہ جو ہندوستان میں اسلام کی بقاء اور مسلمانوں کے تحفظ کی سمت سب سے بڑا قدم تھا، انتہائی سادگی کے عالم میں چھٹتے کی قدیم مسجد کے صحن میں انار کے ایک چھوٹے سے درخت کے سامنے میں چند اللہ کے نیک اور مخلص بندوں کی موجودگی میں انعام پایا، مدرسہ کا کل سرمایہ اخلاص اور اللہ پر بھروسہ تھا، مل محمود حسن دیوبندی جو دیوبند کے مشہور عالم دین تھے، اسی مدرسہ کے پہلے استاذ تھے، اور محمود حسن نام کا ایک بچہ اسی مدرسہ کا پہلا طالب علم، اب اسے اتفاق کہیے یا کچھ اور کہ استاذ اور شاگرد دونوں کا نام ”محمود“ (پیارا، اچھا) تھا، الغرض دارالعلوم کی کل کائنات یہی ایک استاذ اور ایک طالب تھے نہ کوئی عمارت اور نہ طلبہ کی جماعت۔

کچھ سالوں کے بعد، چھٹتے مسجد کی جگہ تنگ پڑنے لگی تو یہ مدرسہ قاضی مسجد منتقل ہو گیا، کچھ ہی عرصے کے بعد قاضی مسجد بھی تنگ دامانی کا گلہ کرنے لگی تو جامع مسجد دیوبند میں کچھ کمرے اور دالان بنائے گئے اور ۱۲۹۰ھ میں یہ مدرسہ جامع مسجد منتقل کیا گیا۔

دارالعلوم کے عظیم اہداف کو بروئے کار لانے کے لیے بانی دارالعلوم ججۃ الاسلام حضرت مولانا محمد قاسم نانوتوی نے آبادی سے باہر ایک کشادہ عمارت بنانے کی ضرورت پر زور دیا جسے اکابرین نے پسند فرمایا، چھٹتہ مسجد سے متصل زمین کا ایک تکڑا خرید لیا گیا، چندے جمع ہونا شروع ہوئے، بالآخر ۱۹۲۱ء میں اکابرین کے ہاتھوں دارالعلوم کی پہلی عمارت جسے ”نودرہ“ کہا جاتا ہے تعمیر ہوئی، تاریخ دارالعلوم میں اس عمارت کے سنگ بنیاد اور مبشرات کو بڑے دلچسپ انداز میں لکھا گیا ہے:

”جلہ تقسم اسناد کے بعد مجمع جامع مسجد سے اٹھ کر اس جگہ پہنچا جہاں دارالعلوم کی عمارت کے لیے بنیاد رکھی جانے والی تھی، سنگ بنیاد حضرت مولانا احمد علی محدث سہارنپوریؒ کے دست مبارک سے رکھوایا گیا، اس کے بعد ایک ایک اینٹ حضرت نانوتویؒ حضرت گنگوہیؒ، حضرت مولانا محمد مظہر نانوتویؒ نے رکھی، یہ نام تو رواداد میں مذکور ہیں، ارواح ثلاثہ کی روایت میں مزید دونام حضرت میانجی منے شاہؒ اور حضرت حاجی محمد عابدؒ کے بھی لکھے ہیں:

اس موقع کی ایک روایت یہ بھی مشہور ہے کہ جب بنیاد رکھی جا چکی تو سب لوگوں نے دارالعلوم کی بقاء و ترقی کے لیے نہایت خضوع و خشوع کے ساتھ بارگاہ ایزدی میں دعا کی، حضرت نانوتویؒ نے فرمایا کہ ”عالم مثال میں اس مدرسہ کی شکل ایک معلق ہائڈی کے مانند ہے، جب تک اس کا مدار تکل اور اعتماد علی اللہ پر ہے گا یہ مدرسہ ترقی کرتا رہے گا“۔

اس واقعہ کو حضرت مولانا فضل الرحمن عثمانی رحمۃ اللہ علیہ نے ذیل کے اشعار میں نظم کیا ہے:

اس کے بانی کی وصیت ہے کہ جب اس کے لیے کوئی سرمایہ بھروسے کا ذرا ہو جائے گا

پھر یہ قندیل معلق اور توکل کا چراغ
 یہ سمجھ لینا کہ بے نور و ضیا ہو جائے گا
 ہے توکل پر بنا اس کی تو بس اس کا معین
 ایک گرجائے گا، پیدا دوسرا ہو جائے گا
 ”حضرت مولانا محمد یعقوب نانوتویؒ نے تعمیر کا مادہ تاریخ ”اشرف
 عمارت“ سے نکالا، آٹھ سال کی مدت میں ۲۳۰۰۰ روپیے کے صرفہ سے
 یہ عمارت ”نورہ“ کے نام سے بن کر تیار ہوئی، اس عمارت کے دو درجے
 ہیں، ہر ایک درجے میں نو، نو دروازے ہیں، اس کا طول ۲۶ رگز اور عرض
 ۱۲ رگز ہے، دارالعلوم کی یہ سب سے پہلی عمارت ہے، نورے کی یہ
 عمارت سادہ ہونے کے باوجود شاندار ہے، رواداد میں لکھا ہے کہ ”اس
 عمارت میں سادگی اور استواری کو مقدم رکھا گیا ہے، اس کا نقشہ منجانب
 اللہ قلوب پر الہام ہوا تھا“۔

حضرت مولانا رفیع الدینؒ نے (جن کے زمانہ اہتمام میں یہ عمارت تعمیر
 ہوئی) ۲۴ حضرت صلی اللہ علیہ وسلم کو خواب میں دیکھا کہ آپ صلی اللہ علیہ
 وسلم ارشاد فرماتے ہیں کہ: ”یا حاطہ تو بہت محصر ہے“ یہ فرمای کر خود عصائے
 مبارک سے ایک طویل و عریض نقشہ کھینچ کر بتلایا کہ ان نشانات پر تعمیر کی
 جائے، چنانچہ اسی کے مطابق بنیاد کھدا کر تعمیر شروع کرائی گئی،
 نورے کی تعمیری خصوصیات کی نسبت رواداد میں لکھا ہے:

”اس کی تعمیر میں ہندوستان اور انگریزی عمارتوں کا لطف موجود ہے، اس
 کی پشت پر ایک عمدہ تالاب اور جانبِ جنوب سبزہ زار اور بجانب شمال
 باغ مدرسہ ہے، اور وسطِ صحن میں ایک محصر اور نیس چمن نہایت خوش نما
 جنگل کے پنج میں شگفتہ ہے، اور جنگلے کے چاروں طرف گملوں میں ہر قسم

کے مختلف الالوان پھولوں کے درخت موجود ہیں۔“ -

دارالعلوم کا یہ مقام احاطہ مولسری کے نام سے موسوم ہے، اسی احاطے میں وہ تاریخی کنوں ہے جو نورے کے ساتھ بنا تھا، یہ کنوں بڑا بابر کرت سمجھا جاتا ہے، اس کا پانی نہایت شیریں اور ٹھنڈا ہے، مشہور عالم و مصنف مولانا مناظر احسن گیلائی نے اس کنوں کے پانی کی نسبت اپنا یہ تاثر بیان کیا ہے کہ ”اتنا لذیز“، اتنا خوش گوار، اتنا شیریں، صاف و سبک اور خنک پانی میں نے اس سے پہلے نہیں پیا تھا۔

حضرت مولانا رفع الدین^{ہی} نے ایک دوسرے خواب میں یہ بھی دیکھا تھا کہ کنوں دودھ سے بھرا ہوا ہے اور آنحضرت^{پیالے} سے دودھ تقسیم فرمائے ہیں، بعض لوگوں کے پاس چھوٹے برتن ہیں اور بعض کے پاس بڑے، ہر شخص اپنا اپنا برتن دودھ سے بھروا کر لے جا رہا ہے، مولانا نے برتوں کے چھوٹے بڑے ہونے کی تعبیر دی کہ اس سے ہر شخص کا ”ظرف علم“ مراد ہے۔“ -

حضرت فخر الاسلام^ک کے دور کی تعمیریں

حضرت فخر الاسلام رحمۃ اللہ علیہ کے دور تک دارالعلوم میں صرف ایک عمارت تھی، جسے ”نورہ“ کہا جاتا ہے ”نورہ“ میں صرف درس گاہیں تھیں، اور اسپاہ ختم ہونے کے بعد طلبہ اسی میں قیام کرتے تھے، طلبہ کے لیے کوئی عمارت یا بلڈنگ نہیں تھی، حضرت فخر الاسلام^ک نے طلبہ اور دارالعلوم کی ضرورت کو سامنے رکھ کر جو تعمیری اقدامات کیے وہ درج ذیل ہیں:

دارالطلبہ کی تعمیر

فخر الاسلام حضرت مولانا محمد احمد صاحب^ر کے دور انتہام میں سب سے پہلے

دارالطلابہ کی تعمیر ہوئی، دارالعلوم کی طرف سے چندے کی اپیل کی گئی، یہ اپیل نتیجہ خیز ثابت ہوئی، مسلمانوں نے اس کا رخیر میں بہت بڑھ چڑھ کر حصہ لیا، نواب شاہ جہاں بیگم والی بھوپال نے دارالطلابہ کی تعمیر کے لیے ایک گراں قدر رقم عنایت فرمائی، اور اس عمارت کی تعمیر میں خاص طور سے حیدرآباد کے مسلمانوں نے دل کھول کر حصہ لیا، تاریخ دارالعلوم میں ہے:

”دارالعلوم میں پیرومنی طلبہ کے قیام کے لئے کمروں کی تعمیر کی غرض سے حیدرآباد میں دارالعلوم کے ہمدردوں نے بڑی گرم جوشی کا اظہار کیا، مولوی شوکت حسین صاحب مددگار صوبے دارورنگل، حیدرآباد میں اس تحریک کے روح رواں تھے، انہوں نے دارالعلوم کی اپیل پر اپنی جدوجہد سے سات ہزار روپے چندہ کر کے کمروں کی تعمیر کے لئے بھیجے، اس زمانے میں موصوف نے علی گڑھ انسٹی ٹیوٹ میں ایک طویل مضمون لکھا تھا، جس میں انہوں نے بڑے موثر انداز میں یہ بتالا یا تھا کہ دارالعلوم کی امداد کیوں ضروری ہے؟ ذیل میں اس مضمون کا اقتباس پیش کیا جاتا ہے۔ اس سے معلوم ہوتا ہے کہ اس وقت دارالعلوم کے متعلق ملک میں کیا خیالات پائے جاتے تھے۔ موصوف لکھتے ہیں:

”اب بحث طلب یہ امر ہے کہ چندہ جو جمع ہو گا اس سے آیا کوئی جدید بنیاد کسی مدرسہ کی علیحدہ اٹھائی جائے گی یا کسی جسی جمائی بنیاد پر ہی عمارت بڑھائیں؛ لیکن جہاں تک غور کیا، ہمارا خیال یہ ہے کہ یہ نسبت کسی جدید بنیاد کے بنی ہنائی بنیاد پر ہی کیوں نہ قبضہ کیا جائے، ورنہ ڈیڑھ اینٹ کی مسجد الگ ہونے کا تو پھر وہی خرابہ ہو گا جو ہوتا چلا آیا ہے، جس نے قومی ایوان کی اینٹ سے اینٹ بجادی ہے، پھر نہ معلوم کہ سرمایہ کی مقدار بھی کب اس درجہ کو پہنچے کہ ہم اپنا نقشہ اپنی خواہش کے موافق جما سکیں اور کچھ معلوم نہیں

کہ کل تک کیا ہونے والا ہے، قوم کی بے پرواہی اور چندے کی مشکلات بھی کھلی ہوئی باقی میں ہیں، تو واقعی حصول مدعای کی صورت جہاں تک ہے وہ اس میں پائی جاتی ہے کہ جیسے جیسے رقم ملتی جائے وہ کسی بھی ایک جمیع جمائے مدرسہ پر ہی لگائی جائے تاکہ بالفعل وہی ایک مدرسہ دم بد مرتبی اور فرودغ پا کر قوم کے لئے سرمایہ عزت اور فخر ہو سکے تو وہ ایک مدرسہ دیوبند ہے، جس کو ہم نے اس ارادے کے لئے منتخب کر لیا ہے، ہم نے اقطاع ہند کے موجودہ مذہبی مدارس پر ایک نظر کی؛ لیکن یہی ایک مدرسہ دیوبند ایسا پایا جو بہت غنیمت کہا جاسکتا ہے اور ۳۲-۳۰ سال سے بجائے خود روز بروز کچھ نہ کچھ ترقی ہی کرتا چلا آتا ہے اور اپنی قدامت اور استقلال اور فائدہ رسانی کے خیال سے تمام مدارس مذہبی ہندوستان میں اس وقت شایان صدارت سے تو یہی ہے، بندگان عالی کے خزانہ شاہی سے بھی یہی مدرسہ ہے جس کو سارا سماں جاہ بہادر کی وزارت کے زمانے سے بارہ سورو پئے سالانہ نذر کیا جاتا ہے۔

الحاصل زمانہ دراز سے باوجود ایک غیر مستقل اور جزوی آمدنی کے یہ مدرسہ ہمیشہ سے کچھ نہ کچھ ترقی یافتہ حالت ہی کے ساتھ قائم چلا آتا ہے اور یہ بے شک کسی مقبول دعا، ہی کا اثر ہے کہ اب تک ایک مختصر مکان بھی مدرسہ نے بطور خود تعمیر کر لیا ہے، کچھ کتب خانہ بھی ہو گیا ہے، جہاں تک ہو سکتا ہے طلبہ کو بھی بھوکوں مرنے نہیں دیتا اور جیسے کچھ بھی ہوں ہر سال حافظ، مولوی اور عالم بناتا ہی رہتا ہے۔

غرض کہ ہندوستان میں اس وقت یہی ایک مدرسہ ہے جو تمام مدارس کے مقابل ہر ایک پہلے سے ممتاز اور ہماری کوششوں اور تائید سے مستفیض ہونے اور فائدہ پہنچانے کی قابلیت رکھنے والا نظر آتا ہے۔

روداد میں تعمیرات کی تفصیل یہ بیان کی گئی ہے کہ بہت سے حجرے طلبہ کے لئے مدرسے کے متصل ایک علیحدہ تیار ہو گئے ہیں جو دارالطلبہ کے نام سے موسم ہیں، اس کے علاوہ دروازہ کلاں کے اوپر اس کے گرد و پیش میں دفتر اور مہمان خانہ وغیرہ کی عمارتیں مکمل ہو گئیں ہیں، ان پر بارہ ہزار روپے صرف ہوئے ہیں، اس خوشی میں مستری اور مزدوروں کو شیرینی بانٹی گئی۔ حضرت مولانا محمد ذوالفقار علی صاحبؒ رکن مجلس شوریٰ نے اس موقع پر حاضرین سے خطاب کرتے ہوئے فرمایا:

”یہ موقع نہایت خوشی اور شکر کا ہے کہ جس طرح اس ناچیز قصبه کو محض بتائید ایزدی تعلیم علوم دین کی عزت حاصل ہوئی، اسی طرح یہ بھی مسرت ملی کہ ایسی عالی شان، خوش وضع اور مستحکم عمارت بلا تجویز کسی نقشے اور تجھنیک کے یہیں کے ایک معمار کے ہاتھوں تیار ہوئی ہے، جس کو بڑے بڑے ذی علم اور صاحب تجربہ انجینئر بھی دیکھ کر پسند کرتے اور اظہار خشنودی فرماتے ہیں!۔“

كتب خانہ کی تعمیر

فخر الاسلام حضرت مولانا محمد احمد صاحبؒ کے دور میں دارالطلبہ کے بعد کتب خانہ کی تعمیر عمل میں آئی، وجہ یہ تھی کہ کتب خانہ کی موجودہ عمارت سے قبل کتب خانہ نو درہ کے جانب جنوب کے کمروں میں تھا؛ لیکن کتابوں میں روز افزودن اضافہ ہو جانے کے سبب یہ عمارت ضرورت کے لئے ناکافی ہو گئی تھی، اس لئے پچھلے چند سالوں سے کتب خانہ کے لئے ایک وسیع عمارت کی شدید ضرورت محسوس کی جا رہی تھی، دارالعلوم کے ہمدردوں میں نواب یوسف علی خاں رئیس مینڈھونے اس اہم ضرورت کی جانب توجہ فرمائی، اور سات ہزار روپے کی گراں قدر رقم کتب خانہ کی تعمیر

کے لئے دارالعلوم کو عطا کی، اسی لئے تکمیل تعمیر کے بعد اس دور میں اس کا نام کتب خانہ یوسفی پڑھ گیا تھا جو بہت عرصہ تک چلا، نواب صاحب محمد ح کے بعد میرٹھ کے چند اہل خیر حضرات نے بھی کتب خانہ کی تعمیر میں حصہ لیا۔ ۲ رصفر المظفر ۱۳۲۳ھ کو ایک بڑے مجمع میں اس عمارت کا سنگ بنیاد رکھا گیا، یہ عمارت دو منزلہ ہے، یہ پچھے دارالصنائع وغیرہ ہیں اور اوپر کی منزل میں کتب خانہ ہے جس میں فرش سے چھت تک الماریاں لگی ہوئی ہیں۔

مسجد قدیم کی تعمیر

اس وقت تک دارالعلوم کے احاطہ میں مسجد نہ تھی، طلباء قرب وجوار کی مساجد میں نماز پڑھتے تھے، اس میں طلباء کے اوقات کا حرج بھی ہوتا تھا اور دُقین بھی پیش آتی تھیں، اس کے علاوہ خود دارالعلوم کی حیثیت کا بھی تقاضا تھا کہ اس کے احاطے میں مسجد ہو، یہ تجویز عرصے سے سامنے تھی، چنان چہ ۱۳۱۶ھ میں دارالطلابہ کی تعمیر کے مجوزہ نقشہ کے ساتھ اس اہم ضرورت کا بھی اعلان کیا جا چکا تھا مگر ”کل امر مرهون با واقاتہا“ کے مطابق اب تک اس کی نوبت نہ آسکی تھی کہ رجب ۱۳۲۵ھ میں میرٹھ کے ایک ”اہل خیر“ حاجی فضیح الدین صاحب نے سبقت کی اور ابتدائی ضرورتوں کے لئے ڈیڑھ ہزار روپیہ پیش کر دیا، جس سے صدر دروازے کے شوال میں مسجد کے لیے زین کا ایک قطعہ خرید لیا گیا۔

زمین خریدے جانے کے ٹھیک ایک سال بعد اللہ نے مسجد کی تعمیر کا بھی انتظام کر دیا، راندیر (ضلع سورت) کے ایک مختصر تاجر حاجی غلام محمد اعظم صاحب نے مسجد کے مجوزہ تخمینے کے مطابق انیس ہزار روپے عطا فرمائے، ۲ ربیع الاول ۱۳۲۷ھ کو مسجد کا سنگ بنیاد رکھا گیا، رواد میں سنگ بنیاد کی تقریب کی نسبت تحریر ہے:

تفصیل کے لیے ملاحظہ ہو: تاریخ دارالعلوم، ج: ۱، ص: ۲۱۳۔

”طلباء کے عام مجتمع میں بزرگانِ دین نے بنیاد رکھی، اور پھر ہر ایک طالب علم نے اپنے اپنے ہاتھ سے اینٹیں رکھیں اور نہ صرف اینٹیں رکھیں؛ بلکہ اس دیوار کی کل بنیاد جو بہت ہی گہری تھی، طلباء نے خود اپنے ہاتھوں سے بھری، طلباء کے ساتھ کل مدرسین وارکیں مدرسہ نہایت ذوق و شوق سے خود اینٹیں اپنے سروں اور ہاتھوں پر لاتے تھے، اور بجائے معماروں کے تعمیر کرتے تھے، حضرت مولانا حکیم مسعود احمد صاحب[ؒ] خلف الصدق حضرت مولانا رشید احمد گنگوہی قدس سرہ، جناب مولانا شاہ عبدالرحیم صاحب[ؒ] رائے پوری، حضرت مولانا محمود حسن صاحب[ؒ] صدر المدرسین اور حضرت مولانا محمد احمد صاحب[ؒ] بھی دیگر طلباء کے ساتھ اینٹیں اور گارہ اٹھانے میں شریک تھے، سبحان اللہ طلباء کا جوشِ مسرت کے ساتھ سنتِ خلیل اللہی میں مشغول ہونا، اور ساتھ میں اشعارِ رجزیہ اور تعمیر بیت اللہ کے وقت کی حضرت ابراہیم خلیل اللہ کی دعائیں پڑھنا عجیب مؤثر اور پُر جوش سماں تھا، شرقی دیوار کی بنیاد حضرت مولانا خلیل احمد صاحب[ؒ] و حضرت مولانا اشرف علی صاحب[ؒ] و حضرت حافظ قمر الدین صاحب[ؒ] و جناب مولانا احمد صاحب[ؒ] رامپوری و مولانا سعید الدین صاحب[ؒ] و جناب مولانا عبد الحق صاحب[ؒ] پور قاضوی و جناب مولانا ظہور علی صاحب[ؒ] و کیل سرکار بھوپال نے اپنے مبارک ہاتھوں سے رکھی، غرض کہ اس وقت بہت ہی اچھا مجتمع علماء و صلحاء کا موجود تھا، والحمد لله علی ذلک۔

مسجد کے دو درجے مسقف ہیں، مشرقی پیروںی دیوار پتھر کی ہے جس میں نہایت نفیس نقش و نگار بنے ہوئے ہیں، مینار بھی منقوش پتھر کے بنائے گئے ہیں، صحن کے آخری حصے میں نگین حوض ہے، روکار سنگ مرمر کا کتبہ نصب ہے، جس میں مندرجہ ذیل اشعار، رخیہ، فکر حضرت شیخ الہند مولانا محمود حسن صاحب[ؒ] لندہ ہیں:

در مدرسہ مسجدے پنا شد
بر لوح جیش اسمِ عظم
خواندم چو بصحبِ اور سیدم
در سجده شکر چوں فقادم
مقرن شدہ عبادت و علم
در مدرسہ خانقاہ دیدم لے

دارالحدیث کی تعمیر

فخر الاسلام حضرت مولانا محمد احمد صاحبؒ کے دور اہتمام کی سب سے ڈکش
اور جاذب عمارت دارالحدیث کی ہے، تاریخ دارالعلوم میں اس پر کچھ اس انداز سے
روشنی ڈالی گئی ہے:

”جس طرح دارالعلوم دیوبند کو یہ شرف و امتیاز حاصل ہے کہ ہندوستان بھر
میں یہ پہلی درسگاہ ہے جو عین زوال علم کے وقت مسلمانوں کے عام چندے
سے قائم ہوئی، اسی طرح اس کو یہ تقدم و فضیلت بھی حاصل ہے کہ دارالعلوم
کا دارالحدیث، ہندوستان میں پہلی عمارت ہے جو اس نام سے عالم
وجود میں آئی، اس میں شک نہیں کہ اسلامی عہد کے ہندوستان میں جا بجا
مدارس موجود تھے، اور ایک ایک ذرہ علم کی روشنی سے منور تھا؛ لیکن مدارس کی
اس کثرت و بہتانت کے باوجود ہندوستان میں کوئی عمارت دارالحدیث کے
نام سے اس سے پیش نہیں بنی، ہندوستان کی سر زمین پر یہ پہلا موقع تھا کہ
دارالحدیث کے نام سے ایک بڑی عمارت بنانے کا فیصلہ کیا گیا۔

دارالعلوم میں دارالحدیث کا سنگ بنیاد رکھنے کی تقریب میں ۲۰ ربیع
الآخر ۱۳۳۰ھ کو ایک عام جلسہ منعقد کیا گیا، جس میں ملک کے مختلف
مقامات کے لوگوں نے کثرت سے شرکت کی، طلبہ نے باصرار مزدوروں

کے بجائے نہایت ذوق و شوق کے ساتھ والہانہ انداز میں خود بنیاد کھو دی، حضرت تھانوی، حضرت شیخ الہند، حضرت مولانا خلیل الرحمن پوری اور حضرت مولانا عبدالرحیم نور اللہ مرقدہم نے سنگ بنیاد رکھا، حضرت تھانویؒ نے مجع سے فرمایا کہ: ”سب صاحب ایک ایک دو دو اینٹ اپنے ہاتھ سے رکھ دیں، نہ معلوم حق تعالیٰ کے بیہاں کس کا خلوص قبول ہو جائے“، چنانچہ تمام شرکاء نے جلسے نے دو دو اینٹیں رکھیں۔

بنیاد دار الحدیث میں طلباء کی مخلصانہ ہمت

دارالحدیث کے لیے بنیاد تیار کرنے میں طلباء نے جس مخلصانہ ہمت و محبت اور جوش عمل کا مظاہرہ کیا وہ طلباء کی زندگی کا ایک ایسا واقعہ ہے جسے بھلا یا نہیں جاسکتا، اس سال کی رو داد میں مذکور ہے کہ:

”جلسہ دارالحدیث کے دن سنگ بنیاد تو رکھ دیا گیا تھا مگر بنیاد تعمیر کرنے کے لیے پہلے کنکریٹ ٹکوانا ضروری تھا، اس کے علاوہ کسی قدر بنیاد بھی کھدنی باقی رہ گئی تھی، ابھی کنکریٹ ڈال کر کوٹنا ہی شروع کیا گیا تھا کہ زورو شور کی ایک طوفانی بارش ہو گئی اور قریبی تالاب پانی سے بھر گیا، حتیٰ کہ دارالحدیث کی بنیاد یہ تک پانی سے لبریز ہو گئیں، یہ قطعہ زمین تالاب ہی کا ایک حصہ تھا، جو ۱۳۲۸ھ میں اٹوایا گیا تھا، مٹی چونکہ ابھی پختہ نہ ہوئی تھی اس لیے گرگئی، اور بنیاد کا حال ڈل کا سما ہو گیا، اس کے علاوہ درس گاہوں تک پانی کے پہنچ جانے سے عمارتوں کو بھی خطرہ لاحق ہو گیا، ادھر تو یہ حالت تھی اور ادھر مزدور بالکل نہیں ملتے تھے، بارش کے تواتر سے یہ احتمال بھی نہ تھا کہ پانی دو چار روز میں خشک ہو جائے گا، ڈال گلوا کر پانی نکلوانا شروع کیا؛ مگر

سارے دن میں بہت تھوڑا سا پانی نکل سکا، بالآخر نماز عصر کے بعد طلباء نے کمر ہمت باندھی، بالٹیاں لے کر کھڑے ہو گئے اور ایک گھنٹے میں تمام پانی نکال کرتا لاب میں ڈال دیا، پانی نکل جانے پر معلوم ہوا کہ ابھی ایک سخت مرحلہ باقی ہے، بنیاد میں نصف قد آدم دلدل ہو گئی تھی، اس موقع پر مدرسین و طلباء کی محنت و جانفشنی کا منظر قبل دید تھا، کئی سو طلباء لگے ہوئے تھے اور قطاریں بنا کر آناؤ فاناً میں گارے کی بالٹیاں بھر بھر کرتا لاب میں پہنچا رہے تھے، رجز یہ اشعار پڑھتے جاتے تھے، اور ہر ایک، دوسرا سے آگے بڑھ جانے کی سعی میں لگا ہوا تھا، اس مقابلے اور مسابقت میں اور بھی لطف تھا، طلباء نے دو جماعتیں بنا کر کام کو نصف تقسیم کر لیا تھا، جو کام مہینے بھر میں مزدوروں سے ہونا مشکل تھا وہ طلباء نے دو دن میں کر دیا، کنکریٹ کی کٹائی میں بھی طلباء نے حصہ لیا، یہ کام بھی تنہا معماروں اور مزدوروں سے شاید ایک ماہ میں بھی ختم نہ ہوتا، لیکن طلباء نے اس جدوجہد سے کنکریٹ، اینٹ اور چونا موقع پر پہنچایا کہ ایک ہفتے میں بنیادیں اوپر آگئیں، الغرض جیسی مقدس اور متبرک تعمیر تھی ویسے ہی مخلص ہاتھوں سے بنیاد تعمیر ہوئی اور طلباء کی یہ آرزو کہ ”دارالحدیث کی بنیاد ہم کھودیں گے“، اب مع شے زائد ہو گئی!۔

عالم اسلام میں ماضی میں جو دارالحدیث بنائے گئے ان کے بنانے والے سلاطین اور فرمائ روا تھے، اس دارالحدیث کی خصوصیت یہ ہے کہ اس کی تعمیر میں غریب عوام کا ہاتھ کار فرمرا ہے اور انھیں کی معمولی معمولی امدادوں سے یہ عظیم الشان عمارت عالم وجود میں آئی ہے۔

بارگاہِ نبوت میں دارالحدیث کی مقبولیت

دارالحدیث کی تعمیر سے قبل مختلف حضرات نے عالم خواب میں دیکھا کہ موقع

تعمیر دارالحدیث پردار العلوم کے اکابر مرحومین جمع ہیں اور خود اپنے ہاتھوں سے سامان تعمیر اٹھا اٹھا کر لارہے ہیں اور تعمیر میں مصروف ہیں، اسی زمانے میں ریاست ٹونک میں سروخ کے رہنے والے ایک صاحب سید یوسف علی ٹونک میں دارالحدیث کے لیے چند جمع کر رہے تھے، انھوں نے ایک نہایت مبارک خواب دیکھا، جوانہ کے الفاظ میں درج ہے، موصوف لکھتے ہیں:

”گذشتہ نصف شب کے بعد میں نے بعالم خواب دیکھا کہ میں بسواری ریل ٹونک جا رہا ہوں، ایک کفِ دست ریگستانی مقام میں یکا یک ریل ٹھہر گئی، ایک شخص میرے پاس آئے اور کہا تو! حضور اقدس نبی کریم صلی اللہ علیہ وسلم یہاں تشریف فرمائیں، میں بکمالِ شوق ان کے ہمراہ ہو گیا، کیا دیکھتا ہوں کہ ایک جگہ چند مکان سر کی اور دو تین خیمے ایستادہ ہیں۔ میں پہلے سر کی والے مکان میں گیا، وہاں چند حضرات تشریف فرماتے، ان میں سے ایک صاحب نے جو کسی قدر فربہ اندام اور کچھ سیاہ فام تھے، پیشانی پر سجدہ کا نشان تھا، کرتہ کی گھنڈی کھلی ہوئی تھی اور چند مجلد چرمی کتابیں ان کے پاس رکھی ہوئی تھیں، مجھ سے فرمایا کہ: ”اول حضور اقدس نبی کریم صلی اللہ علیہ وسلم کے حضور میں جاؤ!“ میں نے عرض کیا کہ کیا حضور مجھ کو خیمے کے اندر بلوائیں گے؟ فرمایا ہاں! میں سلام کر کے خیمہ مبارک پر پہنچا، دروازہ پر یاد نہیں کہ پرده تھا یا نہیں، مجھ کو باریابی نصیب ہوئی، حضور نے مسکرا کر میری جانب دستِ مبارک بڑھایا، میں نے اپنے دونوں ہاتھوں میں لے کر دستِ مبارک کو بوسہ دیا اور روتارہا، بیٹھنے کا حکم صادر ہوا، میں بیٹھ گیا، ہنس کر فرمایا تم نے کس قدر چندہ وصول کیا ہے؟ میں نے عرض کیا ۲۲ روپیہ، ارشاد ہوا، سروخ کا اہتمام زکریا کے ذمے ہے! میں نے عرض کیا: وہ میرا بھائی ہے، فرمایا کہ اس اہتمام کا بارز کریا کو لینا چاہیے، پھر ارشاد ہوا کچھ پڑھو! میں نے

سورہ فاتحہ سنائی، فرمایا کہ قرآن شریف صحیح پڑھا کرو۔

حضور کے قریب دو صاحب اور تھے، ایک پورے قد آور جوان، خوبصورت چہرہ، سرخ و پیدرنگ، داڑھی سینہ تک، بال سیاہ و سفید، دوسرے صاحب لانے، لاغر جسم، ان کا پورا حلیہ یاد نہیں رہا۔

اس خواب کو نقل کر کے موصوف لکھتے ہیں کہ:

”قبل ازیں مجھ کو دو مرتبہ نبی کریم صلی اللہ علیہ وسلم کی زیارت نصیب ہوئی، لیکن خاص صورت مبارک میں اس مرتبہ کی زیارت چندہ دارالحدیث کے ساتھ جس کی بابت میں کوشش ہوں خاص ہے۔“

دارجدید کی بنیاد

دارجدید کی پر شکوہ عمارت جو ہر آنے جانے والے کی توجہ کا مرکز اور اپنی شاندار تعمیری انداز کی وجہ سے اسلامی معماری کا ایک شاہکار ہے، اس کی بنیاد بھی فخرالاسلام حضرت مولانا محمد احمد صاحبؒ ہی کے دور میں رکھی گئی، تاریخ دارالعلوم میں اس کی ضرورت پر روشنی ڈالتے ہوئے لکھا گیا ہے:

”پہلے آٹھ دس سال سے دارالعلوم میں مسلسل ہر سال طلبہ کا بکثرت اضافہ ہوتا جا رہا تھا، چنان چہ ۱۳۳۷ء میں طلباء کی تعداد ۲۱۳ سر تھی مگر اس سال میں یہ تعداد ۲۰۱۲ تک پہنچ گئی تھی، دارالاقامہ کے کمرے اس تعداد کے لیے بالکل ناکافی تھے، اس لیے نصف سے زائد طلباء شہر کی مختلف مساجد اور متفرق مکانات میں رہتے تھے، اس صورت میں نہ تو طلباء کو یکسوئی اور اطمینان حاصل تھا اور نہ ان کی مگر اپنی اور تربیت خاطر خواہ طریق پر ہو سکتی تھی، علاوہ ازیں جو طلباء دارالاقامہ میں رہتے تھے ان کی تعداد بھی

دارالاقامہ کی وسعت کے لحاظ سے زیادہ تھی، لہذا جگہ کی تنگی کے باعث اکثر پریشانی لاحق رہتی تھی، اس لیے مزید کروں کی تعمیر کی ضرورت بہت محسوس کی جا رہی تھی، دارالحدیث کے شمالی، غربی اور جنوبی اطراف میں ایک وسیع دارالاقامہ بنائے جانے کی تجویز زیر غور تھی، خدا کا شکر ہے کہ اس سال میں امر تسری کے بعض ارباب خیر کی توجہ اس طرف مبذول ہوئی، اور انکے عطیات سے اس مجوزہ وسیع دارالاقامہ کی بنیاد رکھی گئی، یہ کمرے جو سنین ما بعد میں وقتاً فوقاً بنائے گئے ہیں ہندوستان کے مسلمانوں کی دینداری علوم دین سے اعتمان اور دینی کاموں میں فیاضانہ امداد کی قابل قدر یادگار ہیں، یہ کمرے اس قدر وسیع اور کشادہ ہیں کہ ہر ایک میں آٹھ تک طلباء اساس اُش رہ سکتے ہیں، کروں کے سامنے برآمدے ہیں اور آگے نہایت وسیع اور پرفضاً صحیح ہے، جس کے تین سمتوں میں دارالاقامہ اور مشرقی جانب دارالحدیث کی نہایت عظیم الشان اور سرہ بہ فلک وہ عمارت ہے جو ہندوستان کی سر زمین میں اپنی نویعت کی پہلی تعمیر ہے، صحیح وسیع اور کشادہ ہے جس میں قسم قسم کے چھوٹے بڑے پھول دار درختوں کی چمن بندی کی گئی ہے اور روشن بنا کر ایک خوش نما پائین باغ کی شکل دے دی گئی ہے، دار کے بال مقابل بعد میں مغربی جانب باب الظاہر تعمیر کیا گیا ہے، جو افغانستان کے بادشاہ محمد ظاہر شاہ کی دارالعلوم سے والستگی کی ایک ایسی یادگار ہے جو تاریخ کے دامن میں ہمیشہ محفوظ رہے گی۔

ریلوے اسٹیشن پر مسجد کی تعمیر

حضرت مولانا محمد احمد صاحب[ؒ] ہی کے دور میں دارالعلوم کے زیر انتظام ریلوے اسٹیشن پر مسجد کی تعمیر ہوئی، تاریخ دارالعلوم میں ہے:

”دیوبند میں دارالعلوم کی مرکزیت کی وجہ سے مسلمانوں اور اہل علم کی بکثرت آمد و رفت رہتی ہے، جس کا ذریعہ اس وقت صرف ریلوے تھی، پختہ سڑک بہت بعد میں تعمیر ہوئی ہے، اٹیشن پر مسجد نہ ہونے کے سبب سخت دقت پیش آتی تھی، دیوبند کے بعض حضرات نے متعدد مرتبہ مسجد کی تعمیر کا ارادہ کیا، یہاں تک کہ تعمیر کے ابتدائی مراحل بھی طے ہو گئے، مگر ہر مرتبہ کچھ ایسے اسباب پیش آتے رہے کہ تعمیر شروع نہ ہو سکی، قدرت کی جانب سے یہ سعادت دلی کے تین صاحب خیر اور حقیقی بھائی شیخ محمد ابراہیم، شیخ محمد یعقوب اور شیخ محمد یسین صاحبان کے لیے مقدر ہو چکی تھی، ان حضرات کی توجہ اور سرمایہ سے اٹیشن پر ایک خوبصورہ مسجد تعمیر ہو گئی، مسجد کا احاطہ کافی وسیع ہے، ارگرد پختہ چہار دیواری ہے، جس میں پڑفضا با غچہ لگا گا ہوا ہے، امام و موزن کے لیے کمرہ ہے، احاطہ کے باہر مسجد کے مصارف کے لیے چند دو کانیں بھی بنائی گئی ہیں، پانچ ہزار روپیے مسجد کی تعمیر پر صرف ہوئے، یہ مسجد دارالعلوم کے زیر انتظام ہے۔“

کچھ انتظامی اقدامات

اس دور میں دارالعلوم کی مجلس شوریٰ نے متعدد انتظامی اقدامات کئے:

مجلس شوریٰ کے کچھ اربابِ فضل و کمال کا انتخاب

۱۳۲۰ھ میں حکیم الامت حضرت مولانا اشرف علی تھانویؒ اور حضرت مولانا عبدالرحیم رائے پوریؒ کو مجلس شوریٰ کا رکن بنایا گیا۔

مولانا حبیب الرحمن صاحب عثمانیؒ کا نیابت اہتمام کیلئے انتخاب

تاریخ دارالعلوم میں ہے:

”۱۳۲۳ھ میں اس وقت مولانا محمد احمد صاحبؒ نے دارالعلوم کے مالیے کو بڑھانے اور اس کو بڑے پیمانے پر ترقی دینے کی ایک عظیم الشان اسکیم تیار کی مگر اس کے لئے دائرۂ اہتمام میں ایک ایسے شخص کے تعاون اور خدمات کی ضرورت تھی جو ذی علم، صائب الرائے، بیدار مغزرا علی درجہ کی انتظامی صلاحیت کا مالک ہوتا کہ اسکیم کو بار آوارہ بنانے میں مدد دے سکے اور انتظامی امور میں اہتمام کا ہاتھ بٹائے، مجلس شوریٰ نے اہتمام کی درخواست پر حضرت مولانا حبیب الرحمن صاحب عثمانی کا انتخاب کیا، جو حضرت مولانا فضل الرحمن صاحب کے فرزندِ رشید تھے اور ان جملہ اوصاف سے بدرجہ اتم منصف تھے جو اس اہم منصب کے لئے ضروری ہیں۔“

حضرت تھانویؒ کی سرپرستی

حضرت شیخ الہند نور اللہ مرقدہ کی وفات کے بعد سے اب تک سرپرستی کے لیے مقدس اور با اثر شخصیت کا انتخاب نہ ہو سکا تھا، اس اہم منصب کو پُر کرنے کے لیے مجلس شوریٰ نے مولانا سعید الدین صاحب رکن مجلس کی تحریک پر متفقہ طور پر حضرت تھانوی قدس سرہ کو سرپرستی کے لیے تجویز کیا، حضرت مదوہ ابتداً اپنی کثیر مصروفیتوں کے سب سے آمادہ نہ تھے، مگر جب مجلس اور اہتمام کی جانب سے زیادہ اصرار ہوا تو بالآخر آپ نے قبول فرمایا۔

علامہ کشمیریؒ اور حضرت مدینیؒ مسند تدریس پر

۱۳۲۴ھ میں علامہ انور شاہ کشمیریؒ اور حضرت مولانا حسین احمد مدینیؒ دارالعلوم کے مدرس بنائے گئے، تاریخ میں ہے:

”حضرت العلامہ محمد انور شاہ صاحب رحمۃ اللہ علیہ اور حضرت مولانا

حسین احمد مدفنی رحمۃ اللہ علیہ جو سینی ما پیہ میں دارالعلوم سے فراغت حاصل کرچکے تھے، تدریس کے لیے اعزازی طور پر بلا معاوضہ اپنی خدمات چند سالوں کے واسطے پیش کیں، چنانچہ حب خواہش دونوں حضرات کو تدریس کا کام سپرد کر دیا گیا، حضرت مولانا مددؒ پچھلے چند سالوں میں حرم نبوی میں درس دے چکے تھے، جس نے حضرت ممدوحؒ کی شخصیت کو بہت جلد چار چاند لگادے تھے۔

مسند صدارت تدریس کے لیے علامہ انور شاہ کشمیریؒ کا انتخاب ۱۳۳۳ھ میں جب حضرت شیخ الہند بیت اللہ کے لیے دیوبند سے روانہ ہوئے تو آپ نے اپنی جائشی کے فخر و امتیاز سے حضرت شاہ صاحبؒ کو ہی شرف فرمایا اور اس طرح سے حضرت شاہ صاحبؒ ۱۳۳۵ھ سے ۱۳۴۵ھ تک دارالعلوم میں بحثیثت صدر مدرس و جانشین حضرت شیخ الہند درس حدیث دیتے رہے، اور بقول حکیم الاسلام حضرت مولانا محمد طیب صاحبؒ سابق مہتمم دارالعلوم دیوبند:

”شیخ الہند کی ہجرت کے بعد علمی پیاسوں کو یہ محسوس نہ ہوا کہ وہ علم کے ایک بحرذ خار سے محروم ہو گئے ہیں؛ بل کہ انہیں معلوم ہوا کہ اگر سمندر سامنے نہیں رہا تو سمندر سے نکلا ہوا ایک عظیم الشان دریا ان کے سامنے ہے جو اپنی بعض امتیازی خصوصیات کے ساتھ بدل الغلط نہیں؛ بل کہ بدل صحیح ہیں، جس سے بلا تأمل علوم کے پیاسے سیراب ہونے لگے، اور آب حیات سے قدیم و جدید سیرابی میں انہیں کوئی زیادہ فرق محسوس نہ ہوا۔“

حضرت مولانا محمد میاں صاحبؒ نے حضرت الامام الكشمیری کی صدارت تدریس پر شاندار تبصرہ فرماتے ہوئے لکھا ہے:

”(شیخ الہند کی جائشی) ایک ایسا قباق تھا، جو بلا کسی قطع و برید کے حضرت شاہ صاحبؒ کے قامِ موزون پر راست آ رہا تھا۔“

مطبخ کا اجراء

۱۳۲۸ء میں مطبخ کا اجراء کیا گیا، دارالعلوم کے آغاز سے اب تک یہ ورنی طلبہ کے کھانے کا انتظام یہ تھا کہ کچھ طلبہ کا کھانا شہر میں مقرر ہو جاتا تھا، اہل شہر حسب قدرت ایک ایک دو دو طالب علموں کے کھانے کی کفالت کرتے تھے، کچھ طلبہ کو دارالعلوم سے خوردنوش کے لیے نقد وظیفہ دیا جاتا تھا، جس سے ان کو بطور خود اپنے کھانے کا انتظام کرنا پڑتا تھا، یہ دوسری صورت طلبہ کے لیے بہت زیادہ تکلیف دہ اور پریشان کن تھی، اس لیے عرصے سے یہ ضرورت بشدت محسوس کی جا رہی تھی کہ طلبہ کو نقد وظیفہ کے بجائے پکا ہوا کھانا دیا جائے، اس سلسلے میں گذشتہ چند سالوں سے قرب و جوار کے اضلاع سے غلہ بھی بطور چندہ آنے لگا تھا، چنانچہ ۱۳۲۸ھ سے مطبخ کے قیام سے نہ صرف ان طلبہ کو سہولت ہو گئی جن کو نقد وظیفہ ملتا تھا؛ بلکہ جو طلبہ اپنے خوردنوش کی خود کفالت کرتے تھے ان کے لیے بھی یہ آسانی ہو گئی کہ وہ بسہولت مطبخ سے قیمتاً اپنے کھانے کا انتظام کر لیں، جہاں سے ان کو نہایت کفایت اور عمدگی سے مقررہ وقت پر کھانا دستیاب ہو جاتا تھا۔

۱۳۳۳ھ تاخواہوں میں اضافہ

تاخواہوں کے بارے میں دارالعلوم کا طرز ابتداء تاسیس سے نہایت سادہ رہا ہے، شان و نمود کے لیے گراں قدم مشاہرے مقرر کرنا کبھی پسند نہیں کیا گیا، اسی کے ساتھ خود دارالعلوم کے اساتذہ اور کارکنوں نے بھی تاخواہ کی نسبت ہمیشہ یہ بات ملحوظ رکھی ہے کہ وہ دارالعلوم پر صرف اسی قدر تاخواہ کا بارڈالیں جس میں سادہ معاشرت اور

قیامت و کفایت کے ساتھ گذر بسر کیا جاسکے، چنانچہ سب سے پہلے صدر المدرسین حضرت مولانا یعقوب صاحب نانوتوی رحمۃ اللہ علیہ کامشاہرہ صرف چالیس روپیے ماہانہ تھا، چنانچہ رواداد میں مذکور ہے کہ:

”دارالعلوم میں مشاہروں کی مقدار اس کی عظمت و شان اور مدرسین کے کمال و شہرت نیزان کی کفایت مایتحاج، ہر ایک کے لحاظ سے ہمیشہ کم رہی ہے، مولانا یعقوب صاحب کو بابیں عظمت و کمال صرف چالیس روپے ملتے تھے، مولانا سید احمد کو ۳۵ روپے، دارالعلوم کی شان اور ان حضرات کی وقت و عظمت کو خیال کر کے ان مشاہروں کو خیال کر لیا جائے جس تنگی اور عسرت کے ساتھ یہ بزرگوار ان مشاہروں میں گزرا وقایت کرتے تھے اس کا حال سب پرواٹ ہے اور ہم نے خود مشاہدہ کیا ہے، یہ بزرگوار دیوبند سے باہر جانا گوارہ فرماتے تو کس منصب پر اور کتنے مشاہرے پر تشریف لے جاتے اس کا اندازہ اس سے ہو سکتا ہے کہ مولانا محمد یعقوب صاحب کو بھوپال بلایا گیا تھا، آپ نے انکار فرمادیا، لیکن مولانا سید احمد صاحب بھوپال تشریف لے گئے تو تقریباً ڈریٹھ سورپیے ماہوار مقرر ہوئے۔“

لیکن اسی کے ساتھ دارالعلوم نے بھی کبھی یہ پسند نہیں کیا کہ اس کے کارکن معاشر پریشانیوں میں سرگرد اس رہیں اور ان کا فراغ خاطر مفقود ہو جائے، چنانچہ جب کبھی ایسی صورت پیش آئی تو دارالعلوم نے اس پر فوری توجہ کی اور بروقت مشاہروں میں حالاتِ زمانہ کے لحاظ سے اضافہ کر کے اپنے کارکنوں کے لیے سکون خاطر اور اطمینان قلب کے ساتھ کام کرنے کا موقع بہم پہنچایا، چنانچہ سالی روائی میں صدر المدرسین کامشاہرہ پچاس روپیے کے بجائے پچھتر کیا گیا اور اسی نسبت سے دوسرے کارکنوں کی تختواہوں میں اضافہ عمل میں آیا۔

۱۳۲۰ء میں اضافہ مشاہرات اور بعض تغیرات

دارالعلوم میں ہمیشہ (جیسا کہ پہلے عرض کیا جا چکا ہے) تنخوا ہوں کا معیار بہت ہی کم اور معمولی رہا ہے اور ہمیشہ یہاں کے کارکنوں اور اساتذہ نے اپنی خدمات کے معاوضے میں حق تعالیٰ کی خوشنودی اور ایثار کو ترجیح دی ہے مگر انسانی ضرورتوں سے بھی کلکیٰ قطع نظر نہیں کیا جاسکتا، اس لیے جب جنگِ عمومی کے سبب شدید گرانی پیدا ہو گئی اور مابعد جنگ بھی اس کے اثرات بدستور باقی رہے تو تنخوا ہوں میں اضافہ کا مسئلہ ناگزیر ہو گیا، چنانچہ اس تناسب سے اضافہ عمل میں آیا کہ صدر مہتمم صاحب کے سابقہ مشاہرے ۸۵ روپے میں ۳۰ روپے کا اور صدر مدرس صاحب کی تنخوا ۷۰ روپے میں ۳۰ روپے کا اضافہ کیا گیا، اور اسی طرح علیٰ قدر مراتب تمام مدرسین اور ملازمین کی تنخوا ہیں بڑھائی گئیں۔

اس موقع پر مجلس شوریٰ نے تنخوا ہوں میں اضافہ کی ضرورت کی تجویز پاس کرتے ہوئے لکھا ہے کہ:

”جناب مہتمم صاحب نے دربارہ مشاہرات حضرات مدرسین و ملازمین دارالعلوم جو تجویز تحریر فرمائی ہے وہ بالکل مناسب ہے، تجویز مذکور میں جو وجہ تحریر کی گئی ہیں ان کی بابت موجودہ حالات زمانہ پر نظر کرنے سے کوئی وجہ عدم تسلیم نہیں ہو سکتی، تمام دنیا کے ہر ایک طبقے و گروہ میں معاوضہ خدمت کی قیمت بہت زیادہ ہو گئی ہے، لہذا حضرات مدرسین اور دیگر ملازمین دارالعلوم بھی اضافہ کا استحقاق رکھتے ہیں۔“

”مجلس شوریٰ حضرات مدرسین کا شکریہ ادا کر کے نہایت امتحان کے ساتھ ان حضرات کے ایثار کا اعتراض کرتی ہے، حضرات مدرسین نے مجھ بوجہ اللہ تعالیٰ خدمتِ تدریس دارالعلوم کو اپنادیشی و قومی فریضہ جان کر دوسرا جگہ باوصاف اضعافاً ماضا عنفاً تنخواہ پر بلاۓ جانے کے باوجود دارالعلوم کو نہیں

چھوڑا، بالخصوص حضرت مولانا انور شاہ صاحب[ؒ] صدر مدرس کا ایثار خاص شکریہ کے قابل ہے کہ حضرت موصوف نے دارالعلوم کی قلیل رقم پیش کردہ کو قبول فرمایا کردوسری جگہ اضعافاً مضاعفاً (کئی گنازیادہ) مشاہرہ پر جانے سے بالکل انکار فرمادیا ہے، حضرت موصوف کا شکریہ بالخصوص ارکان مجلس شوریٰ پر اور بالعلوم عام ہمدردانہ دارالعلوم؛ بلکہ تمام اہل اسلام پرواجب ہے۔

”جناب مہتمم صاحب[ؒ] نے اپنی یادداشت کے ساتھ جملہ ملاز میں متعلقہ دارالعلوم کی فہرست فرمائی ہے؛ لیکن اس میں کسی جگہ خود مہتمم اور نائب مہتمم کے نام کا اندرجہ نہیں ہے، یہ بھی ایک طرح کا ایثار ہے جو حضرات موصوفین کا ہمیشہ سے شعار چلا آ رہا ہے لیکن جہاں تک نظر دوڑائی جائے یہی نظر آئے گا کہ دارالعلوم میں ترقیات مالی و انتظامی جس قدر ہوئی ہیں وہ حضرات موصوفین کی جدوجہد اور کوشش بلیغ کا نتیجہ ہے، لہذا ان حضرات کی خدمات کا دراصل کوئی معاوضہ نہیں ہو سکتا اور مجلس شوریٰ معاوضہ تجویز کرنے سے بالکل قاصر ہے؛ مگر تاہم اس موقع پر دونوں حضرات کا اضافہ تجویز نہ کرنا مجلس شوریٰ کی ایک سخت کوتاہی اور نہایت ناسپاسی اور ناقدری خیال کی جائے گی، نظر برائے اس فہرست میں ہر دو حضرات کے لیے بھی اضافہ درج کیا جاتا ہے۔“

دستور اساسی میں ترمیم اور مجلس انتظامیہ کا قیام

۱۳۲۲ھ میں دارالعلوم میں کچھ اختلافات رونما ہوئے، اور اس کے منفی اثرات بڑھتے چلے گئے تو ان حالات پر قابو حاصل کرنے کے لیے یہ ضرورت محسوس کی گئی کہ اہتمام کے اختیارات کو نسبت وسیع کر دیا جائے، اس کے لیے قدیم دستور اساسی میں تغیر و تبدل کیا گیا، حضرت سرپرست صاحب کی سہولت کی غرض سے

مجلس شوریٰ کا اجلاس دیوبند کے بجائے تھا نہ بھوں میں منعقد ہوا۔

دستور اساسی میں ترمیم و تغییر کے ساتھ مجلس شوریٰ نے اپنے کاموں میں امداد و اعانت اور تحریف کار کے پیش نظر ”مجلس عاملہ“ کے نام سے ایک ذیلی مجلس قائم کی، جس کے ارکان کی تعداد پانچ مقرر کی گئی، مجلس انتظامیہ کے اراکین کے انتخاب میں اس بات کو ملحوظ رکھا گیا کہ یہ ایسے راکین پر مشتمل ہو جو دیوبند کے قرب و جوار میں مقیم ہوں تاکہ ماہانہ اجلاسوں میں بہولت شرکت کر سکنے کے علاوہ وقتاً فوقاً دارالعلوم کا معاونہ بھی کرتے رہیں۔

حضرت فخر الاسلام کے دور میں دارالعلوم آنے والے وفود

دارالعلوم کو اللہ تعالیٰ نے عجیب و غریب ہر لعزیزی اور مقبولیت عطا فرمائی ہے اس کا ایک ہلاک اندازہ یہاں آنے والے وفود اور زیارت کے لیے آنے والی شخصیات سے کیا جاسکتا ہے، دنیا کی نامور شخصیتوں نے دارالعلوم کی زیارت کے لیے اپنے شدید اشتیاق کے اظہار کیا، بڑے بڑے علماء، حکمران، سیاح اور دانش و ران نے دارالعلوم کی زیارت کا شرف حاصل کیا، اور اپنے قلبی تاثرات اور گھرے احساسات کا اظہار کیا، یہ سلسلہ بہت پرانا ہے، حضرت مولانا احمد صاحب کے دور اہتمام میں زائرین اور وفوڈ کی آمد میں کثرت سے اضافہ ہو گیا، یہاں چند وفوڈ کا تذکرہ اور ان کے تاثرات درج کیے جاتے ہیں:

سر جیمس ڈگس لیٹوش گورنر صوبہ متحده کی آمد

سر جیمس ڈگس لیٹوش گورنر صوبہ متحده کی آمد میں دارالعلوم دیکھنے کے لئے آئے، یہ آمد ان کی ذاتی دلچسپی اور دارالعلوم کی بڑھتی ہوئی شہرت اور مقبولیت کا نتیجہ تھی، دارالعلوم نے کبھی بھی حکومت کے افراد سے قرب اور تعلق کو مناسب نہیں سمجھا؛ بل کہ

حکومت سے بیزاری اور مکمل طور سے اللہ پر توکل اور اعتماد دار العلوم کے اصول کا زرین حصہ ہے، خیر ڈاکٹر سر جیمس نے دارالعلوم کی مختلف عمارتوں، درسگاہوں اور کتب خانہ کو دیکھا، سب سے زیادہ کتب خانہ کو پسند کیا، قرآن مجید کے قلمی نسخے نکلوا کر دیکھئے، اساتذہ اور طلبہ سے بات چیت کی، ان کا وطن پوچھا اور طلب علم کی غرض و غایت دریافت کی، طلبہ نے بتلا�ا کہ ہمارا نصب العین احیائے دین اور خدمت ملک و ملت ہے۔ غیر ملکی طلبہ سے دور راز مقامات سے آنے کا سبب معلوم کیا، انہوں نے بتلا�ا کہ ہمارے یہاں آنے کا سبب دارالعلوم کی بنے نظری تعلیمی خوبی ہے، اس علمی کشش نے ہمیں یہاں کھینچا ہے، قرآن مجید کی درسگاہ میں ایک بچہ سے سورہ رحمٰن کا ایک رکوع پڑھوا کر سننا، عصرانہ کے بعد گورنر نے جلسہ گاہ میں سپاس نامہ کے جواب میں شستہ اردو میں تقریر کرتے ہوئے کہا:

”مجھے مدرسہ کو دیکھ کر بڑی خوشی ہوئی، یہاں ہر جگہ سے طلبہ آتے ہیں، یہاں مدرسہ کی ہر دل عزیزی کا ثبوت ہے، میں نے یہ بھی سنایا کہ یہاں کے فارغ التحصیل طلبہ معاش سے پریشان نہیں ہیں، یہاں علم کے علاوہ تہذیب، اخلاق، راست بازی اور صداقت سکھائی جاتی ہے، آپ صاحبان مدرسہ کی ترقی میں کوشش ہیں، یہ اچھی علامت ہے، ترقی کی یہی صورت ہوا کرتی ہے، جب کسی کام میں نئی ضرورتیں پیدا نہ ہوں تو خیال کیا جاتا ہے کہ ترقی رک گئی ہے، مجھ سے ایک نالے کی بابت کہا گیا ہے کہ جو مدرسہ کے فریب سے گزرتا ہے میں اس پر غور کروں!“۔

وہ گندانا لہ جس کی طرف دارالعلوم نے توجہ دلائی تھی بعد میں ایک دوسرے گورنر کے حکم سے ہٹا دیا گیا، یہ نالہ نو درے کے عقب سے گزرتا تھا، اس کی وجہ سے دارالعلوم کی عمارتوں کو آگے بڑھانے میں رکاوٹ پیدا ہو رہی تھی۔

گورنر کی تقریر کے بعد مولانا سید احمد امام شاہی مسجد دہلی اور مولوی عبدالاحد مالک مطبع محبتاً دہلی نے علم حدیث اور ادب عربی میں کامیاب ہونے والے دو طلبہ کو ایک سال تک دس روپے ماہانہ وظیفہ دینے کا اعلان کیا۔

پریسٹنٹ ریاست بھاول پور کی آمد اور ان کے تاثرات

مولوی رحیم بخش پریسٹنٹ ریاست بھاول پور دارالعلوم کے خاص معاونین میں تھے، موصوف نے دارالعلوم کو دیکھ کر جواز ظہار خیال فرمایا مناسب معلوم ہوتا ہے کہ اس کا اقتباس ذیل میں پیش کر دیا جائے، موصوف لکھتے ہیں:

”میں نے آج دیوبند کے عربی کالج کا معائنہ کیا اور جو کچھ میں نے دیکھا اس سے میں ہر طرح مطمئن ہوا، فی زمانہ ہندوستان میں بہت سے ایسے مدارس اور کالج موجود ہیں جن میں صرف عربی ہی پرانے طریقے پر پڑھائی جاتی ہے؛ لیکن بہت باتوں میں یہ کالج اپنی نظیر نہیں رکھتا، اس کے ثبوت میں میں چاہتا ہوں کہ اس کالج کی گذشتہ تاریخ پر ایک عمیق نظر ڈال کر اس کے متعلق چند مشہور واقعات کا بالا اختصار بیان کر دوں“۔

”یہ کالج ہندوستان کے بڑے حکماء اور مقدس اشخاص کی کوششوں کا نتیجہ ہے، جس کا منشاء یہ ہے کہ خالص مذہب اہل السنّت واجماعت کے ان اغراض و فوائد کو ہندوستان میں محفوظ رکھے جن کی نسبت سالہا سال سے داخلی اور خارجی طور پر زوال کا قوی اندیشه تھا، جو مضامیں اس کالج میں سکھلائے جاتے ہیں وہ متعدد اقسام اور مختلف انواع کے ہیں، کالج کی کل مدتِ تعلیم آٹھ سال کی رکھی گئی ہے، جس میں املاء صرف و خو، عروض فلسفہ، منطق، تاریخ، کلام، فقہ، ریاضی، قانون شریعت، علم الہی اور ہر ایک خیالی و دماغی سائنس شامل ہیں، لیکن اگرچہ یہ سب علوم جو کالج کی رواداد میں

درج ہیں باہم نہایت مختلف ہیں، تاہم ان سب کا ایک خاص مقصد ہے جو سب میں اشتراک رکھتا ہے، یہ سب علوم عربی زبان میں سکھلائے جاتے ہیں جس کی بڑی غرض یہ ہے کہ طلباء کو کافی طور پر عربی کی استعداد حاصل ہو اور اس کے بعد وہ لوگ دماغی درس تدریس، قانون شریعت اور مذہب میں قوت حاصل کریں، فی الواقع یہ علوم اس امر کے لیے ذریعہ ٹھہرائے گئے ہیں کہ مذہب اسلام کے متعلق کامل درجے کی تعلیم ہو سکے، کیونکہ خالص مذہبی تعلیم ہی کی غرض سے اس کا لج کی بنیاد قائم کی گئی ہے۔

”ہندوستان میں اور کوئی ایسا خوش قسمت کا لج نہیں ہے جس میں طالب علموں کی یہ کثرت اور تعلیم کی اس قدر عدمہ حالت ہو، جیسی کہ مدرسہ دیوبند میں دیکھی جاتی ہے، تمام واعظین اور پروفیسر ہندوستان کے مقدس اور دانا اہل اسلام میں سے ہیں، اور قدیم زمانے کی یادگار ہیں، ان لوگوں کی قابلیت مسلم اور مشہور ہے، مذہبی معاملات میں ان کے فیصلے اور فتوے کو ہندوستان کے اندر اور باہر اہل اسلام کی بڑی تعداد بلاپس و پیش قبول کرتی ہے، ان لوگوں کی شہرت خصوصاً جناب مولانا محمود حسن[ؒ] کی صرف ہندوستان تنک ہی محدود نہیں ہے مجملہ دیگر امور کے ایک یہ بھی سبب ہے جس نے اس کا لج کو دنیا کے تمام حصوں کے اہل اسلام میں مشہور کر دیا ہے، فی الحال ۳۵۰ طلباء زیر تعلیم ہیں جن میں سے زیادہ تر بورڈنگ ہاؤس میں رہتے ہیں اور کانٹان کے خرچ کا متنفل ہے اور یہ خرچ اس کی آمدنی کے لحاظ سے کچھ تھوڑا نہیں ہے، طلباء ہندوستان کے مختلف صوبہ جات اور دیگر ممالک سے جوچ جوچ آتے ہیں، یہ امر ظاہر کرتا ہے کہ کانٹان کی ضروریات کو کافی ہے، اور یہ امر صرف ہندوستان کے مسلمانوں ہی کے واسطے باعث فخر نہیں ہے، بلکہ پورے ملک کے لیے بھی ہے؛ کیوں کہ ملک میں یہ مشہور

اور فیض پہنچانے والا کانج ہے، اس کانج سے سند حاصل کرنے کے بعد جو طلباء نکلتے ہیں وہ اپنی جماعت یا گروہ میں نہایت وقعت کی نظر سے دیکھے جاتے ہیں، اور اعلیٰ درجے کا مرتبہ حاصل کر کے فوراً ہی اپنے پیر و کاروں کی ایک کثیر جماعت کے ہادی اور رہنمابن جاتے ہیں اور ان کی رائے کو ہر مسلمان نہایت عزت و وقعت کے ساتھ سنتا ہے، اس طرح وہ بہت سی جماعتوں کو ایک ہی رائے پر لاسکتے ہیں، خود ان کی ذات کے واسطے شاذ و نادر ہی روزی کی کمی پیش آتی ہوگی، یہ لوگ آسانی سے گورنمنٹ کے محکمہ تعلیم میں داخل ہو سکتے ہیں۔

”جبیسا کہ پہلے بیان کر چکا ہوں اس مدرسہ کی تعلیم زمانہ قدیم کے موافق مشرقی طور پر خالص مذہبی تعلیم ہے، عمارت صاف ستری اور نہایت خوبصورت ہیں؛ لیکن تعمیرات کے علاوہ اور ضروریات بھی ہیں اور کانج کو مزید امداد اور روپیے کی سخت ضرورت ہے، تاکہ اس کی حالت کو ضرورت موجودہ کے مطابق ترقی دی جاسکے، میں نہایت خوشی کے ساتھ مدرسہ کے چندہ دہنگان کی فہرست میں ایک ہزار روپیہ چندہ دے کر اپنے نام کا اضافہ کرتا ہوں اے۔“

ادیب مصر علامہ سید رشید رضا مصريٰ کی دارالعلوم آمد

علامہ سید رشید رضا مرحوم دنیاۓ اسلام کے منتخب و تبحر عالم، نامور اہل قلم، مصر کے مشہور علمی رسالہ ”المنار“ کے ایڈیٹر اور یگانہ روزگار مصنف تھے، ان کو مصر کے مشہور رہنمای مفتی محمد عبدہ سے شرفِ تلمذ حاصل تھا، اور جو فکر و اجتہاد، دقیقہ رسی اور بالغ نظری مفتی محمد عبدہ کی خصوصیت تھی، اس کا بڑا حصہ رشید رضا کے حصے میں آیا تھا، موصوف رجب ۱۳۳۰ھ میں ہندوستان آئے تو دارالعلوم کی جانب سے انھیں

دارالعلوم میں آنے کی دعوت دی گئی، علامہ مرحوم نے دارالعلوم میں تشریف لا کر اس کی علمی خدمات، درس کی مابہ الامتیاز خصوصیات، اس کے مذہبی مسلک اور علم و فکر کی مضبوط بنیادوں کو دیکھ کر انتہائی حیرت اور مسرت کا اظہار کیا، اس موقع پر حضرت علامہ محمد انور شاہ صاحب[ؒ] نے عربی زبان میں ایک طویل تقریر فرمائی تھی، جس میں علمائے دیوبند کے علمی مسلک اور ان کی علمی خدمات کی وضاحت کی گئی تھی۔

حضرت مولانا حبیب الرحمن صاحب[ؒ] نے عربی سپاس نامہ پیش کیا، جس میں دارالعلوم کی تاریخ اور جماعت دارالعلوم کے فقہی مسلک کا تعارف کرایا گیا تھا، سید صاحب[ؒ] نے اپنی جوابی تقریر میں فرمایا ”جو عظیم الشان اور گران بہا خدمات آپ علم اور دین کی انجام دے رہے ہیں ان کے لحاظ سے آپ میرے اور تمام مسلمانوں کے شکریے کے مستحق ہیں، مجھے اس دارالعلوم کو دیکھ کر بڑی مسرت حاصل ہوئی، میں آپ حضرات کو یقین دلاتا ہوں کہ اگر میں دارالعلوم دیوبند کو نہ دیکھتا تو میں ہندوستان سے نہایت غمگین واپس جاتا، سید صاحب کے خاص الفاظ یہ تھے، لَوْلَمْ أَرَهَا لَرَجَعْتُ مِنَ الْهِنْدِ حَزِينًا!

اس مدرسہ کی نسبت میں نے اب تک جو کچھ سننا تھا اس سے بہت زیادہ پایا، استاذ جلیل مولانا انور شاہ صاحب[ؒ] نے جو اصول بیان کئے ہیں اور اپنے مشائخ کا جو مسلک مجھے بتالایا ہے، میں اسے پسند کرتا ہوں اور اس سے متفق ہوں، فقہ خلقی بلاشبہ کافی و وافی ہے۔

علمائے دارالعلوم کی سادہ زندگی اور ان کی علمی خدمات سے سید صاحب بہت متاثر ہوئے، اس کا اندازہ ان کی اس رائے سے ہوتا ہے جو انہوں نے مقام کنوزالستہ کے دیباچہ میں ظاہر کی ہے، فرماتے ہیں:

”اگر ہمارے بھائی ہندوستانی علماء کی توجہ اس زمانے میں علم الحدیث کی

طرف مبذول نہ ہوتی تو مشرقی ممالک سے یہ علم ختم ہو چکا ہوتا، کیوں کہ

مصر، شام، عراق اور جاہ میں دسویں صدی ہجری سے چودھویں صدی کے اوائل تک یہ علم ضعف کی آخری منزل پر پہنچ گیا تھا۔

گورنر یوپی دارالعلوم میں

دارالعلوم کی تاریخ میں ۱۳۳۳ھ میں دوسری مرتبہ صوبہ متحده کے گورنر نے اس کا معائنہ کیا، پہلا موقع دس سال قبل حضرت گنگوہی کی حیات میں ۱۳۲۲ھ مطابق ۱۹۰۵ء میں پیش آیا تھا، اس مرتبہ دعوت دینے کا ایک خاص سبب یہ تھا کہ جس جگہ دارالحدیث کی تغیر ہونے والی تھی، وہاں سے ایک برساتی نالہ گذرتا تھا، اس کے ہٹائے جانے کی کوشش تو مدت سے جاری تھی مگر قرب و جوار کی زمین کے نشیب و فراز کے سبب سے اس سلسلے میں کچھ ایسی دشواریاں حائل تھیں کہ سرکاری منظوری کے باوجود نالہ ہٹایا نہیں جاسکا تھا، اس کام کی تکمیل کے لیے صوبائی حکومت کی اجازت کے ساتھ اس کی اعانت کی بھی ضرورت تھی، اس بنا پر حضرت مولانا محمد احمد صاحب ^{رحمۃ اللہ علیہ} دارالعلوم کا عرصے سے خیال تھا کہ صوبہ کے گورنر کو دعوت دی جائے؛ سرجنیس میشن اس وقت صوبہ متحده کے گورنر تھے، کیم مارچ ۱۹۱۵ء مطابق ۱۳۳۳ھ کو دیوبند آئے، جلسہ خیر مقدم میں ہزار آنکھ کو جو سپاس نامہ دیا گیا اس میں دارالعلوم کے نصب اعلین اصول تعلیم، طرزِ عمل، طلباء کی ضروریات کی تکمیل اور نمود و نمائش سے احتراز، اساتذہ و طلباء کی سادہ زندگی اور دارالعلوم کی تدریجی ترقی اور مستقبل کے عزم کو وضاحت سے بیان کیا گیا تھا۔

دارالعلوم کو دیکھ کر سرجنیس میشن کے قلب میں اس کی عظمت کا جو گہر انقلش

قائم ہوا، اس کا اظہار انہوں نے اپنی مندرجہ ذیل اردو تقریر میں اس طرح کیا:

عرصے سے میری تمنا یہ تھی کہ یہاں آ کر پہنچم خود اس مشہور مدرسہ کو دیکھوں اور اس کے ذی علم مدرسون سے تعارف و ملاقات کا مجھ کو موقع ملے، میری اس آرزو کی

متعدد وجوہ ہیں، اولاً ایسے علمائے متبرّگ کی جو بلا امید نفع و نیوی تعلیم و تدریس میں مصروف رہتے ہیں، تعظیم و تکریم جو فطرتاً ہر تعلیم یافتہ شخص کے دل میں جاگزیں ہونی چاہیے، دوم وہ فخر و مبارکات جو اس صوبے کے ہر باشندے کو اس مدرسہ کی وجہ سے کرنا چاہیے، جس کی شہرت تمام ممالک ایشیا اور اسلامی یورپ میں پھیلی ہوئی ہے، اور ایک بڑی وجہ یہ بھی ہے کہ میں تھہ دل سے اس کی قدرو منزالت کرتا ہوں کہ آپ نہایت ثابت قدیمی سے محض مذہبی درس و تدریس میں مشغول رہتے ہیں، میں تھہ دل سے آپ کا ممنون ہوں کہ آپ نے اپنا مشہور و معروف مدرسہ مجھ کو دکھلایا اور اپنے کام اور مقاصد اصلیٰ کے کچھ کچھ حالات معلوم کرنے کا مجھ کو موقع دیا۔

آج کل دنیا کے لوگوں کا میلان تین امور ناقص کی طرف ہے، اول یہ کہ لوگ بلا لحاظ عقیقی کی راحتِ دائیٰ کے، رات دن دولتِ دنیا کے حصول کی سعی کرتے رہتے ہیں اور اسی ادنیٰ کام میں اپنی عقل و شعور کو جو ہمارے خالق اکبر نے بہتر مقاصد کے لیے ہم کو عطا فرمایا ہے صرف کر دیتے ہیں، دوسرا امر یہ ہے کہ لوگ ظاہری زیب و زینت اور نام و نمود کی طرف مائل رہتے ہیں اور روحانی و باطنی برکات و ترقیات حاصل کرنے کے لیے جو سچی اور واقعی نعمتیں ہیں کوئی حصہ اپنے وقت کا باقی نہیں رکھتے، تیسرا امر یہ ہے کہ لوگ مذہب کے پردے میں تعصب کا برتاؤ کرتے ہیں اور باہمی نزع و نفاق پھیلاتے ہیں، بجائے اس کے مذہبی پند و تعلیم سے یہ بات ذہن نشین کریں کہ خداوندِ عالم کی نظر میں اس کے سب بندے یکساں ہیں، اور سب کو باہم دگر انکسار و درگزر کا سلوک اور اس قول پر عمل کرنا چاہیے۔

شنا سند بیگانه را ہچھو خویش
رہ آشتی را گیئرند پیش

آپ نے ایڈریس کے اس فقرے میں جو سب سے زیادہ مؤثر ہے، یہ تحریر کیا ہے کہ آپ ان تینوں ناقص امور سے اجتناب کلی رکھتے ہیں اور مجھ کو یقین کامل

ہے کہ اس طرح آپ اپنے طلباء کی ایسی تعلیم و تربیت کر رہے ہیں جو دنیا و عقبی دونوں جگہ ان کی راحت و خوشی کا باعث ہوگی۔

اگرچہ آپ کی قوم پر تکلیف و مایوسی کا زمانہ گذر رہا ہے مگر آپ اس کو ہمیشہ عاقلانہ و عظی و پند کی روشنی دکھلاتے رہتے ہیں، اور سچے مذہب کی تعلیم سے اس حالت افرادگی میں تسلی و تسلی دیتے رہتے ہیں، اس طرح ان کی تکلیفیں جاتی رہیں گی، اس موقع پر میں خود تو یہ نہیں کہہ سکتا کہ میں کسی دینیوی طریقے سے آپ کی امداد و اعانت کرنا چاہتا ہوں، کیونکہ یہ شاید آپ کو ناگوار گزرے لیکن آپ خوب جانتے ہیں کہ اگر آپ کی طرف سے کبھی امداد کی خواہش کی جائے گی تو میں کامل طور پر اور بکشادہ ولی اس کے پورا کرنے کی سعی کروں گا، اور اس کو اپنی خوش نصیبی سمجھوں گا، آج تو میں صرف یہ کہہ سکتا ہوں کہ میں آپ کی مہمان نوازی کا بہت شکر گزار ہوں، اور میرے دل میں آپ کے کام کی نہایت عظمت و توقیر ہے، اور میں خدا سے یہ دعا کرتا ہوں کہ آپ کو ہر قسم کے امورِ دینی و دینیوی میں ترقی حاصل ا ہو۔

رسالہ سیردار العلوم: ایک حقیقت پسندانہ تجزیہ

دہلی کے مشہور مخیر رئیس حاجی بخش الہی صاحب اور ان کا خاندان دارالعلوم کے خصوصی اعانت فرمانے والوں میں تھے، موصوف ہمیشہ بڑی بڑی رقموں سے دارالعلوم کی اعانت میں حصہ لیتے تھے، ۱۳۳۵ھ میں مددوح نے اپنے فرزند حاجی محمد رفیع صاحب کو دارالعلوم دیکھنے کے لیے دیوبند بھیجا، موصوف نے دارالعلوم میں قیام فرمائی کرنے کی ایک ایک چیز کا معاہدہ کیا، اور دہلی پہنچ کر اپنے مشاہدات کو ”دارالعلوم دیوبند کی سیر“ کے عنوان سے قلم بند کر کے خود شائع کیا، یہ رسالہ بڑی تقطیع کے ۲۲ صفحات پر مشتمل ہے، دارالعلوم کے ہر ایک شعبے، اس کے

نظام، کارکنان و مدرسین اور ارکان انتظامیہ کا ذکر نہایت جامعیت اور موثر طریقے سے بیان کیا ہے، طلباء کی نسبت لکھا ہے کہ:

”شعبان کا مہینہ تھا، میں نے دیکھا کہ سالانہ امتحان ہو رہا ہے، وہاں کی گلزاری اور انتظام اور امتحان کا منظر دیکھ کر، میرے دل میں بڑے بڑے شاہانِ اسلام کا فوٹو چھپ گیا، حقیقت میں ان ہی حضرات کی ہمت اور برکت ہے کہ ایسی بڑی جماعت کا اتنا باقاعدہ انتظام اور اہتمام کر رکھا ہے، طلباء کے شوق و رغبت کا یہ حال تھا کہ آدھی آدھی اور ساری رات ان کو کتاب دیکھتے اور تکرار و مطالعہ کرتے ہوئے میں نے اپنی آنکھوں سے دیکھا ہے، یہ اساتذہ کی محنت اور خوبی تعلیم کا اثر ہے، جب میں طلبہ کی محنت کا یہ حال دیکھتا تھا تو مجھ کو ان بے چارے غریب و مسکین لوگوں پر بڑا رحم آتا تھا، جنمیں نے اپنے گھر بار کو چھوڑا، اپنے عزیز واقر ب کی مفارقت کو گوارا کیا، اور دور دراز سے سفر کی زحمتیں اٹھائیں اور اس ناداری کی حالت میں ایسی ایسی سخت محنتیں کرتے ہیں، اور اپنے عیش و آرام کو خاک میں ملا دیتے ہیں۔

طلباء کی جماعت میں ایک طالب علم مولوی عبدالغفور صاحب کو دیکھا جو شریف الطبع شہر موصل (عراق) کے رہنے والے دیوبند میں محض تحصیل علوم کی غرض سے تشریف فرمائیں، میں نے یہ بھی سنا کہ آپ پہلے شافعی المذاہب تھے، مگر اپنی خوشی اور دلی رغبت سے باوجود یہ اساتذہ دارالعلوم نے منع کیا، لیکن انہوں نے اپنی دلی رغبت سے ”خفیت اختیار کر لی۔“

”غرض کہ وہاں روس، چین، بلجیم و بخارا، کابل، روم، شام اور عرب و عجم، ہر ملک اور ہر شہر کا طالب موجود ہے، اس وقت تک ایک ہزار سے زائد عالم دارالعلوم سے بالکل فارغ التحصیل ہو کر اطرافِ ملک میں پھیل چکے ہیں، اور نہیں معلوم کہ ابھی کس قدر اور وہاں سے نکل کر امت کے لیے باعثِ ہدایت بنیں گے؟ کیوں کہ میں دیکھتا ہوں کہ ہندوستان کے اکثر حصوں میں جس

درس گاہ اور انجمن یا مدرسہ اور مکتب میں کسی ذی استعداد عالم کی ضرورت ہوتی ہے تو دارالعلوم ہی سے بلا یا جاتا ہے اور وہیں کے تعلیم یافتہ عالم اور مدرس یہ قابلیت رکھتے ہیں کہ ہر قسم کی کتابیں بخوبی پڑھاسکیں، چنانچہ مجھ کو بھی جب اپنے بچے کی تعلیم و تربیت کا خیال ہوا تو دارالعلوم ہی سے ایک سعید و صالح نوجوان عالم مولوی قاری محمد یوسف صاحب کو بلا یا، اور میرے ہی بیہاں کیا؛ (بلکہ) جس بڑے شہر مثلاً کلکتہ، ممبئی، کانپور، ال آباد، بنارس، دہلی، آگرہ، میرٹھ، بریلی، جس جگہ بھی آپ دیکھیں گے آپ کو دارالعلوم ہی کے اکثر فیض یافتہ مند درس پر بیٹھے ہوئے انشاء اللہ تعالیٰ ملیں گے۔

حسابت کے بارے میں لکھتے ہیں:

”مجھ کو وہاں کی بعض باتوں پر نہایت حیرت اور تعجب ہوتا ہے اور عقل دنگ رہ جاتی ہے، مثلاً دارالعلوم جیسے بڑے علمی مرکز کی جس کی نظیر ہندوستان کے سوا، دور دور نہیں ہے، اس کا مدار زیادہ تر عام چندہ پر ہے، اور چون برس سے نہایت خوبی کے ساتھ اسلام کی نمایاں خدمت کر رہا ہے، وہاں کا حساب، کتاب اس قدر صاف اور سچا ہے کہ جس کی نظیر بہت کم ملے گی، جس کا جی چاہے وہاں سے رو داد طلب کر کے اپنا اطمینان کلی کر سکتا ہے، ہر رجسٹروہاں کا اتنا باقاعدہ ہے کہ ابتدائی مدرسے سے آج تک جس تاریخ کا حساب آپ دیکھنا چاہیں برابر دیکھ سکتے ہیں، میری نظر سے بہت سی انجمنوں، مدرسوں اور فتووں کے حساب کتاب گذرے؛ لیکن اتنا صاف اور سچا حساب میرے دیکھنے میں نہیں آیا، اور حق یہ ہے کہ یہاں حضرات کے خلوص اور دیانت داری کا نتیجہ ہے، جن کو یقین نہ ہو وہ انصاف پسندی سے وہاں جا کر اس کے نمایاں اثر کو دیکھ سکتے ہیں، اور کیا عجب ہے کہ ان حضرات کا خلوص اور دیانت ہی دارالعلوم کی ترقی کا سبب بن رہا ہو۔



حضرت فخر الاسلام

کے دوراہتمام میں جلسہ ہائے تقسیم اسناد و انعام

جلسہ تقسیم انعام ۱۴۲۳ھ

دارالعلوم کے اکابر کا شروع سے ہی طریقہ کاریہ تھا کہ ہر سال شعبان میں سالانہ امتحان کے بعد تقسیم انعام کا جلسہ منعقد کرتے، جس میں طلبہ کے علاوہ مقامی اور بیرونی لوگوں کو بھی شرکت کی دعوت دی جاتی تھی، جلسہ کا مقصد یہ ہوتا تھا کہ مجمع عام میں مدرسین و طلبہ کی سال بھر کی محنت اور سعی و کوشش کے نتائج سامنے آجائیں تاکہ کامیاب طلبہ کی انعام ملنے پر حوصلہ افزائی ہو اور ناکام طلبہ میں شوق و رغبت کی تحریک پیدا کی جائے۔ اس کے ساتھ دوسری غرض یہ بھی تھی کہ قوم اور بالخصوص چندہ دینے والوں کو مشاہدے کے ساتھ اپنے چندے کے مصرف کا علم ہو جائے اور وہ بطور خود اطمینان حاصل کر سکیں کہ انہوں نے اپنی جس نسل اور سرمائے کو دارالعلوم کے حوالے کیا تھا اس میں دارالعلوم کہاں تک کامیاب ہو سکا ہے۔ چنان چہ اس قسم کے جلسہ ہائے انعام ہر سال دارالعلوم میں ہوتے رہے ہیں، مگر کبھی بھی ان جلسوں کو وسیع پیانا نہ پر بھی منعقد کیا جاتا تھا، جس میں قرب و جوار کے علاوہ دور دراز مقامات کے لوگوں کو بھی دعوت دی جاتی تھی، اس نوع کا سب سے پہلا جلسہ ۱۴۹۰ھ میں ہوا تھا، دوسرے ۱۴۹۲ھ میں، تیسرا ۱۴۹۸ھ میں اور چوتھا ۱۴۹۰ھ میں، یہ پانچوائیں جلسہ تھا اور اب تک تمام جلسوں سے زیادہ عظیم الشان تھا، قرب و جوار کے علاوہ علی گڑھ، مراد آباد، شاہ جہان پور، بریلی اور بھوپال وغیرہ مقامات کے بہت سے مسلمانوں نے اس میں شرکت کی، بیگم صاحبہ بھوپال کے نمائندے بھی آئے تھے، مہمانوں کو دارالعلوم اور شہر کے مکانات میں

ٹھہرایا گیا، دیوبند کے لوگوں نے حبِ معمول مہمانوں کی راحت رسانی اور مدارات میں زیادہ حصہ لیا۔

جلسہ میں اہتمام کی جانب سے کارگزاری کی رپورٹ پیش کی گئی اور حضرت مولانا محمود حسن صاحب شیخ الہندرحمۃ اللہ علیہ نے اپنی ایک نظم سنائی جس میں دارالعلوم سے قبل کی علمی حالت اور قیامِ دارالعلوم کا نقشہ نہایت موثر انداز میں کھینچا گیا ہے۔ اس نظم کے چند شعر درج ذیل ہیں:

کل کی ہے بات، کہ تھی جہل کی گھنگوڑ گھٹا
 جس طرف آنکھ اٹھاتے تھے محیطِ عالم
 آبِ حیواں کی طرح، علم ہوا تھا مخفی
 ظلمتِ جہل سے مخلوق تھی اعمیٰ و اصم
 حافظِ علم تھا، اک سینئہ صندوقِ فقط
 نہ کوئی حامی و غم خوار، نہ کوئی ہدم
 رحمتِ حق ہوئی حامی، تو یکا یک اٹھے
 چند مردانِ خدا باندھ کے صفوٹوک کے خم
 یوسف علم شریعت کے خریدار بنے
 جمع کر کے سرِ اخلاص سے معدودِ درم
 سلسہ ڈالا فقیرانہ بنامِ ایزد
 کورده میں کہ جہاں بیٹھے ہیں اربابِ ہم
 شوق کہتا تھا بڑھو، ضعف کہے تھا ٹھہرو
 ناتوانوں کا تھا کیا کہئے عجبِ ضيق میں دم
 اتنے میں دیکھتے بس کیا ہیں، کہ اک مردِ خدا
 آرہا تیز روی سے ہے لئے ساتھِ علم

کس بلا کی تھی نظر پڑتے ہی جس کے فی الفور
 پڑگئی جان میں جاں، آہی گیا دم میں دم
 تھی نرالی ہی کچھ اس مردِ صفا کی سچ دھج
 تھے عجائب ہی کچھ اس شیرِ خدا کے دم خم
 گاڑ کر اس نے علم ایک ندا کی ایسی
 یک بیک چونک پڑے اہل مدر اہل خیم
 اس کی آواز تھی یا بانگِ خلیل اللہی
 کہہ کے لبیک چلے اہل عرب اہل عجم
 باندھ کر چست کمر کہتے ہوئے ”نخن معک“
 پیچھے پیچھے ہوئے سب اس کے بنا سر کو قدم
 اس مریبِ دل و جاں کی مسیحائی سے
 علم دیں زندہ ہوا، جہل نے لی راہ عدم
 اہبِ علم و عمل و فضل کا بادل برسا
 جس جگہ اس یہ رحمت کا پڑا نقشِ قدم
 دولتِ علم سے سیراب کیا عالم کو
 قاسمِ علم بھلا کیوں نہ ہو پھر اس کا علم
 اس کی آواز تھی بے شک قُم عیسیٰ کی صدا
 جس کے صدقہ سے لیا علم نے دوبارہ جنم
 پھر تو کیا تھا، دی خدا نے وہ ترقی اس کو
 دیکھ لیں آپ کہیں اپنی زبان سے کیا ہم
 کافتین جھیلیں سمجھی، پر نہ ہوا چیں بجھیں
 دقتین دیکھیں، ملا اپنی جگہ سے نہ قدم

آخری شعر میں دارالعلوم کے ہمدردوں کو امداد کی تلقین فرماتے ہیں:
 پیروی کرتے رہو، سمعی کو ہاتھوں سے نہ دو
 بدے یا درے یا قدمے یا بقلم لے

دستار بندی کا عظیم الشان جلسہ ۱۳۲۷ھ

فارغ التحصیل طلبہ کی دستار بندی مدارس عربیہ کا قدیم معمول ہے؛
 مگر دارالعلوم میں ۱۳۰۱ھ کے بعد سے مسلسل کچھ ایسے اتفاقات پیش آتے رہے کہ
 گذشتہ ۲۶ سالوں میں کوئی جلسہ نہ ہو سکا، اس سال میں گذشتہ سالوں کی تلافی کے طور
 پر ربع الآخر کی ۷-۸-۹ تاریخوں میں نہایت عظیم الشان پیانا پر جلسہ دستار بندی
 منعقد کیا گیا، ہندوستان کے مدارس عربیہ کی تاریخ میں ایسے زبردست اجتماع کی نظیر
 بمشکل مل سکے گی، اس جلسے کی عظمت کا اندازہ صرف اس بات سے ہو سکتا ہے کہ اس
 میں باہر سے شریک ہونے والوں کی تعداد تیس ہزار سے اوپر تھی، جس میں ملک کے ہر
 خطے سے مسلمانوں کے ہر طبقے کے لوگ شریک تھے، قرب و جوار کے قصبات و
 دیہات سے پیدل آنے والوں کی تعداد اس میں شامل نہیں ہے، رواداد میں مرقوم ہے
 کہ ”جس کشاہ پیشانی اور مسرت کے ساتھ دور و نزدیک کے لوگ آ کر جمع ہوئے اور
 جواڑا پنے لوں میں لے گئے اس کی مثال بمشکل مل سکے گی، علماء اور رؤسائے اور اعلیٰ
 عہدے دار سے لے کر ادنیٰ کاشنکار اور معمولی مزدور تک سب ایک ہی رنگ میں
 ڈوبے ہوئے تھے، کسی کو کسی پروفیشن اور برتری کا خیال تک نہ تھا۔ جلسے میں سب کی
 نشست یکساں تھی، سب لوگ مواعظ حسنہ سے محظوظ، پراثر نظارہ سے منتاثر اور اس
 دل فریب منظر پر فریفہ نظر آتے تھے، روحانی برکات و کرامات کا نزول بھی ایسا کھلا ہوا
 تھا کہ غیر حساس اشخاص تک اسے محسوس کئے بغیر نہ رہ سکے۔

جلے کے دوران میں عجیب طرح کی اسلامی شان نمایاں تھی، دارالعلوم کی مغربی جانب تالاب کے کنارے دور تک خیموں کا طویل سلسلہ پھیلا ہوا تھا، نماز کے لیے خیموں کے سامنے میدان میں ہزاروں آدمیوں کی بڑی بڑی صفیں قائم ہوتی تھیں، رات توں کوڈ کرو شغل کی آوازوں سے جنگل گونجا تھا، ہر شخص کو برکت اور روحانی مسرت محسوس ہوتی تھی، جلسے کے ایام میں بعض صلحاء نے آنحضرت صلی اللہ علیہ وسلم کو خواب میں دیکھا: آپ اہل جلسے سے مصافحہ فرمائے ہیں، اس طرح کے بے شمار خواب جلسے سے قبل اور جلسے کے دوران میں لوگوں نے دیکھے، ایک بزرگ جو لوگوں سے بالکل الگ تھلگ رہتے تھے اور کسی سے بات کرنا پسند نہ کرتے تھے، جلسے سے قبل دیوبند آئے، جلسے کی ہر چیز کو بغور دیکھتے رہے، نہایت مستعدی سے ہر وقت چلتے پھرتے رہتے تھے اور جلسہ ختم ہوتے ہی بیہاں سے چلے گئے، لوگوں کا خیال ہے کہ یہ جلسے کی خدمت کے لیے روحانی طور پر مأمور تھا۔

اس اجتماع کی معمولی کرامت یہ بیان کی گئی ہے کہ اس قدر بڑے مجمع میں ایک بھی ناخوش گوار واقعہ پیش نہیں آیا، اور نہ کسی کو اپنے اموال کے نقصان یا چوری ہو جانے کی شکایت پیش آئی، کھانا ہر شخص کو بروقت مل جاتا تھا، جس کا منجانب دارالعلوم مفت انتظام تھا۔

اس جلسہ دستار بندی کے زمانے میں حضرت مولانا محمد احمد صاحب[ؒ] دارالعلوم کے مہتمم تھے، مددوح نے اس موقع پر ایک طویل خطبہ ”دارالعلوم کا زریں ماضی و مستقبل“ کے عنوان سے تحریر فرمایا تھا، جس میں دارالعلوم کے قیام اور اس کی خدمات کو تفصیل سے پیش کیا گیا ہے، اور ۲۵ سال کے آمد و خرچ کا موازنہ کرتے ہوئے بتایا گیا ہے کہ سب سے بڑی بات جس پر مدرسہ اسلامیہ دیوبند فخر کرے تو بیجا نہیں یہ ہے کہ اس نے مسلمانوں کے روپے کو اچھی طرح ٹھکانے سے لگایا، تھوڑے

خرچ میں وہ کام کر دیکھایا جو دوسری جگہ دس گناہ خرچ کرنے کے بعد بھی حاصل نہ ہوتا، خیال فرمائیے کہ اس ۲۵ سال کے عرصے میں مدرسہ کے جملہ قسم کے مصارف کی میزان جس میں تعمیرات مدرسہ و مسجد و کتب خانہ، خرید کتب، انعام طلبہ سب ہی کچھ شامل ہے، مبلغ تین لاکھ تین سو تر پیپر روپیے ہے، اس میں اگر اسی ہزار روپیے کو جو تعمیر میں صرف ہوئے علیحدہ کردیا جائے اور دس ہزار کتب کی قیمت جو تمیباً بیس ہزار روپیے ہے نکال دی جائے تو گویا تعلیم پر دو لاکھ روپیے صرف ہوئے، اب ہم اس دولاٹ کو ایک ہزار فیض یافتہ طلبہ پر تقسیم کرتے ہیں تو فی طالب علم دوسرو پیارے ہیں، اللہ اکبر، کیا حوصلہ افزائیجہ ہے کہ صرف مبلغ دوسرو پیارے میں ایک مکمل عالم دین تیار کر دیا جائے جو مدرس بھی ہو، مفتی بھی ہو، واعظ و خطیب بھی اور جامع منقول و معقول بھی ہو، یہ ہے واقعی کامیابی، لیکن اگر اس کے ساتھ یہ بھی دیکھا جائے کہ اس مقدار سے صرف ایک ہزار عالم ہی تیار نہیں ہوئے؛ بل کئی سو حافظ قرآن بھی اسی صرفہ میں تیار ہوئے ہیں، صد ہا طلبہ نے فن تجوید و قرأت بھی حاصل کیا ہے، ہزار ہا مستقیموں کو اسی صرفہ میں سے ہر وقت جواب بھی ملتے رہے ہیں، بہت سے طلبہ جو تھوڑا اسافار نہ حاصل کر کے قبل از تکمیل چلے گئے وہ بھی اسی میں ہیں، صد ہا باشندگان دیوبند نے اسی صرفہ میں فارسی و ریاضی کی تعلیم بھی پائی ہے تو خرچ کا اوسط اور بھی گھٹ جاتا ہے۔

روداد میں کیا کہتی ہیں

تقسیم اسناد کے جلسے جو شوال میں ہوئے تھے، وہ دراصل پچھلے سال کی انتظامی اور تعلیمی کارگزاریوں اور آئندہ تعلیمی سال کے منصوبوں کے اظہار و بیان کے لیے ہوا کرتے تھے، بعض حالات کو وجہ سے یہ جلسے موئخر بھی ہو جایا کرتے تھے، ایسی صورت میں دارالعلوم سے نکلنے والے دونوں مجلے ”القاسم“ اور ”الرشید“ دارالعلوم کی

مُنتوں کا آئینہ اور ترجمان ہوتے تھے، اور خود دارالعلوم سے شائع ہونے والی رواداد دارالعلوم کی ہر پیش رفت سے امت مسلمہ کو باخبر کرنے کا فریضہ انجام دیا کرتی تھی، اس لیے فخرالاسلام حضرت مولانا محمد احمد صاحب رحمۃ اللہ علیہ کے سوانح کی ترتیب میں، ان کے دور کی علمی و عملی، روحانی و عرفانی ترقیوں کے لیے رواداد دارالعلوم سے مدد لینا ضروری ہے، بالخصوص ان سالوں کے احوال جاننے کے لیے، جن کا تفصیلی تذکرہ تاریخ دارالعلوم میں موجود نہیں ہے، ذیل میں رواداد دارالعلوم کے حوالے سے بعض معلومات درج ہیں:

۱۳۳۵ھ و ۱۳۴۳ھ میں دارالعلوم کی غیر معمولی ترقی

دارالعلوم نے روزِ اول سے ترقی کی جانب جو قدم بڑھایا تھا اس میں سال بساں اضافہ ہوتا رہا، اس سال کے حالات میں لکھا ہے:

”آخری دس سال کے اندر مدرسہ عالیہ دیوبند کا طول و عرض ہر حیثیت سے سہ چندو چہار چند ہو گیا، اگر اس کے ہر ہر شعبہ پر نظر ڈالی جائے اور موجودہ حالت کا آج سے دس سال قبل کی حالت سے موازنہ کیا جائے تو وضاحتاً معلوم ہوتا ہے کہ بعض امور میں سہ چند ترقی کر گیا ہے اور بعض میں چھار چند، مثلاً رجوع طلباء، تعداد مدرسین، تعمیرات، کتب خانہ، مجموعی آمد و صرف چنانچہ آخر کے چند سالوں کی نسبت کو دیکھنے سے ان کے رجوع کا بخوبی اندازہ ہو سکتا ہے، ۱۳۲۶ھ آخر میں درجہ بخاری کے طلباء کی تعداد ۱۶۹ تھی، اور اب سات برس کے بعد چار سو سے زائد ہے، طلباء کے رجوع و بحوم سے مدرسہ کے ہر شعبہ کو وسعت دینا لازم ہو گیا، تعمیرات کے لحاظ سے، اس لیے کہ بہت سی جماعتوں میں ۵۰/۸۰ تک طلباء ہوتے ہیں، اسی طرح کتب خانہ کی توسعی لازمی ہو گئی، چنانچہ بحمد اللہ ہر

چیز میں اسی نسبت سے وسعت ہوتی گئی، کتب خانہ و سعیج بنایا گیا جو باوجود
وسعت کے اب پھر تنگ ہو رہا ہے، درس گاہیں بنائی گئیں اور اس سلسلے
میں دارالحدیث کی عمارت تجویز ہوئی۔

روحانی ترقیات

یوں تو شروع ہی سے دارالعلوم روحانیت اور اہل دل کا مرکز رہا ہے،
حضرت فخرالاسلامؒ کا دور اہتمام روحانیت کے تعلق سے بھی بڑا ممتاز رہا ہے، یہ
دارالعلوم کا وہی روشن دور ہے جس میں مہتمم سے لے کر دربان تک صاحب نسبت
بزرگ ہوا کرتے تھے، ان معنوی روحانیت کے ساتھ اللہ تعالیٰ نے ایک ظاہری
روحانیت کا بھی سامان پیدا کر دیا اور وہ اس طرح کہ اللہ کی تقدیر سے دارالعلوم کے
حصے میں نبی کریم صلی اللہ علیہ وسلم کے جبے مبارک کے گلاف آیا، تاریخ دارالعلوم میں اس
گلاف مبارک کی اہمیت اور اس کی آمد کے پس منظر پر بڑی وضاحت سے روشنی ڈالی
گئی ہے جو درج ذیل ہے۔

جبے نبوی گلاف

قططعیتیہ میں دولت عثمانیہ کے زمانے سے شاہی خزانے میں بعض آثار
نبویہ مثلاً آنحضرت صلی اللہ علیہ وسلم کی تلوار، جھنڈا اور جبے مبارک محفوظ ہیں، یہ آثار
دسویں صدی ہجری کے اوائل میں آخری عباسی خلیفہ المتوکل علی اللہ نے سلطان سلیم
اول کو تفویض خلافت کے وقت سپرد کئے تھے، سلطان عثمانیہ ان آثار نبویہ کو بطور سندر
استحقاق خلافت اپنے پاس محفوظ رکھتے تھے، جبے مبارک کی عظمت کا بڑا الحاظ رکھا
جاتا ہے، اور کوئی شخص خواہ وہ کسی درجے کا ہو یہ جرأت نہیں کر سکتا تھا کہ خاص جبے

مبارک کو ہاتھ لگائے یا بوسہ دے، جو لوگ زیارت کرتے اور بوسہ دیتے ہیں ان کا عمل اسی باریک غلاف تک محدود رہتا ہے، عثمانی سلاطین کا سقوطِ خلافت تک یہ معمول تھا کہ وہ اعیان و ارکان دولت کے ساتھ سال بھر میں ایک دفعہ ۱۵ رمضان المبارک کو آثارِ نبویہؐ کی زیارت کیا کرتے تھے، جبکہ مبارک پر جو غلاف رکھا جاتا تھا وہ بھی کبھی خاص لوگوں کو سلطانِ معظم کی جانب سے تبرکاً ہدیہ کر دیا جاتا تھا، یہ غلاف اس وجہ سے کہ جبکہ مبارک کو مس کئے ہوئے رہا ہے جس قدر متبرک اور موجب خیر و برکت ہے وہ ظاہر ہے۔

اب یہ جبکہ مبارک استنبول کے ایک شاہی قصر ”توپ کاپی“ میں رکھا ہوا ہے، اس قصر میں حضور اکرم صلی اللہ علیہ وسلم کی متعدد یادگاریں محفوظ ہیں، اس قصر کو سلطان محمد فاتح نے ۱۴۵۸ھ مطابق ۱۸۳۰ء میں تعمیر کرایا تھا، ایک عرصے تک یہ محل ترک سلاطین کا قصرِ خلافت رہا، بعد میں اسے میوزیم کی شکل دے دی گئی، توپ کاپی (TOP KAPI) ترکی زبان کا لفظ ہے، اس کے معنی ہیں ”توپ کا دروازہ“۔

توپ کاپی کے میوزیم میں متعدد ہال ہیں، ایک ہال میں آنحضرت صلی اللہ علیہ وسلم کی دتوواریں چاندی کے ایک صندوق میں رکھی ہوئی ہیں، یہیں سونے کے دو صندوق ہیں، ایک میں حضور اکرم صلی اللہ علیہ وسلم کا موئے مبارک اور مہر ہے جو عقیق کو تراش کر بنائی گئی ہے، مہرِ گلابی رنگ کے عقیق کی ہے اور بیضوی شکل میں ہے، اور دوسرے میں آپ کا ایک جھنڈا ہے، آنحضرت صلی اللہ علیہ وسلم کا جبکہ مبارک اور مکتوب گرامی سونے کے فریم میں لگا ہوا ہے، یہ وہ نامہ مبارک ہے جسے حضور اکرم صلی اللہ علیہ وسلم نے مصر کے حاکم مقتوس کے نام ارسال فرمایا تھا، یہ نامہ مبارک آثار قدیمہ کے ایک فرانسیسی ماہر بارٹلی (BARTHOLMY) کو مصر میں ۱۸۵۰ء میں دستیاب ہوا تھا، فرانسیسی عالم نے اس مکتوب گرامی کو سلطان عبدالجید خاں (۱۴۵۵ھ مطابق ۱۸۳۹ء-۱۸۶۱ھ مطابق ۱۸۲۷ء) کی خدمت میں پیش کیا، سلطانِ معظم نے

اسے طلائی صندوق میں محفوظ کر اکرتوپ کاپی میں رکھوادیا تھا۔
 توپ کاپی کے اس حصے میں جہاں یہ قبور کات رکھے ہوئے ہیں دروازے پر
 چار زبانوں ترکی، جمنی، انگریزی اور فرانسیسی میں مندرجہ ذیل عبارت لکھی ہوئی ہے:
 ”گذشتہ سینکڑوں برسوں سے مسلمانوں کے نزدیک اس مقام کی مذهبی
 اہمیت اور بڑی قدر ہے، اس میں جتنے آثار رکھے ہیں سب مقدس اور
 قابل احترام ہیں۔“

آپ سے امید ہے کہ آپ اس مقدس جگہ پر خاموشی، متناثر اور سنجیدگی
 کو ملوظ رکھیں گے اور اس با برکت جگہ پر کوئی نامناسب بات نہ کریں گے۔

دارالعلوم نے جنگ بلقان کے زمانے میں ترک مجرموں و مہاجرین کی
 انجمن ہلال احر کے ذریعے ہندوستان میں قابل قدر امدادی خدمات انجام دی تھیں،
 ان سے سلطان محمد پنجم (۱۳۲۲ھ مطابق ۱۹۰۸ء - ۱۳۳۶ھ مطابق ۱۹۱۸ء) بہت
 متاثر ہوئے تھے، چنانچہ سلطان المعظم نے اپنے اس تاثر کا اظہار اس طرح فرمایا کہ
 دولتِ عثمانیہ کا سب سے بڑا متبیر ک ہدیہ یعنی جبکہ مبارک کا غلاف دارالعلوم کو عطا
 فرمایا، خالد خلیل بک دولتِ عثمانیہ کے سفیر مقیم ممبئی ۱۶ اربیع الاول ۱۳۳۲ھ کو دیوبند
 تشریف لائے اور سلطان المعظم کی جانب سے یہ متبیر ک ہدیہ پیش کیا۔

یہ غلاف رومال کی شکل میں ہے، کپڑا سفید، نہایت مہین اور خوش وضع ہے،
 وسط میں جل قلم سے سیاہ حروف میں یہ شعر لکھا ہوا ہے ۔

نُورُ الْهُدَىٰ نِلَنَا بِهِ تَكْرِيمًا
 صَلُوٰ عَلَيْهِ وَسَلَّمُوا تَسْلِيمًا

کناروں پر ترکی زبان کے شعر لکھے ہوئے ہیں۔

یہ ذخیرہ بخیر و برکت دارالعلوم کے خزانے میں ایک نہایت خوبصورت چوبی
 بکس میں رکھا ہوا ہے، اور جس روز سے دارالعلوم میں آیا ہے اکثر و بیشتر اس کے

ثمرات و برکات کا مشاہدہ ہوتا رہتا ہے۔“ -

مالیات کامد و جزر

دارالعلوم ایک ادارہ ہی نہیں؛ بلکہ ایک تحریک ہے، ملتِ اسلامیہ کے ہر دروغم کے لیے تڑپنا اور اس کے مداوا کی کوشش اس کا نمایاں امتیاز ہے، بارہا ایسا ہوا کہ ملتِ اسلامیہ کے مسائل کے حل کرنے کے لیے دارالعلوم نے مسلمانوں سے چندے کی اپیل کی، تاکہ مسلمان دیگر ضروری مصارف میں اپنے پیسے استعمال کریں، کبھی ایسا بھی ہوا کہ اس کے نتیجہ میں خود دارالعلوم کا مالیہ متاثر ہوا اگر دارالعلوم نے اس کی پرواہ نہیں کی، چنانچہ شدھی سنگھٹی کے زمانے میں جب مسلمان شدید ارتاداد کے فتنے میں آنے لگے تھے، دارالعلوم نے مسلمانوں کو متوجہ کیا کہ وہ اپنے صدقات و عطیات ان غریب مسلمانوں کو عطا کریں جو غربت کی وجہ سے ارتاداد کا شکار ہو رہے ہیں اس کے نتیجے میں مسلمان اس بڑے فتنے کی طرف متوجہ ہوئے، دارالعلوم کا مالیہ بھی متاثر ہوا، مگر اللہ تعالیٰ نے دارالعلوم کے احوال پھر اچھے کر دیئے، تاریخ دارالعلوم میں شدھی سنگھٹی کے ہنگامے اور دارالعلوم کے مالیہ پر اس کے اثرات کا تذکرہ ان الفاظ میں ہے:

”۱۳۲۱ھ میں شدھی سنگھٹی کا ہنگامہ جس شدہ و مدد اور زور شور کے ساتھ اٹھا تھا اس کا لازمی نتیجہ یہی تھا کہ مسلمان ہمہ تن اس طرف متوجہ ہو گئے، وقت کا یہ تقاضہ بھی بجائے خود بڑی اہمیت رکھتا تھا مگر ان حالات کا دارالعلوم کے مالیہ پر اثر پڑنا بھی ناگزیر تھا، ۱۳۲۰ھ میں آمدنی کا او سط ۸۲ ہزار اور صرف ۲۸ ہزار تھا، ۱۳۲۱ھ میں آمدنی ایک دم گھٹ کر ۵۹ ہزار ہو گئی مگر صرف ۲۲ ہزار ہوا، البتہ ۱۳۲۲ھ میں سابقہ کمی کی بہت حد تک تلافی ہو گئی، اس سال آمدنی ۹۶۳ رہ ہزار اور صرف ۹ ہزار رہا، مگر چونکہ

سابقہ قضیے کے اثرات ابھی تک باقی تھے اس لیے ۱۳۷۳ھ میں پھر کم ہو کر آمدی تو ۳۷۷ھ زہار پر آئی مگر مصارف ۹۹ہ زہار پر پہنچ گئے، مگر اس چار سالہ آمد و صرف کے عدم توازن اور مدد و جزر کے باوجود آخری نتائج کی یہ یکسانیت حیرت انگیز رہی، کہ دارالعلوم کا تمام کاروبار بلا ادنیٰ تغیر کے بدستور جاری رہا، اس چیز کو دارالعلوم کے اعجاز سے تعبیر کرنا بے جا نہیں ہے۔ والحمد لله علیٰ ذالکلّ۔

ٹھیک بھی واقعہ ہلال احر کے موقع پر ہوا تھا جب دارالعلوم نے اپنے آپ کو نظر انداز کر کے ترکی کے مظلوم مسلمانوں کے لیے چندے کی اپیل کی، اس موقع پر بھی دارالعلوم کا خسارہ ہوا مگر اللہ کے فضل سے چندہ ہی دنوں میں حالات ٹھیک ہو گئے، تاریخ میں درج ہے:

”سال گذشتہ میں دارالعلوم نے اپنے آپ کو نظر انداز کر کے ترکی کے مظلوم مسلمانوں کے لیے چندہ بھجوانے میں جو جدوجہد کی تھی، اس کا اثر دارالعلوم کی مالیات پر پڑنا لازمی تھا، چنانچہ سال روای میں سات آٹھ میں نئے خنث مشکلات اور ابتلا و آزمائش میں گزرے مگر الحمد للہ اس کے بعد حالت بدل گئی اور ختم سال پر آمدی مصارف کے مقابلے میں کم رہی مگر تا ہم دارالعلوم کے کسی کام میں رکاوٹ پیش نہیں آئی، دولت آصفیہ سے اب تک ڈھائی سوروپیے ماہانہ آتے تھے، مگر اس سال کے رمضان المبارک سے یہ مقدار دو گنی کر کے پانچ سو کروڑی گئی۔“



حضرت فخر الاسلامؒ کے زمانے میں

دارالعلوم کا شاندار تعارف اور چندے پر اس کا اثر

اس دور اہتمام میں حسن انتظام اور غیر معمولی تعلیمی اور تربیتی ترقیات کی وجہ سے پورے ملک میں دارالعلوم کا شاندار تعارف ہوا، ہندوستان کے مسلمانوں کا دارالعلوم پر اعتماد بڑھتا چلا گیا اور اس کے مفید نتائج سامنے آئے، پہلے عرض کیا جا چکا ہے کہ طلباء کی تعداد میں ہر سال اضافہ ہوتا رہا، اسی طرح دارالعلوم کے چندے میں بھی ہر سال اضافہ ہوا، چنان چہ تاریخ دارالعلوم میں ۱۳۲۶ھ میں حیدر آباد اور بھوپال کے چندے میں نمایاں اضافہ کو مندرجہ ذیل الفاظ میں بیان کیا گیا ہے:

”حیدر آباد، جس نے ایک زمانہ میں علم و فن کی سر پرستی کرنے میں ہمارے قدیم سلاطین کی رسم کہن تازہ کر دی تھی، ۱۳۰۵ھ میں دارالعلوم کی جانب متوجہ ہوا اور ابتداءً سور و پیہ ماہانہ چندے سے دارالعلوم کی امداد کا آغاز ہوا، لذت شہ سالوں میں اس پر ۲۵ روپیہ کا اضافہ ہوا، اور سالی رواں میں یہ چندہ المضاعف ہو کر ۲۵۰ روپیہ ہو گیا۔

اسی طرح بھوپال کے چندے میں بھی معتمد بہ اضافہ ہوا، بھوپال کا چندہ ابتداءً تجھ سور و پیہ سالانہ تھا، اس میں پہلے ۲۰۰ روپیہ سالانہ کا اضافہ ہوا، مگر چندہ ہی مہینوں کے بعد رمضان ۱۳۲۷ھ سے اس کی تعداد تین ہزار روپیہ سالانہ کر دی گئی۔“

اسی طرح مختلف ریاستوں کے ذمہ داروں اور اہل خیر مسلمانوں نے بڑھ چڑھ کر دارالعلوم کا تعاون کیا، ۱۳۲۸ھ کی روپٹ رواداد میں حیدر آباد کے عطیہ میں

اضافہ کا تذکرہ ہے، تاریخ دارالعلوم میں اس اضافے کے بارے میں درج ہے:

”اس سال پھر حیدر آباد کے ماہانہ عطیے میں مزید اضافہ ہوا، اب تک حیدر آباد سے دارالعلوم کے لیے پانچ سوروپیے ماہانہ آتے تھے، اس سال میں بعضی حضرت مہتمم صاحب ان پر تین سوروپیے کا اضافہ ہو کر آٹھ سوروپیے ماہانہ ہو گئے، اور پھر چند ہی سال بعد ۱۳۳۸ھ میں ایک ہزار کردیئے گئے، جو ریاستِ حیدر آباد کے سقوط تک جاری رہے، ان اضافوں کی کامیابی سے جب بھی حضرت مولانا محمد احمد صاحب مہتمم دارالعلوم حیدر آباد سے دیوبند پہنچتے تھے تو دارالعلوم کی طرف سے ان کا شاندار خیر مقدم کیا جاتا، تہنیتی جلے ہوتے اور اس میں تبر کی نظمیں پڑھی جاتی تھیں، چنانچہ آخر کے اضافہ پر حضرت مولانا شبیر احمد صاحب عثمانی، حضرت مولانا عبدالسمیع صاحب[ؒ] اور حضرت مولانا محمد طیب صاحب مہتمم دارالعلوم نے (جو اس وقت طالب علمی کے دور میں تھے) اپنے اپنے بلیغ قصائد سنائے۔

اس زمانے میں سلطنتِ آصفیہ کے جودو کرم سے ہندوستان کی تمام اسلامی درس گاہیں علی العموم سیرابی حاصل کرتی رہی ہیں، حکومتِ آصفیہ جس طرح دارالعلوم دیوبند، مسلم یونیورسٹی علی گڈھ اور دوسرا بہت سے مسلم اداروں کی نہایت فیاضی کے ساتھ مدد کرتی تھی، اسی طرح بنارس ہندو یونیورسٹی اور شانتی نکتین وغیرہ ہندو ادارے بھی ماضی میں اس کی علمی فیاضیوں سے مستفید ہوتے رہے ہیں۔“

اسی طرح دوسرے ممالک میں بھی دارالعلوم کا تعارف ہوا، اور وہاں کے مسلمان بھی دارالعلوم کا تعاون کرنے میں پیش پیش رہے، ۱۳۳۹ھ میں ہندوستان سے دارالعلوم کے چندے اور آمدنی میں کمی رہی، مگر فرانس جنوبی افریقہ اور رنگوں وغیرہ

پیروںی ممالک کے گراں قدر چندے نے اس کمی کو پورا کر دیا، اس میں فرانس کا چندہ پہلا اور آخری چندہ تھا۔

ڈھاکہ کے لیے وفد کی روانگی

ڈھاکہ کے رئیس نواب سلیمان اللدھاں صاحب کو قومی اور اسلامی کاموں سے بڑا شغف تھا، موصوف دارالعلوم کی امداد و اعانت میں بڑی بڑی رقموں سے بیش از بیش حصہ لیتے تھے، ۱۳۳۲ھ میں جب دارالحدیث کی تعمیر و تکمیل کے لیے چندے کی اپیل کی گئی تو موصوف نے بڑی گرم جوشی سے اس کا خیر مقدم کیا اور اس خواہش کا اظہار فرمایا کہ اس سلسلے میں دارالعلوم کا ایک وفد ڈھاکہ آنا چاہیے، دارالعلوم کی پچاس سالہ تاریخ میں یہ پہلا موقع تھا کہ ملک کے ایک بڑے رئیس کی جانب سے اس قسم کی دعوت دی گئی، دارالعلوم میں اب تک وفود کے بھیجنے کا کوئی خاص اهتمام نہ تھا، اور بالخصوص امراء اور رؤسائی بارگاہوں سے تو مصلحتاً اجتناب ہی برداشت تھا، مگر نواب صاحب کے دینی کاموں میں خلوص کے ساتھ حصہ لینے، قومی ہمدردی اور اسلامی کاموں سے شغف اور دل سوزی کے باعث ان کی خواہش کا احترام کرتے ہوئے وفد کی روانگی کا فیصلہ کیا گیا۔

بے جہادی الاولیٰ کو دارالعلوم کے اراکین و اساتذہ کا ایک وفد حضرت فخرالاسلام مولانا محمد احمد صاحب^{رحمۃ اللہ علیہ} دارالعلوم دیوبند کی زیر سرکردگی ڈھاکہ روانہ ہو گیا، نواب صاحب نے اراکین ریاست اور اپنے اعززہ کے ساتھ اٹیشن پر استقبال کیا، اور وفد کی شایانِ شان اس کی مدارات و توضیح میں کوئی دلیل اٹھانے رکھا، کئی روز تک ڈھاکہ میں جلسے ہوتے رہے، حضرت شاہ صاحب^{رحمۃ اللہ علیہ}، حضرت مولانا مددی^{رحمۃ اللہ علیہ} اور مولانا مرتضیٰ حسن^{رحمۃ اللہ علیہ} نے وعظ و تقریر یہ فرمائیں، نواب صاحب نے افتتاحی تقریر میں بتلایا کہ:

”میں زمانہ دراز سے دارالعلوم دیوبند کا دلی خادم ہوں اور ہر وقت یہی

خیال رہتا ہے کہ اس کی ترقی کی کوشش کروں اور دارالعلوم کی بہبودی کے ذرائع نکالوں، چنانچہ اس وقت بھی کہ یہ خیر مقدم کا موقع ہے میں چاہتا ہوں کہ کچھ ہدیہ پیش کروں اور امید کرتا ہوں کہ دارالعلوم کے واسطے آپ اس ناچیز ہدیہ کو قبول فرمائیں گے، ہر چند یہ مختصر (معمولی سی) نذر اس لائق نہیں کہ اس عظیم الشان کام کے لیے جس کا آپ حضرات نے ذمہ لیا ہے کچھ بھی کفایت کر سکے، تا ہم امید کرتا ہوں کہ اس قلیل مقدار کو قبول فرمائیں گے۔

نواب صاحب نے اپنی اور اپنے خاندان کی جانب سے تیرہ ہزار روپیے دیئے نواب صاحب نے ایک کمیٹی بنائی، اور وندکو یقین دلایا کہ تعمیر کا کام شروع کر دیا جائے، کمیٹی حسب ضرورت چندے کے ذریعے روپیہ بھم پہنچاتی رہے گی۔

خلاصہ یہ ہے کہ یہ دور اپنی علمی خصوصیات اور روحانی و عرفانی ترقیات نیز اپنے حسن انتظام و انصرام کی وجہ سے دارالعلوم کا عہد زریں تھا۔

اس دور کی علمی خصوصیات اور روحانی و عرفانی کیفیات کے بارے میں مفتی اعظم حضرت مولانا مفتی محمد شفیع عثمانی دیوبندی رقم طراز ہیں کہ:

”اس وقت دارالعلوم دیوبند ائمہ فن علماء اور اولیاء والتقیاء کا ایک بے مثال گہوارہ تھا، ایک طرف نمونہ سلف قدوة المشائخ حضرت مولانا سید محمد انور شاہ صاحب کشمیری صدر مدرس دارالعلوم کا حلقة درس حافظ ابن حجر اور شیخ الاسلام نووی کے حلقة درس کی مثال تھی تو دوسری طرف شیخ الاسلام حضرت مولانا شبیر احمد صاحب عثمانی کا حلقة درس امام غزالی اور رازی کی یاد تازہ کرتا تھا، ایک طرف شیخ المشائخ مفتی اعظم حضرت مولانا عزیز الرحمن صاحب کا حلقة فتوی و درس حدیث و تفسیر اور اس کے ساتھ حلقة اصلاح و

ارشاد اور ساکان طریقت کی تربیت کا بے نظیر سلسلہ جاری تھا تو دوسری طرف یادگار سلف عالم ربانی حضرت مولانا سید اصغر حسین صاحب کا درس حدیث و فقہ اور نہایت مفید عام تصانیف کا سلسلہ جاری تھا، اسی کے ساتھ عام اصلاح خلق کے لیے ارشاد و تربیت کا ایک بڑا حلقة تھا جس سے ہزارہ بندگان خدا کی اصلاح ہوتی تھی اور ان میں دینی انقلاب نمایاں نظر آتا تھا۔

شیخ الادب والفقہ حضرت مولانا اعزاز علی صاحب اور شمع المعقول والمنقول حضرت مولانا محمد ابراہیم صاحب بلیاوی اور حضرت مولانا رسول خاں صاحب ہزاروی رحمۃ اللہ علیہم اس زمانے کے متوسط مدرسین میں شمار ہوتے تھے، رئیس المناظرین حضرت مولانا سید مرتضی حسن صاحب اس وقت ناظم تعلیمات تھے، فخر الاسلام حضرت مولانا محمد احمد صاحب دارالعلوم کے صدر مہتمم تھے اور اس کے ساتھ ہمیشہ ایک سبق پڑھانے کا معمول تھا، نائب مہتمم حضرت مولانا حبیب الرحمن صاحب عثمانی تھے، جن کے عربی تصانیف اور عظیم الشان تصنیف ”دنیا میں اسلام کیوں کر پھیلا؟“ ہر طبقے کے علماء میں قبول عام حاصل کرچکے ہیں، غرض ہر طرف بزرگان سلف کے نمونے پرکی علم عمل ستاروں کی طرح درخشان نظر آتے تھے، جن کے چہرے دیکھ کر خدا یاد آتا تھا، ان کے بارے میں یہ کہنا بے جا نہیں کہ: ع

ایک محفل تھی فرشتوں کی، جو بخواست ہوئی،



آٹھواں باب

فخرالاسلام حضرت مولانا محمد احمد صاحب[ؒ]
کے دور میں اکا برد یوبند کی سرگرمیاں

”یہ حقیقت ناقابل انکار ہے کہ از ہر الہند دارالعلوم دیوبند کے فیض یافتہ علمی و دینی، سیاسی و سماجی متنوع خدمات کے کسی شعبے میں پیچھے نہیں رہے، اس عظیم درسگاہ کی تربیت زندگی کو ایک ایسے رخ پر ڈالنے کی ضامن ہے، جہاں کافاضل کبھی محدث، گاہے مفسر، داعی، امیر کاروال، مبلغ دین اور ہمہ جہت کوششوں کا امین ہوتا ہے، اسے مسلیمہ کذاب (یا اس کی ناپاک ذریت) کے مقابل میں فریضہ حق ادا کرتے ہوئے شمشیر بے نیام بھی دیکھا جاسکتا ہے، اور خانقاہوں کے گوشوں میں ”ہو حق“ کے نعروں میں مصروف بھی، وہ تبلیغ دین کے لیے کمرستہ بھی نظر آئے گا، اور اس کا فیضان علم چہار سو ماوج بھی دکھائی دے گا۔“

مذکورہ بالاطور جو ایک ذمہ دار قلم اور تاریخ ہند اور تاریخ اسلام پر گہری نگاہ رکھنے والے شخص کے آگبینیہ فکر سے نکل کر، زیب صفحات ہوئے ہیں، وہ کوئی خوش فہمی یا خوش اعتقادی نہیں؛ بلکہ آخری دور میں ہندوستان میں اسلام اور مسلمانوں کی تاریخ، اس پر اثر انداز ہونے والی تحریکات اور ان کے مفید یا مضر ثمرات کا جسے بھی کوئی شعور

ہو گا وہ اس ناقابل انکار حقیقت میں کبھی شبہ نہیں کرے گا کہ مغلیہ سلطنت کے زوال کے بعد اللہ تعالیٰ نے دارالعلوم دیوبند کو امت اسلامیہ کے لیے ایک مسیحی کی شکل میں رونما کیا جس نے امت اسلامیہ کی ہمہ جہت خدمات انجام دی، اور ہندوستان میں اسلام کے سفینہ (جو پوری طرح مشکلات کے طوفانوں میں گھرچکا تھا) کو ساحل امان تک پہنچایا، دارالعلوم دیوبند احیائے علم و فن، تزکیہ و احسان، تصنیف و تالیف، جہاد و سیاست، تعلیم و تربیت اور تردید زبان و ضلال کی عظیم جامع تحریک کا نام ہے، یہاں سے علوم و فنون کے گلستان کی آپیاری ہوئی، انگریزوں کے خلاف محاذ آرائیاں ہوئیں، تصنیفات و تالیفات کے کتب خانے تیار ہو گئے، قادیانیت کا ایسا تعاقب ہوا کہ بوکھلا کے رہ گئی، بدعاات و خرافات کے حامیوں کی دنیا تنگ کر دی گئی اور وہ راہِ سنت کی طرف لوٹنے پر مجبور ہوئے، عیسائیت اور آریہ سماج کے مبلغوں کے چیلنجوں کو قبول کیا گیا اور تمام مذاہب پر اسلام کے تفوق کی کیل ٹھوکی گئی، اتباع سنت کی خوشبو یہیں سے پھیلی، اور اصلاح معاشرہ کی بنیادیں یہیں سے فراہم کی گئیں۔

فخر الاسلام حضرت مولانا محمد احمد صاحبؒ کے تذکرے میں اکابر دیوبند کے کارناموں کا تذکرہ بظاہر بے جوڑ اور تجہب خیز لگتا ہے؛ لیکن یہ تجہب اس حقیقت کو سامنے رکھیئے تو ختم ہو جاتا ہے کہ حضرت مولانا محمد احمد صاحبؒ کی حیثیت اس وقت جماعت دیوبند کے سربراہ کی تھی، اور فکر دیوبند اور دارالعلوم سے وابستہ تمام حضرات کے وہ متفق علیہ نہماں نہ تھے، ان کی ظاہری اور باطنی سرپرستی ان تمام حضرات کو حاصل تھی، اس لیے یہ تذکرہ - جو درحقیقت کئی تذکروں کو زندہ کرنے کی غرض سے لکھا جا رہا ہے - اپنے اندر معنویت و افادیت کے کئی پہلو رکھتا ہے۔

سیاسی سرگرمیاں

حضرت مولانا محمد احمد صاحبؒ ۱۳۱۳ھ مطابق ۱۸۹۵ء سے ۱۳۷۷ھ مطابق

۱۹۲۸ء تک دارالعلوم کے صدر مہتمم رہے، یہ عرصہ ہندوستانی سیاست اور عالمی سیاست کے لیے سخت انتشار اور اضطراب کا ہے، انگریزوں کے خلاف تقریباً ڈیریٹھ سو سال سے چلنے والا جہاد حریت اب دوسرے مرحلے میں داخل ہو چکا تھا، انگریز کے خلاف ہندوستانی عوام ذات پات اور براذری کی سرحدوں سے اوپر اٹھ کر، متعدد ہو چکی تھی۔ علمائے دیوبند کی طرف سے حضرت شیخ الہند نے قابل فخر شاگردوں کے ساتھ، آزادی کا بغل بجارتے تھے، اسی دور میں حضرت شیخ الہند نے جنگ آزادی کو فیصلہ کن مرحلے میں داخل کرنے کی غرض سے ایک عظیم خفیہ تحریک کی بنیاد ڈالی جسے تاریخ میں ”ریشمی رومال تحریک“ کے نام سے یاد کیا گیا ہے، اس تحریک اور اس کے اسباب و عوامل کو دیگر کتابوں میں دیکھا جا سکتا ہے، خلاصہ یہ ہے کہ یہ تحریک ناکام ہو گئی اور حضرت شیخ الہند قید کر کے مالٹا بھیج دیئے گئے۔

اس دور میں مسلمانوں کی سیاسی اور ملی قیادت کے لیے، ایک تاریخی قدم اٹھایا گیا، اور وہ ہے جمعیۃ علمائے ہند کا قیام، جمعیۃ علمائے ہند کا قیام ۱۹۱۹ء میں حضرت مولانا احمد سعید دہلویؒ، حضرت مولانا ابوالحسن مولانا محمد سجاد اور دیگر بزرگوں کی تحریک سے عمل میں آیا، اور حضرت مولانا منقثی کفایت اللہ صاحب دہلوی اس کے پہلے صدر بنائے گئے، ہندوستان کی آزادی اور آزادی کے بعد مسلمانوں کی سیاسی و ملی رہنمائی میں اس کا کرادنا قابل فراموش ہے۔

جمعیۃ الانصار کا قیام

اس دور کی سیاسی سرگرمیوں میں جمعیۃ الانصار کا تذکرہ بھی ناگزیر ہے، تاریخ دارالعلوم میں جمعیۃ الانصار کے قیام کے تعلق سے درج ہے:

”حضرت مولانا عبد اللہ سندرھیؒ کی تحریک پر ۲۷ رمضان المبارک ۱۳۲۷ھ کو“ الانصار“ کے نام سے فضلاء دارالعلوم کی ایک جمیعت کا قیام عمل میں

آیا، یہ جمیعت جن اغراض و مقاصد کے لیے قائم ہوئی ان میں سب سے اہم مقصود دار العلوم کے اثرات کی اشاعت و ترویج اور ان کو ہمہ گیر بنا تھا، اس کے ساتھ مالی امداد و اعانت بھی اس کے مقاصد میں شامل تھی، ۱۳۲۹ھ میں جمیعت الانصار نے مؤتمر الانصار کے نام سے ایک عظیم الشان اجلاس مراد آباد میں منعقد کیا، اور زیادہ عرصہ نہ گذرنے پایا تھا کہ ملک میں جا بجا قسم المعارف کے نام سے جمیعت الانصار کی شان خیں قائم ہو گئیں، جمیعت الانصار کے اغراض و مقاصد میں بتلایا گیا ہے کہ اس جمیعت کی غرض مدرسہ عالیہ دیوبند کے مقاصد کی تائید و حمایت اور اس کے پاک اثر کی ترویج و اشاعت ہے، لکھا ہے کہ:

”مدرسہ کے اثر کی ترویج و اشاعت کلام اللہ اور احادیث رسولؐ کے صحیح معانی اور حضرت مولانا محمد قاسم قدس سرہ کی علمی تحقیقات ہیں، جن کی اشاعت کرنے اور اطرافِ عالم میں پہنچادینے سے بہت سے کام بن سکتے ہیں، میرا خیال ہے کہ جو شکوہ فلسفہ جدیدہ سے اب پیدا ہو رہے ہیں ان کو حضرت مولانا محمد قاسم صاحب قدس سرہ نے عرصہ ہوا کہ رفع فرمادیا ہے، ہمارے لیے جدید کلام یہی ہے کہ ہم مولانا مرحوم کی تالیفات کو اسی نظر و تحقیق سے پڑھیں جیسے کہ فلسفہ و منطق کی کتابیں پڑھتے ہیں، یہ تحریج ہے کہ جب مولانا مرحوم کی تحقیقات کو کبھی کسی فلسفی کے رو بروپیش کیا گیا تو اس کو طمینان ہو گیا اور مولانا مرحوم کی ہربات اچھی طرح دلنشیں ہو گئی، مولانا کی تحقیقات کے ذریعے سے خدماتِ اسلام کرنا جمیعت کا فرض ہو گیا۔“

اس کے علاوہ متعدد بڑے اور اہم علمی مقاصد جمیعت الانصار کے پیش نظر تھے جن کی تفصیل دار العلوم اور خود جمیعت کی رواداویں میں مذکور ہے، مگر جمیعت

کی عمر کا پیمانہ اتفاقاتِ زمانہ سے بہت جلد بریز ہو گیا اور اس کا وہ خواب جو اس نے دارالعلوم کی فلاح و ترقی کی بابت دیکھا تھا شرمندہ تعبیر نہ ہو سکا۔

فخرالاسلام حضرت مولانا محمد احمد صاحب[ؒ] کے دوراً ہتمام میں اکابر دیوبندی کی جو سیاسی و ملی سرگرمیاں رہیں ان میں اس بات کو نظر انداز نہیں کیا جا سکتا ہے کہ برطانوی دور اقتدار میں جب بھی کوئی ایسا قانون بنانے کی کوشش کی گئی جو اسلامی شریعت سے متصادم ہو سکتا تھا تو علمائے دیوبند نے اس کا زبردست مقابلہ کیا اور بروقت اپنی فرض شناسی کا ثبوت دیا ہے، یہ کارنامہ ہر زمانے میں انجام دیا گیا ہے، اور آزاد ہندوستان میں بھی دارالعلوم نے اپنی سیاسی قیادت کے متعدد بے مثال مظاہرے پیش کیے ہیں، مگر سر دست فخرالاسلام حضرت مولانا محمد احمد صاحب[ؒ] کے سوانح کی ترتیب میں اپنی نوعیت کا منفرد اور جرأت و ہمت سے بریز وہ واقعہ لائق ذکر ہے جب ایک برطانوی وزیر ہند کی آمد کے موقع پر دارالعلوم کی طرف سے ایک مطبوعہ تحریر یوزیر کو پیش کی گئی، اور اس میں بدلتے ہوئے حالات میں مسلمانوں کے حقوق کی طرف توجہ دلائی گئی یہ تحریر خود حضرت مولانا محمد احمد صاحب[ؒ] نے پیش کی تھی، تاریخ میں ہے:

”۱۹۱۴ء میں برطانوی وزیر ہند کی ہندوستان میں آمد کے سلسلے میں ملک کے انتظام میں کچھ تغیرات متوقع تھے، اسی موقع پر دارالعلوم دیوبندی کی جانب سے ایک مطبوعہ تحریر کے ذریعہ مسلمانوں کو اپنے ضروری حقوق طلب کرنے پر متوجہ کیا گیا، اس توجہ دہانی کی اہمیت یوں اور بھی بڑھ جاتی ہے کہ اس وقت تک مسلمانوں کی کسی سیاسی جماعت نے اس پر توجہ نہیں دی تھی، یہ تحریر جو ”تجاویز علمائے دیوبند“ کے عنوان سے حضرت مولانا محمد احمد صاحب[ؒ] ہم تم خامس دارالعلوم دیوبند نے پیش کی تھی، اس میں لکھا ہے کہ:

”بروقت تشریف آوری وزیر ہند بہادر نظام ملک میں اہم تغیرات کی توقع کی جاتی ہے، گورنمنٹ کے اعلان ۲۰ اگسٹ ۱۹۱۴ء سے ایسا ہی معلوم ہوتا ہے۔“

ایسے وقت میں مسلمانوں کے مذہبی حقوق اور ان کی کامل آزادی کا تحفظ ضروری ہے، سیاسی مجالس نے اس کی طرف توجہ نہیں کی، علماء کا اس وقت کا سکوت آئندہ کے لیے مضر ثابت ہوگا، اس لیے نہایت ضروری ہے کہ منجذب علماء دیوبند جو ہندوستان کے ہر حصے میں، پھیلے ہوئے ہیں اور اکثر و پیشتر حصہ مدارس دینیہ و سلاسلِ اسلامیہ ان کے انتظام و سپردگی میں ہے، ایسی تجاویز پیش کر دی جائیں، بنابریں یہ تجاویز آپ کی خدمت میں بھیجی جاتی ہیں کہ ان کو ملاحظہ فرم کر اپنی رائے سے یا ان کے علاوہ کوئی اور تجویز پیش کرنی ہو، اس سے مطلع فرمائیں، اور اسی مطبوعہ تحریر پر اپنی رائے ثبت فرمائے کردار العلوم دیوبند میں بھیج دیں، علماء کے یہ مطالبات ہر حال میں قابل منظوری ہیں، خواہ ہوم اول یاسیف گورنمنٹ اپنے اصل معنی میں ملک ہندو کو دینے جائیں یا ان کا کچھ حصہ دیا جائے۔

ان تجاویز کی منظوری کے لیے گورنمنٹ سے عرض کرنا ہر حال میں اسلامی معاملات کے تحفظ اور حسب قوانین شرعیہ بلاکسی قسم کی مداخلت یا مراجحت کے نفاذ کے لیے نہایت ضروری ہے۔

(۱) طبقہ علماء بحیثیت حقیقی نمائندگان عالمہ مسلمین ہونے کے کسی قسم کی تبدیلی جو مسلمانوں کے کامل آزادانہ حقوق و فوائد سیاسی یا مذہبی کے انتفاع یا تحفظ میں خطرہ پیدا کرنے کا باعث ہو قبول کرنے کے لیے تیار نہیں ہیں۔

(۲) مسلمانوں کے عام فوائد کے لحاظ سے یہ امر اشد ضروری ہے کہ کم سے کم ایک مسلمان عالم جو اسلامی دینیات میں دستگاہ کامل رکھتا ہو منجذب سرکار ہرچس لیٹوکنسل کے لیے جماعت میں سے نامزد کیا جائے۔

(۳) تمام معاملات فیما بین اہل اسلام بموجب قانون شرع محمدی قاضی و مفتیان کی عدالت ہائے اسلامی سے طے ہونے چاہئیں اور اس قسم کی عدالتیں

- شرع محمدی کے مطابق ملک ہند میں قائم ہونی چاہئیں۔
- (۴) تحفظ اوقاف و مساجد و معابر و مقابر وغیرہ وغیرہ اہل اسلام زیر نگرانی شیخ الاسلام بمحض وجوب تو اعد شرعیہ اسلام ہونی چاہئیں۔
- (۵) کوئی ایکٹ واضع ان آئین و قوانین جو اس معاملے میں قوانین شرعیہ اسلام سے متصادم ہو گانا فذ نہیں ہونا چاہیے۔
- (۶) ایک علیحدہ مکملہ بما تھی شیخ الاسلام کے جس کے ارکان علماء میں سے انتخاب کیے جاویں، قائم ہونا چاہیے۔
ہر فرقے کے قائم مقام اس کی مجلس کے رکن ہوں اور اس فرقے کے معاملات کی نگرانی ان کے سپرد کی جائے۔
- (۷) معاملات مذہبی فيما بین اہل اسلام و دیگر اقوام کا تصفیہ مخلوط عدالتوں میں ہونا چاہیے۔
- (۸) تعلیم مذہبی کو قطعاً آزاد رہنا چاہیے اور کوئی ایسا قانون جو اس میں رکاوٹیں پیدا کر سکے، نافذ نہیں ہونا چاہیے۔
- (۹) سند یا فتنگان مدارس مذہبی کو ان صیغہ جات میں جوان کے مناسب حال ہوں ملازمت ملنی چاہیے۔

خادم الاسلام

محمد احمد مہتمم دارالعلوم دیوبندی

یہ تجاویز جو حضرت مولانا محمد احمد صاحبؒ نے پوری جماعت کی نمائندگی کرتے ہوئے، برطانوی وزیر کو پیش کی، اپنے اندر بڑی اہمیت رکھتی ہے، خاص طور سے تعلیم کی آزادی اور مسلمان ججوں کے تقریباً مسئلہ اس وقت کا انتہائی اہم ترین مسئلہ تھا؛ کیوں کہ اسلامی شریعت کے مطابق بہت سے مقدمات کا فیصلہ کرنے کے لیے

قاضی کا مسلمان ہونا شرط ہے، اسلامی احکام کی رو سے عورت خود نکاح کو فتح نہیں کر سکتی، بلکہ ضروری ہے کہ مسلمان قاضی سے نکاح فتح کرایا جائے، اسی طرح نکاح، طلاق، میراث، وقف، شفعہ کے ہزاروں مقدمات ایسے ہوتے ہیں جن میں مسلمان حاکم کے فیصلے اور حکم کی ضرورت ہوتی ہے، غیر مسلم حاکم کا فیصلہ شرعی نقطہ نظر سے صحیح نہیں ہے، برطانوی عہد میں بہت سے مقامات ایسے تھے جہاں کوئی منصف یا نجی مسلمان نہیں تھا، اس صورت میں خاص طور پر ان عورتوں کے لیے بڑی مشکلات تھیں جو خلع کی ضرورت مند تھیں۔

ان کے لیے دشواری یہ تھی کہ اگر وہ غیر مسلم حاکم سے فتح نکاح کا حکم حاصل کر کے دوسرا نکاح کر لیتی ہیں تو وہ گنہگار اور مرتكب حرام ہوتی ہیں۔

خلاصہ یہ ہے کہ علمائے دیوبند کا سیاسی سفر جو تحریک آزادی کی ابتداء میں حضرت شاہ عبدالعزیز سے شروع ہوا، وہ حضرت سید احمد شہید اور شاہ اسماعیل شہید، پھر حضرت حاجی امداد اللہ مہاجر کی، حضرت گنگوہی، حضرت نانوتوی کے واسطے سے حضرت شیخ الہند اور ان کے شاگردوں کے دور تک بلا انقطاع جاری رہا۔

دفاعی سرگرمیاں

(الف) قادیانیوں کا استیصال

انگریزی دولت میں، انگریزی کذاب اور دجال نبی غلام احمد قادیانی کا مسئلہ، امت مسلمہ کے لیے قیامت صغری سے کم نہیں؛ اس دور میں مسلمان جن حالات سے گذر رہے تھے، وہ تاریخ سے تھوڑی سی واقفیت رکھنے والے شخص سے مخفی نہیں، مادی، اقتصادی اور سیاسی بدخلیوں کے زمانے میں مسلمانوں کے پاس ایک ایمان اور پیغمبر آخر الزماں (فداه ابی و امی) صلی اللہ علیہ وسلم کی محبت ہی وہ واحد سرما یہ تھی،

جو انہیں مشکل حالات میں، حوصلہ دیتی اور اور مردانہ وار مقابلہ پر آمادہ کرتی تھی۔

شاطر انگریز اس ایمانی قوت کے راز سے واقف تھے، انہوں نے بڑی خفیہ چالاکی سے غلام احمد نامی ایک شخص کو کھڑا کیا، تاکہ وہ نبی بن کر مسلمانوں کو اپنی نبوت کی طرف دعوت دے، اور رفتہ رفتہ مسلمانوں کے دل سے ان کی ایمانی حرارت کو ٹھنڈا کرے، مرزاع غلام احمد قادریانی نے اپنی نبوت کا دعویٰ کیا، اور نبی کریم صلی اللہ علیہ وسلم کے آخری پیغمبر ہونے کا انکار کیا، یہ فتنہ بڑی تیزی سے پھیلا، اور سینکڑوں مسلمان اس کی زد میں آگئے، مگر اللہ تعالیٰ نے بروقت ایسے علمائے مخلصین کو کھڑا کر دیا جنہوں نے قادریانی نبوت کے طسم کو توڑ کر کھدیا، مقامِ اشکر ہے اور دارالعلوم اور دارالعلوم سے وابستہ تمام افراد کے لیے سرمایہ افخار کہ اس فتنہ کو جڑ سے اکھاڑ پھینک دینے کی قیادت علمائے دیوبند نے کی اور اس کے سرخیل علامہ انور شاہ کشمیریؒ اور آپ کے نامور تلامذہ رہے، بلاشبہ قادریانیت کی تردید میں دوسرے اداروں اور جماعتوں نے بھی شرکت کی، لیکن قادریانیت کی راہ کا سنگ گراں دارالعلوم دیوبند اور اس سے وابستہ علماء ہی تھے، علامہ انظر شاہ کشمیریؒ نے خوب لکھا ہے:

”انفرادی و اجتماعی طور پر مرزاع سے خمنٹے کے لیے جو کچھ کوششیں کی گئیں ان میں بڑا بروست کر دار دارالعلوم دیوبند کا رہا ہے، ایک صدی پرانا (اور اس تحریر کے وقت ڈیڑھ صدی پرانا) علم و معرفت کا یہ میخانہ جس کی بنیاد ان اکابر اہل اللہ نے رکھی، جو اپنے وقت کے قطب اور امام تھے، محض ایک تعلیم گاہ نہیں؛ بلکہ فکر و نظر کی ایک ٹکسال ہے، ہندوستان میں اسلامی اقتدار ٹوٹ جانے کے بعد، خود اسلام کو جن خطرات کا سامنا تھا، ان سے حفاظت کے لیے طریفہ قدرت نے دارالعلوم کی شکل اختیار کی، آج ہندوستان و پاکستان میں پچانوے فی صدی مدارس، درس گاہیں، تعلیمی ادارے تصنیف و تالیف کے شعبے دارالعلوم کے فیضان کا پرتو ہیں؛ جب کہ پانچ فی صدی یہ کارنا مے

دوسرے اداروں کے حصے میں آتے ہیں، دارالعلوم نے جو کچھ کیا، ان جلیل خدمات کا تعارف اس وقت سامنے نہیں، تاہم قادیانی تلیس کوشکست و ریخت کرنے میں جو کچھ اس کا کردار ہے، اس کی ایک مختصر تفصیل بہرحال پیش کرنا ہوگی۔

اس ادارہ کی یہ عجیب و غریب خصوصیت ہے کہ وقت کا جب بھی کوئی ایسا فتنہ اٹھا، جس کے سرے خفی و اخفی انداز میں، الحاد و زندقة یا ضلالت و گمراہی سے مل رہے ہوں، دارالعلوم کے اکابر نے انہیں پہلے ہی لمحے میں دریافت کیا اور ان جراشیم کی دریافت جو دوسروں کے لیے راز تھی، اکابر دارالعلوم کے لیے ایک سامنے کی حقیقت رہتی۔

”حضرت مولانا رشید احمد گنگوہی“ کی مومنانہ فراست نے ”براہین احمدیہ“ کے پیچ و خم میں مرزا کے زبغ و ضلال کو پڑھ لیا تھا، قادیانیت کے اٹھائے ہوئے فتنے سے منٹنے کے لیے دارالعلوم کی پوری مشنری حرکت میں آئی، مولانا انور شاہ کشمیری، مولانا مرتضی چاند پوری، مفتی محمد شفیق، مولانا محمد انوری رائپوری، مولانا بدر عالم، مولانا حفظ الرحمن مرحوم، مولانا شاء اللہ امر ترسی چھوٹے بڑے سینکڑوں افراد و اشخاص سب دارالعلوم کی مشین کے پرزاے تھے، جو مشترک طور پر قادیانیت کے خلاف حرکت میں آئے، پس بلاشبہ انفرادی و اجتماعی کوششیں جوان کی جانب سے قادیانیت کے خلاف منظر عام پر آئیں، ان کا تعلق دارالعلوم ہی سے ہے، اگرچہ اس مہم میں ہندوستان کے دوسرے اداروں نے بھی شرکت کی، لیکن قادیانیت کے مقابلہ میں اصل حریف اور اس کی راہ کا سنگ گراں دارالعلوم دیوبند ہی تھا۔

”اس موقع پر حضرت مولانا محمد علی صاحب مونگیری“ (بانی ندوۃ العلماء لکھنؤ) کو بھی فراموش نہیں کیا جاسکتا، جن کی زندگی کا بڑا حصہ قادیانیت کی

تردید میں صرف ہوا، اور آپ ہی کی کوششوں سے بہار میں ایک عظیم الشان مناظرہ ہوا، جس میں خود علامہ کشمیری نے بھی شرکت کی، بہر حال علامہ انور شاہ کشمیری جو قادیانیت کے دورشباب میں دارالعلوم کے صدر نہیں تھے، آپ نے اس فتنہ کی اہمیت کو پوری طرح محسوس کیا، اور قلب بریاں کے ساتھ اسلام کے تحفظ و حفاظت کے لیے کھڑے ہو گئے، سب سے پہلے آپ نے اپنے تلامذہ کی مستقل جماعت تیار کی، جنہوں نے تقریر و تحریر دونوں مجاز پر قادیانیت کا بھرپور مقابلہ کیا، آپ ان تلامذہ سے اپنی نگرانی میں بیش قیمت کتابیں لکھواتے، اور آپ کی تصحیح و تائید کے بعد وہ کتابیں شائع ہوتیں، تردید قادیانیت کا یہ ذوق حلقة تلامذہ میں اس درجہ استوار کر دیا تھا کہ پھر جہاں کہیں آپ کا کوئی شاگرد پہنچا، اس نے رد قادیانیت کو اپنا فریضہ سمجھا، مفتی محمد شفعی صاحب^ب، مولانا ادریس صاحب کاندھلوی^ب، مولانا بدر عالم صاحب^ب، مولانا محمد انوری^ب، مولوی ابوالوفاء شاہ جہاں پوری^ب، یہ چند نام اس پر جوش حلقة کے ہیں جسے علامہ نے قادیانیت کے خلاف صفات کیا تھا۔

(ب) بدعاۃ و خرافات اور باطل نظریات کا تعاقب

اکابر دیوبند کا ایک بڑا کارنامہ یہ رہا ہے کہ دینی، علمی اور فقہی مسائل سے لے کر تہذیب و معاشرت اور سیاست و تمدن تک، دین کے کسی شعبے میں انہوں نے اسلامی شریعت کے دامن کو ہاتھ سے نہیں چھوڑا، انہوں نے کسی گوشے میں بھی حریف طاقتوں کے سامنے ہتھیار نہیں ڈالے، انیسویں صدی عیسیوی مسلمانوں کے عقائد، افکار اور نظریات کے لیے ایک زبردست چیخ تھی، مغربی علوم و فنون اور فرنگی تہذیب تمام دنیا کو ایک عظیم سیلا ب کی طرح اپنی لپیٹ میں لے رہی تھی، دوسری طرف عیسائی

مشنریاں مسلمانوں کو اپنے دین و ایمان سے بر گشته کرنے پر کمر بستہ تھیں، تیری طرف بدعاں و خرافات کو بھی کچھ ایسے ”محافظ“ مل گئے تھے جو مر وجہ رسوم و بدعاں کے سوا کسی چیز کو اسلام نہیں سمجھتے تھے، اور داعیانِ سنت کو وہ سیدھا خارج از اسلام سمجھتے تھے، گویا اسلام کا قلعہ چاروں طرف سے با دخالف کی زد میں تھا، ایسے وقت میں یہ علماء دیوبندی تھے جنہوں نے سب سے پہلے ”دارالعلوم دیوبند“، قائم کر کے ایک مضبوط دفاعی حصار تیار کیا، اور اسی مرکزی پلیٹ فارم سے شریعت اسلامی کے تحفظ اور باطل افکار و نظریات کے استیصال کے لیے راستہ ہموار کیے۔

ابتدائی مرحلے میں جن حضرات نے باطل افکار و نظریات کی تردید میں نمایاں خدمات انجام دیں، ان میں سرفہرست حضرت مولانا رحمت اللہ کیرانوی[ؒ]، حضرت الامام محمد قاسم نانو توی[ؒ]، حضرت مولانا رشید احمد گنگوہی، مولانا ابوالمنصور وغیرہ حضرات تھے، ان حضرات نے پوری ہمت و جرأت کے ساتھ عیسائی مشنریاں بدعتیوں اور منکرین حدیث کا زبردست مقابلہ کیا، اور شریعت اسلامی کو اس کی صحیح شکل میں باقی رکھنے میں کلیدی کردار ادا کیا۔

فخرِ اسلام حضرت مولانا محمد احمد صاحب[ؒ] کے دور اہتمام میں بھی اکابر دیوبند کی تمام ترسگرمیاں اسی شان کے ساتھ جاری رہیں، اور اس دور میں کسی قدر عیسائی مشنریوں کا زور ٹوٹ چکا تھا، ہندو پنڈت بھی مناظروں میں لگا تارشِ مناک شکست کے بعد اپناراستہ بدلتے چکے تھے، اب وہ ہندو مسلم اتحاد کو پارہ کرنے میں لگے تھے، اس دور میں مسلمانوں کو فکری طور سے تین فتنوں کا سامنا تھا، (۱) قادیانی فتنہ، (۲) بربلیوی فتنہ، (۳) غیر مقلدین کا فتنہ۔

بر بربلیویت کا فتنہ

جبہاں تک بربلیوی فتنہ کی بات ہے تو واقعہ یہ ہے کہ اگر اسے ”فتنه عمیاء“ (اندھا فتنہ) کا نام دیا جائے تو بالکل بجا ہے، یہ اندھا فتنہ اس لیے ہے کہ بربلیویوں کو

بھی یہ پتہ نہیں کہ ہمارا عقیدہ کیا ہے؟ جن مسائل کو علمائے دیوبند اور بریلوی حضرات کے درمیان مختلف فیہ کہا جاتا ہے، ان مسائل میں بانی بریلویت مولانا احمد رضا خاں کے اقوال اتنے متضاد ہیں کہ یہ طے کرنا مشکل ہے کہ ان کا اصل عقیدہ کیا ہے؟

اس لئے پورے بر صغیر میں مولانا احمد رضا خاں بریلوی کو سب سے ”بے چارہ اور مسکین“، کہا جائے تو بے جا نہیں؛ کیوں کہ بھی تو وہ خود اپنے فتاویٰ کی روشنی میں کافر ہوتے رہتے ہیں اور کبھی اپنی جماعت کے مولویوں کے ذریعے، اور خود اس جماعت کے لوگ جب علماء دیوبند کی حقیقت حال سے واقف ہو کر مولانا احمد رضا خاں کے فیصلے میں غور کرنے لگتے ہیں تو احمد رضا کا نشتر تکفیر نہیں بھی مسلمان نہیں رہنے دیتا۔ ہاں دو چیزوں میں بریلوی حضرات ہمیشہ سنجیدہ رہے (یہ الگ بات ہے کہ سنجیدگی اور بریلویت دو متضاد چیزیں ہیں) (۱) بدعاوں کی حمایت اور انہیں جائز قرار دینے کی کوشش، (۲) علمائے دیوبند کی مخالفت۔

اگر بریلویت کے قیام کا مقصد انہیں دو چیزوں کو قرار دیا جائے تو بے جا نہیں، بانی بریلویت انگریز دوستی میں، کمر کس کر، علمائے دیوبند کی مخالفت کے لیے میدان میں اترے اور چوں کہ اس اختلاف کی کوئی علمی اور شرعی بنیاد نہیں تھی، اس لیے انہیں اس اختلاف کے فروغ میں دروغ گوئی، مکروہ فریب اور دجل و تلپیس میں بھی کوئی عار محسوس نہیں ہوئی۔

بریلویت کو لگام دینے کی جو باضابطہ کوشش ہوئی ہے وہ فخر الاسلام حضرت مولانا محمد احمد صاحبؒ کا ہی دور اہتمام ہے، موقع کی مناسبت سے یہ بات لکھ دینے میں کوئی حرج نہیں کہ علمائے دیوبند اختلاف اور اتفاق دونوں میں ہمیشہ اعتدال پر قائم رہے، اختلاف کو ہمیشہ وہ علمی اور سنجیدہ انداز میں حل کرنے کی کوشش کرتے تھے، اختلاف کو ہوادینا اور اس کے دائرہ کو بڑھا دینا نہ علمائے دیوبند کا شیوه رہا اور نہ ہی یہ نبی گریم -صلی اللہ علیہ وسلم- و صحابہؓ کرامؓ اور سلف صالحینؓ کی سنت ہے۔

احمر رضا بریلوی کے نام حضرت فخر الاسلام کا مکتوب

مثال کے طور پر جب مولانا احمد رضا خاں نے علمائے دیوبند کی مخالفت کے بال و پر نکالنے شروع کیے، تو سب سے پہلے انہوں نے علمائے دیوبند کی بعض عبارتوں پر اعتراض کیا، اور حکیم الامت مولانا اشرف علی تھانویؒ کی کتاب ”حفظ الایمان“ کی ایک عبارت کو لے کر تو انہوں نے کچھ زیادہ ہی ہنگامہ کیا، اور مناظرہ کرنے کا رادہ کیا جب یہ خبر شیخ الہند حضرت مولانا محمود الحسن صاحب دیوبندیؒ اور فخر الاسلام حضرت مولانا محمد احمد صاحبؒ تک پہنچی تو آپ نے انتہائی عالمانہ اور مشفقاتہ انداز میں مولانا احمد رضا خاں بریلویؒ کو خط لکھا اور انہیں براہ راست گفتگو کی دعوت دی گئی تاکہ آپس کے اختلافات ختم ہو جائیں اور امت میں انتشار نہ ہونے پائے، یہ خط مختلف کتابوں میں چھپ چکا ہے، ہم یہ خط ”شیخ الہند مولانا محمود حسن دیوبندی، ایک سیاسی مطالعہ“ مرتبہ ڈاکٹر ابوسلمان شاہ جہاں پوری سے نقل کرتے ہیں، تاکہ قارئین کو علمائے دیوبند کی انصاف پسندی کا کچھ اندازہ ہو سکے، ڈاکٹر ابوسلمان صاحب نے اس خط سے پہلے ایک مختصر تمہید لکھی ہے، وہ لکھتے ہیں:

”یہ خط حضرت شیخ الہند صدر المدرسین دارالعلوم دیوبند اور فخر الاسلام حضرت مولانا محمد احمد صاحبؒ مہتمم دارالعلوم کی طرف سے مولانا احمد رضا خاں بریلوی کے نام ہے، جو مولانا نسیم احمد فریدی امروہی کو مولانا عبد الرحمن صدیقی مفسر و مجشی بیضاوی کے کاغذات میں ملا تھا، یہ خط احمد رضا صاحب بریلوی اور مولانا اشرف علی تھانوی کے مراد آباد میں ۱۹۱۱ء، صفر ۱۳۲۹ھ مطابق، کو ہونے والے مناظرے کے سلسلے میں ہے، تفصیل کے لیے دیکھیے حضرت مولانا سید حسین احمد مدینی، حیات اور کارنامے، مرتبہ ڈاکٹر شید الوحدی، دہلی۔“

اس تہمید کے بعد ڈاکٹر صاحب نے پورا خط نقل کیا ہے، خط کا متن یہ ہے:

”نَحْمَدُهُ وَنَصْلِي عَلَى رَسُولِهِ الْكَرِيمِ“

جامع الاشتات جناب مولوی احمد رضا خاں صاحب اصلاح اللہ بالنا وبالکم
اطہار مالیق بشکم کے بعد واضح ہو:

معلوم ہوا ہے کہ آپ نے مولانا اشرف علی صاحب سے حفظ الایمان کے متعلق مناظرہ کا عزم کر لیا ہے، گواہی اس مناظرہ کی تاریخ مقرر نہیں ہوئی، مگر یہ بھی معلوم ہوا ہے کہ آپ مراد آباد میں کسی عرس کی شرکت کے لیے آنے والے ہیں، مولانا اشرف علی صاحب، حسب قرارداد معابرہ آپ سے وقت معین پر مناظرہ کریں گے، اور آپ کے موآخذات (اعتراضات) پر حفظ الایمان کا جواب دیں گے۔

مگر چوں کہ آپ نے حضرت مولانا قاسم الخیر والبرکات (حضرت نانوتویؒ)، حضرت مولانا رشید الملک والدین (حضرت گنگوہیؒ) کی نسبت بھی دادِ ایمان داری دی ہے اور آپ اس میں مدعا ہیں، اس لیے ہم کو حق ہے کہ آپ سے آپ کے دعووں کا ثبوت طلب کریں؛ بلکہ حسب قاعدة ”الاقدم فالاقدم“، آپ کو اول ہر دو حضرات مرحومین کے متعلق تصفیہ کرنا ضروری ہے، اور ان نزاعات کو اس موقع پر مراد آباد میں طے کر لیا جاوے، اور مسلمانوں میں جو اختلاف واقع ہو رہا ہے اس کو رفع کر دیا جائے۔

اس لیے ہم آپ کی خدمت میں اطلاع دیتے ہیں کہ آپ اس خاص کام کے لیے تیار ہو کر مراد آباد کا قصد فرمادیں، ہم بالاصالت مشافہۃ (براہ راست) زبانی گفتگو کریں گے، آپ بغور پھوٹھنے اس تحریر کے، اپنے پھوٹھنے کے وقت سے اطلاع دیں تاکہ ہم لوگ پہلے سے مراد آباد پھوٹھ جاویں، اگر آپ نے ہماری تحریر کا کچھ جواب نہ دیا، تب بھی بغرض اطہار

حق و رفع اختلاف ہم لوگ مراد آباد کا قصد ضرور کریں گے۔

مکر ریہ کہ آپ سے اصالۃ گفتگو ہو گی، وکالت معتبر نہ ہو گی، اور اگر اصالۃ گفتگو سے انکار کر کے کسی وکیل مسلم کو پیش کریں گے، تو اس وقت ہم کو بھی اختیار ہو گا کہ اپنی طرف سے وکیل مسلم کو پیش کریں۔

محمود حسن - محمد احمد

اس خط کے متن کو سامنے رکھ کر فیصلہ کیا جا سکتا ہے کہ کس قدر مشفقاتہ انداز میں اصلاح اور اظہار حق کی نیت سے مولانا احمد رضا خاں صاحب کو متوجہ کیا جا رہا ہے، اگر وہ اسی وقت سنبھل جاتے اور مل کر اپنی غلط فہمیاں دور کر لیتے تو بات یہاں تک نہ پہنچتی لیکن بجائے اس کے کہ وہ اس طرف متوجہ ہوتے، نہ جانے ان کے سر میں کیا سودا سما یا کہ پورے طور سرکشی پر اتر آئے، بدزبانی اور افتراء پردازی کی تمام سرحدوں کو پار کر گئے، ڈرامائی انداز میں عبارتوں کی قطع و برید کر کے ایک تکفیری افسانہ تیار کیا اور تمام علمائے اہل حق کو انتہائی بے شرمی کے ساتھ کا فرقہ ارادے ڈالا۔

اب وقت آگیا تھا کہ بریلوی صاحب کے اعتراضات کا سنجیدگی سے جواب دیا جائے تاکہ امت مسلمہ اس فتنہ سے محفوظ رہ سکے، اس وقت اس فتنہ کی تردید میں تین بزرگوں نے نمایاں خدمات انجام دی حضرت مولانا مرتضیٰ حسن چاند پوریٰ، حضرت مولانا خلیل احمد انہٹویٰ اور حضرت مولانا سید حسین احمد مدینی۔ بریلویوں کے اعتراضات کے جوابات دیئے گئے، ان کے جھوٹ و مکاری کا پردہ چاک کیا گیا۔

یہ بات ہر شبہ سے بالاتر ہے کہ بریلویوں کو حق کا راستہ دکھایا جا چکا ہے اور ان پر پوری طرح جحت مکمل کر دی گئی ہے، اگر اس کے بعد بھی وہ اپنی ضد پر مجھے ہوئے ہیں تو یہ صرف ان کی ہٹ و ہٹمی اور عناد ہے۔

غیر مقلدیت کا فتنہ

کسی امام کی تقلید کرنا یا نہ کرنا فی نفسہ کوئی فتنہ نہیں، اس لیے کہ تقلید کے وجوب پر اجماع ہو جانے کے بعد بھی امت میں کچھ ایسے علماء پیدا ہوئے، جن کے بارے میں کہا جاتا ہے کہ انہوں نے کسی امام کی تقلید نہیں کی، اور آج تک امت انہیں اچھے اقبال سے یاد کرتی ہے؛ لیکن یہ اس وقت فتنہ بلکہ عظیم فتنہ بن جاتا ہے جب قرآن و حدیث کی پیروی کے نام پر ائمہ سلف کو طعن و تشنج کا نشانہ بنایا جائے اور ان ائمہ کی تقلید کرنے والوں کو گمراہ بلکہ مشرک تک کہہ دیا جائے، بدعتی سے یہ فتنہ ہندوستان میں رونما ہوا، اور ایک ایسے وقت میں کہ نبی کریم -صلی اللہ علیہ وسلم- صحابہ کرام اور سلف صالحین اور پوری تاریخ اسلام، مستشرقین کے نشانے پر تھے اور تاریخ اسلام کو مطعون کیا جا رہا تھا، نادان غیر مقلدین نے ائمہ سلف کے اعتناد کو محروم کر کے مغربی استعمار کو تقویت پہنچائی، جب یہ ہنگامہ ایک فتنہ کی شکل اختیار کر گیا تو اکابرین دیوبند کو اس کی تردید کی طرف متوجہ ہونا پڑا، خود حضرت الامام محمد قاسم نانو توی[ؒ] باقی دارالعلوم دیوبند اور قطب الارشاد حضرت گنگوہی[ؒ] نے اس کی تردید میں متعدد تصانیف لکھیں، فخر الاسلام حضرت مولانا محمد احمد صاحب[ؒ] کے دوراہتمام میں شیخ ہند حضرت مولانا محمود حسن دیوبندی[ؒ]، حکیم الامت حضرت تھانوی[ؒ] اور علامہ اور شاہ کشمیری رحمہم اللہ نے غیر مقلدیت کی تردید میں نمایاں خدمات انجام دیں، اور مختلف موضوعات پر متعدد تصانیف وجود میں آئیں۔

تصنیفی و تالیفی سرگرمیاں

فخر الاسلام حضرت مولانا محمد احمد صاحب[ؒ] کے دوراہتمام میں جس طرح بشمول مولانا محمد احمد صاحب[ؒ]، اکابر دیوبند نے دیگر میدانوں میں کارہائے نمایاں

انجام دیئے، اسی طرح تصنیف و تالیف کے میدان کو بھی انہوں نے اپنی محنت کی جولان گاہ بنایا اور تفسیر و حدیث فقه و ادب، عقائد و کلام، احسان و تصوف، تاریخ و سیرت اور مختلف موضوعات پر ہزاروں تصنیف وجود میں آئیں۔

دارالعلوم کے فیض یافتگان کی قلمی صلاحیتوں پر رoshni ڈالتے ہوئے تاریخ

دارالعلوم میں لکھا گیا ہے:

”دارالعلوم دیوبند کی تعلیمی اور تدریسی خدمات ایک معروف حقیقت ہے، اور دنیا نے اس کا اعتراف کیا ہے، مگر علمائے دیوبند نے درس و تدریس، وعظ و تقریر اور دوسرے دینی مشاغل کے ساتھ ساتھ تصنیف و تالیف کے میدان میں بھی جو عظیم الشان کارنا مے انجام دیئے ہیں وہ نہ صرف بر صغیر کے مسلمانوں کے لیے بلکہ دنیائے اسلام کے لیے بھی ایک قابل فخر سرمایہ ہے، علوم دینیہ سے متعلق کوئی علم و فن ایسا نہیں ہے جس میں ان کی تصنیفات و تالیفات موجود نہ ہوں، ان میں بڑی بڑی شخصیم کتابیں بھی ہیں اور چھوٹے چھوٹے رسائل اور کتابچے بھی ہیں، یہ کتابیں زیادہ تر تر تر عربی، فارسی اور اردو زبانوں میں ہیں، مگر ان کے علاوہ اور زبانوں میں بھی ملتی ہیں، دارالعلوم دیوبند کی خدمات کے دروخ ہیں، ایک اندر ورنی جس کا تعلق طلباء کی تعلیم و تدریس سے ہے، اس کا دوسرا رخیر ورنی ہے جو عام مسلمانوں اور ملک سے متعلق ہے، عوام سے رابطہ، وعظ و تبلیغ، فتویٰ، دینی و ملکی معاملات میں قوم کی شرعی رہنمائی، تذکیر و تزکیہ اور تصنیف و تالیف اس کے اہم عنوانات ہیں، اس سلسلے میں دارالعلوم سے جو قابل قدر خدمات انجام پائیں وہ بر صغیر کی تاریخ میں آپ اپنی مثال ہیں صرف تصنیف و تالیف ہی کے میدان میں تھا ایک بزرگ حکیم الامت حضرت مولانا اشرف علی تھانویؒ کی چھوٹی بڑی کتابوں کی تعداد ایک ہزار کے قریب بتائی جاتی ہے، دینی اور

اصلاحی نقطہ نظر سے زندگی کا کوئی گوشہ ایسا نہیں ہے جس میں حضرت تھانویؒ کی تصنیف موجود نہ ہوں، وہ اپنی تصانیف کی کثرت اور افادیت کے لحاظ سے ہندوستانی مصنفوں میں اپنا جواب نہیں رکھتے، ہندوستان میں دینی شغف رکھنے والا کون شخص ہے جو حضرت تھانویؒ کی ایک بہشتی زیور ہی سے واقف نہیں ہوگا۔

حضرت تھانویؒ اور بعض دوسرے بزرگان دیوبند کی ایک خصوصیت یہ بھی ہے کہ انہوں نے اپنی تصنیفات کا حق تصنیف محفوظ نہیں رکھا، بلکہ ان کو افادۂ ملت کے لیے عام کر دیا ہے ان بزرگوں کو تجارت اور منفعتِ مالی کبھی مقصود نہیں رہی بلکہ صرف افادۂ واصلاح کا مقصد سامنے رہا ہے۔

علماء دیوبند کی تصانیف شیخ عبدالفتاح ابوغدہ کی نظر میں:

شیخ عبدالفتاح ابوغدہ ہندوستانی علماء، خاص طور سے علماء دیوبند کے علوم کی گہرائی و گیرائی اور ان کے اخلاص و تقویٰ سے کافی متاثر تھے۔ وہ علماء دیوبند کی دینی دعوت اور تعلیمی و اصلاحی خدمات کی مقبولیت کا بنیادی سبب بھی ان کے اخلاص اور تقویٰ کو قرار دیتے ہیں۔

تاریخ دارالعلوم میں ہے:

”علمائے دیوبند کے اس تحریری سرمائے کا مدارشام کے ایک جلیل القدر عالم شیخ ابوغدہ کے الفاظ میں گہرے علم اور وسیع مطالعے کے علاوہ تقویٰ و صلاح، روحانیت اور استغراق فی العلم ہے، چنان چہ شیخ ابوالفتاح ابوغدہ نے علمائے دیوبند کی تصانیف کی اہمیت کے اعتراف کے ساتھ اس خواہش کا اظہار بھی کیا ہے کہ ان میں جو کتابیں اردو اور فارسی زبانوں

میں ہیں ان کا عربی میں ترجمہ کرایا جائے تاکہ عرب دنیا کو بھی ان سے استفادے کا موقع مل سکے۔

شیخ کے الفاظ یہ ہیں:

”علم و تقویٰ کے اساطین سے مالا مال اس عظیم الشان ادارے کے علمائے عظام کی خدماتِ جلیلہ کا ذکر کرتے ہوئے میں ایک درخواست کرنا چاہتا ہوں بلکہ اگر ذرا جرأت کروں تو کہہ سکتا ہوں کہ وہ ہمارا ایک واجبی حق ہے جس کا مطالبہ میں کرنا چاہتا ہوں، وہ یہ ہے کہ ان علمائے کرام کا فریضہ ہے کہ اپنے متفرد ان عقول کے نتائج فکر اور پیش بہا علمی فیوض و تحقیقات کو عربی زبان کا جامہ پہنانا کر عالم اسلام کے دوسرے علماء کے لیے استفادے کا موقع فراہم کریں، یہ فریضہ ان حضرات پر اس لیے عائد ہوتا ہے کہ جب کوئی شخص ہندوستان کے علمائے محققین کی کوئی تصنیف پڑھتا ہے تو اس میں اس کو وہ نئی متفرد ان تحقیقات ملتی ہیں جن کا مدار گھرے علم اور وسیع مطالعے کے علاوہ تقویٰ و صلاح اور روحانیت پر ہوتا ہے۔

چونکہ ہندوستان کے یہ علماء و شیوخ کرام نیکی و صلاح روحانیت اور استغراق فی العلم جیسی شروط پر نہ صرف یہ کہ پورے اترتے ہیں بلکہ سلف صالحین کے صحیح وارث اور ان کے نمونے ہیں اس لیے ان کی کتابیں بہت سی نئی تحقیقات اور حسب حالات وقت کتنی ہی کارآمد چیزوں پر مشتمل ہوتی ہیں، و ذلك فضل الله یوتیه من یشا بلکہ ان حضرات کی بعض کتابیں تو وہ ہیں جن میں ایسی چیزیں ملتی ہیں جو معتقد میں علمائے اکابر، مفسرین، محدثین اور حکماء کے یہاں بھی دستیاب نہیں ہوتیں، لیکن افسوس اور قلق کے ساتھ کہنا پڑتا ہے کہ ان نادر تالیفات میں سے اکثر

بلکہ سب کی سب اردو زبان میں لکھی گئی ہیں، جو گوہن دوستان کی عام اسلامی زبان ہی، لیکن عربی کو کثیر الاستعمال اور علوم اسلام کی خاص زبان ہونے کا جو شرف حاصل ہے ظاہر ہے کہ وہ اردو کو حاصل نہیں ہے، لہذا یہ علوم اور گرائی قدر تحقیقات جو ہمارے برادران اسلام علماء ہند کا خصوصی حصہ اور کارنامہ ہیں۔

اگر ان کو اردو ہی کے قالب میں محبوس رکھا گیا تو ہم عربی بولنے والوں سے منفی و پوشیدہ رہ کر ہماری محرومی کا باعث بنی رہیں گی، اس طرح نہ صرف یہ ہمارے ساتھ ہی زبردست نا انصافی ہوگی بلکہ علم و دین کے حق کا بھی ایک بڑا نقصان ہوگا، اس لیے فریضہ معرفت اور امانت علم کی ادائیگی کے لیے یہ بات اولین واجبات میں سے ہے کہ ان نفسی شاہکار اور عمدہ کتابوں کا عربی زبان میں ترجمہ کیا جائے، تاکہ ان سے وہ آنکھیں روشنی حاصل کریں جو ایسی چیزوں کے لیے بے تاب، تشنہ اور مشتاق ہیں، اور جیسا کہ میرا خیال ہے اس اہم ذمہ داری اور کٹھن فریضے کی ادائیگی کا کام اسی ادارہ عامرہ کے افراد کر سکتے ہیں جو علمائے کرام اور طلبائے نجباء کا گھوارہ و سرچشمہ ہے۔

اس دور میں اکابر دیوبند کے تحقیق رم قلم سے جو تصانیف وجود میں آئیں ان کا اجمالی تذکرہ بھی کتاب کی طوالت کا سبب ہوگا، ہاں ان چند کتابوں کا ذکر کردینے میں کوئی مضائقہ نہیں، جو اسلامی کتب خانے میں خوشنگوار اضافہ کی حیثیت رکھتی ہیں، اور امت بجا طور پر فخر کر سکتی ہے۔

ان گئی چند اہم اور قابل قدر تصانیف میں مندرجہ ذیل کتابوں کو جگہ دی جاسکتی ہے:

قرآن مجید کے تراجم و تفاسیر اور متعلقات

- ۱ ترجمہ قرآن مجید
 - ۲ ترجمہ قرآن مجید
 - ۳ حواشی قرآن مجید مترجمہ شاہ شیخ الہند
 - ۴ حواشی قرآن مجید مترجمہ شاہ عبدالقادر
 - ۵ اعجاز القرآن
 - ۶ تفسیر بیان القرآن (بارہ جلدیں)
 - ۷ فقص القرآن
 - ۸ مشکلات القرآن (عربی)
 - ۹ مختیہ الحبیل فی بیان مانی معالم التنزیل
 - ۱۰ وحی الہی
 - ۱۱ ہدیۃ المهدیین فی آیۃ خاتم النبیین
- شیخ الہند حضرت مولانا محمود حسن دیوبندی
 حکیم الامت حضرت مولانا اشرف علی تھانوی
 حضرت مولانا شبیر احمد عثمانی دیوبندی
 حضرت مولانا احمد علی لاہوری
 حضرت مولانا شبیر احمد عثمانی دیوبندی
 حکیم الامت حضرت مولانا اشرف علی تھانوی
 حضرت مولانا حافظ الرحمن سہواروی
 حضرت علامہ سید محمد انور شاہ کشمیری
 حضرت مولانا مفتی عزیز الرحمن عثمانی
 حضرت مولانا سعید احمد کبر آبادی
 حضرت مولانا محمد شفیع صاحب دیوبندی

حدیث اور متعلقاتِ حدیث

- ۱ الابواب والترجم (عربی)
 - ۲ اعلاء السنن (اٹھارہ جلدیں)
 - ۳ انوار الحجود حاشیہ سنن ابو داؤد
 - ۴ بذل الحجود و شرح ابو داؤد (عربی، ۵ جلدیں)
 - ۵ تدوین حدیث
 - ۶ ترجمان السنۃ
- شیخ الہند حضرت مولانا محمود حسن دیوبندی
 مولانا ظفر احمد عثمانی زیر نگرانی
 حضرت مولانا اشرف علی
 حضرت مولانا انور شاہ کشمیری
 حضرت مولانا خلیل احمد انهٹوی
 حضرت مولانا مناظر احسن گیلانی
 حضرت مولانا بدر عالم میرٹھی

- ۷ تعلیق اصح شرح مشکلۃ المصالح (عربی) حضرت مولانا محمد ادریس کاندھلویؒ
- ۸ تقریر الترمذی شیخ الہند حضرت مولانا محمود حسن دیوبندیؒ
- ۹ حاشیہ آثار السنن علامہ شوق نیمیؒ حضرت مولانا سید محمد انور شاہ کشمیریؒ
- ۱۰ حاشیہ سنن ابن ماجہ (عربی) حضرت مولانا سید محمد انور شاہ کشمیریؒ
- ۱۱ ججیۃ حدیث حضرت مولانا محمد ادریس کاندھلویؒ
- ۱۲ العرف الشذی علی جامع الترمذی (عربی) حضرت مولانا سید محمد انور شاہ کشمیریؒ
- ۱۳ فتح الالمبهم شرح صحیح مسلم (عربی) حضرت مولانا شبیر احمد عثمانیؒ
- ۱۴ فضل الباری شرح صحیح بخاری حضرت مولانا شبیر احمد عثمانیؒ
- ۱۵ فیض الباری علی صحیح البخاری (عربی) حضرت علامہ سید محمد انور شاہ کشمیریؒ
- ۱۶ مشکلۃ الآثار حضرت مولانا سید محمد میاں صاحب دیوبندیؒ
- ۱۷ نبراس الساری علی اطراف البخاری (عربی) مولانا عبد العزیز گوجرانوالا مولانا رشید احمد گنگوہیؒ
- ۱۸ لفظ الشذی شرح الترمذی شیخ الہند حضرت مولانا محمود حسن دیوبندیؒ
- ۱۹ الورد الشذی علی جامع الترمذی شیخ الہند حضرت مولانا محمود حسن دیوبندیؒ

فقہ اور متعلقاتِ فقہ

- ۱ احکام القرآن حضرت مولانا ظفر احمد تھانوی،
حضرت مولانا مفتی محمد شفیع دیوبندی،
حضرت مولانا ادریس کاندھلویؒ
- ۲ امداد الفتاویٰ (۲ جلدیں) حکیم الامت حضرت مولانا اشرف علی تھانویؒ
- ۳ امداد المفتیین حضرت مولانا مفتی محمد شفیع دیوبندیؒ
- ۴ بہشت زیور (الاحصوں میں) حکیم الامت حضرت مولانا اشرف علی تھانویؒ
- ۵ تعلیم الاسلام حضرت مولانا مفتی کفایت اللہ دہلویؒ

- | | |
|--|----------------------------|
| حضرت مولانا اعزاز علی امر وہی | ۶ حاشیہ شرح نقایہ (عربی) |
| حضرت مولانا اعزاز علی امر وہی | ۷ حاشیہ کنز الدقائق (عربی) |
| حضرت مولانا اعزاز علی امر وہی | ۸ حاشیہ نور الایضاح (عربی) |
| حکیم الامت حضرت مولانا اشرف علی تھانوی | ۹ فتاویٰ امدادیہ (اشرفیہ) |
| حضرت مولانا مفتی کفایت اللہ دہلوی | ۱۰ کفایۃ المفتی |
| حضرت مولانا سید اصغر حسین | ۱۱ مفید الوارثین |
| حضرت مولانا سید اصغر حسین | ۱۲ میراث امومیت |

عقائد و کلام

- | | |
|----------------------------------|--------------------------------|
| حضرت مولانا ادریس کاندھلوی | ۱ حدوث مادہ و روح |
| حضرت مولانا سید مناظر حسن گیلانی | ۲ الدین القیم |
| حضرت مولانا محمد ادریس کاندھلوی | ۳ علم الكلام |
| حضرت مولانا محمد ادریس کاندھلوی | ۴ عقائد الاسلام |
| حضرت مولانا طاہر قاسمی دیوبندی | ۵ عقائد الاسلام قاسمی |
| مولانا محمد علی چانگامی | ۶ عقائد الفائد حاشیہ شرح عقائد |

احسان و تصوف

- | | |
|--|--|
| حکیم الامت حضرت مولانا اشرف علی تھانوی | ۱ آداب الشیخ والمرید |
| حکیم الامت حضرت مولانا اشرف علی تھانوی | ۲ تبییب تربیت السالک |
| حکیم الامت حضرت مولانا اشرف علی تھانوی | ۳ تربیت السالک |
| حکیم الامت حضرت مولانا اشرف علی تھانوی | ۴ التشرف بمعرفۃ احادیث التصوف |
| حکیم الامت حضرت مولانا اشرف علی تھانوی | ۵ حکیم الامت حضرت مولانا اشرف علی تھانوی |

- ۱ حکیم الامت حضرت مولانا اشرف علی تھانوی[ؒ]
- ۲ حکیم الامت حضرت مولانا اشرف علی تھانوی[ؒ]
- ۳ حکیم الامت حضرت مولانا اشرف علی تھانوی[ؒ]
- ۴ مولانا عبد القادر ڈیروی
- ۵ حضرت مولانا مسیح اللہ خاں صاحب علی گڈھی
- ۶ حکیم الامت حضرت مولانا اشرف علی تھانوی[ؒ]
- ۷ حکیم الامت حضرت مولانا اشرف علی تھانوی[ؒ]
- ۸ شرح مشنونی مولانا روم[ؒ]
- ۹ شریعت و تصوف
- ۱۰ عنوان التصوف
- ۱۱ کلید مشنونی مولانا روم[ؒ]
- ۱۲ مبادی التصوف
- ۱۳ مسائل السلوک من کلام ملک الملوك حکیم الامت حضرت مولانا اشرف علی تھانوی[ؒ]

ادب و لغت

- ۱ اردو عربی ڈکشنری حضرت مولانا عبد الحفیظ بلیاوی[ؒ]
- ۲ بیان المسان (عربی اردو لغت) حضرت مولانا زین العابدین سجاد میر ٹھی[ؒ]
- ۳ البیات ترجمہ اردو قصائد لامیۃ المجرات حضرت مولانا محمد اعزاز علی امرودی[ؒ]
- ۴ تعلیقات شرح مقامات مولانا نور الحق[ؒ]
- ۵ حاشیہ دیوان حماسہ (عربی) حضرت مولانا محمد اعزاز علی امرودی[ؒ]
- ۶ حاشیہ دیوان منتی (عربی) حضرت مولانا محمد اعزاز علی امرودی[ؒ]
- ۷ حاشیہ مقامات حریری (عربی) حضرت مولانا محمد ادریس کاندھلوی[ؒ]
- ۸ حاشیہ مفید الطالبین (عربی) حضرت مولانا محمد اعزاز علی امرودی[ؒ]
- ۹ قصیدہ لامیۃ المجرات (عربی) حضرت مولانا حبیب الرحمن عثمانی دیوبندی[ؒ]
- ۱۰ معین الملبی فی قصائد الحبیب (عربی) حضرت مولانا حبیب الرحمن عثمانی دیوبندی[ؒ]
- ۱۱ نفحۃ العرب (عربی) حضرت مولانا محمد اعزاز علی امرودی[ؒ]

تاریخ و سیرت

- | | |
|--|---|
| حضرت مولانا مناظر احسن گیلانی | ۱ اسلام کا نظام تعلیم و تربیت |
| حضرت مولانا حامد الانصاری غازی | ۲ اسلام کا نظام حکومت |
| حضرت مولانا سعید احمد اکبر آبادی | ۳ اسلام میں غلامی کی حقیقت |
| حضرت مولانا حبیب الرحمن عثمانی دیوبندی | ۴ اشاعتِ اسلام |
| حضرت مولانا حبیب الرحمن عظمی | ۵ اعیان الحجاج |
| مولانا مناظر احسن گیلانی | ۶ امام ابوحنیفہ کی سیاسی زندگی |
| مولانا انوار الحسن شیر کوٹی | ۷ انوار قاسمی
(حضرت نانوتوی کی سوانح حیات) |
| حضرت مولانا حفظ الرحمن سیوطہ رودی | ۸ بلاغِ اکمین فی مکاتیب سید المرسلین |
| حضرت مولانا سید محمد میاں دیوبندی | ۹ پانی پت اور بزرگان پانی پت |
| حضرت مولانا سید محمد میاں دیوبندی | ۱۰ تاریخِ اسلام |
| حضرت مولانا سید محمد میاں دیوبندی | ۱۱ تاریخُ الحدیث |
| حضرت مولانا سید محمد میاں دیوبندی | ۱۲ تاریخ القرآن |
| مولانا انوار الحسن شیر کوٹی | ۱۳ تخلیقات عثمانی |
| حکیم الامم مولانا اشرف علی تھانوی | ۱۴ حیاتِ امداد اللہ مہاجر گلی |
| مولانا انوار الحسن شیر کوٹی | ۱۵ حیاتِ امداد |
| حضرت مولانا میاں سید اصغر حسین دیوبندی | ۱۶ حیاتِ شیخِ الہند |
| حضرت مولانا سید محمد میاں دیوبندی | ۱۷ حیاتِ شیخِ اسلام |
| حضرت مولانا مفتی محمد شفیق دیوبندی | ۱۸ خاتم الانبیاء |
| حکیمِ اسلام حضرت مولانا محمد طیب قاسمی | ۱۹ خاتم النبیین |

- ۲۰ خلق عظیم
حضرت مولانا حامد الانصاری غازی
- ۲۱ رسول کریم
حضرت مولانا حفظ الرحمٰن سیوہاروی
- ۲۲ زبدۃ السیر
مولانا عماد الدین شیر کوٹی
- ۲۳ سفر نامہ شیخ الہند
حضرت مولانا سید حسین احمد مدّنی
- ۲۴ سوانح ابوذر رغفاری
حضرت مولانا مناظر احسن گیلانی
- ۲۵ سوانح اویس قرقش
حضرت مولانا مناظر احسن گیلانی
- ۲۶ شاہ ولی اللہ کی سیاسی تحریک
حضرت مولانا عبید اللہ سندھی
- ۲۷ شہید کربلا
حضرت مولانا مفتی محمد شفیع دیوبندی
- ۲۸ میری ڈائری
حضرت مولانا عبید اللہ سندھی
- ۲۹ النبی الاتم
حضرت مولانا مناظر احسن گیلانی
- ۳۰ نشر الطیب
حکیم الامم مولانا اشرف علی تھانوی
- ۳۱ نقش حیات
حضرت مولانا سید حسین احمد مدّنی
- ۳۲ ہزار سال پہلے
حضرت مولانا مناظر احسن گیلانی
- ۳۳ ہندوستان عہدِ مغلیہ میں
حضرت مولانا سید محمد میاں دیوبندی
- علم کلام حقائق اسلامیہ اور فن اسرار دین اور دوسرا مختلف علوم و فنون میں
دیوبند کے بزرگان سلف و خلف کی ہزاروں محققانہ تصانیف ہیں جن کا شمار اور تعارف
ان مختصر اوراق میں ممکن نہیں ہے۔



نوال باب قیام دکن

فخر الاسلام حضرت مولانا محمد احمد صاحب مہتمم دارالعلوم دیوبند کو اللہ تعالیٰ نے بڑی علمی صلاحیت اور غیر معمولی مقبولیت سے نوازا تھا، آپ ایک باوقار اور بار عالم دین، صاحب فراست اور دقيقہ سخن منتظم اور صاحب دل بزرگ تھے، آپ ہی کے دور میں دارالعلوم کو عظیم مرکزیت حاصل ہوئی، اس کے افکار و خیالات نے امت مسلمہ میں مقبولیت حاصل کی اور فضلانے دارالعلوم کے علوم و تحقیقات کو اعتبار اور قدر کی نگاہ سے دنیا میں دیکھا جانے لگا۔

دارالعلوم جوں جوں ترقی اور شہرت کے منازل طے کرتا گیا، منتظمین اور اساتذہ دارالعلوم بالخصوص حضرت مولانا محمد احمد صاحب رحمۃ اللہ علیہ کی شہرت اور مقبولیت میں اضافہ ہوتا گیا، آپ کی علمی قابلیت ملک گیر شہرت، اور بے نظیر انتظامی صلاحیت کو دیکھ کر، نظام دکن نے ریاست دکن کی عدالت عالیہ میں آپ کی خدمات حاصل کرنی چاہی۔

نظام دکن

نظام دکن سے مراد آصف جاہ سابق امیر عثمان علی خان بہادر ہیں، امیر عثمان

علی خان ۱۹۱۱ء سے ۱۹۳۸ء تک حیدر آباد کے حاکم رہے۔

آپ بڑے علم دوست اور علماء نواز تھے، آپ کی توجہات عالیہ کی برکت سے دائرة المعارف العثمانیہ سے اسلامی تہذیب و ثقافت کے بارے میں اساس کا درجہ رکھنے والی کتابیں تحقیق و تحریج کے زیور سے آراستہ ہو کر منظر عام پر آئیں۔

امیر عثمان علی خان کی بڑی خواہش تھی کہ عدالت عالیہ کے عہدہ قضاء پر ایسی شخصیت کو بحال کیا جائے جو علوم شرعیہ میں مہارت کے ساتھ ساتھ، زمانے کی نزاکتوں سے خوب واقف ہو، اور ایک اچھے قاضی کے تمام اوصاف کا حامل ہو، نظام دکن کی نظر حضرت فخر الاسلام علیہ الرحمہ پر پڑی، اور اکابر کے مشورے سے یہی طے پایا کہ یہ دراخواست مسترد نہ کی جائے اور اس کی سب سے بڑی وجہ ریاست دکن اور دارالعلوم دیوبند کے دیرینہ تعلقات تھے، جس کی تفصیل آگے آرہی ہے۔

نظام دکن کا دارالعلوم سے رابطہ

ریاست دکن کے فرماں رو ادارالعلوم سے بڑی عقیدت اور محبت رکھتے تھے، دارالعلوم کی ضروریات پر ان کی نظر تھی، چنان چہ ایک زمانے میں جب دارالعلوم کے تمام ملازمین کی تنخواہ ڈھانی ہزار (۲۵۰۰) روپیے ماہانہ تھی، نظام دکن ماہانہ ایک ہزار (۱۰۰۰) روپیہ سے دارالعلوم کو گران قدر ادا فراہم کیا کرتے تھے، جو ظاہر ہے ایک قیمتی علمی تعاون تھا، پہلے گذر چکا ہے کہ جب دارالطلبہ کی تعمیر شروع ہوئی تو حیدر آباد کے مسلمانوں نے دل کھول کر اس میں حصہ لیا، اسی طرح حضرت مولانا محمد احمد صاحبؒ کے آخری دور میں دارالعلوم میں انتظامی امور سے متعلق اختلاف رونما ہوا، تو نظام دکن نے ایک تحقیقاتی وفد دارالعلوم روانہ کیا، اور اس وفد نے دارالعلوم کے انتظامی اور مالی امور پر اطمینان کا اٹھا کر کیا، ظاہر ہے یہ گونا گون سرگرمیاں اس بات پر دلالت کرتی ہیں کہ نظام دکن علم و ادب کے اس قلزم عرفان کی کارکردگیوں سے کافی

متاثر تھے، اور موقعہ دار العلوم کی مدد فرمایا کرتے تھے۔

نظامِ دکن کی شان میں حضرت شیخِ الادب کا قصیدہ

نظامِ دکن کے حسنِ اخلاق، علمِ دوستی، علماء نوازی اور دارالعلوم سے بے پناہ قلبی لگاؤ سے متاثر ہو کر، شیخِ الادب حضرت مولانا محمد اعزاز علی امروہویؒ نے نظامِ دکن کی شان میں ایک طویل قصیدہ لکھا، جسے موقعہ کی مناسبت سے یہاں لکھا جا رہا ہے:

عثمان عثمان قد ضاء ت به الدکن
کلا و ربی اضاء الارض والرحمن
زال المخاوف والاهوال من دکن
وعمها الروح والريحان والامن
عثمان ماوی لقوم ما لهم سکن
وملجأ لغريب ما له وطن
غوث الارامل اذ باتت تسهرها
الصروف من دهرها والذل والفتنه
من فی العوالم ما ربته دولته
و من على الارض ما في عنقه من
فهذه الدولة الغراء ماطرة
على البرية جوداً ما له ثمن
حلو لمختبط شوش لمضطغٍ
و ليس يرضي بما يلقى به دون
شعائر الدين في ايامه عظمت
و من طغى و بغي في عهده وهنوا

اذا استعنك يا عثمان! مختبط
 لبّاه جودك لا من ولا محن
 ضعفى القلوب اذا قويتهم شجعوا
 فرسان خيل اذا ما رعتهم جبنوا
 ان الملاذ لقوم قد اتوک على
 انصباءٍ فقر وجدب للهی اذنوا
 احييت كل ملوک الارض قاطبةً
 جوداً و عدلاً فما ماتوا و لا دفنا
 فلا تخفف مكر حسادٍ اذا مكروا
 فليس يأكل الا اهله الضعن
 اعلمت دين رسول فاق من سبقوها
 و قد تزري على من بالعلی قِمنُ
 بیت عثمان مولاهم اذا رقدوا
 يرعنی رعاياه لا نوم ولا وسن
 يدعو الوری لمليک عادل يقطظ
 قوم اذا اغتربوا في ظله تطروا
 اظللت الله في اظلال رأفتنه
 كما تركتهم في دهرهم آمنوا
 دخلد الله ملکاً انت ما لكه
 يا من عزائمه في الدهر لاتهن
 و من يعاديك يا عثمان! من سفه
 في الهم والغم والاحزان مرتهن

اعزك الله من بين الملوك كما
اعزت ما نطق القرآن والسنن

حضرت مولانا محمد احمد صاحبؒ کو دکن آنے کی دعوت

حاکم دکن امیر عثمان علی خان بہادر نے ۱۳۳۰ھ بڑی عزت و احترام سے آپؒ کو دکن آنے کی دعوت دی، حضرت حکیم الاسلام حضرت مولانا محمد طیب صاحبؒ رقم طراز ہیں:

۱۳۳۰ھ میں نظام دکن نے آپؒ کو وجہت شہرت اور مقبولیت کی بنیاد پر عدالت عالیہ کا قاضی مقرر فرمایا۔^۱

نظام دکن نے آپؒ کے ساتھ بڑی عزت و احترام کا معاملہ فرمایا، ایک ہزار روپیہ آپؒ کی تختواہ مقرر کی، ڈھائی سورپیس پہلے ہی سے آپؒ کا سرکاری وظیفہ چاری تھا، اور ساڑھے سات سورپیس تختواہ مقرر کی، نظام دکن کا اصول یہ تھا کہ وظیفہ خوار شخص کو جب وہ سرکاری عہدے پر مقرر فرماتے تو وظیفہ بند کر دیتے مگر خواہ حضرت مولانا محمد احمد صاحبؒ کو انہوں نے اس اصول سے مستثنی رکھا، آپؒ کی رہائش کے لیے ایک عمدہ مکان اور سواری کے لیے دو گھوڑے عطا فرمائے، تمام درباروں اور نذر وغیرہ کی پیشکش سے آپؒ کو الگ رکھا، عدالت عالیہ کے اجلاس میں شرکت کو بھی ضروری قرار نہیں دیا، بلکہ قیام گاہ پر ہی اجلاس کرنے کی اجازت مرحمت فرمائی۔^۲

جس وقت مولانا محمد احمد صاحبؒ دکن تشریف لے گئے اسی وقت آپؒ کے بہت سے مریدین حیدر آباد میں موجود تھے، انہوں نے آپؒ کے قیام دکن کو اپنے لیے سرمایہ سعادت اور علمی و روحانی استفادہ کے لیے ایک سنہرا موقع باور کیا، سرکاری

۱۔ سوانح حیات حضرت شیخ الادب مولانا محمد اعزاز علی امر و ہوئی، ص ۶۳-۶۴۔

۲۔ پچاس مثالی شخصیات، ص ۱۱۱۔

۳۔ دیکھئے دارالعلوم دیوبند کی پچاس مثالی شخصیات، ص ۱۱۰۔

رہائش گاہ میں آپ کا مستقل قیام آپ کے مریدین کو گراں گزرا؛ کیوں کہ سرکاری مکان میں آنے جانے اور استفادہ کی وہ آزادی حاصل نہیں تھی، جو آپ کے مریدین چاہتے تھے، اس لیے آپ کے ایک ہونہار مرید، جسے آپ اولاد کی طرح عزیز رکھتے تھے اس نے اپنی عظیم الشان حوالی حضرت مہتمم صاحب[ؒ] کے لیے خالی کر دیا۔ تاریخ دارالعلوم میں آپ کے دکن تشریف لے جانے کے واقعہ کو تھوری

وضاحت سے بیان کیا گیا ہے، ملاحظہ ہو:

۱۳۴۰ء کے اوائل میں نظام دکن کے چیف سکریٹری کا تاریخی موصول ہوا کہ ”اعلیٰ حضرت نے فخر الاسلام حضرت مولانا محمد احمد صاحب[ؒ] مہتمم دارالعلوم کو حیدر آباد کی عدالت عالیہ (ہائی کورٹ) کے عہدہ افتاء پر تین سال کے لیے بمشایہ ایک ہزار روپیہ تجویز فرمایا ہے۔“

حضرت مہتمم صاحب کو دارالعلوم سے جس درجے کا تعلق اور اس کے کاموں میں جس قدر انہاک تھا، اس کے ہوتے ہوئے کسی دوسری جانب متوجہ ہونے کا کوئی موقع ہی نہ تھا، مگر دارالعلوم اور حیدر آباد کے مابین جو دریہ یعنی تعلق قائم تھا، اس کو نظر انداز کرنا بھی آسان نہ تھا، بالآخر جماعتی فیصلہ یہی قرار پایا کہ اتنالی امر سے انکار نہ کیا جائے، ۹ ربیع الآخر ۱۳۴۰ء کو فخر الاسلام حضرت مولانا محمد احمد صاحب[ؒ]، حضرت مولانا حبیب الرحمن صاحب کو ہمراہ لے کر روانہ ہو گئے، ۱۳ ربیع الآخر کو نظام دکن سے ملاقات ہوئی، حضرت مہتمم صاحب[ؒ] نے دارالعلوم کی خدمت اور اپنے شغف و انہاک کا ذکر فرمایا تو ارشاد ہوا کہ ”میں جانتا ہوں کہ وہ کام جس کو آپ سرانجام دیتے ہیں بہت بڑا ہے، اور اگر آپ اس بناء پر یہاں آنے سے انکار کر دیتے تو مجھے کچھ ملال نہ ہوتا؛ لیکن میرا خیال یہ تھا کہ

میرے منشاء کا اتباع کر کے آپ ضرور آئیں گے، آپ یہاں رہ کر بھی دارالعلوم کی خدمات انجام دے سکتے ہیں۔“

اس تقریر میں عہدہ افتاء کے علاوہ نظام کے سامنے مدرسہ نظامیہ کی تعلیمی و انتظامی اصلاح کی بھی ضرورت پیش نظر تھی، چنانچہ اس کی صدارت بھی تفویض کی گئی، اور فرمان خاص صادر ہوا کہ مدرسہ نظامیہ کے سابقہ حالات کو دیکھ کر اصلاح و ترقی کے لیے تجویز پیش کی جائیں، چنانچہ مولانا محمد احمد صاحبؒ نے اس سلسلے میں جو تجویز پیش کیں، ان کو فوراً نظام کی منظوری حاصل ہو گئی۔

قیامِ دکن کے زمانے میں، آپ کی ذاتِ دکن کے فضلانے دارالعلوم دیوبند کے لیے مرکز بن گئی، ہر وقت فضلانے دارالعلوم کا اجتماع رہتا آپ کی مہماںداری وہاں بھی اسی شان کے ساتھ قائم رہی، جس آب و تاب کے ساتھ دیوبند میں ہوا کرتی تھی، حکیم الاسلام حضرت مولانا محمد طیب صاحبؒ رقم طراز ہیں:

”حضرت مولانا مناظر احسن گیلانیؒ مرحوم صدر دینیات عثمانیہ یونیورسٹی حیدرآباد، مولانا محمد علی صاحب مرحوم پروفیسر عثمانیہ یونیورسٹی، مولانا عبد الجید صاحب ناظم صبغۃ الاسلام دکن اور دوسرے ملکی وغیر ملکی فضلاء کا جمگھٹا لگا رہتا اور یہ سب احباب وہاں اسی طرح جمع رہتے تھے، جیسے ایک شفیق باپ کے زیر سایہ اس کے محبوب فرزند جمع ہوں۔“

حضرت شیخ الادبؒ کی رفاقت

حضرت مولانا محمد احمد صاحب کو نظامِ دکن نے جس وقت عدالت عالیہ کا صدر مفتی مقرر فرمایا اس وقت شیخ الادب حضرت مولانا محمد اعزاز علی امر وہویؒ دارالعلوم

دیوبند میں استاذ تھے، اور آپ کا شمار دارالعلوم کے ممتاز اساتذہ میں ہوتا تھا، حضرت مولانا محمد احمد صاحب^ر اس وقت ضعیف ہو چکے تھے، اس لیے آپ نے حضرت شیخ اللادب^ر کو اپنے ساتھ لے جانا چاہا، حضرت شیخ اللادب^ر نے حضرت مہتمم صاحب کی خواہش کے احترام میں ہائی بھروسہ اور نو سال تک دارالعلوم کی تدریس سے الگ رہے، حضرت شیخ اللادب^ر نے مولانا محمد احمد صاحب^ر کی بڑی علمی معاونت کی، حضرت مولانا محمد احمد صاحب^ر بھی حضرت شیخ اللادب^ر کا بہت زیادہ خیال رکھا کرتے تھے، حضرت مہتمم صاحب^ر نے نظامِ دکن سے سفارش کی کہ مولانا محمد اعزاز علی امر و ہوئی^ر کو نیابت مفتی کا عہدہ سپرد کر دیا جائے، چنان چہ نظامِ دکن (امیر عثمان علی خان بہادر) نے آپ سے متعلق یہ ذمہ داری کر دی اور پچاس روپیہ ماہوار تا حین حیات مقرر فرمایا، یہ تجوہ آپ کو برابر ملتی رہی۔

حضرت مولانا انظر شاہ صاحب کشمیری^ر نے ”تذکرة الاعزاز“ میں اس واقعہ کا تذکرہ مندرجہ ذیل الفاظ میں کیا ہے:

”حضرت مولانا دارالعلوم میں تدریس میں مشغول تھے“ سخت محنت، شب و روز کی جدوجہد، نیز بعض اکابر اساتذہ کی توجہ سے مولانا کا شمار، دارالعلوم کے ممتاز اساتذہ میں ہونے لگا تھا، اور ان کی علمی استعداد پر اعتقاد کرتے ہوئے مجلس علمیہ (مجلس تعلیمی) نے درمیانی درجہ کی کتابیں، تدریس کے لیے ان کے یہاں بھیج دی تھیں کہ اسی دوران میں ریاست حیدرآباد کی جانب سے دارالعلوم کے صدر اہتمام محمد احمد صاحب^ر کو ریاست کا مفتی، عظم بنا کر بلا یا گیا؟ کیوں کہ مہتمم صاحب^ر اپنی ضعیف العمری کی وجہ سے امور متعلقہ کے انجام دینے سے معدود تھے، اس لیے مولانا حبیب الرحمن صاحب عثمانی^ر کے مشورہ سے دیوبند سے حیدرآباد روانگی کے وقت میں مہتمم صاحب نے مولانا اعزاز علی صاحب کو اپنے

ہمراہ لے جانا چاہا، اور حضرت مولانا مولانا محمد احمد صاحب[ؒ] اور مولانا عثمانی کے اصرار پر حیدر آباد جانے پر مجبور ہوئے، اور تقریباً نو سال دارالعلوم میں تدریس کے بعد ۱۳۳۹ھ میں حضرت مولانا کودارالعلوم چھوڑنا پڑا۔ ریاست حیدر آباد کے مفتی اگرچہ مولانا محمد احمد صاحب مرحوم ہی تھے، لیکن ریاست کے تمام امور متعلقہ دارالافتاء حضرت مولانا ہی انجام دیتے تھے، مولانا محمد احمد صاحب[ؒ] نے ایک مرتبہ ریاست کے اعلیٰ حکام اور ذمہ دار آفیسر ان کے ذریعہ سے مولانا کا مشاہرہ ریاست کی طرف سے جاری کرنا چاہا تھا لیکن اس کوشش میں کامیابی نہ ہوئی۔

اس تمام عرصے میں حضرت مولانا محمد احمد صاحب رحمۃ اللہ علیہ جیب سے حضرت مولانا کو ایک معمولی رقم مشاہرہ کے طور پر دیتے رہے، اور اس کے بعد ایک موقع پر کوشش کر کے ریاست کی جانب سے مولانا کا پچاہ روپیہ ماہوار وظیفہ کرایا تھا۔

حضرت مولانا کو حیدر آباد میں یہ خدمت انجام دیتے ہوئے ابھی ایک سال کا عرصہ ہوا تھا کہ ۱۳۴۰ھ میں مولانا محمد احمد صاحب[ؒ] گوج کہ وہ حیدر آباد سے دیوبند کا سفر کر رہے تھے، جان جان آفریں کے سپرد کر دینا پڑی، مہتمم صاحب کے اس اچانک سانحہ ارتھاں پر بظاہر حضرت مولانا کے حیدر آباد میں قیام کا کوئی باعث نہ تھا۔

دکن میں آپ کی خدمات

میر عثمان علی خان بہادر آصف جاہ سانح نے دراصل آپ کو دکن کی دینی اور علمی ترقیات کی خاطر ہی دکن آنے کی زحمت دی تھی، ریاست دکن میں علمی اور دینی

اعتبار سے دوادارے بڑے حساس تھے، ایک صدارت العدالت العالیہ، یعنی مفتی اعظم کا عہدہ بلند اور دوسرا جامعہ نظامیہ، میر عثمان علی خاں بہادر نے یہ دونوں ذمہ داریاں بیک وقت آپ کو سونپ دیں۔

چنان چہ آپ ایک طرف مفتی اعظم کی حیثیت سے لوگوں کے سوالات کے شرعی جوابات دیتے تھے، تو دوسری طرف جامعہ نظامیہ کی تعلیمی اور انتظامی نگرانی فرماتے تھے، جامعہ نظامیہ کو آپ نے حیات تازہ بخشی، جامعہ کے اصول و ضوابط مقرر فرمائے، اور ان میں ایسی دفعات رکھیں، جو جامعہ کی فکری سلامتی اور عملی اسپرٹ کی ضامن تھیں۔

مناسب معلوم ہوتا ہے کہ دکن میں حضرت فخر الاسلامؒ کی دونوں عملی جہتوں پر تفصیل سے کلام کیا جائے:

۱- صدارت العدالت العالیہ

صدرات العدالت العالیہ، ریاست دکن میں مفتی اعظم کا عہدہ تھا، یہ شعبہ انتہائی حساس اور سرگرم سمجھا جاتا تھا، دکن کے علماء و فضلاء کی محنت سے عوام کا مجموعی مزاج و مذاق دینی تھا، اور وہ اپنے ہر معاملے میں شرعی رہنمائی چاہتے تھے، تاریخ دارالعلوم میں اس شعبہ کا مختصر ساتھ اس درج ذیل الفاظ میں کیا گیا ہے:

”ریاست حیدرآباد کے سابقہ نظام میں اسلامی طرز پر دارالقضاء کا حکمہ قائم تھا جس میں ممالک محروسہ کے شرعی معاملات پیش ہو کرتے ہوتے تھے، افقاء کا منصب بھی سرکاری طور پر قائم تھا، عدالت عالیہ میں صدر مفتی کا عہدہ تھا، جس کا کام قتل و قصاص کے مقدمات میں شریعت کے مطابق فتوی دینا تھا، عدالت عالیہ کے فیصلے اور سزاۓ موت کا انحصار مفتی کے فتوی پر ہوتا تھا۔ اگرچہ یہ عہدہ عدالت عالیہ کے چیف نجج کے مثالی خامگر

اس لحاظ سے کہ یہ ایک خالص مذہبی و شرعی منصب ہے زیادہ ممتاز اور باعظمت سمجھا جاتا تھا۔“

میر عثمان علی خان نے فخر الاسلام حضرت مولانا محمد احمد صاحب گواں شعبہ کا ذمہ دار بنا کر، اس میں نئی زندگی عطا کی، آپ مفتی اعظم کی حیثیت سے تین سال دکن میں رہے اور سینکڑوں فیصلے آپ کے قلم سے نکلے، (بڑی جدوجہد کے بعد یہ فیصلے حید رآباد سے حاصل ہوئے ہیں، جوان شاء اللہ الگلے کسی باب کی زینت ہوں گے) ان فیصلوں کو دیکھ کر آپ کی وسعت علمی معاملہ نہیں، اور آپ کی ذکاوت کا اندازہ کیا جاسکتا ہے، چند مثالیں درج ہیں:

بے وضواذ ان دینے کا مسئلہ

الاستفتاء: کیا فرماتے ہیں علمائے دین اس مسئلہ میں کہ ”بعض کتابوں میں لکھا ہے کہ اذان بے وضوجائز ہے اور اقامت جائز نہیں“ اس بناء پر اگر کوئی موذن ہمیشہ بلا وضواذ ان کہنے کی عادت بنالے، خصوصاً صحیح کی اذان، سوتے سوتے بچھونے سے اٹھ کے سیدھا اذان کے منبر پر چلا جائے اور آنکھیں مل کر اذان دے دیا کرے اور یہ کہدے کہ اذان بے وضوبھی جائز ہے، اگر وضو کی تکلیف گوارانہ کریں تو کیا مضافت ہے؟ آیا اس فعل پر مدامت کرنا موذن کو بلا کسی عذر کے صحیح ہے، یا یہ فعل قابل اصلاح ہے؟ مفصل جواب بحوالہ کتب مطلوب ہے۔ بینوا تو جروا۔

الجواب: حامداً ومصلیاً: اذان کی دو حیثیتیں ہیں، ایک یہ کہ اذان ذکر ہے، دوسرا یہ کہ اذان دعوت نماز ہے، لہذا موذن کی بھی دو حیثیتیں ہوں گی، ایک یہ کہ وہ ذکر کر رہا ہے دوسرا یہ کہ وہ نماز کی دعوت دیتا اور لوگوں کو نماز کے لیے بلاتا ہے۔ اس اعتبار سے کہ موذن ذکر کر رہا ہے کلمات اذان بے وضوبھی اپنی زبان

سے ادا کر سکتا ہے؛ کیوں کہ ذکر، تسبیح، تہلیل اور تلاوت شرعاً بے وضو جائز ہے؛ لیکن اس اعتبار سے کہ وہ لوگوں کو نماز کی دعوت دے رہا ہے اس کا بے وضو ہونا مکروہ ہو گا؛ کیوں کہ وہ اب تک شرکت (ادائے نماز) کے قابل نہیں ہے۔

کتب فقہ میں جہاں یہ لکھا ہے کہ ”اذان بے وضو جائز ہے“ اذان کے صرف ذکر ہونے کا لحاظ فرمایا گیا ہے، لیکن ساتھ ہی اس کے دعوت نماز ہونے کے اعتبار سے یہ صراحت بھی فرمائی گئی ہے کہ موذن کو باوضو ہو کر ہی اذان کہنی چاہیے، اس لیے کہ موذن کا باوضو ہونا مستحب ہے۔

بنابرائی اگر کسی موذن نے بے وضو اذان کہنے کی عادت بنالی ہے تو اس کی عادت قبل اصلاح ہے، اگرچہ اس کی اذان کا شرعاً عادہ واجب نہیں، مراثی الفلاح میں ہے:

ويستحب ان يكون على وضوء لقوله صلى الله عليه وسلم: لا يؤذن الا متوضئ. اور ہدایہ میں ہے: و ينبغى ان يؤذن و يقيم على طهر، فان اذن على غير وضوء جاز لانه ذكر و ليس بصلوة، فكان الوضوء فيه استحبابا كما في القراءة، و يكره ان يقيم على غير وضوء. نیز ہدایہ میں ہے: ويردی أن يكره الأذان أيضاً، لأنه يصير داعياً إلى ما لا يجيز بنفسه. اور عنایہ میں ہے: لانه يدعو الناس إلى التأهّب للصلوة فإذا لم يتأهّب لها يكون داعياً إلى ما لا يجيز بنفسه. والله أعلم بالصواب.

ركعات تراویح کی تعداد کا مسئلہ

تراویح کی رکعات سے متعلق مندرجہ ذیل استفتاء کا جو جواب دیا ہے وہ

بیک وقت روایات اور عبارات اکابر پر گہری نظر نیز فتویٰ میں اشرح صدر کی واضح دلیل ہے، ملاحظہ ہو:

الاستفتاء: کیا فرماتے ہیں علمائے دین اس مسئلہ میں کہ قیام رمضان یعنی نماز تراویح کی رکعتیں از روئے حدیث و سنت رسول اللہ صلی اللہ علیہ وسلم و خلافائے راشدین رضوان اللہ علیہم اجمعین بلا لحاظ مذہب اہل تقلید میں رکعات باجماعت ادا کرنا اقویٰ ہے یا آٹھ رکعت؟ بینوا تو جروا۔

الجواب: حامداً ومصلیاً: تراویح سنت مؤکدہ ہے اس کی بیس رکعات (دس دو گانہ) ہیں جس پر خلافائے راشدین (سیدنا عمر و عثمان و علی) رضی اللہ تعالیٰ عنہم وارضاہم عنانے مواظیبہ فرمائی اور صحابہ کرام رضوان اللہ علیہم اجمعین نے اس سے اتفاق فرمایا اور عہد خلافت راشدہ سے اب تک امت مرحومہ کا اس پر بلا خلاف عمل درآمد ہے۔ درجتار میں ہے:

التراویح سنة مؤکدة لمواظبة الخلفاء الراشدين و
ہی عشروں رکعة بعشر تسلیمات۔ اور رد المحتار میں ہے:
(قوله سنة مؤکدة) صححه فی الهدایة وغيرها و هو
المروی عن ابی حنیفة رضی الله عنه و ذکر فی الاختیار ان
ابا یوسف سأله ابا حنیفة رضی الله عنه و ما فعله عمر رضی
الله تعالیٰ عنه فقال: التراویح سنة مؤکدة و لم يتخرجه
عمر مت تلقاء نفسه و لم يكن فيه مبتدعا و لم يأمر به الا
عن اصل لدیه و عهد من رسول الله صلی اللہ علیہ وسلم و
فی شرح منیۃ المصلى و حکی غیر واحد الاجماع علی
سنیتها۔ (قوله لمواظبة الخلفاء الراشدين) ای اکثرهم لان

المواظبة عليها وقعت في اثناء خلافة عمر رضي الله عنه وافقه على ذلك عامة الصحابة و من بعدهم إلى يومنا هذا بلا نكير و كيف لا وقد ثبت عنه صلى الله عليه وسلم عليكم بسننی سنة الخلفاء الراشدين المهدیین عضواً عليها بالنواجد. رواه ابو داؤد.

حدیث شریف میں وارد ہے کہ تم میری سنت اور خلفائے راشدین مہدیین کی سنت کے پابند رہوا اور اس کو دانتوں سے مضبوط کیڑو۔

(قوله و هي عشرون رَكْعَةً) هو قول الجمهور و عليه عمل الناس شرقاً و غرباً اور بحرالراقي کی جلد دوم صفحہ ۱۷ / میں ہے: و قوله عشرون رَكْعَةً بيان لكميتها او هو قول الجمهور لما في الموطأ عن يزيد بن رومان قال: كان الناس يقومون زمن عمر بن الخطاب رضي الله تعالى عنه بثلاث و عشرين رَكْعَةً و عليه عمل الناس شرقاً و غرباً لكن ذكر المحقق في فتح القدیر ما حاصله ان الدليل يقتضى ان تكون السنة من العشرين ما فعله صلى الله عليه وسلم منها ثم تركه خشية ان تكتب علينا و الباقی مستحب و قد ثبت ان ذلك كان احدى عشرة رَكْعَةً بالوتر ثبت في الصحيحين من حدیث عائشة رضي الله عنها و اذن يكون المستون على اصول مشائخنا ثمانية منها و المستحب اثنا عشر انتهي. اور منتهى الثائق میں ہے: (قوله كما ثبت في الصحيحين الخ) ای الحديث السابق عند قول المتن و الافضل فيهما الرابع و

فیہ ما کان یزید فی رمضان و لا غیرہ علیٰ احدي عشرة رکعۃ قال فی الفتح و اما ما روی ابن ابی شیبة فی مصنفه و الطبرانی و عند البیھقی من حدیث ابن عباس عنہ صلی اللہ علیہ وسلم کان يصلی فی رمضان عشرين رکعۃ سوی الوتر فضعیف بابی شیبة ابراہیم بن عثمان جد الامام ابی بکر بن ابی شیبة متفق علی ضعفہ مع مخالفته للصحيح اہ. قلت: فقد یجاح عنہا بان ما فی الصحیح مبني علی ما هو الغالب من احواله صلی اللہ تعالیٰ علیہ وسلم و هذا کان لیلتین فقط ثم ترکه علیہ الصلوة و السلام فلذا لم تذکرہ عائشة رضی اللہ عنہا و اما تضعیف الحدیث بمن ذکر فقد یقال انه اعتضد بما مر من نقل الاجماع علی سنیتها من غیر تفصیل مع قول الامام رحمہ اللہ ان ما فعله عمر رضی اللہ عنہ لم یتخرجه من تلقاء نفسه و لم یکن فيه مبتدا و لم یأمر به الا عن اصل لدیه و عهد من رسول اللہ صلی اللہ علیہ وسلم فتأمل منصفاً.

علامہ محقق ابن ہمامؒ نے امام المؤمنین سید تابعائشہ صدیقہ رضی اللہ عنہا کی حدیث سے جو صحیحین میں مردی ہے یہ استدلال جو فرمایا ہے کہ تراویح کی بیس رکعتوں کے منحلہ آٹھ سنت اور باقی مسحتب ہونا پایا جاتا ہے اور اس کے مقابل حضرت ابن عباس رضی اللہ تعالیٰ عنہما کی حدیث جس کی ابن ابی شیبة اور طبرانی اور زیہقی نے روایت کی ہے جس میں حضرت نبی اکرم صلی اللہ علیہ وسلم کے بیس رکعات ادا فرمانے کی تصریح ہے اس کو

ایک راوی کے ضعف کی بنا پر جو ضعیف بتالیا ہے اس کا جواب علامہ ابن عابدینؒ نے یہ دیا ہے کہ ان دونوں احادیث شریفہ میں تعارض نہیں ہے ام المؤمنینؐ کی حدیث میں ان آٹھ رکعتات (تہجد) کا بیان ہے جو رمضان اور غیر رمضان تمام مہینوں میں ادا فرمائی جاتی تھیں، نیز یہ کہ تراویح کی دو دور رکعتیں پڑھی جاتی ہیں، اور ام المؤمنین کی حدیث میں چار چار رکعتیں بیک سلام ادا فرمانے کی تصریح ہے، اس سے بھی یہی پایا جاتا ہے کہ ام المؤمنین کی حدیث نماز تہجد سے متعلق ہے، اس کے علاوہ ام المؤمنین جو اس حدیث شریف کی روایت فرماتی ہیں ان کا اقامت تراویح کے عہد سے خلافت راشدہ کا عہد ختم ہونے تک موجود رہنا اور اس پر انکار نہ فرمانا بھی اس امر کی دلیل ہے کہ روایت مذکورہ کا تعلق تراویح سے نہیں ہے۔

حضرت عباس رضی اللہ تعالیٰ عنہما کی حدیث میں تراویح کی بیس رکعتوں کا بیان ہے جس کو حضور اکرم صلی اللہ علیہ وسلم نے صرف دورات ادا فرمایا، پھر اس کے فرض ہو جانے کے ان دیشہ سے ترک فرمادیا جو اثبات سنیت کے لیے کافی ہے، رہا راوی کا ضعف وہ بیس رکعتات پر خلافتے راشدین اور صحابہؓ کرام رضوان اللہ علیہم اجمعین کی مواظبت اور حضرت امام عظیم رضی اللہ عنہ کی اس تصریح کے بعد باقی نہیں رہتا کہ ایسا عمل کرنا اور دوسروں کو حکم دینا بطور خود نہیں ہو سکتا تا وقت تک کسی اصل پر مبنی نہ ہوا اور حضرت رسول اللہ صلی اللہ علیہ وسلم کا کوئی ایمان نہ پایا ہو، عمل مذکور کسی اصل پر مبنی ہونا امام یہ حق اور اصحابہؓ کی روایت سے بھی پایا جاتا ہے جو ام المؤمنین عائشہ رضی اللہ عنہا ہی سے مردی ہے آپ فرماتی ہیں: کان

رسول اللہ صلی اللہ علیہ وسلم اذا دخل شہر رمضان تغیر
لونہ و کثرت صلاتہ و ابتهل فی الدعاء و اشفق منه اور
آنحضرت صلی اللہ علیہ وسلم کا ایماء اس حدیث شریف میں موجود ہے جس
کو ابن ابی شیبہ، نسائی، ابن ماجہ، اور یہقی نے حضرت عبدالرحمن بن عوف
رضی اللہ عنہ سے روایت کیا ہے، آپ فرماتے ہیں: ذکر رسول اللہ
صلی اللہ علیہ وسلم رمضان فقال شهر فرض الله عليکم
ضیامہ و سنت انا قیامہ فمن صامه و قامہ ایمانا و احتسابا
خرج من دنوبہ کیوم و لدته امہ.

بہر حال رکعت تراویح کی تعداد بیس ہونا ہی قوی تراورست موكدہ ہے
اور یہی قول جمہور کا ہے اور یہی اہل تقلید کا مذہب ہے، البتہ تراویح کو مسجد
میں باجماعت ادا کرنا سنت کفایہ اور اہل السنّت والجماعت کا شعار ہے
اس کو ترک نہ کرنا چاہیے، اگر محلہ کی مسجد میں چند اشخاص بھی اس کو
باجماعت ادا کر لیں تو بقیہ اہل محلہ کے لیے جماعت کی پابندی باقی نہیں
رہتی، لیکن تراویح کی بیش رکعتیں ان کو بھی ادا کرنی چاہیں اور اگر اہل محلہ
سے مسجد میں کوئی بھی تراویح باجماعت ادا نہ کرے تو تمام اہل محلہ گنہ گار
ہوں گے۔ ہدایہ میں ہے: (و السنة فيها الجماعة) لکن علی
وجه الکفایہ اور مبسوط کی جلد دوم صفحہ ۱۲۵ میں شمس الاممہ سرخسی
فرماتے ہیں: و ذکر الطحاوی رحمہ اللہ تعالیٰ فی اختلاف
العلماء و قال لا ينبغي ان يختار الانفراد علی وجه يقطع
القيام فی المسجد فالجماعة من سنن الصالحين و الخلفاء
الراشدين رضوان اللہ علیہم اجمعین حتی قالوا رضی اللہ

تعالیٰ عنہم نور اللہ قبر عمر رضی اللہ تعالیٰ عنہ کما نور مساجدنا، و المبتدعة انکروا ادائہا بالجماعۃ فی المسجدنا فأدائہا بالجماعۃ فأدائہا جعل شعاراللسنة کاداء الفرائض بالجماعۃ شرع شعار الاسلام. و اللہ اعلم بالصواب.

آپ مفتی اعظم کی حیثیت سے برسوں کے الجھے ہوئے مقدمات کو حسن تدبیر اور سلیقہ مندی سے حل کیا، وقف کے ایک پیچیدہ سوال کے جواب میں لکھتے ہیں:

وقف کی تولیت کا مسئلہ

الاستفتاء: کیا فرماتے ہیں علمائے دین اس مسئلہ میں کہ علاقہ فوج میں ایک مسجد واقع ہے یہ فوج غیر مسلم حکومت کی ہے اور جس زمین پر یہ مسجد بنائی گئی ہے بادشاہ اسلام کی ہے اور اس مسجد کو مسلمان اور ملازم میں میں فوج نے چندہ کر کے بنایا، تاریخ بنائے مسجد ۱۳۵۷ھ سے مسجد کا انتظام مثل تولیت و امامت و خطابت زید (قلندر خاں صاحب) کے ذمہ ہا، اور اس کی شکست دریخت وغیرہ کی نگرانی بھی زید نے اپنی زندگی تک افسران فوج اور مصلیان مسجدان سے رضا مند تھے۔

۱۳۶۶ھ میں زید کا انتقال ہو جانے سے اعلیٰ افسروج کے تحریری حکم کی بناء پر زید مرحوم کا فرزند مسمی محمد عثمان خاں صالح جانشین ہوا ہے، جس نے اپنے والد محروم کی یادگار میں بصرفہ تختیناً (۵۲۵) روپیہ مسجد میں برقی روشنی لگائی ہے، علاوہ اس کے امام و موذن کو مقرر کیا ہے، مگر مسجد کا کوئی ذریعہ آمد نہیں ہے، فوج یہاں سے چلی جانے کے بعد مسجد کو چندے کی احتیاج رہے گی۔

ایسی صورت میں ازروئے احکام شرع شریف محمد عثمان خاں اور اس کی اولاد اپنے باپ کی خدمات مثل تولیت و امامت و خطابت کی مستحق ہوگی یا نہیں؟ جانشین مذکور ان خدمات کی ہر طرح الہیت و صلاحیت رکھتا ہے۔ بینوا توجروا۔

الجواب: حامداً ومصلياً: جائداد موقوفة کی تولیت یعنی اس کا متولی مقرر کرنے کا اختیار اولاً واقف کو حاصل ہے اس کے بعد اس کے وصی کو اگر یہ دفعوں نہ ہوں تو قاضی (مسلمان حاکم اوقاف) کو حاصل ہوگا۔ درجتار کی کتاب الوقف میں ہے:

و لا ية نصب القيم الى الواقف ثم لوصيه ثم للقاضى.

صورت مسئول عنا میں جب کہ زید (قلندر خاں مرحوم) بانی مسجد نہ تھے بل کہ مسجد مسلمانوں اور ملازمین فوج کی بنائی کردہ ہے، تو اس کا متولی مقرر کرنے کا اختیار بھی انہیں کو حاصل ہے، اسی بنابر افسران فوج اور مصلیان مسجد نے زید (قلندر خاں مرحوم) کو اور ان کے بعد ان کے فرزند محمد عثمان خاں کو بر بنائے الہیت و صلاحیت مسجد کا متولی مقرر کیا ہے اسی طرح آئندہ بھی مسلمانان فوج اور مصلیان مسجد ہی کو تقریر متولی کا اختیار رہے گا محمد عثمان خاں اور اس کی اولاد کو محض اس بنابر کہ وہ زید (قلندر خاں مرحوم) کی اولاد ہیں حق تولیت نہیں پہنچ سکتا؛ بل کہ مسلمانوں اور ملازمین فوج کے مقرر کرنے کی بنابر وہ ادائے خدمات تولیت و امامت و خطابت کے مجاز متصور ہوں گے، اگر آئندہ یہاں سے فوج چلی جائے تو مصلیان مسجد کو تقریر متولی کا اختیار رہے گا۔ خواہ وہ محمد عثمان خاں اور اس کی اولاد کا تقریر کریں یا کسی اور شخص کا۔ **وَاللَّهُ أَعْلَمُ بِالصَّوَابِ**.

بعض بالوفاء کا مسئلہ

بعض بالوفاء سے متعلق ایک سوال کا جواب ان کی فقاہت اور علمی بصیرت پر گواہ ہے:

الاستفتاء: کیا فرماتے ہیں علمائے دین اس مسئلہ میں کہ کیا فرماتے ہیں علماء دین اس مسئلہ میں کہ موتی بیگم نے اپنا مکان سجادہ مرزہ بیگ کے ہاتھ مبلغ..... روپیہ پر بطور بعض بالوفا فروخت کیا اور یہ صراحت کی کہ سات سال کے عرصہ میں اگر وہ

چاہیں تو مکان مذکور کو بادائی رقم مذکور واپس لے سکیں گی، فروخت کے بعد مکان کا قبضہ بھی سجاد مرزا بیگ کو دیدیا۔

اب مدت مذکور گزر چکی مگر موتی بیگم نے مکان مذکورہ واپس نہیں لیا اور سجاد مرزا بیگ کا انتقال بھی ہو چکا اس مکان پر مرحوم کی اولاد قابض ہے ایسی حالت میں مکان مذکور سجاد مرزا بیگ اور ان کی الادکی ملک تصور ہو گی یا موتی بیگم کی؟ بینوا توجروا۔

الجواب: حامداً ومصلیاً: شئی مر ہونہ سے نفع حاصل کرنا پھوں کہ شرعاً ناجائز ہے اور اس انتفاع کو ربا (سود) قرار دیا گیا ہے اور بغیر نفع لینے کے کوئی شخص رہن لینے پر رضا مند نہیں ہوتا اس لیے رہاسے نپھنے کے لیے بعد کے فقهاء نے یہ تجویز کی تھی کہ بیع بالوفا کے طور پر وہ شی جس کو رہن رکھنا مقصود ہے بجائے رہن رکھنے کے اس کو ایک مناسب مدت (مثلاً سال، دو سال، پانچ سال، دس سال) کے لیے خریدیا جائے اور اس مدت تک مشتری اس شئی سے نفع اٹھائے مثلاً وہ شئی مکان ہو تو اس میں سکونت اختیار کرے یا اس کے کرایہ سے مشق ہوتا رہے، اور باائع کو اندر ورنہ مدت خیار دیا جائے کہ وہ اس کو خرید لے اور اگر مدت ختم ہو جائے اور باائع کو اس کو خریدنہ سکے تو مشتری ہی اس کا مستقل مالک بن جائے اور باائع کا خیار ساقط کر دے، گویا با سے نپھنے کا یہ ایک حلیہ ہے لیکن محققین فقہاء نے یہی لکھا ہے کہ بیع بالوفاء بھی دراصل رہن ہی ہے، لہذا باائع بمنزلہ، رہن اور مشتری کو اندر ورنہ مدت ادا کر دے تو شئی مبیع کو جو دراصل شئی مر ہونہ ہے مدت ختم ہو جانے کے بعد بھی شرعاً واپس لے سکے گا، محض مدت ختم ہو جانے کی بناء پر باائع (راہن) کا حق اسی روز ساقط نہ ہو گا، البتہ مشتری یعنی مرتبہن کو مدت مبینہ کے ختم ہو جانے کے بعد یہ اختیار رہے گا کہ اس کو فروخت کر کے اپنی رقم وصول کر لے۔ عالمگیریہ کی جلد سوم کتاب المیوع باب بستم صفحہ ۲۷۱ میں ہے:

البيع الذى تعارف اهل زماننا احتيا لا للربا و سموه بيع الوفاء هو فى الحقيقة رهن وهذا المبيع فى يد المشترق كالرهن فى يد المرتهن لا يملكه و لا يطلق له الانتفاع الا باذن مالكه و هو ضامن لما اكل من ثمرة و استهلك من شجره و الدين ساقط بهلاكه فى يده اذا كان به وفاء بالدين و لا ضمان عليه فى الزiyادة اذا هلكت من غير صنعه و للبائع استرداده اذا قضى دينه و لا فرق عندنا بينه و بين الرهن فى حكم من الاحكام كذا فى الفصول العمادية.

پس صورتِ مسئول عنہا میں مکان مذکور کی مالک موتی بیگم صاحبہ ہی ہوں گی البتہ؟؟ مرزا بیگ مرحوم کے ورثاء کی مدت مبینہ منقضی ہو جانے کی وجہ سے شرعاً یہ حق حاصل ہیکہ مکان کو فروخت کر کے اپنی رقم کی پابجائی کرے۔ وَاللَّهُ أَعْلَمُ بِالصَّوَابِ۔ فتاویٰ نویسی میں وہ حالات حاضرہ پر مکمل نگاہ رکھتے تھے، اور درپیش مسائل کے حل کرنے میں دیگر مذاہب فقہیہ سے بھی (معتبر شرطوں کے ساتھ) استفادہ فرماتے تھے، مفقود الخبر کی بیوی کا مسئلہ، فقه ختنی کے مطابق انتہائی دشوار ہے، آپ نے اس مسئلہ میں یہ فقہ مالکی سے استفادہ کرتے ہوئے جواب دیا، ملاحظہ ہو:

زوجہ مفقود الخبر کا حکم

الاستفتاء: کیا فرماتے ہیں علمائے دین اس مسئلہ میں کہ ہندہ کا عقد مسمی محمد خاں سے بتاریخ ۲۷ رب جب ۱۳۲۵ھ ہوا، مگر مسمی مذکور عنین ہونے کی وجہ سے آج تک مفقود الخبر ہے، بہت کچھ تلاش کی گئی مگر کہیں اس کا پتہ نہ چل سکا، اسی تلاشی میں ڈیڑھ سال کا عرصہ گزر گیا۔

محمد خاں کا ایک مکان ذاتی ہے اور کچھ جہیز کا سامان موجود ہے، اس کی ایک

ہمیشہ ہندہ ہے جو کچھ سامان تھا فروخت کر چکی ہے اور اب وہ چاہتی ہے کہ مکان بھی فروخت کر دے۔

نوجوان ہندہ کا اس طرح عالم کس مپرسی میں رہنا اب متعذر ہو گیا ہے اور اب ہندہ اپنا دوسرا عقد کرنا چاہتی ہے، لہذا دوسرا عقد کرنے کے لیے ہندہ کو ابھی کتنی مدت تک ٹھہرنا ہو گا اور اس عرصہ میں ہندہ کے نفقة کا کیا انتظام کیا جائے گا؟ بینوا تو جروا۔

الجواب: حامداً ومصلياً: صورت مسئول عنہا میں اگر ہندہ کا شوہر مسی مخدخاں مفقود اخبار ہے اور ہندہ اس طرح نہیں رہ سکتی تو وہ قاضی (مسلمان حاکم عدالت) کے پاس درخواست پیش کرے قاضی بہ تمک مذهب حضرت امام مالک رحمۃ اللہ علیہ چار سال تک اس کی تلاش کا انتظام کرے گا اور اس کے نہ آنے اور پتہ نہ چلنے کی صورت میں مفقود کی وفات کا فیصلہ کرے گا، اور ہندہ کو وعدت وفات (چار مہینے دس دن) ختم کرنے اور اس کے بعد نکاح ثانی کر لینے کی اجازت دے سکے گا۔ محمد خاں کی تاریخ مفقودی سے اس وقت تک ڈیڑھ سال سکا عرصہ جو گزر چکا ہے وہ اس چار سال کی مدت میں محسوب نہ ہو گا۔ درجتار کی کتاب المفقود میں ہے:

(و لا يفرق بينه وبينها ولو بعد مضى أربع سنين) خلافا

لمالك اور رواحثار میں ہے: (قوله خلافا لمالك) فان عنده

تعتذر زوجة المفقود عدة الوفاة بعد مضى أربع سنين.

اور اس کے بعد ہے: قال القهستانی لوافتی به في موضع

الضرورة لا بأس به على ما اظن.

اس مدت تک ہندہ کے نفقة کا انتظام بھی مفقود کے مال نقد یا سونے چاندی سے قاضی ہی کرے گا۔ درجتار کے باب الفقہ میں ہے:

(و تفرض النفقة بانواعها الثلاثة (الزوجة الغائب) مدة

سفر، صیرفیہ و استحسنہ فی البحر و لو مفقودا۔
اسی طرح مفقود پر جن لوگوں کا نفقة بغیر حکم قاضی کے بھی واجب تھا ان کے
نفقة کا انتظام بھی کرے گا مثلاً اس کے ماں باپ یا اولاد؛ لیکن ایسے قربات دار جن کا
نفقة حکم قاضی کے بغیر واجب نہیں ہوتا مثلاً بھائی، بہن وغیرہ، ان کا نفقة مفقود کے مال
سے ادا نہیں کیا جائے گا۔ عالمگیریہ کی جلد دوم کتاب المفقود صفحہ ۳۲۷ میں ہے:

يُنْفِقُ مِنْ مَالِهِ عَلَى مَنْ تَجْبُ عَلَيْهِ نَفْقَتُهُ حَالٌ حَضُورٌ تَّهْ بِغَيْرِ
قَضَاءٍ كَزوجِهِ وَ أَوْلَادِهِ وَ أَبْوِيهِ وَ كُلُّ مَنْ لَا يَتَحَقَّهَا
بِحَضُورٍ تَّهْ إِلَّا بِقَضَاءٍ فَإِنَّهُ لَا يُنْفِقُ عَلَيْهِ كَالَاخُ وَ الْأَخْتُ وَ
نَحْوَهُمَا، وَ مَعْنَى قَوْلِنَا مَالُهُ النَّقْدَانِ كَذَا فِي خَزَانَةِ
الْمُفْتَيْنِ، وَ التَّبَرِ بِمَنْزِلَةِ النَّقْدَيْنِ فِي هَذَا الْحُكْمِ.

پس صورت مسئول عنہا میں مفقود کی بیوہ بہن کا نفقة مفقود کے مال سے
متعلق نہ ہوگا۔

نیز قاضی مفقود کے مال و جائداد کی حفاظت کے لیے کسی کو مقرر کرے گا، جو
خراب یا ضائع ہو جانے والی چیزوں کو فروخت کر سکے گا، اور جس میں ایسا اندیشہ ہو
اس کو محفوظ رکھے گا، اگر اس کے بھی فروخت کی ضرورت داعی ہو تو قاضی کی اجازت
سے اس کو فروخت کیا جاسکے گا۔ عالمگیریہ کے اسی صفحہ میں ہے:

و ينصب القاضى من يحفظ ما له و يقبض غلاته و
الديون التي اقربها غرماوة. نيز يبھی لکھا ہے: ثم الوكيل
الذى نصبه القاضى يخاصم فى دين وجب بعقده بلا
خلاف و يبيع ما يخاف عليه الفساد من ما له كذا فى
التبين و لا يبيع ما لا يتسارع اليه الفساد فى نفقة و لا

فی غیرها منقولاً کان او عقاراً کذا فی غایة البیان۔
 صورت مسئول عنہا میں مفقود کی بیوہ بہن نے جو سامان بطور خود فروخت کر دیا
 ہے وہ اس کی ذمہ دار ہو گی۔
 ہندہ کا سامان جہیز ہندہ کی ملک ہے اس میں مفقود کی بہن کو شرعاً کسی قسم کی
 مداخلت کا حق نہیں ہے۔ وَاللَّهُ أَعْلَمُ بِالصَّوَابِ۔

(۲) جامعہ نظامیہ کی نظامت

فخر الاسلام حضرت مولانا محمد احمد صاحبؒ سے متعلق جو دوسری اہم ذمہ داری
 کی گئی وہ جامعہ نظامیہ کی نظامت تھی، جامعہ نظامیہ ریاست دکن (حیدر آباد) میں اس
 وقت علمی سرگرمیوں اور پوری ریاست میں علم کی روشنی پھیلانے کی واحد درس گاہ تھی۔

جامعہ نظامیہ میں حضرت فخر الاسلامؒ کی ذمہ داریاں
 نظام دکن نے آپ کو جامعہ نظامیہ کا نظام مقرر کیا، حضرت فخر الاسلامؒ کا دور
 نظمت جامعہ نظامیہ کی تاریخ کا روشن اور زرین دور ہے، آپ کے زمانے میں اس
 جامعہ نے کافی ترقیاں کیں، بڑے نامور فضلاء اور علماء روزگار پیدا ہوئے، ریاست
 دکن میں جو اس وقت رسوم و رواج اور بدعتات و خرافات سے پوری طرح آسودہ تھی،
 سنت کی روشنی پھیلانے اور فکر صحیح کی چنگاری کو عام کرنے میں جامعہ نظامیہ کا جو مرکزی
 کردار رہا ہے، اسے کبھی بھی فراموش نہیں کیا جا سکتا۔

فخر الاسلام حضرت مولانا محمد احمد صاحبؒ جامعہ نظامیہ میں میر مجلس انتظامی
 تھے، اور میر مجلس انتظامی کے اختیارات جو خود حضرت ہی کے قلم سے تحریر کردہ ہیں، وہ
 کچھ اس طرح ہیں:

- الف:** کوئی جلسہ بغیر میر مجلس یا ان کے قائم مقام مجوزہ میر مجلس کے منعقدہ ہو سکے گا۔
- ب:** اعلیٰ حضرت سرپرست مدرسہ کے ملاحظہ میں جملہ عرضداشت متعلق مدرسہ

بدستخط میر مجلس پیش ہوں گے۔

ج: جن طلبہ کو خوراک یا وظیفہ دیا جائے گا یاد رالاقامہ میں جگہ دی جائے گی ان کا داخلہ بنمنظوری میر مجلس ہوگا۔

د: ملازمان مدرسہ کی بُر طرفی، معطلی، و بحالی بغیر تجویز مجلس انتظامی نہ ہو سکے گا، لیکن میر مجلس کو اختیار ہوگا کہ کسی ضرورت کے وقت معطلی کا حکم دے کر فوراً ارکان مجلس انتظامیہ سے رائے حاصل کر کے فیصلہ مجلس پر عمل درآمد کریں۔ میر مجلس کو اختیار ہوگا کہ اراکین مجلس انتظامیہ سے کسی رکن کو کسی کار خاص کے لیے وقت معین تک مامور کریں لیکن دائیٰ طور پر یا طویل مدت کے لیے زائد ایک ماہ بغیر فیصلہ مجلس انتظامیہ نہ کر سکیں گے۔

و: علاوہ ان رقوم کے لیے جو موازنہ میں منظور ہو چکی ہیں کسی خاص ضرورت کے وقت پچاس روپیہ تک میر مجلس اپنے اختیار سے صرف کر سکتے ہیں لیکن متعاقب اس کی اطلاع مجلس انتظامیہ کو دے کر رائے حاصل کر لی جائے۔

ذ: میر مجلس کو اختیار ہوگا کہ بمنظوری مجلس اپنے متعلقہ کاموں میں سے کسی کام کو معتمد کے تفویض کر دیں اس حالت میں معتمد کا کام میر مجلس کا کام ہوگا۔

ح: میر مجلس کو اعلیٰ حضرت کی خدمت میں اپنی ذاتی رائے بمصالح مدرسہ پیش کرنے کا حق حاصل ہوگا۔

مذکورہ بالا دفعات سے سمجھا جا سکتا ہے کہ میر مجلس انتظامی کا عہدہ انتہائی کلیدی اور اہم ہوتا تھا، آپ نے اس ادارہ کی ترقی کے لیے جو سب سے اہم قدم اٹھایا وہ جامعہ کے اصول و ضوابط کی ترتیب ہے، آپ نے عملی انضباط اور ہر ملازم کے دائرہ کار کی تعین کرتے ہوئے جامعہ کے اصول و ضوابط مرتب فرمائے، ان اصول و ضوابط میں جہاں عملی کار کر دگی اور اختیارات کی تعین کی گئی، وہیں فکری یکسانیت اور ذہنی ہم آہنگی پر بھی زور دیا گیا ہے، چنان چا اصول و ضوابط کی پہلی دفعہ میں لکھا گیا:

”مدرسہ نظامیہ میں اہل سنت والجماعت کے طریقہ پر علوم عربیہ دینیہ کی اعلیٰ تعلیم دی جائے گی، اور اس کے خلاف کسی دوسرے طریقہ پر دینا اصول مدرسہ اور ارادہ بانی کے خلاف ہوگا، لہذا کسی وقت اس میں تغیر و تبدل نہ ہو سکے گا۔“

ریاست دکن کے اس وقت کے ماحول میں، جو پوری طرح شیعی اثرات کی زد میں تھا، اہل سنت والجماعت کے طریقہ تعلیم کو اختیار کرنا اور اس پر زور دینا کسی جہاد سے کم نہیں تھا، یہ حضرت فخر الاسلامؑ کا حصہ تھا کہ اس اہم ترین دفعہ کو اتنی قوت اور مضبوطی سے لکھ گئے، اور جانے والوں پر مخفی نہیں کہ اہل سنت والجماعت کے نام پر فکری انحراف اور افراط و تفریط کا وہ کون سا گوشہ ہے جسے اختیار نہیں کیا جا رہا ہے، اس لیے ضرورت تھی کہ اہل سنت والجماعت کے بھی کسی معتبر مشرب و مسلک کی نشاندھی کر دی جائے، چنان چہ دفعہ امیں ہی آپ آگے لکھتے ہیں:

”لیکن چونکہ ہندوستان کے باشندوں کا طریقہ بالعموم خنی ہے اس لیے بانی مدرسہ نے اس طریقہ کی پابندی رکھنا لازمی قرار دی ہے، اس کے خلاف کبھی نہ ہو سکے گا لیکن اگر اس کے ساتھ مذاہب اربعہ مجتہدین میں سے علاوہ مذہب خنی کے دوسرے طریقہ کے مقلد تعلیم پانا چاہیں تو تعلیم پا سکیں گے اور اگر ان کے لیے اس مذہب کے درس کی ضرورت بھی پیش آئے گی تو ایسے مدرسوں کا تقریباً خلاف اصول مدرسہ نہ ہو گا۔“

اسی فکری یکسانیت کے لیے دوسری دفعہ بھی اسی نوعیت کی طرفمائی، آپ لکھتے ہیں:

”اس مدرسہ کے ارکان انتظامی مدرسین اور جملہ کار پردازو ہی اشخاص ہو سکیں گے جو سنی خنی طریقہ کے پابند ہوں لیکن جیسا کہ مقلدین مذاہب

اربعہ کے متعلق دفعہ (۱) میں استثناء کیا گیا ہے، اس دفعہ میں استثناء سمجھنا چاہیے، ارکان مجلس میں دولت علماء کا ہونالازمی ہے۔“

آپ نے مقاصد جامعہ کی بھی تعین کی، اور ان مقاصد کی درجہ بندی بھی کی، جو آپ کی فکری گہرائی اور دورستی کی واضح دلیل ہے، آپ مقاصد جامعہ نظامیہ کے تحت لکھتے ہیں:

”درسہ کا مقصد کلی وہی ہے جو دفعہ اول میں مذکور ہو چکا ہے لیکن درجہ تفصیل میں مدرسہ کے مقاصد حسب ذیل صورتوں میں منقسم ہوں گے۔

الف: به تعمیل ارشاد خداوند عالم ”ولتكن منکم امة يدعون الى الخير و يأمرون بالمعروف و ينهون عن المنكر“ علماء باعل کی ایسی جماعت کا تیار کرنا جو علم دین کی اشاعت، احکام اسلام کی تبلیغ اور علوم دینیہ کے قابل ہوں اور عامہ مسلمین کے لیے ان کی تمام مذہبی ضروریات کی سر انجام دہی و رہبری کر سکیں۔

ب: عامہ مسلمین کے لیے بقدر ضرورت دینی تعلیم کا انتظام۔

ج: فرزندان اہل خدمات شرعیہ کی تعلیم کا خاص انتظام۔

د: تبلیغ و اشاعت اسلام تقریر اور تحریت ایلیف و تصنیف، وصیانت اسلام۔

تشريع دفعہ سوم: مقاصد مدرسہ میں مقصد الف اصل و بالذات ہے اور دوسرے مقاصد درجہ ثانویہ میں ہیں اور تعلیم قرآن مجید و قراؤۃ و تجوید اور بعض تہذیدی تعلیمات مثل قدر ضرورت، فارسی، ریاضی سب مقصد اول میں داخل ہوں گے۔

مقصد الف: باعتبار نوعیت کے کبھی نہیں بدل سکتا، البتہ نصاب تعلیم میں بقدر ضرورت تغیر و تبدل ہو سکتا ہے لیکن اسی حد تک کہ اصل مقصد میں نقص نہ آئے۔

جامعہ نظامیہ کے اصول میں ہر ایک کارکن کے اختیارات بھی طے کیے گئے،

اور اس میں مندرجہ ذیل عنوانات کے تحت مناسب دفعات لکھی گئیں:

ضابطہ انتظامی جامعہ نظامیہ

فرائض مجلس انتظامی

اختیارات مجلس انتظامی

اجلاس مجلس انتظامی کا انعقاد

اختیارات میر مجلس انتظامی

معتمد مجلس انتظامی کے اختیارات

شعبہ جات انتظامی

فرائض ناظم تعلیمات (شناختی جامعہ)

مہتمم جامعہ کے فرائض

دارالافتاء جامعہ نظامیہ

اہل خدمات شرعیہ

داخلہ طلباء

ونطاکف تعلیمی

علماء اسناد دستار بندی

انعامات طلبہ

وظیفہ ملازمین جامعہ

خدمات و عہدہ ہائے ممتاز محروم سہ سرکاری عالی

ان عنوانوں پر سرسری نظر ڈالنے سے ہی اس بات کا اندازہ ہو جاتا ہے کہ

حضرت فخر الاسلام گواللہ تعالیٰ نے انتظام و انصرام کی کس قدر صلاحیتیں عطا کی تھیں، وہ

ان تمام شعبوں کی نگرانی فرماتے تھے، اور ان پر مناسب آدمی کو مقرر فرماتے تھے۔

حضرت کے مرتب کردہ یہ اصول آج تک جامعہ نظامیہ میں موجود ہیں اور

ان ہی دفعات کے ساتھ نافذ اعمال ہیں، حضرت فخر الاسلامؐ کے بعد جامعہ نظامیہ کو ایسا کامیاب منتظم اور مدد برپر میر مجلس انتظامی میسر نہ ہو سکا، جو اس کے فکری اور عملی سرحدوں کی پاسبانی کرتا اور اسے نظام دکن اور بانی جامعہ حضرت مولانا محمد انوار اللہ صاحب فاروقیؒ کی معین کردہ ڈگر پر لے کر چلتا۔

اس لیے جامعہ نظامیہ اپنی فکری اور عملی شناخت کو باقی نہ رہ سکا، ہاں کسی انداز سے روشن روایات اور عظیم خدمات کا پشتارہ اٹھائے ہوئے ایک پگڈنڈی پر ضرور گامزن ہے، اور وہ علمی افتتاح اور وسعت ظرفی جو اس کی خصوصیات تھیں، نمک بن کر گروہی تعصّب اور افراط و تفریط کی برف میں پکھل گئیں۔

قیام دکن کے زمانے میں حضرت فخر الاسلامؐ کا دارالعلوم سے تعلق
 قیام حیدر آباد کے زمانے میں بھی حضرت مولانا محمد احمد صاحبؒ کا تعلق دارالعلوم کے ساتھ بدستور قائم رہا، آپ وہاں رہ کر بھی دارالعلوم کے تمام اہم کاموں کو بہت گہرائی سے دیکھا کرتے تھے، دارالعلوم آپ کی حیات کا مرکزی محور بن چکا تھا، یہ ممکن ہی نہیں تھا کہ آپ دارالعلوم کے امور سے غافل ہو جاتے۔

عشق کا معجزہ اسے کہئے

دور ہو کر بھی میں نہیں ہوں دور

صدارت اہتمام کا ایک عہدہ قائم کر کے آپ کو بحیثیت صدر مہتمم دکن بھیجا گیا اور حضرت مولانا حبیب الرحمن صاحب نائب مہتمم دارالعلوم کو مہتمم بنایا گیا اس صورت سے تمام بنیادی اور اہم امور کے فیصلے آپ دکن ہی میں کرتے تھے، اور برابر اہم معاملات میں تحریر و مشورے کے ذریعے سے دارالعلوم کی خدمات میں حصہ لیتے رہے۔
 واقع یہ ہے کہ دکن کے قیام کی منظوری کے پیش نظر بھی دارالعلوم ہی کی خدمت تھی، حضرت مہتمم صاحبؒ کو جو واقع تجوہ نظام دکن کی طرف سے ملا کرتی تھی وہ

پوری کی پوری آپ حضرت مولانا حبیب الرحمن صاحب کے پاس بھیج دیا کرتے تھے، اس میں سے نوے روپیے وہ اماں بو (اہلیہ حضرت مولانا محمد احمد صاحب) کو دے دیا کرتے اور باقی دارالعلوم پر صرف کیا کرتے تھے، ایک دفعہ آپ نے دارالعلوم کی ضرورت کو سامنے رکھ کر، ایک سال کی تخلواہ پیشگی لے لی، اور دارالعلوم کی ضروریات میں صرف کیس (بروایت حضرت مولانا محمد سالم صاحب قاسمی)

حضرت حکیم الاسلام رحمہم طراز ہیں:

”مفکی عدالت عالیہ ہونے کے ساتھ آپ دارالعلوم دیوبند کے صدر مہتمم بھی رہے، اور ضروری امور کی اسلامیہ رجسٹری کے ذریعہ حیدر آباد بھیجی جاتی تھیں، جن کے فیصلے آپ وہاں سے کر کے بھیجتے تھے، مجلس شوریٰ نے آپ کی شخصیت ہی کی وجہ سے صدارت اہتمام کا عہدہ قائم کیا اور آپ کو صدر قرار دے کر مہتمم حضرت مولانا حبیب الرحمن صاحب کو بنیانیز دیوبند پہنچ کر یہاں جتنا قیام ہوتا، تو حیدر آباد عدالت عالیہ کی مسلیں رجسٹری سے یہاں پہنچتی تھیں، اور فیصلہ لکھ کر حضرت مదوح حیدر آباد روانہ فرماتے، اکثر فیصلوں کی خوش قلم نقلیں مولانا اشتیاق احمد صاحب صدر الکاتبین شعبہ کتابت انجام دیتے تھے، آپ دارالعلوم دیوبند اور عدالت عالیہ دکن کی ذمہ داریاں بیک وقت نبھاتے تھے، اور حکومت دکن اور ذمہ دار ان دارالعلوم آپ کے خواہاں تھے۔

حضرت مదوح نے اس چار سال میں اور پھر دیوبند سے واپسی کے بعد دارالعلوم سے تخلواہ نہیں لی، اور ایثار سے کام لیا۔



سوال باب

**حضرت فخر الاسلامؒ کی حیدر آباد سے واپسی، سانحہ وفات اور مرثیہ
حضرت مہتمم صاحب کی حیدر آباد سے واپسی**

پہلے گذر چکا ہے کہ فخر الاسلام حضرت مولانا محمد احمد صاحبؒ کو نظام دکن نے عدالت عالیہ کے عہدہ صدر مفتی کے لیے تین سال کے واسطے طلب فرمایا تھا، مجلس شوریٰ نے آپ کی تین سال کی رخصت منظور کرتے ہوئے یہ طے کر دیا تھا کہ زمانہ قیام حیدر آباد میں آپ کا تعلق دارالعلوم سے بدستور باقی رہے گا، چنانچہ اس فیصلے کے مطابق دارالعلوم کے تمام امور آپ کی رائے اور مشورہ سے انجام پاتے رہے جیسا کہ سابقہ سطور میں گذر چکا ہے اس کے علاوہ آپ ہر سال دو تین ماہ کے لیے دیوبند تشریف لا کر دارالعلوم کی خدمت اصلاح بھی انجام دیتے تھے، تین سالہ مدت کے اختتام پر شاہی فرمان کے ذریعے اس مدت میں ایک سال کی مزید توسعہ کی گئی، لیکن زمانہ توسعہ میں صحت خراب ہو گئی، جب علات کا سلسہ زیادہ بڑھا تو آپ قبل از وقت مستعفی ہو کر اوائل ربیع الآخر میں دیوبند تشریف لے آئے، حیدر آباد سے رخصت کی تقریب باغِ عامہ میں نظام دکن نے بنفس نفس شرکت فرمائ کر حضرت مددوح کی خدمات جلیلہ کی نہایت شاندار الفاظ میں تعریف و تحسین فرمائی، اور حسن خدمات کے صلے میں پانچ سور و پیہ ماہانہ وظیفہ کے اجراء کا فرمان صادر ہوا، غرض کہ حضرت

مددوح کا تعلق جس غیر معمولی اعزاز و احترام کے ساتھ شروع ہوا تھا، اسی طرح نہایت عزت و وقار کے ساتھ انعام پذیر ہوا۔

حضرت مولانا حبیب الرحمن صاحب حیدر آباد میں

حضرت مددوح کے استغفار کو منظور کرتے ہوئے نظام دکن نے فرمایا تھا کہ ہم آپ کی جگہ پر مولانا حبیب الرحمن صاحب عثمانی کا تقرر کرنا چاہتے ہیں، آپ ان سے دریافت کر کے جواب دیں، حضرت مولانا حبیب الرحمن صاحب نے اقبال امر کے طور پر یہ تعلق منظور فرمالیا اور جمادی الاولی کو حیدر آباد تشریف لے گئے، لیکن دو تین ماہ کے بعد جب حضرت مہتمم صاحبؒ کی علاالت نے طول کھینچا تو مجلس شوریٰ نے یہ فیصلہ کیا کہ حضرت مولانا کو واپس بلا لیا جائے، چنانچہ اس مقصد کے لیے نظام کی بارگاہ میں مجلس کی جانب سے ایک معروضہ ارسال کیا گیا، جس میں دارالعلوم کی اہمیت اور اس کی ضرورت کے پیش نظر استدعا کی گئی تھی کہ حضرت مولانا کو مراجعہ دیوبند کی اجازت مرحمت فرمائی جائے، چنانچہ حضرت مددوح حیدر آباد سے رخصت ہو کر ۱۳۷۵ھ کو دیوبند تشریف لے آئے۔

علامہ کشمیریؒ کی دارالعلوم سے علیحدگی

حضرت مولانا محمد احمد صاحبؒ کے دیوبند واپسی کے بعد یہاں ایک بڑا ہنگامہ کھڑا ہو گیا، انتظامیہ کے ایک فیصلہ سے طلبہ ناراض ہو گئے، جس کی وجہ سے حالات کشیدہ ہو گئے، طلبہ بھی دو جماعتوں میں تقسیم ہو گئے، جس سے دارالعلوم کے انتظامی اور تعلیمی و تربیتی متاثر ہوئے بغیر نہ رہ سکے، حضرت علامہ کشمیریؒ جو اس وقت دارالعلوم کے صدر المدرسین اور دارالعلوم کے علمی و تحقیقی افق کے شاہ خاور تھے، اس واقعہ سے دلبر داشتہ ہو گئے، آپ خاموش پسند طبیعت کے مالک تھے، ہنگامہ آرائی اور محاذ آرائی

سے انہیں طبعاً حد درجہ تشریف تھا، چنانچہ ۱۳۷۵ھ میں حضرت شاہ صاحب رخصت پر اپنے طلن تشریف لے گئے اور ماہ صفر ۱۳۷۶ھ میں وہیں سے استغفاری بھیج دیا اور آپ کے ساتھ دارالعلوم کے متعدد نامور اساتذہ نے بھی احتجاجاً اپنا استغفاری پیش کر دیا۔

اس واقعہ کی پوری تفصیل تاریخ دارالعلوم میں دیکھی جاسکتی ہے، بہر حال اللہ تعالیٰ کے تکوینی نظام کے تحت یہ واقعہ پیش آیا، اور بظاہر یہ ناخوشنگوار واقعہ بھی اپنے نتائج کے اعتبار سے بعض مفید پہلوؤں سے خانہ نہیں رہا، چنانچہ شیخ الاسلام علامہ مولانا شبیر احمد عثمانی جو خود حضرت علامہ کشمیری کے ساتھ مستغفاری ہو کر ڈا بھیل چلے گئے تھے، ۱۳۵۵ھ میں دارالعلوم کے صدر مہتمم کی حیثیت سے دارالعلوم تشریف لائے تو ایک عام اجتماع میں اس اختلاف و خلفشار کے اسباب بیان کرتے ہوئے نہایت بلیغ انداز میں فرمایا تھا کہ:

”جس طرح ایک خاص موسم میں سمندر میں جوش و خروش اور ہیجان و تلاطم پیدا ہونے کا نتیجہ یہ ہوتا ہے کہ سمندر کے بخارات بادل کی شکل اختیار کر کے اسی وقت زمین کی شادابی اور سر سبزی کا سبب بنتے ہیں، جب کہ زمین اپنی خشکی اور تشنگی کے باعث پانی کی سخت محتاج ہوتی ہے؛ لیکن جب سمندر میں گرمی پیدا ہو کر تموج اور تلاطم پیدا ہوتا ہے تو کچھ جزوی نقصانات بھی ہو جایا کرتے ہیں جس سے بسا اوقات سمندر میں چلنے والے جہاز تک خطرے میں پڑ جایا کرتے ہیں، مگر جن لوگوں کی نظر حق تعالیٰ کی حکمت بالغہ پر ہوتی ہے وہ سمجھتے ہیں کہ اس نقصان میں بھی کوئی نفع کلی ضرور ہے، گو سمندر کا یہ تلاطم اور جوش کچھ لوگوں کو اضطراب وہلاکت میں ڈال دینے والا ہوتا ہے، مگر اسی سے مخلوق کے لیے زندگی کا کوئی عظیم الشان فائدہ اور سامان بھی مشیتِ الہی کے پیش نظر ہوتا ہے۔

بالکل اسی طرح دارالعلوم کے علمی سمندر میں بھی، ایک طوفان جوش اور تلاطم اٹھا اور اس کی موجیں ایک دوسرے سے ٹکرائیں، اس تموج اور تلاطم سے کچھ

نقصانات بھی پہنچے، مگر یہاں سے بخارات کے جو بادل اٹھے وہ ابر رحمت بن کر گجرات کی اس دور افتادہ سرز میں پر جا کر بر سے، جو علم اور رسول اللہ صلی اللہ علیہ وسلم کی سنت سے بالکل محروم اور بے بہرہ تھی، علمائے دیوبند کے وہاں پہنچ جانے سے ڈا بھیل میں جو عظیم الشان مدرسہ عالم وجود میں آیا، اس کے علمی فیضان سے آج گجرات کا چپے چپے سیراب ہو رہا ہے اور گجرات کا بدعت کدہ بحمد اللہ آج قرآن و سنت کی روشنی سے منور ہے۔“

علامہ عثمانی[ؒ] کے الفاظ میں یہ ہے انعام دار العلوم کے علمی سمندر کے اس جوش و تموج کا، جس نے دارالعلوم کی فضاء میں تین چار سال تک مسلسل طوفان اور تلاطم برپا رکھا، کسی نے سچ کہا ہے۔

خدا شرے بر انگیزد کہ خیر ما در آں باشد।

علامہ کشمیری[ؒ] کے ڈا بھیل قیام کے تعلق سے علامہ انظر شاہ کشمیری[ؒ] قم طراز ہیں:

”آپ نے وہاں ۱۳۲۷ھ سے ۱۳۵۱ھ تک یعنی پانچ سال مسلسل حدیث کا درس دیا، تدریس کے علاوہ تبلیغ کے فریضے سے بھی غفلت نہ کی، چنان چہ بہت سی بدعاں و محدثات جو اہل گجرات کے رگ و ریشہ میں داخل ہو چکی تھیں، آپ کی جدوجہد سے ختم ہو گئیں، کتنے ہی لوگ تھے، جن کے دلوں میں دین اور علمائے دین کی محبت پیدا ہو گئی، اور کتنی وہ زندگیاں ہیں، جو آپ کی پاکیزہ ہمنشینی سے صفائی باطن کی پیکر بنیں، کتنے ہی وہ دماغ ہیں، جن میں زہد و قناعت کے اثرات جاگزیں ہوئے، تسلیم کرنا ہو گا کہ گجرات کی زمین پر خیر و برکت، رشد و ہدایت کی یہ ضیاء پاشیاں مرحوم کی مساعی کا کرشمہ ہیں۔“

۱۔ دیکھیے: تاریخ دارالعلوم، ج: ۱، ص: ۲۷۲-۲۷۳۔

۲۔ نقش دوام، ص: ۳۷-۳۸۔

طلیبہ کی اسٹرائک اور علامہ کشمیری اور دیگر نامور اساتذہ کے استغفاری سے آپ بہت رنجیدہ تھے، طلیبہ کی بعض حرکتوں سے بہت نالاں تھے، لیکن اس پورے اختلاف کے زمانے میں حضرت مولانا محمد احمد صاحب رحمۃ اللہ علیہ تسلیم و رضا کے پیکر بنے رہے، طلیبہ کا یہ اختلاف ان کے لیے پریشانی خاطر کا سبب تو ضرور تھا، مگر وہ اپنی حکمت و بصیرت سے دارالعلوم کے گیسوں کو سنوارتے رہے، اسی زمانے میں حضرت مولانا عبدالرحیم صاحب رائے پوری نے آپ کو رائے پور آنے کی دعوت دی، آپ رائے پور تشریف لے گئے، حضرت رائے پوری نے غیر معمولی احترام کا معاملہ فرمایا، اور جب دارالعلوم کا ذکر آیا تو حضرت رائے پوری نے آپ کے پاؤں پکڑ لیے اور آب دیدہ ہو کر فرمایا:

”میں اس کہنے پر مأمور کیا گیا ہوں کہ حق تعالیٰ نے آپ کی ترقی درجات کے لیے بدگویوں کی بدگوئی کا راستہ تجویز فرمایا ہے، وہ جو پیش آنے والا ہے، اس سے آپ دل تنگ نہ ہوں، حضرت مولانا محمد احمد صاحب نے نہایت بشاشت سے فرمایا کہ میں حق تعالیٰ کی ہر تقدیر پر دل سے راضی اور شاد ہوں، فرمایا: چنان چاہیے فتنہ رونما ہوئے، جن میں یہ تقدیر پوری ہو گئی۔“ گویا آپ کی حالت شاعر کے اس قول کی مصدق تھی ۔

تری بندہ پروری سے مرے دن گذر رہے ہیں
نہ گلہ ہے دوستوں کا نہ شکایت زمانہ

سانحہ وفات فخر الاسلام حضرت مولانا محمد احمد صاحب[ؒ]

نظام دکن نے فخر الاسلام حضرت مولانا محمد احمد صاحب[ؒ] سے اس وقت جب آپ حیدر آباد میں افتاء کے عہدہ جلیلہ یرفائز تھے، ایک مرتبہ دارالعلوم کے دیکھنے کا

دیکھیے: پچاس مثالی شخصیات، ص: ۱۱۲۔

شوق ظاہر فرمایا تھا، اس سال کے اوائل میں ارباب حل و عقد کی رائے ہوئی کہ فخر الاسلام صاحب خود حیدر آباد تشریف لے جا کر نظام کوان کا وعدہ یادداہیں اور دارالعلوم کی طرف سے یہاں قدم رنجہ فرمانے کی دعوت دیں، حضرت مددوح نے باوجود پیرانہ سالی اور غیر معمولی ضعف و نقاہت کے جماعت کی خواہش کو منظور فرمایا، اور دکن کے طول طویل سفر کیلئے تیار ہو گئے، ۲۸ ربیع الثانی کو روانگی عمل میں آئی، حیدر آباد پہنچنے پر نظام سے ٹیلی فون پر گفتگو کے بعد ملاقات کا وقت مقرر ہو گیا، لیکن تقدیر الٰہی کو کچھ اور ہی منظور تھا، ملاقات کے دن اچانک بوا سیر کا (جس کامدت سے عارضہ تھا) ایسا شدید دورہ ہوا کہ قوائے جسمانی نے جواب دینا شروع کر دیا، مرض کی شدت مایوس کن حالت تک پہنچ گئی، جب ملاقات کئے جانے کا کوئی امکان باقی نہ رہا تو یہ رائے قرار پائی کہ آپ کو بجلت مکنہ دیوبند لے جایا جائے، سکنڈ کلاس کا ایک پورا کمرہ ریز روکرایا گیا اور آپ اپنے رفقائے سفر کی معیت میں ۳۲ رجبادی الاولی کی صبح کو حیدر آباد سے دیوبند کے لیے روانہ ہو گئے، جب ٹرین نظام آباد کے اسٹیشن کے قریب پہنچی تو زبان پر ذکر اللہ جاری تھا کہ اللہ کے لفظ کے ساتھ روح پرواز کر گئی، رحمة الله رحمة واسعة۔

نظام آباد اسٹیشن پر غش اتاری گئی شہر میں خبر پہنچتے ہی لوگوں کا ہجوم ہو گیا اور جنازہ تیار کیا گیا، متعلقین اور نظام کوتار کے ذریعے اطلاع دی گئی، نظام کا جواب آیا کہ حافظ صاحب کا جنازہ حیدر آباد لاایا جائے، چنانچہ جنازہ حیدر آباد لے جایا گیا، نظام آباد اور حیدر آباد میں متعدد جگہ نماز جنازہ پڑھی گئی، اگلے روز ۲۷ رجبادی الاولی کو قبل عصر نظام کی تجویز کے مطابق حیدر آباد کے مخصوص قبرستان میں جو نظرِ صالحین کے نام سے خود نظام نے اکابر و معظیمین کے لیے بنایا تھا، موتِ غربت کے اس شہید کو شاہانہ اعزاز کے ساتھ سپردی میں کر دیا گیا، نظام نے باغِ عامہ کی مسجد میں تعزیتی تقریب

کرتے ہوئے نہایت تاسف کے ساتھ یہ پُر اثر جملہ فرمایا کہ ”افسوس وہ مجھے لینے آئے تھے مگر خود یہیں رہ گئے۔“

حکیم الاسلام حضرت مولانا محمد طیب صاحب[ؒ] نے آپ کے آخری سفر، اور سانحہ وفات کو تفصیل سے بیان کیا ہے، آپ لکھتے ہیں:

”وفات کی صورت حال یہ ہوئی حضرت مرحوم نے حضور نظام کو دارالعلوم آنے کی دعوت دینے کے لیے حیدر آباد کن کا سفر کیا اور اکابر دارالعلوم کے مشورہ سے آپ دیوبند سے دکن روانہ ہوئے، نواب عبدالباسط خان صاحب مرحوم کی کوٹھی پر قیام فرمایا: حضور نظام سے ملاقات ہوئی، ابھی مقصد کے بارے میں سلسلہ گفتگو کا ایک ملاقات سے آغاز ہی ہوا تھا، کہ بواسیر کا دورہ شدید ہوا، خون بکثرت آیا اور طبیعت اتنی نڑھاں ہو گئی کہ لوگ زندگی سے مايوں ہو گئے تمام مقامی احباب و خدام کا مشورہ یہی طے پایا کہ اب جلد سے جلد آپ کو دیوبند پہنچایا جائے چنان چہ سینئنڈ کلاس کا ایک پورا کمرہ ریزرو کرایا گیا یہ چار خدام و احباب ساتھ ہوئے، میر احمد علی صاحب[ؒ] مولانا محمد علی صاحب[ؒ] حافظ محمود احمد صاحب[ؒ] اور حافظ شریف احمد گنگوہی صاحب (حال مدرس حفظ القرآن حفظ القرآن دارالعلوم دیوبند) ریل گاڑی روانہ ہوئی، جب حیدر آباد سے تقریباً اسی میل پہنچی اور نظام آباد اسٹیشن قریب آیا تو رفقاء میں سے مولوی محمد علی صاحب سے حضرت مولانا اشرف علی تھانوی (جو اس وقت دارالعلوم کے سرپرست تھے) کو خط لکھوا�ا، اس میں یہ جملہ خصوصیت سے قلم بند کرایا جیسا کہ عرض کیا جا چکا ہے کہ ”الحمد للہ میرا قلب غافل نہیں؛ بلکہ ذاکر ہے اور میں اللہ تعالیٰ کی ہر تقدیر پر دل سے راضی ہوں۔“

خط لکھ کر رفقاء حاجت سے فراغت پائی اور اپنی سیٹ پر سیدھے لیٹ کر مولانا

محمد علی صاحب سے فرمایا کہ چادر ہر طرف سے درست کر دو اور یہ دیکھو کہ میرے کپڑوں پر نجاست وغیرہ کا اثر تو نہیں ہے؛ کیوں کہ ملا نکہ علیہم السلام کو بدبو سے اذیت ہوتی ہے خادموں نے عرض کیا کہ حضرت کپڑے بالکل صاف ہیں، اس کے بعد عقد انامل پر تسلیح اور ذکر شروع کیا، رکی عدد پر عقد انامل تھا کہ اللہ کے لفظ کے ساتھ روح پرواز کر گئی، رحمہ اللہ و رحمۃ واسعہ قبض روح کے وقت سب خدام نے ایک تیز قسم کی آسمانی رنگ کی چمک محسوس کی جس نے سب کی نگاہوں کو خیرہ کر دیا، یہ چمک آنی تھی جوں ہی ختم ہوئی تو قبض روح ہو چکا تھا۔

نظام آباد کے اسٹیشن پر لاش اتاری گئی، شہر میں یہ خبر بھی بھلی کی طرح پھیل گئی، ہزار ہالوگ نام سن کر جمع ہونے شروع ہو گئے، مسجد اسٹیشن میں غسل دیا گیا، جنازہ تیار تھا اور ہزاروں مسلمانوں نے نماز جنازہ ادا کی، حیدر آباد حضور نظام کو اور متعلقین کو تاریئے گئے، وہاں سے حضور نظام کا تاریکہ مولانا کا جنازہ حیدر آباد لاوہ، اسی وقت تابوت بنایا گیا، کئی من صندل کے، برادہ میں تکفین شدہ لاش ڈھانپی گئی اور تابوت بند کر دیا گیا، ایک لاری پر تابوت رکھ کر اگلے دن حیدر آباد پہنچایا گیا، شہر میں خبر دوڑ گئی اور جو قدر جو لوگوں کا ہجوم شروع ہو گیا۔

ہزاروں انسانوں نے نماز جنازہ پڑھی، متعدد نمازوں ہوئیں، حضور نظام نے خود اپنے مصارف پر اپنے مخصوص تیار کردہ قبرستان موسومہ خطہ صالحین میں ۱۳۷۴ھ کو فن کرایا، حق تعالیٰ درجات بلند فرمائیں۔

اس طرح علم و دانش، فقہ و فتاویٰ اور ملت اسلامیہ کی قیادت کا ایک نیرتا باں دکن کے افق پر ہمیشہ کے لیے غروب ہو گیا۔

فروعِ شمع تو باقی رہے گا صبحِ محشر تک
مگر مھفل تو پروانوں سے خالی ہوتی جاتی ہے

آپ کی وفات ایک حادثہ نہیں؛ بلکہ ایک عہد کا خاتمه، ایک تاریخ کا زوال اور دارالعلوم دیوبند کی روشن روایات کی امانت کی رخصت تھی، فخر الاسلام حضرت مولانا محمد احمد صاحبؒ کا عہدِ اهتمام درحقیقت دارالعلوم کی تاریخ کا ایک زریں اور تابناک باب ہے، انھوں نے دارالعلوم کی عظیم خدمات انجام دیں اور دارالعلوم نے ان کے عہدِ اهتمام میں عظیم الشان اور ہمہ جہت ترقی حاصل کی، یہ خبر جان کاہ پوری جماعت کو سوگوار کر گئی، اخباروں اور مجلات نے یہ خبر شائع کی اور مدتیں اس حادثہ پر ماتم کرتے رہے، جگہ جگہ تعزیتی جلسے ہوئے اور قرآن خوانی کا نظم کیا گیا۔

آپ کی وفات پر کہے گئے مرثیے

آپ کی وفات پر متعدد شعراء نے الٰم انگیز مرثیے لکھے، ان مرثیوں میں آپ کی خدمات اور آپ کے کارنامے، نیز دارالعلوم کی سالہا سال کی کامیاب نظامت کو خراج عقیدت پیش کیا گیا، ذیل میں ہم تین مرثیے پیش کرتے ہیں، ایک مرثیہ حضرت مولانا محمد احمد صاحب رحمۃ اللہ علیہ کے خلف الرشید حکیم الاسلام مولانا محمد طیب صاحب قاسمی نے فارسی میں لکھا ہے، شیخ الادب حضرت مولانا محمد اعزاز علی امر و هویؒ۔ جو قیامِ دکن کے زمانہ میں آپ کے بہترین مشیر اور علمی معاون تھے۔ نے دو طاقتوں مرثیے لکھے، ایک اردو میں اور ایک عربی میں، ان مرثیوں کا ہر مضمون عقیدت و محبت سے لبریز اور آپ کی روشن خدمات کا عکس جمیل ہے:

پہلا مرثیہ

از شیخ الادب حضرت مولانا محمد اعزاز علی امر و ہوئی

دارالعلوم بیت الاحزان ہو گیا کیوں
 ہے جان بدن میں مضطربینے میں قلب محزون
 ہیں کیوں کمر خمیدہ پھرتے حبیب رحمان
 ہاتھوں میں کیوں ہے رعشہ اور کیوں قدم ہے لرزائ
 اصغر حسین احمد بیٹھے ہیں سر جھکائے
 گویا رضا کے کے پتلے تسلیم کے نمونے
 کیوں خاندان قاسم آنسو بہا رہا ہے
 ہر ایک گھر میں محشر ساکس لیے پاہے
 فرط غم والم سے طیب کا سر جھکا ہے
 ساکت ہیں اور محزون یا رب یہ کیا ہوا ہے
 دریائے اشک طاہر کی آنکھ سے روائ ہے
 بیٹھے خموش لب ہیں سینے میں دل تپاں ہے
 کیوں حرمتیں الہی اس جا برس رہی ہیں
 کس روئے پر ضیا کو آنکھیں ترس رہی ہیں
 کیوں اٹھ گیا جہاں سے کس کا محیط ہے غم
 عالم کی موت ہے یہ یا ہے یہ موت عالم
 کھو گیا مرتبی دارالعلوم کا کیا
 کہتے تھے جس کو ہم! ہے یہ مہتمم ہمارا

او یادگار قاسم کیوں ہم سے منھ موڑا
 بتلا تو دے خدا را کس پر ہے ہم کو چھوڑا
 او علم مصطفیٰ پر قربان ہونے والے
 دارالعلوم قاسم پر جان کھونے والے
 تو تو رفیق اعلیٰ سے جا کے مل گیا ہے
 کچھ اس کی بھی خبر ہے یہ قصر ہل گیا ہے
 یہ تھا سفر فنا کا یا تھا سفر دکن کا
 کچھ دھیان بھی نہ آیا اس قاسی چجن کا
 او معدن علوم قاسم کہاں گئے تم
 آیا پسند تم کو کیوں کرفنا کا فلزم
 او تاجدارِ علم و تقویٰ کہاں گیا تو
 مند نشینِ زہد و فتویٰ کہاں گیا تو
 کشتی تو ہے بھنور میں او نا خدا ہمارے
 منجدہار میں ہمیں تم کیوں چھوڑ کر سدہارے
 ناراض تھے اگر تم تو ہم سے ہی خفا تھے
 زاہر کی اور سالم کی کیا خطا جو روٹھے
 غیروں کے بچوں کا بھی رونا تمہیں گراں تھا
 پچے تمہارے روتے ہیں پھر سکوت کیا
 سمجھاؤ آج آکر اپنے حبیب کو تم
 صبر و سکون ان سے یک لخت ہو گیا گم
 او حامی شریعت اور ماجی تقلیف
 وے حامل طریقت وے سانح تصوف

مُحَمَّد کے چہیتے مسعود کے دلارے
 قاسم کے دل کے ٹکڑے اشرف علی کے پیارے
 پڑھنے پڑھانے کی تم تو کرتے تھے نصیحت
 خاموش ہو گئے کیوں! پھوٹی ہماری قسمت
 شیدا تھا تو ہمارا ہم جاں نثار تیرے
 تو ہم پہ تھا فدا ہم خدمت گذار تیرے
 او جانشین قاسم، درد جگر کے مرہم
 زندہ رہیں گے جب تک، تیرا کریں گے ماتم
 پھولے پھلے تمہاری اولاد تا قیامت
 ہو عمر بھر نہ کوئی بھی بتلائے آفت
 عمر طویل پاویں یا رب حبیب رحمان
 محروم ان کو دیکھا بھر ان کو دیکھیں خندان
 دارالعلوم کو تو دارالسرور کر دے
 ان قلبہائے مضطرب کو پھر خوشی سے بھر دے
 یہ پتشتمہ ہدایت جاری رہے ہمیشہ
 اور دشیر فضل باری رہے ہمیشہ



دوسرا فارسی مرثیہ

(آہ درد مندان)

از حکیم الاسلام حضرت مولانا محمد طیب صاحب^ر

یہ مرثیہ حضرت حکیم الاسلام نے فخر الاسلام حضرت مولانا محمد احمد صاحب^ر
کے اس جلسہ تعریف میں پڑھا، جو دارالعلوم میں آپ کی وفات کے بعد منعقد ہوا، اس
مرثیہ کو سن کر پورے جلسہ پر گریہ طاری ہو گیا تھا۔

بلجائے کسماں و بے کسماں رفت	ماوائے ضعیف و ناتواں رفت
مطلوب قلوب طالبان رفت	محبوب دل جہانیاں رفت
گنجینیہ فیض بے کراں رفت	قسام زبزم قاسماں رفت
راس زن و پناہ ایماں رفت	سرحلقہ بزم مومناں رفت
سر دائرہ علوم تقویٰ رفت	محمود حبیب عالمان رفت
تسکین خواطر کریماں رفت	ہیهات کہ از جہاں چپاں رفت
باغ است و بہار خاک برسر	کرگشناں علم باغباں رفت
طفلان چمن بزرو روتی	شادابی و نکہت گلاں رفت
اے واۓ چمن چنیں خزانے	گل رفت نیم گلستان رفت
آل رفت کہ رفتیش زعالم	گویا زہمہ جہاں توں رفت
آل راہ نمائے دین احمد	آل قدر فڑائے قدسیاں رفت
آل صدر نشین مرکز علم	آل قدر فڑائے قدسیاں رفت
آل قاسم علم و ابن قاسم	از خلۃ قاسمی دواں رفت

گلداشتہ نام و خود نہاں رفت
 دارائے علوم حافظ احمد
 ماندیم زمرکن عقیدت
 او رفت کہ قبلہ دلاں رفت
 اے طیب و ظاہر شکستہ
 الصبر کہ پیرو دو مدال رفت
 تسلیم کہ رفت پیر سالے
 لیک آہ کہ ہمت جواں رفت
 انداختہ خرقہ یتیمی
 بردوش شما سوئے جناں رفت
 اندوختہ زاد راه عقبی
 از راہ زمیں آسمان رفت
 برداشتہ دل زما غریبا
 حیفے کہ زدہر ناگہاں رفت
 رفتہ جہاں کہ رفتی بود
 تسبیح کنان روای دواں رفت
 ناسودہ بہ ملک تن چو جانش
 از کلک قضاۓ عرق چناں رفت
 برلوح جمیں نوشته مومن
 رفتہ بحایات جاؤداں رفت
 پیغمودہ سبیل حق تعالیٰ
 باموت شہادت ہم عناءں رفت
 مهمان شہ دکن شدہ پس
 بر خطہ امر رب نہاں رفت
 در خطہ صالحین نہفتہ
 بردوش وسر فرشتگان رفت
 گلداشتہ زود دوش احباب
 باطائز قدس آشیاں رفت
 گلداشتہ ایں سرائے فانی
 پیوستہ بماند و ہم چناں رفت
 بادلق گدا بطیح شاہی
 وال خندہ زنان بجاوداں رفت
 باگریہ کنان بسیل اشکیم
 او بر در قرب بے گماں رفت
 مائیم وفتادگی و دوری
 قطرہ سوئے بحرے بے کراں رفت
 پایاب نمود منزل هجر

پابند ہوائے شوق گشته درہ سوئے آفتاب جاں رفت
رحمت بہ تن وران تو باد اے آنکہ زجان بہ جانتاں رفتا



تبیسرا عربی مرثیہ

یہ مرثیہ کے اشعار حضرت شیخ الادب رحمۃ اللہ علیہ کے ہیں جو آپ نے
حضرت مولانا محمد احمد صاحبؒ کی وفات پر عربی میں تحریر فرمائے، آپ لکھتے ہیں:
قصيدة - فی رثاء المولیٰ الهمام - البحر العلام - مولانا
الحاج محمد احمد صاحب مدیر دارالعلوم الديوبندية الذى مات
قدس سره غریباً، وکان ارتحل لبعض حوائج دارالعلوم فمرض فی
حیدر آباد فتعجل فی العود الی وطنه ولبی داعی الموت ولم یفر
بالوصول الی الوطن.

نعي الناعون شیخاً ذا حفاظ جلیلاً ماجداً بالفضل احرى
خبر دینے والوں نے ایک جلیل القدر خوددار بامہیت صاحب مجدد بزرگ
کی وفات کی خبر پہنچائی جو فضیلت کے اعلیٰ درجہ کے مستحق تھے۔
نبیلاً فاضلاً شهماً ذکیاً مطیعاً ربہ نهیاً وأمرا
آپ صاحب فضل و کمال، خوددار، باوقار قائد، انتہائی ذہین تھے اور اپنے
پروردگار کے امر و نبی کی کامل اطاعت کرنے والے تھے۔

سلامة قاسم الخیرات نکدباً وفياً حائزأً اجرأً و ذخراً
محاسن اور دعوت حق میں قاسم الخیرات (یعنی حضرت مولانا محمد قاسم
صاحبؒ) کے خلف صادق تھے، بایس ہمہ اجر کو پوری طرح حاصل کرنے

والے اور بہترین ذخیرہ تھے۔

صبوراً فی المصائب والرزايا و فی السراء کان یزید شکراً

آپ جلیل القدر شیخ مصائب اور حادثات کے وقت صبر و استقلال سے کام لیتے تھے اور خوشی کے وقت بہت ہی زیادہ ہم و شکر ادا کیا کرتے تھے۔

لعطشی العلم کا العسل المصفی و للعلماء کان اجل بحرًا

تشکان علوم کے حق میں خالص اور صاف شہد تھے اور علماء کے واسطے ایک

بہت بڑے دریا تھے۔

واعتق علمه اسراء جهل سبی احسانہ عبداً و حرما

اس کے پاکیزہ علم نے اسی ران جہل کی بیڑیاں کاٹ ڈالیں اور اس کے

احسان نے آزاد و غلام کو مسخر کر لیا۔

شهیداً مات مغترباً غریباً فکلهم بحور الدمع اجری

آپ نے حالت سفر میں پر دلیں میں شہادت کی وفات پائی اسی واسطے ہم

سب آنسوؤں کے دریا بہار ہے ہیں۔

فكم من أعين قد بيضتها دموع قد جرت بيضاً و حمرا

خون کے سرخ آنسوؤں نے اور پیپ کے سفید آنسوؤں نے جاری ہو کر

کتنی ہی ماتم کنایاں آنکھوں کو سفید کر ڈالا اور ان کو انداھا کر دیا۔

فقدنا قاسم الخيرات علمًا و زهدًا ثم تقوى ثم فقرا

قاسم الخيرات کے علم اور زہد تقویٰ اور فقر کو ہم نے آج کھو دیا ہے۔

و کنا آملین بان نراه يخجل وجهه شمساً و بدرًا

”آہ“ ہم تو امید لگائے ہوئے تھے کہ عنقریب ایک ایسی ذات کی

زیارت کریں گے جس کا مبارک چہرہ آفتاب اور چاند کو شمار دیتا ہے۔

و یسمعننا ورود نظام ملک سمی خلیفتین اضاء دھراً
اور وہ بابر کرت شیخ ہم کو حضرت نظام بادشاہ دکن کے ورود مسعود کی خوشخبری سنائیں
گے جو سابق خلفاء راشدین میں سے دجلیل القدر خلیفہ کے ہم نام ہے (یعنی
عثمان اور علیؑ کے) اور جس نے زمانہ کو اپنے انوار فیوض سے جگمگا دیا۔

ملیک عادل یقظ ابی خبعشنة شجیع فاق عصرا
وہ عادل بیدار مغز، اولوا العزم، صاحب حزم واستقلال معدن شجاعت
بادشاہ ہے جو تمام زمانہ میں خاص فویقیت اور امتیاز کا مالک ہے۔

له جود حکاہ الغیث طوراً اذا استمطرته والبحر اخری
اور وہ بادشاہ ایک ایسی جود و عطا کا مالک ہے کہ اس کے بخشش کی کبھی بادل نقل
اتارتا ہے جب اس سے بارش کا مطالبہ ہوا اور کبھی دریا اس کی حکایت کرتا ہے۔

یحب الناس ماشاء وا ولکن له قلب بیض المجد مقری
تمام دنیا کے آدمی جو چاہتے ہیں اس کو محبوب بنا لیتے ہیں لیکن اس بادشاہ کو
ایک ایسا قلب منزہ دیا گیا ہے جو عظمت اور مجد کے روشن لباس سے مفتون ہے۔

و لکنا سمعنا ان قدرأ من الله العظیم السد مجری
مگر افسوس! ہم نے سنا کہ خداوند بر ترو بالا کی قضاۓ وقدر نے تدبیر کارستہ
ہی بند کر دیا۔

و لبی داعی الله الذی لا مرد له و ان خدعاً ومکرا
اور ہمارے شیخ نے اس داعی اجل کو لبیک کہا جس کو کوئی رونہیں کر سکتا، اگر
چہ ہم ہزار حیلے اور تدبیر کریں۔

له خلد و للخدم حزن رأينا موته خيراً و شرا
آج اس مخدوم خلد آشیاں کے حصہ میں تو خلد ہے اور خدام کو حزن والم حصہ میں
ملا ہے، تعجب ہے کہ اس کی ایک موت خیر و شر کے دو منظرا ہم کو دکھار ہی ہے۔

فیامن همه دارالعلوم اللتی اجريتها بحرا و نهرا
اے وہ عظیم ہستی جس کی جولان گاہ دارالعلوم ھا جس کو آپ نے سمندر اور
دریا بنایا کر بہادیا۔

سعیت لما بناء ابوک سعیاً فحزت الاجر ثم حويت برا
آپ نے یقیناً اس تعمیر کی تکمیل میں کامیاب کوشش فرمائی جس کی بنیاد
آپ کے والد ماجد نے ڈالی تھی، لہذا آپ نے ہر قسم کی عظمت اور نیک
نامی حاصل کر لی۔

ولم ندنک کلا بل دفنا علوم هدی فد فنک ما امرا
اور ہم نے آج حض آپ کے جسم کو ہرگز دفن نہیں کیا؛ بلکہ ساتھ ہی علوم
ہدایت کو بھی پیوند خاک کر دیا، آہ! یہ آپ کی تدفین کس قدر تلخ ہے۔

حییت مجدداً وبقیت فردا وقد تربت شرکاً ثم کفرا
آپ نے مجدد بن کر زندگی بسر کی اور آپ ہمیشہ یکتار ہے، آپ نے شرک
اور کفر کو مٹی میں گاڑ دیا۔

بعدت عن الذی ما فیه نص و عما جاء ما فارقت شبراً
آپ ان بدعتات سے ہمیشہ بعید رہے جن کی کوئی صریح نص نہ تھی اور آپ ایسے
 فعل سے ایک باشت بھی کبھی نہیں ہٹے جن کے استحباب میں کوئی نص آئی تھی۔

و قد اجریت بحر الدمع منا وقد اودعت فی الاکباد جمرا
آپ نے ہمیں داغ مفارقت دے کر ہماری آنکھوں سے آنسوؤں کے
دریا بہادئے اور ہمارے قلب و جگر میں غم و اندوہ کی چنگاریاں بھردیں۔

بقینا هائین بلا أنيس کانا لم نجد خلا و خمرا
آج ہم پریشان حال بے مونس و نمگسار کھڑے ہیں، گویا ہمیں مغلص غنوار
عفو و درگذر سے کام لینے والا کوئی شفیق کبھی میسر ہی نہیں ہوا تھا۔

تعزیزاً إذا خطب دهانا بفقدك فقدنا الآن صبرا

جب ہم پر کوئی بلا چاک آپڑتی ہے تو آپ ہم کو صبر کی تلقین کیا کرتے تھے
مگر افسوس! ہم نے آج آپ کو کیا کھویا کہ صبر ہی گم ہو گیا۔

تداوینا إذا جئناك مرضي حیاری فی المسائل مثل سکری

جب ہم یکبار ہو کر مسائل اور مشکل معاملات میں بد مستوں کی طرح حیران
و سرگردان آپ کے پاس جاتے تھے تو آپ ہمارا اعلان اور تیارداری کیا
کرتے تھے۔

فیعطی ربنا جنات عدن لاحمد فائق الاقران طرا

ہمارا پروردگار اس احمد کو جنات عدن عطا فرمائے جو تمام اقران سے فائق تھے۔

و قدس سره من فضل رب رؤوف واسع للعبد سترا

اور اس کی اسرار مقدس و مطہر ہوں اس رب رؤوف کے فضل و کرم سے جو
بندوں پر مغفرت اور رحمت کے پردوں کو پھیلا دیتا ہے۔

اللهی فاسقِ من انہار خلد دفین اللحد احمد حاز قدرًا

خداوند! جنت خلد کی نہروں سے سیراب فرماس دفین لحد کو جن کا نام

مبارک حضرت احمد صاحب ہے جس نے اعلیٰ مراتب کو حاصل کیا۔

و عفووا عن ذنوب قد جناها و صفحـا عنـه جـاهـر او اسـرا

اور اس کی تمام لغزشوں کو معاف فرمـا اگـران سـے ہـوـئـے ہـوـں اور ان کے
تمام ڈھنکے و چھپے گناہ پر قلم عـفوـتـیـخـ دـے۔

و ابـقـ حـبـبـ رـحـمـانـ قـرـونـا وـ قـرـنـا بـعـدـها وـ هـلـمـ جـرأـ

خـداـونـدـ! حـضـرـتـ مـولـانـاـ حـبـبـ الرـحـمـانـ کـےـ ظـلـ ہـمـیـوـںـ کـوـ مدـتوـںـ اـورـ قـرـنوـںـ

قـائـمـ رـکـھـاـ اـورـ پـھـرـاـسـیـ طـرـحـ سـالـہـ سـالـتـکـاـ!

گیارہواں باب

فخر الاسلام حضرت مولانا محمد احمد صاحب^ر

کچھ نمایاں محسان و اوصاف

فخر الاسلام حضرت مولانا محمد احمد صاحب^ر بہت سی خوبیوں کا مرتع تھے، ان کی زندگی میں کردار کی عظمت اور فکر و فن کی بلندی ہم رکاب دھتی ہے، آپ ایک خوش مزاج، سدا بہار، سراپا اخلاق، متواضع، ملمسار، علم پرور، بلند زگاہ، عالی حوصلہ، پروقار اور سنجیدہ انسان تھے، اور پوری طرح اقبال کے اس شعر کے مصدقہ

نگہ بلند، سخن دل نواز، جاں پُرسوز
یہی ہے رخت سفر، میر کارواں کے لئے

حضرت مولانا سید انظر شاہ کشمیری^ر نے اپنے نپے تلے الفاظ میں آپ کی خاکہ نگاری اور محسان کا ایک خوبصورت گلدستہ تیار کیا ہے، اس کی تراویش کتاب کی دلاویزی میں بالیقین اضافہ کرے گی، آپ لکھتے ہیں:

”ججۃ الاسلام حضرت مولانا محمد قاسم صاحب نانو تو^ر کے فرزند دار العلوم سے فارغ اور اسی ادارہ کے صدر مہتمم، چڑا چکلا جسم، سرخ سفید، گھنی ڈاڑھی، وجہت ان کے قدم لیتی، دماغ کے بادشاہ، دل کے فقیر، نازک

گو دیں پلے ہوئے، جن کے لیے خدام کی نیاز مندیاں دست بستہ حاضر رہتیں، بھولے اس قدر کہ سکون میں بھی فرق نہ کر پاتے، کف دست پر رکھ کر دریافت فرماتے یہ کون سا سکھ ہے، حدت مزاج اس قدر کہ بڑوں کے پتے ان کے سامنے آتے ہوئے پانی ہوتے، لباس فاخرہ، انتہائی نفاست پسند، پلنگ پر سفید چادر بار بار بدلتی جاتی اے۔

عظمت و وقار

فخر الاسلام حضرت مولانا محمد احمد صاحبؒ بہت ہی باوقار اور سنجیدہ تھے، اس لیے سب پر آپ کی عظمت اور وجہت کا اثر قائم تھا، آپ احاطہ دار العلوم میں قدم رکھتے تو اساتذہ و طلبہ میں ایک قسم کا سناٹا چھا جاتا جو جہاں ہوتا وہیں کھڑا کا کھڑا رہ جاتا، علامہ ابراہیم بلیاویؒ کا بیان ہے کہ دور سے انہیں آتا دیکھ کر طلبہ باہر ہوتے تو کمروں میں گھس جاتے۔

آپ چلتے تو عموماً پیچی نگاہ کر کے چلتے، چال میں وقار اور ممتازت ہوتی تھی، ان کے سامنے پہنچ کر ایک ہیبت محسوس ہوتی تھی۔

تمام اکابر و اصحاب آپ کی ذات اور آپ کی رائے کا بے حد احترام کرتے تھے، حضرت مولانا حبیب الرحمن صاحب عنانیؒ فرمایا کرتے تھے کہ میں تدبیریں توہزار کر لوں گا مگر حضرت مولانا احمد صاحب کی سی وجہت کہاں سے لاوں گا، اس لیے جس موقع پر ان کا ترکش، تدبیر کے تیروں سے خالی ہو جاتا تھا، اور ضرورت پڑتی تھی کہ اب وجہت اور رعب اور حکم سے کام لیا جائے تو وہاں حضرت مولانا محمد احمد صاحبؒ کو آگے کر دیتے تھے، اور ان کی ہیبت سے وہ مشکل مرحلہ منشوں میں حل ہو جاتا تھا۔

لalla وگل: ص ۳۵۔

علامہ ابراہیم بلیاوی کا بیان ہے کہ حضرت شیخ الہند ہمیشہ تراویح کی نماز دارالعلوم کی مسجد میں ادا فرماتے تھے، جہاں آپ کے ساتھ حضرت مولانا محمد احمد صاحب بھی آپ کے ساتھ تراویح پڑھا کرتے تھے، مالٹا کی روائی سے چند سال قبل، حضرت شیخ الہند نے بعض اعزہ کی فرمائش و اصرار پر دولت خانہ ہی پر تراویح پڑھنے کا ارادہ فرمایا، حضرت مولانا حبیب الرحمن صاحب عثمانی اور حضرت مولانا محمد احمد صاحب کی خواہش تھی کہ حضرت شیخ الہند تراویح دارالعلوم کی مسجد میں ادا کریں، حضرت مولانا حبیب الرحمن صاحب عثمانی نے حضرت مولانا محمد احمد صاحب سے فرمایا کہ اس کو آپ ہی حل فرمائیں، اور اس کی تدبیر یہی ہے کہ آپ حضرت سے صرف اتنا پوچھ لیں کہ حضرت تراویح امسال کہاں پڑھیں گے، چنانچہ حضرت مولانا محمد احمد صاحب وہاں تشریف لے گئے اور حضرت سے پوچھا، حضرت نے اپنی عادت کے مطابق لجاجت آمیز لہجہ میں فرمایا کہ بھائی حافظ جی، میں اب کمزور ہو گیا ہوں، رات کو مدرسہ آنا جانا کچھ دشوار سا ہو گیا ہے اس پر حضرت مولانا محمد احمد صاحب نے فرمایا کہ میں تو صرف یہ پوچھنے آیا ہوں کہ آپ تراویح کہاں پڑھیں گے؟ آپ جہاں بھی پڑھیں، میں بھی وہیں پڑھنا ہے آپ کو چھوڑنا نہیں، اس پر سماجت کے لہجہ میں فرمایا کہ نہیں تم تراویح مدرسہ ہی میں پڑھو مجھے یہیں مکان پر رہنے دو، اس پر مولانا محمد احمد صاحب ذرا غصہ اور مایوسی آمیز لہجہ میں فرمایا کہ بہت اچھا اور اٹھ کر چلے گئے، مہتمم صاحب بھی تیس چالیس قدم ہی چلے ہوں گے کہ حضرت اٹھ کر مکرہ میں سے اپنی لاثھی لی اور مولانا محمد احمد صاحب کے مکان کی طرف روانہ ہو گئے، حضرت گھر میں داخل ہو چکے تھے، جا کر آواز دی تو حضرت مولانا محمد احمد صاحب کی والدہ ماجدہ خود دروازہ پر تشریف لا گئی، حضرت شیخ الہند ان کا بے حد احترام فرمایا کرتے تھے، حضرت کی والدہ نے فرمایا: محمود حسن! حضرت قاسم کے کیا کئی بیٹے ہیں کہ ایک کو چھوڑ کر

دوسرے کو پکڑنا ہے، تمہیں شرم کرنی چاہیے، اس پر حضرت شیخ الہند[ؒ] نے بہت عاجزی سے فرمایا کہ قصور معاف کردیجئے، میں تراویح ساتھ ہی پڑھوں گا۔

ایک مرتبہ کتب خانہ دارالعلوم میں تقسیم اسباق کا سلسلہ جاری تھا، حضرت مولانا حبیب الرحمن صاحب صحیح مسلم حضرت مولانا شبیر احمد صاحب عثمانی کو دینا چاہتے تھے، وہ مانتے نہ تھے، جب حضرت مولانا حبیب الرحمن صاحب کی تفہیم کوئی اثر نہ دکھاسکی، تو انہوں نے پیکے سے حضرت مولانا محمد احمد صاحب[ؒ] کے پاس آدمی بھیج دیا کہ وہ بھی کتب خانہ میں تشریف لے آؤیں، اور والغہ کی صورت حال ان سے کہہ دی، حضرت مదوہ اچانک حلقہ مدرسین میں تشریف لے آئے، صحیح مسلم کا ذکر آیا تو فرمایا: مولانا شبیر صاحب یہ کتاب اپنے نام لکھو، انہوں نے کچھ عذر بیان کرنا چاہا فرمایا: پہلے سبق لکھو، پھر بلو، انہوں نے آخر کار سبق لکھ دیا اور سبق شروع کر دیا۔^۱

حضرت الامام جنتۃ الاسلام محمد قاسم صاحب نانوتوی[ؒ] کے فرزند ہونے اور ذاتی شرافت کی وجہ سے اکابرین آپ کا بے حد احترام فرماتے تھے، حکیم الاسلام حضرت مولانا محمد طیب صاحب[ؒ] رقم طراز ہیں:

حضرت شیخ الہند[ؒ] باوجود یہ کہ حضرت مدوہ کے استاد بھی تھے، اور فخر الاسلام مولانا محمد احمد صاحب[ؒ] کا قلب بھی ان کی استادی کی عظمت سے بھر پور تھا، لیکن مجھے یاد ہے کہ جب کبھی حضرت مولانا محمد احمد صاحب[ؒ] اپنی صاحزادگی اور مندوم زادگی کے رنگ میں ہوتے اور شیخ الہند آ جاتے تو ادھر سے ناز اور ادھر سے نیاز قبل دید ہوتا تھا، بعض اوقات تو نہایت نیازمندی سے حضرت مولانا محمد احمد صاحب[ؒ] کے سامنے ہاتھ جوڑ لیتے اور پاؤں تک پکڑ لیتے تھے، مولوی عزیزاً محمد صاحب[ؒ] گنینوی مرحوم نے بیان کیا

۱. دارالعلوم کی پیچاں مثالی شخصیات، ص ۹۷۔

۲. پیچاں مثالی شخصیات، ص ۹۷۔

ہے کہ حضرت شیخ الہند فرمایا کرتے تھے کہ محمد احمد صاحب کا میرے دل میں اتنا احترام ہے کہ اگر وہ پاخانہ کی کوئی ٹوکری اٹھانے کو بھی مجھ سے کہیں تو میں اس کی تعمیل کو اپنی عزت سمجھوں گا۔

یہ واقعہ ہے کہ استاذ کی نسبت کا احترام جو ہمارے اسلاف کی زندگی میں رکھتا ہے، یہی ان کی علمی عظمت کا راز ہے، حضرت حکیم الاسلام لکھتے ہیں:

”حضرت شیخ الہند حضرت مولانا محمد احمد صاحب کے سامنے استاذ ہوتے ہوئے بھی ان کی صاحبزادگی کے سبب اسی طرح مودب اور نیازمندانہ بیٹھتے تھے کہ آج مشائخ کے سامنے ان کے مرید و متسلین بھی وہ شان نیاز اختیار نہیں کر سکتے یہ معمولی بات تھی کہ جب حضرت مولانا محمد احمد صاحب حضرت شیخ الہند کے مکان پر تشریف لے جاتے اور حضرت شیخ صحن مکان میں چار پائی پر بیٹھنے ہوئے ہوتے دروازہ کے سامنے کی سڑک کی لمبی مسافت سے جہاں مولانا محمد احمد صاحب آتے ہوئے حضرت شیخ کونظر پڑ جاتے تھے تو حضرت چار پائی چھوڑ کر کھڑے ہو جاتے تھے، اور اس وقت تک کھڑے رہتے تھے جب تک مولانا محمد احمد صاحب مکان میں پہنچنے کر اپنی جگہ بیٹھنے جائیں اور ان کے بیٹھانے کی صورت یہ ہوتی تھی کہ حضرت شیخ کری منگواتے اسے اپنے سرہانے بچاتے، جب حضرت مولانا احمد صاحب اس پر بیٹھ جاتے، تب حضرت چار پائی پر بیٹھ جاتے تھے۔“

”حضرت مولانا محمد ابراہیم صاحب مدظلہ حال صدر المدرسین دارالعلوم دیوبند نے فرمایا کہ میں بھی ان کرسی لانے والے لوگوں میں سے ہوں اور میں نے بھی حضرت شیخ الہند کی ایماء پر کرسی لا کر، حضرت مولانا محمد احمد صاحب کے لیے بچائی ہے۔“

اسی قسم کا یہ واقعہ بھی قابل ذکر ہے:

حضرت مولانا سید حسین احمد مدینی اپنی تقریر میں ذکر فرمایا کرتے تھے کہ حضرت شیخ الہندؒ کے مالٹا سے آنے کے بعد حضرت کی مردانہ نشست کے سامنے کے کمرے میں بند کواڑ کھول کر میں اچانک گیا تو یہ منظر دیکھ کر کہ دونوں مخدوم زادے ابن قاسم حضرت مولانا محمد احمد صاحبؒ اور ابن رشید حضرت حکیم مسعود گنگوہی تخت پر ہیں اور حضرت شیخ الہند تخت سے نیچے ان دونوں کے سامنے مُؤدب بیٹھے ہیں اور رورہے ہیں، اور ہاتھ جوڑے ہوئے انتہائی نیازمندی سے کہہ رہے ہیں کہ میں نے آپ دونوں کا کوئی حق واجب ادا نہیں کیا، اب میرے مرنے کا وقت ہے اور دونوں بزرگوں (حضرت قاسمؒ اور حضرت گنگوہیؒ) کو منھ دکھانا ہے تو میں انہیں ان کے صاحزادوں کے بارے میں کیا جواب دوں گا؟ تم دونوں کوئی کلمہ تسلی کا میرے لیے کہہ دو کہ میں وہی کلمہ ان بزرگوں کے سامنے کہہ دوں اور قیامت کے دن یہ بزرگ خود تم سے کچھ پوچھیں تو تم بھی کلمہ خیر کہنا کہ یہ ناکارہ خادم ہمارا خادم ہی رہا اور ہم سے الگ نہیں ہوا۔

اللہ اکبر! دیکھنے کی بات یہ ہے کہ حضرت مولانا محمد احمد صاحبؒ تو حضرت شیخ الہندؒ کے شاگرد اور حضرت حکیم صاحب شیخ الہند کے مرید ہیں، لیکن شاگرد اور مرید کے آگے اس قدر نیازمندانہ طریقہ یہی وہ چیزیں تھیں جس نے پوری جماعت کو ان کے سامنے جھکا دیا تھا، جس سے حضرت قاسمؒ و رشیدؒ کے بعد بھی جماعت میں مرکزیت قائم رہی اور اب دلوں میں آئینی طور پر مرکز جماعت حضرت مولانا محمد احمد صاحب تصور کیے جانے لگے، جس کا ظہور اندر ورن اور بیرون معاملات میں نمایاں رہتا تھا۔

مولانا مبارک علی صاحب نائب مہتمم دارالعلوم کا بیان ہے کہ اگر کسی معاملہ

میں حضرت شیخ الہند^ا اور دوسرے اکابر کا باہم اختلاف رائے ہوتا تو حضرت شیخ الہند^ب آخری فیصلہ حضرت مولانا محمد احمد صاحب^ب پر چھوڑ دیتے اور مولانا محمد احمد صاحب^ن نے اس بارے میں جوں ہی ایک لفظ کہہ دیتے تو حضرت شیخ فوراً ادھر جھک جاتے تھے، اور بطور رغبت اسے تسلیم فرمایتے، خواہ ان کی رائے کے خلاف ہی کیوں نہ ہوا اور اس طرح اختلاف ختم ہو جاتا۔

صاف گوئی اور ظاہر و باطن کی یکسانیت

حضرت مولانا محمد احمد صاحب^ک کی صاف گوئی اور ظاہر و باطن کی یکسانی معروف تھی، ہر ایک سے نہایت صاف بے لالگ اور بے جھک کلام فرماتے، یہ ممکن نہ تھا کہ آپ کے دل میں کچھ ہوا وہ زبان پر نہ آئے، کسی کی بات سے تکلیف ہوئی تو فوراً ناگواری کا اظہار کر دیتے، اور دل صاف ہوتا تو موم کی طرح نرم ہو جاتے، حضرت حکیم الاسلام^ل لکھتے ہیں:

”آپ سریع الغضب تھے، غصہ آتا تو ایک دم آتا اور ایک دم بات کھری کھری فرماتے تھے، اور دوسرے کی صفائی پیش کر دینے پر اس مجلس میں ایک دم فرو ہو جاتا اور اس معتوب پر بے حد مہربان ہو جاتے تھے اور غیر معمولی شفقت فرماتے“۔

حضرت حکیم الاسلام^م مزید لکھتے ہیں:

”حضرت مولانا محمد احمد صاحب^ک کی بعض اور بھی خصوصیات ممتاز اور معروف تھیں، ان میں سب سے زیادہ نمایاں ان کے ظاہر و باطن کی یکسانی تھی، وہ اپنی فطری ساخت کے لحاظ سے اس پرقدرت ہی نہیں رکھتے کہ دل میں کچھ رکھیں اور ظاہر کچھ رکھیں، یا مکونات قلب میں بطور تدبیر ہی کچھ کھولیں، اور کچھ

چھپا لیں، ان کی ہرقسمی کیفیت رنج ہو یا خوشی، فوراً چہرہ پر نمایاں ہو جاتی تھی جن کو وہ فطرتاً چھپا، ہی نہیں سکتے تھے۔

کسی سے خوش ہوتے تو ظاہر و باطن خوش، رنجیدہ ہوتے تو ظاہر و باطن رنجیدہ، خلفت طبیعت بے لوث تھی، اخلاص اور اعتماد علی اللہ کا مادہ نمایاں رہتا تھا۔ ان کے طریق اہتمام میں بھی رسی تدبیر یا جوڑ توڑ یا مصلحت اندیشیوں اور دفع الوقتیوں کا نشان نہ تھا، معاملہ دو لوگ صاف صاف اور کھلا ہوا ہوتا تھا، جس سے دوست و شمن یکسان مطمئن رہتے تھے۔

جرأت و بد به

آپ کی ایک صفت آپ کی ہمت و جرأت تھی، آپ بہت عالی حوصلہ اور جری تھے، آپ کی یہ صفت کئی مقامات پر بہت کھل کر سامنے آئی، اگر طلبہ کا اختلاف دوسرے لوگوں سے ہوتا، اور لوگ طلبہ دار العلوم کو پریشان کرتے تو آپ یکا یک و تہا لوگوں کے سامنے آتے اور طلبہ کی حمایت کرتے، حضرت حکیم الاسلام رحمۃ اللہ علیہ ہیں:

”اسی طرح جرأت مندانہ اقدام کے سلسلے میں مراعات کے موقع پر طلبہ کی حمایت اور پشت پناہی کرتے ہوئے ایک ایک طالب علم کے لیے سینہ پر ہو کر پورے پورے مجامع کے سامنے تہا آجاتے تھے، کسی کا خوف یا رعب نہیں مانتے تھے، اکثر ایسے موقع پر یہ جملہ فرماتے کہ کیا تم نے ان طلبہ کو لاوارث سمجھا ہے، جسے ان کے سامنے آنا ہو تو سر پر توابا نہ کر آئے۔“

ظاہر ہے یہ طلبہ پران کی شفقت اور ان کی جرأت کی اعلیٰ مثال ہے۔ ایک دفع ارکان شوری اور دیوبند کے بعض بزرگوں کا اختلاف ہوا، اس اختلاف نے شدت اختیار کی، مجلس شوری کی مینگ چل رہی تھی کہ کسی نے آکر یہ خبر

دی کہ دوسری جماعت نے مسجد چھتے کے اس کرے پر بھی قبضہ کر لیا ہے جو حضرت نانو توئی کی رہائش گاہ تھا، اور اس پر تالا ڈال دیا گیا ہے، ارباب مجلس بڑی تشویش میں مبتلا ہو گئے اور قبضہ بحال کرنے کی تدابیر پر غور کرنے لگے، مخالفین کی قوت کے پیش نظر ایسا لگ رہا تھا کہ بلا قوت قبضہ نہیں کیا جاسکے گا اور قوت نہیں تھی، بلکہ مادی قوت زیادہ تر فریق مخالف کے ہاتھ میں تھی، اسی غور و فکر کے دوران حضرت مولانا محمد احمد صاحب مجلس سے اٹھے، اور اہل مجلس سے فرمایا کہ میں ابھی حاضر ہو اور سیدھے مسجد چھتے پہنچ جب کہ صحن مخالف جماعت سے بھرا ہوا تھا، کافی خطرہ کا سامان تھا، اور اس وقت کی نوعیت یہ تھی کہ جان و آبرودونوں ہی خطرات میں گھری ہوئی تھیں، مولانا محمد احمد صاحب نے اسی مجمع میں بآواز بلند خطاب کرتے ہوئے، مجمع کے صدر نشین سے کہا! جگرہ کی کنجیاں دلوائیے، مجمع پر سکوت چھا گیا، منٹ بھر کے بعد وہ بزرگ اٹھے اور جگرہ کے تالے میں کنجیاں ڈال کر اپنی جگہ آبیٹھے، حضرت مولانا محمد احمد صاحب نے تالا لگا کر کنجی جیب میں رکھی، اور مجلس شوری میں لا کر پیش کر دی کہ جگرہ پر قبضہ لے آیا ہوں، یہ کنجی حاضر ہے، ارباب مجلس اس جرأت پر حیران رہ گئے اور کہا کہ اگر آپ اطلاع کر کے جاتے تو ہم کبھی نہ جانے دیتے۔

یقین محکم

فخر الاسلام حضرت مولانا محمد احمد صاحب کے قلب کی ایک خاص حالت تھی جب کوئی بھی حادثہ پیش آتا تو ہر تعلق اور علاقہ کو چھوڑ کر بلکہ اس سے بیگانہ محض بن کر صرف حق تعالیٰ کی طرف متوجہ ہو جاتے اور اس پر قلبی گہرائیوں سے پورا بھروسہ کر کے ہر غیر سے اجنبی محض اور ایسے بے واسطہ ہو جاتے جیسے ان لوگوں سے انہیں کبھی کوئی معمولی واسطہ بھی نہ تھا، کچھ ایسے ہی احوال ان کی بیماری اور تکلیف پر بہت زیادہ کراہ اور ہائے ہائے اور اظہار درد و تکلیف ہوتا تھا اور بعض دفعہ بڑے بڑے شدید مرضوں

کے حملے ہوئے اور ساکت مغض رہتے، عرصہ کے بعد پتہ چلتا کہ فلاں بیماری شدید آئی تھی، جو چلی بھی گئی ہے، اور کبھی دوا کا اہتمام فرماتے ورنہ عام حالات میں دوابا کل نہیں کرتے تھے۔

حکیم الاسلام حضرت مولانا محمد طیب صاحبؒ راوی ہیں کہ:

”ایک دن معمولی سی بیماری میں کراہنے کا سلسلہ جاری تھا تو میں نے ڈرتے ڈرتے عرض کیا کہ غیر معمولی طور پر یہ کراہنا کہیں تو کل رضا بالقضاء کے منافی تو نہیں؟ تو ہنس کر فرمایا، نالائق ہمیں نصیحت کرنے کے لیے بیٹھا ہے اور پھر فرمایا کہ بیٹھ جاؤ، اور فرمایا کہ میں نے اپنے تین بزرگوں کو صرف دیکھا ہی نہیں بلکہ برتا ہے، میرے پیر و مرشد حضرت اقدس حاجی امداد اللہ صاحب قدس سرہ میرے والد ماجد حضرت نانو توتوؒ اور میرے سر پرست اور مرتبی حضرت گنگوہی بیماری کے معاملہ میں ان تینوں کے تین حال تھے، حضرت حاجی صاحبؒ کا حال تو یہ تھا کہ معمولی سی بیماری بھی آجائی تو کوں کراہ سے مکان سر پر اٹھا لیتے، بعض خدام نے عرض کیا کہ حضرت یہ عبدیت کے منافی تو نہیں؟ تو فرمایا کہ کیا میں اپنے اللہ کے سامنے بھاڑ بھوں؟ کہ آپ کا ہر ابتلاء اور امتحان برداشت کرنے کی مجھ میں طاقت ہے، اور میں ہر آزمائش کو اٹھا سکتا ہوں، فرمایا کہ بندگی کا تقاضا یہ ہے کہ معمولی سی معمولی ابتلاء میں بھی اپنا ضعف اور عجز بے چارگی آدمی ظاہر کر دے اور عرض کر دے کہ یا اللہ میں تو بہت کمزور اور ضعیف بندہ ہوں مجھ میں تیری آزمائش اٹھانے کی طاقت کہاں، یہی عبدیت ہے۔

حضرت والد ماجد مولانا نانو توتوؒ کا یہ حال تھا کہ بڑی سے بڑی بیماری آجائی تو کسی کو پتہ نہ دیتے، اس قدر ضبط و تحمل ہوتا تھا کہ کسی کو بیماری کا احساس بھی نہیں ہو سکتا تھا، مہینوں میں اتفاقیہ اگر ضمن کلام میں حضرت ہی کی زبان سے

کبھی اظہار ہو گیا تو پہنچ چل جاتا تھا کہ کسی شدید مرض کا جملہ ہوا تھا۔

عرض کیا گیا کہ ظاہر ہو جاتا تو کچھ نہ کچھ تدارک اور درفع مرض کی تدبیر ہو سکتی تھی، فرمایا حق تعالیٰ کی طرف سے جو کچھ بھی آئے اسے تسلیم و رضا کے ساتھ قبول کرنا چاہیے اور گردن جھکا دینی چاہیے کہ ”ہر چہ از دوست می رسدا کو راست“ یہ عبدیت اور فنا ہے کہ کچھ بھی ہوآدمی افس نہ کرے اور معاملہ حق تعالیٰ کے سپرد کر دے، جو کچھ کہے ان سے کہے۔ انما اشکو بشی و حزنی الی الله۔

جب طبیب مطلق وہ ہے اور بیمار اور اس کی بیماری کا خبیر مطلق بھی وہی ہے تو وہی بندہ کی مصلحت سے واقف ہے، اس لیے تفویض مطلق پر عمل کرنا اور تسلیم و رضا کا شیوه اختیار کرنا ہی مقام عبدیت ہے۔

اور فرمایا کہ حضرت گنگوہی کا حال بیماری میں یہ تھا کہ نہ تو کوئتے نہ کراہتے، نہ ساکت رہتے بلکہ علاج کی طرف زیادہ توجہ ہوتی اور اہتمام ہوتا کہ طبیب کو بلا و اور دوا کا انتظام کرو اور پرہیز یہ ہونا چاہیے اور غذا فلاں ہونی چاہیے اور فرماتے کی بیماری میں علاج کا اہتمام سنت ہے اور سنت کی پیروی ہی مقام عبدیت ہے کہ آدمی اپنا طبعی جذبہ چھوڑ کر شریعت کے اوامر کی پیروی کرے اور مقام طبیعت سے بہترت کر کے وطن شریعت میں جا بے کہ یہی بندگی اور یہی مقام عبودیت کا تقاضا ہے، غرض بندگی اور عبدیت کے مختلف چولے نکلے، یہی بندگی اور عبدیت ایک جگہ اظہار ضعف و بے چارگی کے چولہ میں نمایاں ہوئی اور ایک جگہ تفویض اور تسلیم و تربیت کی شکل میں ظاہر ہوئی اور ایک جگہ اتباع سنت اور پیروی شریعت کی صورت میں کھلی اور تینوں رنگ بلاشبہ اپنی اپنی جہت سے عبدیت ہی کے ہیں۔

حضرت مولا ناصر محمد صاحبؒ نے یہ تین واقعہ سننا کر فرمایا کہ جب میں بیمار

ہوتا ہوں تو کبھی تو حضرت پیر و مرشد کے حال کی پیروی کرتا ہوں، کبھی اپنے حضرت قبلہ والد ماجد کے حال کی اور کبھی اپنے مرتبی اور استاذ حضرت گنگوہی کے حال کی اور یہ تینوں حال چوں کہ عبادیت کے ہیں اس لیے میں کسی حال کی بھی پیروی میں عبادیت و رضا بالقصاء سے الگ نہیں ہوتا۔

اس واقعہ سے حضرت کی للہیت اور عبادیت صاف طور پر نمایاں ہوتی ہے،

حضرت حکیم الاسلام اُس واقعہ پر تبصرہ کرتے ہوئے لکھتے ہیں:

”یہ کیفیات ان ہی قلوب پر طاری ہو سکتی ہیں جنہوں نے محنتیں کر کے اخلاص اللہ کا مقام رفیع پر حاصل کر لیا، وہ اسی کا اثر تھا کہ باوجود یہ حق تعالیٰ نے دنیوی لحاظ سے سب کچھ دیا تھا، جان بھی اور مال بھی اور مال کے سلسلہ میں جائیداد، باغ، مکانات، سب ہی کچھ تھے اور آخر میں حیدر آباد کی عدالت عالیہ کے مفتی کی حیثیت سے ایک ہزار روپے ماہوار مشاہرہ بھی تھا ڈھانی سو روپیہ ماہوار سرکاری منصب بھی تھا جو بہت پہلے سے حیدر آباد سے جاری تھا لیکن روپیہ پیسہ سے لگا وہ کبھی نہیں ہوا، نئے سکوں میں جب یہ چوری دونی جو چوکور اور گول کنوں کی ہے چلی اور اس کے ساتھ نئی اکنی گول اور جھالدار کناروں کی چلی تو ان کے چلن سے بہت کافی عرصہ کے بعد ایک دن کسی کے ہاتھ میں یہ نئی دونی اکنی دیکھ کر فرمایا کہ کیا یہ سکد ہے اور کیا یہ ہندوستان ہی میں چلتا ہے؟ اس پر ہم سب ہنسنے لگے تو انہیں اس ہنسی پر حیرت ہوئی، جیب میں کبھی نہیں رکھتے تھے اور نہ عام حالات میں پیسہ کو کبھی چھوٹے تھے، دارالعلوم کی تنخواہ نہ کبھی خود وصول کی نہ انہیں یہ پتہ رہتا تھا کہ لتنی تنخواہ ہے یا ز میں یا باغ کی لتنی آمدی ہے، کس طرح ہے اور کون لاتا ہے۔“

۱۔ دیکھیے: بچپاں مثالی شخصیات، ص ۱۰۵-۱۰۷۔

۲۔ بچپاں مثالی شخصیات، ص ۷۶۔

اکابر و اسلاف کاذکر

آپ کی مجلس اکابر و اسلاف کے تذکرے سے لبریز رہتی تھی، حضرت حکیم الاسلام رحمۃ اللہ علیہ ہیں:

”مجلس میں زید عمر بکر کاذکر کا ذب نہیں ہوتا بلکہ اکابر و اسلاف کے واقعات بکثرت بیان فرمایا کرتے تھے اور ان کی سیرت و سوانح محفوظ بھی بہت تھی، مجلس زیادہ تر بیان احوال و بیان مسائل و دلائل سے معمور ہوتی تھی، رمضان شریف میں تراویح کے بعد کی مجلس ایک یادگار مجلس ہوا کرتی تھی، جس میں حضرت مددوح حضرت شیخ الہند حضرت مولانا حبیب الرحمن صاحب اور دوسرے اساتذہ و طلبہ شریک ہوتے تھے، اور اس میں ایمان تازہ کرنے والی باتیں ہوا کرتی تھیں، مجھے جس قدر بھی اکابر کے واقعات محفوظ ہیں زیادہ تر انہیں مجالس کی شرکت کا نتیجہ ہیں، مجالس کبھی کبھی درسگاہ نو درہ کے سامنے صحن میں اور کبھی احاطہ مسجد میں منعقد ہوا کرتی تھیں، جب کہ مسجد درسہ زیر تعمیر اور آخر میں دارالمحشورہ میں ہونے لگی تھیں۔“

دارالعلوم کا کام اسی طرح حسن نظام سے چل رہا تھا کہ حضرت شیخ الہندؒ رو انگی حج اور اسی دوران اسیر مالٹا کا مرحلہ پیش آگیا جس میں پانچ سال کی مدت صرف ہوئی اور واپسی پر پانچ چھ ماہ حیات رہ کر حضرت نے داعیِ اجل کو لبیک کہا اور واصل بحق ہوئے تو یہیں سے دارالعلوم کی زندگی کا ایک نیا دور شروع ہوا، اور اب دارالعلوم کی قوت کا مدار و مرکز تنہا حضرت صاحب ٹھہر گئے اور حضرت مولانا حبیب الرحمن صاحب ان کے حبیب خاص اور ان کے مخلص معاون ہوئے، صدارت تدریس پر علامہ دہ فرید عصر یگانہ زمانہ عالم بے بدل فاضل بے مثل محدث وقت حافظ حدیث حضرت مولانا محمد انور شاہ صاحب رحمۃ اللہ علیہ ہوئے جوان دونوں بزرگوں کے

شاگرد اور طبقہ تلامذی میں سے تھے، حضرت شیخ الہند تو مولانا محمد احمد صاحب کی غیر معمولی توقیر با وجود خود استاذ ہونے کے ان کی مخدوم زادگی کی عظمت کی بناء پر کرتے تھے اور حضرت شاہ صاحب ان کی توقیر و تکریم علاوہ اس صاحبزادگی کی عظمت کے خود اپنا استاذ ہونے کی حیثیت سے بھی کرتے۔

ادھر حضرت مولانا محمد احمد صاحبؒ ان کے علم و فضل تقوی و تقدس حفظ فہم اور وجاهت و عزت کی بناء پر باوجود شاہ صاحب کے شاگرد ہونے کے استادوں جیسی توقیر سے پیش آتے، اس لیے دارالعلوم کی ترقیات میں بجائے کسی کی کے اور اضافہ ہوا اور اس کے حلقة اثر کی ہمہ گیری روز افزول ہوتی رہی، حضرت شاہ صاحبؒ اور ان کی اطاعت کو اپنا فخر سمجھتے تھے اور وہ شاہ صاحب کی موجودگی کو دارالعلوم کے لیے باعث فخر سمجھتے اور ان کو قدر کی نگاہوں سے دیکھتے تھے، اسی قلبی یگانگت سے دارالعلوم کی عظمت و شان دنیا کی نگاہوں میں پہلے سے بھی زیادہ بڑھئی۔

سخاوت

فخر الاسلام حضرت مولانا محمد احمد صاحبؒ اعلیٰ درجہ کے فیاض اور تنی تھے، ان کا دسترخوان بڑا کشادہ تھا، شاید ہی ایسا کوئی دن ہو، جس میں ان کے یہاں کسی نے کھانا نہ کھایا ہو۔

حکیم الاسلام حضرت مولانا محمد طیب صاحبؒ رقم طراز ہیں:

”دارالعلوم کے اساتذہ و طلبہ پر حد درجہ شفیق تھے، کتنے ہی طلبہ کی شادیاں بھی آپ کی گود میں ہوئیں، حضرت علامہ انور شاہ کشمیری کی شادی ہوئی تو دس سال تک ان کو اپنے یہاں مہمان رکھا، اور کھانا بھی اپنے ساتھ کھلاتے، حضرت مولانا عبد اللہ سندھی بھی کئی سال تک آپ کے گھر مہمان رہے۔“

ایک جگہ اور لکھتے ہیں:

”سخاوت اور فرائدی کی مثال تھی، مہمانداری اور مہمان نوازی میں شغف تھا، روزانہ دو چار دس مہمان دسترخوان پر ہوتے تھے جس دن کوئی مہمان نہ ہوتا تو مدرسہ کی چھٹی ہونے پر دروازہ مدرسہ پر کچھ دیر ک جاتے اور اساتذہ میں سے جو گزرتا سے گھر ساتھ لے آتے اور کھانے میں شریک فرماتے، مولانا عبد اللہ سندھی اور حضرت قبلہ مولانا العلام محمد انور شاہ قدس سرہ کو دس سال تک اپنے سے جدا نہیں ہونے دیا، اپنے ساتھ ہی کھانا کھلاتے اخلاص اور اعتماد علی اللہ میں راسخ القدم تھے اور دوسری ممتاز اخلاقی قوتوں میں آپ کی شیوه ہو گئی تھیں۔“

طلباء پر شفقت

فخر الاسلام حضرت مولانا محمد احمد صاحب[ؒ] کو دارالعلوم سے غیر معمولی تعلق اور انس تھا، اسی تعلق کا نتیجہ تھا کہ وہ طلبہ کی سہولیات کے لیے ہر ممکن کوشش کرتے، اگر کسی طالب علم کا کسی مقامی باشندے سے اختلاف ہوتا، تو طلبہ کی حمایت میں سینہ سپر ہو جاتے اور یہ بھی فرماتے: کیا تم نے ان طلبہ کو لاوارث سمجھا ہے۔

حضرت مولانا سید انظر شاہ کشمیری لکھتے ہیں:

”اگر کسی طالب علم کی وفات ہوتی تو اس کے کمرے کے سامنے بیٹھ کر تعزیت لیتے، اور جب تک اس کی تکفین و تدفین نہ ہو جاتی، گھر واپس تشریف نہ لاتے، گویا طلبہ کے ساتھ اولاد کا سامعاملہ تھا۔“

شاہ صاحب[ؒ] اسی نوعیت کا ایک اور واقعہ ذکر کرتے ہوئے لکھتے ہیں:

”حضرت مولانا محمد احمد صاحب[ؒ] (قرآن اور مسجد کے احترام میں منفرد

تھے، حضرت مولانا اعزاز علی صاحب[ؒ] سے سنا ہے کہ دارالعلوم کی مسجد میں مغرب کی نماز ادا فرمائی، نوافل سے فراغت پر گھر تشریف لے چلے تو ایک طالب علم کو مسجد میں لیٹئے ہوئے دیکھا جس کے پاؤں بجانب قبلہ تھے، مولانا محمد احمد صاحب[ؒ] نے وہیں دستی تنبیہ فرمائی، اور امداد طعام بھی مدرسہ سے بند کر دی گئی، اس وقت دارالعلوم کا کاروبار و سعی نہیں تھا، ادھر بندش طعام کا حکم جاری ہوتا ادھر اس کے اثرات سامنے آ جاتے، دو روز کے بعد کسی ضرورت سے مولانا محمد احمد صاحب[ؒ] گشت کے لیے نکلے تو یہ طالب اپنے کمرے میں چھپا ہوا درخت کے پتے کھا رہا تھا، دریافت کرنے پر بتایا کہ حضرت نے امداد بند فرمادی، مرحوم پر گریہ طاری ہو گیا اور بہت دیر تک خود وہ طالب علم کے ساتھ مصروف بکار ہے، طالب علم کی خوش قسمتی کہ اسی وقت آستانہ عالیہ سے کھانا جاری ہوا۔

یہ واقعہ اپنے اندر صدق و اخلاص کے کئی اہم مناظر رکھتا ہے۔

اس واقعہ سے معلوم ہوا کہ:

۱- حضرت فخر الاسلام رحمۃ اللہ علیہ شاعر اسلام کا حد درجہ احترام فرماتے تھے، طالب علم کے بجانب قبلہ پر پھیلانے پر اتنے ناراض ہوئے کہ دستی تنبیہ بھی فرمائی اور کھانا بھی بند کر دیا، حالاں کہ طلبہ پر آپ کی شفقت معروف و مشہور ہے۔

۲- آپ طلبہ کے احوال کی نگہداشت اور دیکھ رکھیں میں کوتا ہی نہیں فرماتے تھے، یہی وجہ ہے کہ کمرہ میں چھپ کر پتہ کھانے والے طالب علم کے احوال سے بھی آپ واقف ہو گئے۔

۳- اس وقت کے طلبہ کا اخلاص فی العلم دیکھیے کہ پتہ کھانا گوارہ کر لیا مگر علم سے

رشتہ نہیں توڑا، اس طرح کے واقعات راہِ علم میں سلف کی خاراشگانی اور غیر معمولی صبر و تحمل کی یاد تازہ کرتے ہیں، یہ واقعہ ہے کہ دارالعلوم کی عظمت و شوکت کا محل، اسی طرح کے اخلاص و وفا اور صدق و صفا سے بنے ہوئے کرداروں نے تراشے ہیں۔

-۴- یہ واقعہ حضرت فخرالاسلامؒ کی طلباء پر شفقت و عنایت پر بھی شاہد عدل ہے، آپ سے طالب علم کی یہ حالت دیکھی نہیں گئی، آپ مصروف گریہ ہو گئے اور طالب علم کا کھانا جاری فرمایا۔

لیکن شفقت کے ساتھ ساتھ تربیتی امور سے غفلت بھی نہیں برتنے تھے ضرورت پڑتی تو تادبی کاروائی بھی کرتے تھے، حضرت حکیم الاسلامؒ لکھتے ہیں: ”تربیت کی ایک خاص شان تھی، جو انتظامی رنگ میں نمایاں ہوتی تھی، آنکھ کی گھور سے بہت کام لیتے تھے جس کا اثر قلوب پر پڑتا تھا، جزوی جزوی منکرات میں طلبہ پر روک ٹوک فرماتے تھے اور بعض اوقات درسگاہ نور درہ کے سامنے صحمنے دارالعلوم میں ایسے طلباء کو زد و کوب کرتے اور پھر فہماش نصیحت فرماتے۔“

علامہ انور شاہ کشمیریؒ سے تعلق

حضرت مولانا محمد احمد صاحبؒ کو حضرت شاہ صاحبؒ سے بے پناہ تعلق اور شغف تھا، آپ حضرت شاہ صاحبؒ کے علم و فضل، تقویٰ و تقدس، حفظ و فہم اور اخلاص و للہیت کے بڑے مذاہ تھے، حضرت شاہ صاحبؒ نے جب ہندوستان سے ججاز ہجرت کا ارادہ فرمایا تھا اور حضرت مولانا حبیب الرحمن صاحب عثمانیؒ نے شادی کی تدبیر سے شاہ صاحبؒ کو روکنا چاہا تو حضرت مولانا محمد احمد صاحبؒ ہی کے اثر و وجہت سے یہ تدبیر کا میاب ہو سکی۔

جب حضرت شاہ صاحبؒ کی شادی ہوئی تو حضرت مولانا محمد احمد صاحبؒ نے شاہ صاحبؒ کو اور ان کی اہلیہ کو اپنے گھر اتارا، شاہ صاحبؒ کی اہلیہ کو بہو کی طرح دس سال تک گھر میں رکھا، اور ہر چیز کا انتظام فرمایا۔

حکیم الاسلام حضرت مولانا محمد طیب صاحبؒ قم طراز ہیں:

”حضرت مولانا محمد احمد صاحبؒ کا شغف حضرت شاہ صاحبؒ سے اس درجہ بڑھا کہ دارالعلوم کی ترقی کی خاطر حضرت شاہ صاحبؒ کو دس سال تک اپنا مہمان رکھا اور ان کے کھانے کا بار دارالعلوم پر ڈالنا گوار نہیں فرمایا، ان کی ضروریات کی رعایت فرماتے حتیٰ کہ آخر میں حضرت شاہ صاحبؒ کی شادی بھی خود ہی کی اور ان کی اہلیہ محترمہ کو بحیثیت دہن اپنے یہاں اترا و یمہ کیا اور گھر پر رکھا“۔

حضرت شاہ صاحب رحمۃ اللہ علیہ بھی، حضرت مولانا محمد احمد صاحب رحمۃ اللہ علیہ کی بے انتہا عزت و احترام فرماتے، درج ذیل واقعہ آپسی تعلقات کے کئی گوشوں کو ایک ساتھ نمایاں کرتا ہے۔

حضرت مولانا انظر شاہ کشمیری ”نقش دوام“ میں لکھتے ہیں:

”دارالعلوم دیوبند کے داخلی قضیے کے دوران مولانا اعزاز علی صاحبؒ سے براہ راست یہ روایت میں نے سنی کہ شاہ صاحبؒ ہنگامہ کے شبابی اوقات میں دیوبند سے کشمیر روانہ ہوئے اور کشمیر میں طویل قیام کے بعد جب دیوبند والیپی ہوئی تو مولانا محمد احمد صاحبؒ ابن حضرت مولانا محمد قاسم صاحب نانوتویؒ نے تعلقات میں پیدا شدہ فاصلہ کو سمیئنے کی ایک نئی صورت نکالی، حضرت مولانا محمد احمد صاحبؒ حضرت شاہ صاحب کے استاذ بھی تھے، جس روز شاہ صاحبؒ کشمیر سے دیوبند پہنچے، تو مولانا محمد احمد صاحبؒ تہارہائی مکان پر پہنچ گئے، شاہ صاحبؒ مولانا محمد احمد

صاحبؒ کو تشریف لاتے ہوئے دیکھ کر حیرت زدہ رہ گئے، مولانا محمد احمد
صاحبؒ نے کھڑے کھڑے فرمایا کہ:
”شاہ صاحب! آپ پر میرا کچھ حق ہے یا نہیں؟“
شاگرد سر و قد کھڑا ہو گیا اور عرض کیا کہ:
”حضرت! اگر آپ میری چہری کو جو شہ بنا کر پاؤں میں پہن لیں تو بھی
آپ کا حق ادا نہیں ہو سکتا۔“

استاذ کا منور چہرہ ایک سعادت مند شاگرد کا جواب سن کر مسرتوں سے
جگنگایا، حکم ہوا اگر یہ بات ہے تو ابھی دارالعلوم تشریف لے چلے بلا چوں وچرا اس حکم کی
تکمیل کی گئی۔

اس واقعہ سے دونوں کے آپسی تعلقات کا اندازہ کیا جاسکتا ہے۔

فخر الاسلام حضرت مولانا محمد احمد صاحبؒ والیان ملک کی نظر میں
حضرت فخر الاسلام رحمۃ اللہ علیہ کی ذات اس دور میں پوری جماعت کے
لیے ذمہ دار کی حیثیت رکھتی تھی، آپ کو جماعت کے تمام اکابر و اصحاب رضا اعتقاد حاصل
تھا، اس آپسی خوشگوار تعلقات اور باہمی احترام و توقیر سے دارالعلوم کو بہت فائدہ ہوا،
مختلف ریاستوں کے ذمہ داروں نے دارالعلوم کے احوال سے لچکی لی، دارالعلوم
کے وفد بلائے اور ہر ممکن خدمات بھی پیش کیں، حکیم الاسلام حضرت مولانا محمد طیب
صاحب رحمۃ اللہ علیہ لکھتے ہیں:

”اس باہمی اعتناد و باہمی توقیر و عظمت اور آپس کے خوشگوار تر تعلقات نے
دارالعلوم کو بہت آگے بڑھا دیا اور اب اس کے اثرات علمی حلقوں سے گزر
کر حکام اور والیان ملک پر بھی پڑنے لگے، نواب صاحب بہاول پور نے

حضرت مولانا محمد احمد صاحب کو مدعو کیا، اور آپ ایک وفد کی صورت میں بہاول پور شریف لے گئے، ریاست نے دارالعلوم کی کافی خدمت کی اور حضرت مددوح کو نواب صاحب کے دربار سے خلعت عطا ہوا تھا، یہ واقعہ حضرت گنگوہی کی حیات کے زمانہ کا ہے۔

اس کے بعد نواب ڈھاکہ نواب سلیم اللہ خاں صاحب نے ڈھاکہ میں دارالعلوم کا ایک وفد مدعو کیا، حضرت مولانا محمد احمد صاحب نے اس کے افراد کی تعینیں فرمائی۔

اس میں حضرت تھانوی حضرت مولانا مرتضی حسن صاحب حضرت مدینی (حسن اتفاق سے اس وقت مدینہ طیبہ سے آئے ہوئے تھے) اور دارالعلوم میں مقیم تھے، اور بھی متعدد بزرگ تھے، وفد کا کچھ قیام لکھتے رہا اور وہاں کی فضال علم سے سیراب ہوتی رہی، پھر ڈھاکہ کے پہنچا، نواب سلیم اللہ خاں نے ان اکابر کی بہت کچھ آواز بھگت کی اور ان کی علمی و عملی فیوض سے استفادہ کیا۔

اسی طرح ولی بھوپال نواب سلطان جہاں بیگم نے حضرت مولانا محمد احمد صاحب کو دعوت دی اور دارالعلوم کی کافی مدد کی، ڈھانی سورو پے ماہوار مستقل امداد بھی بھوپال سے جاری ہوئی۔

مسٹر مانگو وزیر ہند جب انگلستان سے ہندوستان آئے تو حضرت مولانا محمد احمد صاحب نے مسلمانوں کے پرسنل لاء کے تحفظ اجراء کے سلسلہ میں ایک وفد کے ساتھ ان سے دہلی جا کر ملاقات کی اور محلہ قضاۓ قائم کرنے پر زور دیا، اس وفد نے دیوبند کے متعدد فضلاء ساتھ لئے اور آخر کار اس کا اثر حکومت نے قبول کرتے ہوئے یادداشت مانگی جسے آپ نے پیش فرمایا اور معاملہ عرصہ تک چلتا رہا۔



بارہواں باب

حضرت فخر الاسلامؒ کی تحریریں

صاحب زادہ ججۃ الاسلام فخر الاسلام حضرت مولانا محمد احمد صاحب رحمۃ اللہ علیہ سابق مہتمم دارالعلوم دیوبند نے بہت کم لکھایا کم محفوظ رہا کیوں کہ جو تحریرات ہمارے سامنے ہیں فتوؤں کو چھوڑ کر (جن کا ذکر مستقل باب کے تحت کیا گیا) چھ یا سات تحریرات ہی وستیاب ہیں البتہ دارالعلوم کے محافظ خانہ میں کچھ تحریرات کے پائے جانے کا امکان تھا وہاں رجوع کرنے پر یہ جواب ملا کہ وہاں کی تحریرات اس قدر بوسیدہ ہیں جن سے استفادہ کسی صورت میں ممکن نہیں موجودہ تحریرات میں تقریباً چار تحریرات وہ ہیں جو دارالعلوم کے رسالہ ”القاسم والرشید“ میں وقتاً فوقاً استقبال عرضداشت آمد رمضان اور تربیت طلبہ کی صورت میں شائع ہوئیں ان تمام تحریرات کا محور دارالعلوم ہے ایک تو اعلیٰ حضرت خلد اللہ کا دارالعلوم میں استقبال ہے اور دارالعلوم کے لیے مالی امداد پر ان کا شکریہ اور عزت و جلال و ترقی و عمر درازی کی دعا کے الفاظ کچھ اس طرح:

”اعلیٰ حضرت خلد اللہ ملکہ کی ان گروں مایہ انعامات ثواب نعم کے تشکرو اتناں کے اظہار کے لیے ہم فقیروں کے پاس بجز دعاء ہائے سحری کے اور کیا ہے ہندوستان کے مسلمانوں نے عموماً اور حامیان دارالعلوم سے جن کی تعداد

بھم اللہ اس وقت لاکھوں سے متجاوز ہے ہم امید کرتے ہیں کہ دولت آصفیہ
حماہ اللہ تعالیٰ اور اس کے خسر و عالمی تباریغ الجناب منبع القدر ادام اللہ
سلطنت کے عروج آفتاب اقبال وعزت جلال وترقی و عمر درازی کے لیے
متفق ہو کر دعا کریں، ”شعر“

تا جہاں باشد بہ نیکی در جہانت باد نام
ایں دعا بر انس و جاں گشت از دل و جاں فرض ہم
اس پوری تحریر میں حضرت فخر الاسلامؐ نے سلاطین دکن کی دارالعلوم کے تین
مائل خدمات کو سر ہا اور تہنیت و قصائد سے نوازا ہے جیسا کہ ایک منتظم کا فرض ہے۔
اس سلسلے کی دوسری تحریر دارالحدیث کی عرضداشت ہے جس میں جمیع
مسلمین کو مخاطب کر کے بڑے ہی فلسفیانہ انداز میں دارالحدیث کی تعمیر کے لیے تعاون
کرنے کی درخواست کی ہے سب سے پہلے علم حدیث اور اس کی اہمیت پر مختصر گفتگو
کرتے ہوئے حدیث کی مختلف درس گاہوں کا تذکرہ کیا ہے پھر دارالحدیث کے لیے
تعاون کی درخواست یوں کی ہے:

”ہمیں امید ہے کہ اب بھی اسی جوش و رغبت سے مسلمان متوجہ ہوں گے
بار بار عرضداشتبین پیش کرنے اور توجہ دلانے کی ضرورت نہ پڑے گی جس
قدر تعلیق اس میں ہو چکی ہے اس کی تلافی اس طرح کر دی جائے گی کہ
مسلمانوں کا ہر ایک طبقہ یک لخت اس کی طرف متوجہ ہو جائے اور دکھلادے
کہ ابھی ان میں اسلامی روح موجود ہے وہ علم حدیث کی قدر دانی اور اس
مال ایمانی کہ حفاظت میں اپنے اسلاف کے نقش قدم پر چلنے کو ذریعہ فوز
فلاح سمجھتے ہیں۔“

یہاں دارالحدیث کا مجوزہ نقشہ بھی تحریر فرمایا ہے اور اس کی تکمیل کے مفید
مشورے بھی دیئے ہیں۔

”دارالحدیث کے ۱۳ اکمرے چھوٹے بڑے ہیں سب سے بڑا کمرہ ۲۸۵ رفت طول ۵۳ رفت عرض کا ہے ہر ایک کمرے کا تخمینہ جدا کر دیا گیا ہے مسلمانوں میں والیان ملک سے عام درجہ تک مختلف طبقات ہیں امداد کی صورتیں بھی مختلف ہیں کوئی صاحب ایک دو کمرے کے مستقل مستقل ہو جائیں کسی ضلع، شہر، قبے کے باشندے مل کر کوئی کمرہ بنائیں عام مسلمان قلیل و کثیر رقم سے امداد فرمائیں خدام دارالعلوم منشاء اہل خیر کا اتباع کریں گے۔“

اور آخر میں گورنمنٹ و گورنر وغیرہ کا بھی شکر یہ ادا کیا گیا ہے

”دارالعلوم کا ان مشکلات حالیہ پر غالب آنا گورنمنٹ عالیہ کی خاص عنایات ہر آرزو ثواب لفٹنٹ گورنر صوبہ متحدر سر جیس میشن بہادر کی فوق الفوق توجہات حکام ضلع کے بیش بہا امداد کا نتیجہ ہے جس کا ادنی کرشمہ گندے نالے کا سرز میں دارالعلوم سے بالکل جدا کر دینا ہے ناسپاٹی ہوگی اگر ہم دل و جان سے منت بذری اور شکر گذاری نہ کریں۔ و آخر دعوا ان

ان الحمد لله رب العالمين“۔

دارالعلوم کی موجودہ دارالحدیث وہی ہے جس کو فخر الاسلام حضرت مولانا محمد احمد صاحب[ؒ] سابق مہتمم دارالعلوم دیوبند نے عرض داشتیں کر کے تعمیر کرایا تھا جو آج بھی اپنی شان و شوکت اور علمی فیوض و برکات کی ایک اعلیٰ مثال ہے اور پچھلے ۵۷ ربرسون سے ایسی مضبوط اور اُتل ہے جیسا ایک مومن کامل کا ایمان، یہ تعمیر فخر الاسلام حضرت مولانا محمد احمد صاحب[ؒ] کے دور اہتمام کی سب سے دل کش اور جاذب عمارت ہے تاریخ دارالعلوم میں اس پر کچھ اس انداز سے روشنی ڈالی گئی ہے:

”جس طرح دارالعلوم دیوبند کو یہ شرف و امتیاز حاصل ہے کہ ہندوستان بھر میں یہ وہ پہلی درسگاہ ہے جو عین زوال علم کے وقت مسلمانوں کے عام چندے سے قائم ہوئی اسی طرح اس کو یہ تقدم و فضیلت بھی حاصل ہے کہ

دارالعلوم کا دارالحدیث ہندوستان میں پہلی عمارت ہے جو اس نام سے عالم وجود میں آئی اس میں شکن نہیں کہ اسلامی عہد کے ہندوستان میں جا بجا مدارس موجود تھے اور ایک ایک ذرہ علم کی روشنی سے منور تھا لیکن مدارس کی اس کثرت و بہتات کے باوجود ہندوستان میں کوئی عمارت دارالحدیث کے نام سے اس سے پیش نہیں بنی، ہندوستان کی سرزی میں پر یہ پہلا موقع تھا کہ دارالحدیث کے نام سے ایک بڑی عمارت بنانے کا فیصلہ کیا گیا۔

فخر الاسلام حضرت مولانا محمد احمد صاحبؒ کی اس سلسلے کی تیسرا تحریر آمد رمضان ہے جس میں رمضان کے آمد کی بشارت ہے اس کے فیوض و برکات سے لوگوں کو آگاہ کیا ہے اس مقام کی شروعات ایک باموقع شعر سے کی گئی ہے ۔

اے مومنو! نوید ہے دریائے عام کی

آئے ہیں دن صیام کے راتیں قیام کی

اس کے بعد باقاعدہ طور پر رمضان المبارک کی اہمیت پر اس قدر خوبصورت نظر سے سماں باندھا ہے جس کا متحمل رمضان جیسا عظیم مہینہ ہی ہو سکتا ہے ایک اقتباس ملاحظہ ہو:

”آسمان پر رمضان المبارک کا چاند جلوہ گر ہے زمین اس کی نورانیت سے جگدگار ہی ہے جود و سخا کی متحمل کا فرش بچھا ہوا ہے رافت کے فوارے جوش زن عنایت کے گلستے رکھے ہوئے مغفرت کے پھٹکے کھنچ رہے ہیں قلم کے شامیانے تنے ہوئے ہیں نور کی قدیلیں روشن ہیں رحمت کے گلاب پاش چھڑکے جار ہے ہیں بندہ نوازی کی لگھٹائیں ائمہ چلی آر ہی ہیں انعام و عطا کی بارش کا آغاز ہے، نیسم رحمت سن سن چلتی ہے اور دلوں کی خزاں رسیدہ کلیوں کو اپنی میجانی سے زندہ جاوید بنا دیتی ہیں، تیس دن تک یہی برکات ہیں دن عید اور رات شب برات ہے منادی ندا کرتا ہے

کے اے رضائے مولیٰ کے طلب کرنے والو! اس دربار میں شریک ہو جاؤ، گنہگارو! گناہ سے بازاً جاؤ۔“

رمضان کا استقبال اس سے خوبصورت نظر میں کیا ہو سکتا ہے۔

اس کے بعد رمضان میں صدقہ و زکوٰۃ کی فضیلت پر روشنی ڈالتے ہوئے موصوف اپنے مقصد اصلیٰ کی طرف رجوع ہوتے ہیں جیسا کہ مذکورہ صفحات میں ذکر کیا گیا کہ موصوف کی تمام تحریروں کا محور دارالعلوم ہی ہے اور ہونا بھی چاہیے کیوں کہ موصوف ہی اس کے منتظم ہیں اسی لیے تمام تحریروں میں خواہ عنوان کچھ بھی ہو دارالعلوم کا ذکر ضروری ہے کیوں کہ اس وقت دارالعلوم مالی اعتبار سے اس قدر مضبوط نہیں تھا جتنا کہ آج ہے اس لیے مالی امداد کی درخواست ضرور کرتے ہیں:

”ہماری درخواست ہے اس ماہ مبارک میں جب آپ زکوٰۃ و صدقات فرض یا نفل ادا کریں تو جناب رسول اللہ صلی اللہ علیہ وسلم کے ان روحانی فرزندوں اور اپنے مقدار مہماں نوں کو بھی یاد رکھیں جو اپنے وطن اور اعزاء کو چھوڑے ہوئے غربت کی حالت میں ہماری زیر گرانی اپنے پا کیزہ مقصد تحصیل علوم دینیہ میں لگدے ہوئے ہیں اور دنیا کے عیش و آرام کو انہوں نے اس ایک مقصد پر قربان کر کے دین و اسلام کے احیاء اور بقاء کے لیے اپنی جانوں کو وقف کر دیا ہے۔“

دارالعلوم ہی فخر الاسلام حضرت مولانا محمد احمد صاحبؒ کا اوڑھنا بچھونا ہے اسی لیے انہوں نے اپنی پوری زندگی وقف کر دی یہ پہلے مہتمم ہیں جن کے ذریعہ دارالعلوم ملکی سطح پر مکمل طور پر متعارف ہوا اور اس کی شہرت یہ دون ملک بھی شروع ہو گئی جس کی تکمیل ان کے فرزند ارجمند حکیم الاسلام حضرت مولانا محمد طیب صاحبؒ کے دور اہتمام میں ہوئی یہی دراصل دارالعلوم کا کامیکس ہے۔

جنتۃ الاسلام حضرت مولانا محمد قاسم نانوتویؒ سے دارالعلوم کی کہانی کی ابتداء

ہوئی فخر الاسلام حضرت مولانا محمد احمد صاحب^ر اس کا وسط ہیں اور حکیم الاسلام مولانا محمد طیب صاحب^ر اس کا شہی، یہ دور دار العلوم کے عروج کامنہا نے کمال ہے، خدا اس کو استقلال بخشنے آئیں۔ حالاں کہ

نہ وہ عشق میں رہیں گر میاں نہ وہ حسن میں رہیں شوختیاں
نہ وہ غزنوی میں ترڑپ رہی نہ وہ خم ہے زلف ایا ز میں

فخر الاسلام حضرت مولانا محمد احمد صاحب^ر کے دور اہتمام میں تعمیری سلسلہ اس دارالحدیث تک ہی محدود نہیں رہی بلکہ دارالعلوم کا تعمیری سلسلہ بہت آگے تک پہنچا آپ کے دور تک دارالعلوم میں ”نورہ“ نام کی صرف ایک ہی عمارت تھی یہی دارالعلوم کا بنیادی اثاثہ تھا جس میں طلبہ کی درسگاہیں بھی اور قیام گاہ بھی قیام کے لیے باقاعدہ کوئی عمارت نہ تھی طلبہ کی ضرورت کے لحاظ سے یہ عمارت نہایت تنگ تھی چنان چہ فخر الاسلام حضرت مولانا محمد احمد صاحب^ر اس سلسلے میں کافی متفلکر تھے آخر کار آپ کے تفکرنے عملی جامہ پہنا اور دارالعلوم کی تعمیرات کا سلسلہ شروع ہوا، سب سے پہلے دارالطلبہ کی تعمیر کا آغاز ہوا آپ نے اس تعمیر کے لیے اہل خیر مسلمانوں سے تعاون کی اپیل کی مسلمانوں نے اس کا رخیر میں بڑھ چڑھ کر حصہ لیا، اس تعمیر میں نواب شاہ جہاں بیگم والی بھوپال کا نام قابل ذکر ہے انھوں نے دارالطلبہ کی تعمیر کے لیے ایک گراں قدر رقم عنایت فرمائی، حیدر آباد کے مسلمانوں نے بھی دل کھول کر حصہ لیا، مولوی شوکت حسین صاحب نے دارالعلوم کی اپیل پر حیدر آباد دکن سے اپنی جدوجہد سے سات ہزار روپیے چندہ کر کے کمروں کے تعمیر کے لیے بھیجے، اس طرح یہ عمارت پائیہ تکمیل کو پہنچی۔

آپ کے دور کی دوسری اہم تعمیر کتب خانہ ہے اس سے پہلے کتب خانہ ”نورہ“ کے کچھ کمروں میں محدود تھا چونکہ کتابیں محدود تھیں اس لیے کوئی ضرورت محسوس نہیں ہوئی، مگر جب فخر الاسلام حضرت مولانا محمد احمد صاحب^ر دور اہتمام میں

دارالعلوم کی چہار طرفہ شہرت ہوئی اس کی طرف طلبہ کا سیلا ب امدا، کتابوں میں بھی روز افزول اضافہ ہونے لگا، نورہ کے کمرے نا کافی ثابت ہوئے مستقل کتب خانہ کی ضرورت محسوس ہوئی؛ کیوں کہ کتب خانہ یا الابریری ایک ایسی ضرورت ہے جس کے بغیر کوئی مدرسہ یا یونیورسٹی مکمل نہیں سمجھی جاتی، فخر الاسلام حضرت مولا ناصر محمد صاحبؒ جیسا مفکر شخص اس ضرورت کو کیونکر محسوس نہ کرتا، اسی کے پیش نظر ۲۰ صفر المظفر ۱۳۲۲ھ کو ایک بڑے مجمع میں اس عمارت کا سنگ بنیاد رکھا گیا، یہ عمارت دو منزلہ ہے، یونچے دارالصلاح وغیرہ ہیں اور اوپر کی منزل میں کتب خانہ ہے جس میں فرش سے چھت تک الماریاں لگی ہوئی ہیں، الحمد للہ آج اس کتب خانہ میں دنیا کی دینی و علمی کتابوں کا نادر و نایاب ذخیرہ موجود ہے، اور یہ سب فخر الاسلام حضرت مولا ناصر محمد صاحبؒ کی محتتوں کا نتیجہ ہے۔ جزاہ اللہ خیرالجزاء۔

اس کے بعد اسی دور میں مسجد قدیم کی تعمیر کا آغاز ہوا اس سے پہلے طلبہ نماز قرب وجوار کے مساجد میں اداء کرتے تھے جس سے طلبہ کا تعلیمی نقصان ہوتا اور بارش وغیرہ میں مزید وقتیں پیش آتیں، اس کے علاوہ طلبہ کی بڑھتی ضروریات خود اس کی مقاضی تھیں کہ دارالعلوم کے احاطہ میں ایک مسجد ہو، اگرچہ دارالطلبہ کی تعمیر کے مجوزہ نقشہ کے ساتھ ہی اس اہم ضرورت کا بھی اعلان کیا جا چکا تھا، مگر مالی مشکلات کی وجہ سے اس تعمیر کو التواء میں رکھا گیا، چنان چہ رجب ۱۳۲۵ھ میں زمین خریدی گئی اور اس کے ایک سال بعد مسجد کی تعمیر کا انتظام بھی کر دیا گیا ۲۳ ربیع الاول ۱۳۲۷ھ کو مسجد کا سنگ بنیاد رکھا گیا، یہ مسجد سنگ آرٹ کا بہترین نمونہ ہے۔

دارجید جیسی پر شکوہ و عالی شان عمارت کی بنیاد بھی فخر الاسلام حضرت مولا ناصر محمد صاحبؒ کے ہی دور میں رکھی گئی جس کی تکمیل آپ کے لائق فرزند حضرت حکیم الاسلام مولا ناصر محمد طیب صاحبؒ کے دور میں ہوئی۔

فخر الاسلام حضرت مولانا محمد احمد صاحبؒ کے دوراً ہتمام میں جہاں دارالعلوم تعمیری اعتبار سے کافی مضبوط و مستحکم ہوا، وہیں کئی اہم شعبوں کا قیام عمل میں آایا یہی مصروفیات ہیں جن کی وجہ سے فخر الاسلام حضرت مولانا محمد احمد صاحبؒ جیسی عقری شخصیت کی تحریرات اس قدر کم ہیں کیونکہ آپ دارالعلوم کی انتظامی تعلیمی و تعمیری و تدریسی امور میں اس قدر مشغول رہے کہ آپ کو مستقل تحریرات کا موقعہ نہ ملا، حالاں کہ ماہنامہ ”القاسم“ جیسے رسالہ کا اجراء آپ ہی کی ایماء پر عمل میں آیا اس کے باوجود اپنی عدم الفرستی کی بناء پر آپ زیادہ نہ لکھ سکے مگر جو کچھ لکھا یا محفوظ ہے اس سے یہی اندازہ ہوتا ہے کہ اگر آپ کو انتظامی و تدریسی امور سے فرصت ملتی تو آپ کی تحریرات کا سلسلہ ایک یادگار اور قابل استفادہ ورثہ ہوتا یہاں تحریرات کے باب میں تعمیرات وغیرہ کا اس لیے ذکر کیا گیا تاکہ قارئین اندازہ کر سکیں کہ وہ کوئی مصروفیات تھیں جن کی وجہ سے فخر الاسلام حضرت مولانا محمد احمد صاحبؒ نے اس قدر کم لکھا یہاں تعمیرات کا ایک اجمالی جائزہ پیش کیا گیا حالانکہ تعمیرات کا مفصل ذکر باب ہفتہ میں کر دیا گیا ہے۔

ضابطہ جامعہ نظامیہ عثمانیہ

۱۹۳۰ء میں فخر الاسلام حضرت مولانا محمد احمد صاحبؒ کو حیدر آباد کی صدارتِ عالیہ کے عہدہ افتاء پر مقرر کیا گیا، موصوف دارالعلوم دیوبند کے کاموں میں غایت درجے منہمک تھیڈ مصروفیات کا تقاضا یہ تھا کہ آپ اس عہدے سے انکار کر دیتے؛ مگر یہاں بھی دارالعلوم کا مقابلہ پیش نظر تھا؛ کیوں کہ دارالعلوم اور حیدر آباد کے مابین جو دیرینہ تعلقات تھے ان کو نظر انداز کرنا آسان نہ تھا، چنانچہ آپ ۲۳ ربیع الاول کو دکن روانہ ہوئے اور وہاں صدارت عالیہ کے صدر مفتی کے منصب پر تین سال کے لیے فائز ہوئے، البتہ اس دوران بھی آپ دارالعلوم کی خدمات بخوبی انجام دیتے رہے۔

نظام دکن کی بڑے لمبے عرصے سے خواہش تھی کہ کوئی ایسا عالم یہاں آئے جو صدارت عالیہ کے صدر مفتی کے منصب پر فائز ہو اور شریعت کی تنقید میں معاون و مددگار ثابت ہو، حضرت مولانا محمد احمد صاحبؒ کی شہرت و عظمت ان کے دل میں پہلے ہی سے گھر کیے ہوئے تھی اور وہ حضرت موصوف سے حد درجہ متاثر تھے، کہ انہوں نے دارالعلوم سے درخواست کی کہ حضرت کو اس منصب کے لیے بھیجا جائے، حضرتؒ نے مفاددار العلوم کے لیے اس درخواست کو قبول کیا اور آپ وہاں کے لیے روانہ ہوئے۔

نظام دکن کا مقصد صرف عہدہ افتاء کی تقرری نہیں تھی؛ بلکہ وہ آپ کی انتظامی و علمی صلاحیت سے اس قدر متاثر تھے کہ آپ کو مدرسہ جامعہ نظامیہ عثمانیہ کی انتظامی و اصلاحی خدمات بھی آپ کے سپرد کیں اور درخواست کی کہ مدرسہ نظامیہ کے سابقہ حالات کو دیکھ کر اصلاح و ترقی کے لیے مفید تجویز پیش کریں، چنانچہ فخر الاسلام حضرت مولانا محمد احمد صاحبؒ نے تحریری شکل میں جو تجویز پیش کیں ان کا نام ضابطہ جامعہ نظامیہ رکھا گیا، یہ تجویز کچھ اصول ہیں جن کو دفعات کی شکل میں بیان کیا گیا، یہ ۱۸ / دفعات ہیں جن کے تحت کچھ عنوانات ہیں مثلاً مفاد جامعہ نظامیہ، ضابطہ انتظامی جامعہ نظامیہ، فرائض مجلس انتظامی، شعبہ جات انتظامی، فرائض ناظم تعییمات، مہتمم جامعہ کے فرائض وغیرہ یہ تمام عنوانوں انتظامی ڈھانچے کو مستحکم کرنے کے لیے ہر ایک شعبہ اور منتظم کے کچھ اصول و فرائض ہیں جن کے پیش نظر آگاہ کیا گیا ہے کہ جامعہ کا فرض لوگوں کے تسلیں کیا ہوگا اور لوگوں پر اس کی کیا ذمہ داریاں ہوگی یہ اس قسم کا ایجنسڈ (منشور) ہے جو کسی ادارہ، انجمن یا تحریک کے لیے تیار کیا جاتا ہے، جن پر عمل کر کے معینہ اغراض و مقاصد کو بروئے کار لایا جاتا ہے، جامعہ نظامیہ ایک دینی ادارہ ہے اسی لیے اس کا منشور اسلامی طرز پر ترتیب دیا گیا ہے، یہ طرز پہلے بہ عنوان ”تعلیم بطریق اہل سنت والجماعت“ سامنے آیا۔ اس عنوان کے تحت جو دفعات ہیں ان کا اجمالاً یہاں ذکر کیا جا رہا ہے۔

دفعہ - ۱: مدرسہ نظامیہ میں اہل السنّت والجماعت کے طریقہ پر علوم عربیہ دینیہ کی اعلیٰ تعلیم دی جائے گی اور اس کے خلاف کسی دوسرے طریقہ پر دینا اصول مدرسہ اور ارادہ بانی کے خلاف ہو گا لہذا کسی وقت اس میں تغیر و تبدل نہ ہو سکے گا۔ لیکن چوں کہ ہندوستان کے باشندوں کا طریقہ بالعموم خنثی ہے اس لیے بانی مدرسہ نے اس طریقہ کی پابندی رکھنا لازم قرار دیا ہے اس کے خلاف کبھی نہ ہو سکے گا لیکن اگر اس کے ساتھ مذہب اربعہ مجتہدین میں سے علاوہ مذہب خنثی کے دوسرے طریقہ کے مقلد تعلیم پانا چاہیں تو تعلیم پا سکیں گے اور اگر ان کے لیے اس مذہب کے درس کی ضرورت بھی پیش آئے گی تو ایسے مدرسون کا تقریب خلاف اصول مدرسہ نہ ہو گا۔

دفعہ - ۲: اس مدرسہ کے ارکان انتظامی مدرسین اور جملہ کار پرواز وہی اشخاص ہو سکیں گے جو سنی خنثی طریقہ کے پابند ہوں لیکن جیسا کہ مقلدین مذاہب اربعہ کے متعلق دفعہ (۱) میں استثناء کیا گیا ہے، اس دفعہ میں استثناء سمجھنا چاہیے، ارکان مجلس میں دولث علماء کا ہونا لازمی ہے۔

نوت: حضرت فخر الاسلامؒ کی مندرجہ ذیل تحریر معروف ہے جو مطبوعہ بھی ہے، قارئین کے استفادہ کے لیے پیش ہے:

مدرسہ اسلامی عربی دیوبند کا زیرین ماضی اور مستقبل

مدرسہ دارالعلوم دیوبند میں ہر تیسرا چوتھے سال اپنے فضلاء کو دستارِ فضیلت عطا کرنے کا طریقہ عام تھا، مگر اب اسی کے بعد یہ سلسلہ دستار بندی بعض وجوہات کے سبب موقوف رہا فخر الاسلام حضرت مولانا محمد احمد صاحب رحمۃ اللہ علیہ کے دور میں پھر اس کی نشاة ثانیہ ہوئی اور تقریباً ۲۷ رسال کے بعد مدرسے میں پھر وہی منتظر پیش آیا جس میں ۲۶ رسال کے فارغ التحصیل علماء کو دستارِ فضیلت عطا کی گئیں، یہ عظیم الشان جلسہ دستار بندی ۲-۷-۸ ربيع الاول ۱۳۲۸ھ مطابق ۱۸-۱۹-۱۸

اپریل ۱۹۱۵ء کو منعقد کیا گیا۔

فخر الاسلام حضرت مولانا محمد احمد صاحبؒ نے اس مقابلے کو اسی جلسہ میں پڑھ کر سنایا کیونکہ موصوف اپنی بات ایک بڑے مجمع کے سامنے رکھنا چاہتے تھے، اور اس سے اچھا مجمع اور کیا ہو سکتا ہے جو آپ کے ابتدائی کلمات سے واضح ہے:

”الحمد لله! الحمد لله! آج ایسا مجمع ہے جس میں ہر طبقہ و ہر سمت کے مسلمان دلی شوق و رغبت سے محض لوجہ اللہ جمع ہیں، شاید یہ کہنا بالکل صحیح ہو کہ مسلمانوں کا ایسا اجتماع کسی کو دیکھنا نصیب نہیں ہوا اور یہ دن نہ صرف مدرسہ دیوبند کی تاریخ بلکہ مسلمانوں کی قومی و مذہبی روایات میں یاد رہنے والا ہے۔

خدمانِ مدرسہ اگر اس پر فخر کریں گے تو بجا نہیں کہ ان کی سادہ اور بے تکلف دعوت کو قبول کر کے ان کو یہ موقع دیا گیا کہ وہ مدرسہ کے عملی نتائج کو دکھلا کر اپنے خیالات کا پورا اظہار کر سکیں“۔

اس مقابلے میں موصوف کے پیش نظر مسلمانوں کی مذہبی اور دینی ضرورت ہے وہ امت کو بلا تفریق ایک پلیٹ فارم پر لانا چاہتے ہیں دارالعلوم نے مسلمانوں کے لیے جو دینی و مذہبی خدمات انجام دی ہیں یا جو آئندہ لائجِ عمل ہے اس کا ذکر موصوف نے یوں کیا ہے:

”مدرسہ اسلامیہ دیوبند“ مسلمانوں کا مذہبی مرکز، ان کے قلوب اور خیالات کا مرجع ہے، وہ ضرور اس کوں کر اور دیکھ کر محفوظ ہوں گے کہ مدرسہ نے ان کی مذہبی خدمات کس حد تک انجام دی ہیں۔ وہ ضرور اس کے متوقع ہیں کہ مدرسہ کے گذشتہ حالات اُن کے سامنے عرض کئے جائیں اور جو خیالات آئندہ کے لئے مرکوز ہیں وہ ظاہر کئے جائیں اور یہ بھی بتایا جائے کہ مدرسہ نے کن اصول کا پابند ہو کر مذہبی خدمات کی ہیں“۔

مدرسہ دیوبند نے مسلمانوں کے لیے ماضی میں اہم دینی فرائض انجام دیئے

ہیں اس مقالے کا مرکزی کردار دار العلوم کا پلیٹ فارم ہے، کیونکہ جمیع مسلمین اس کے ماضی کے کردار سے مطمئن اور مستقبل سے پر امید ہیں۔

فخر الاسلام حضرت مولانا محمد احمد صاحب رحمۃ اللہ علیہ نے اس مقالے کو دو حصے میں تقسیم کیا ہے تمہید کے طور پر سب سے پہلے مسلمانوں کی مذہبی اور دینی ضروریات اور ان کی کوششوں کے کچھ اصول بیان کئے ہیں، مسلمانوں میں بڑھتے ہوئے دینی روحانیات کو صراحتے ہوئے ایک پلیٹ فارم پر متعدد ہونے کی تلقین کی ہے، دراصل یہ وہ دور ہے جب مسلمانوں میں دینی بیداری تو پیدا ہو رہی تھی مگر وہ اتحاد جیسی عظیم نعمت سے محروم ہوتے جا رہے تھے، فخر الاسلام حضرت مولانا محمد احمد صاحب جیسا عظیم رہنماء اس امر سے حد درجہ متکفر ہے، پہلے تو موصوف مسلمانوں کی حوصلہ افزائی کرتے ہوئے فرماتے ہیں:

”لیکن بڑی مسرت یہ ہے کہ مسلمان جو اپنی گزشتہ عظمت اور اقتدار کے نشہ میں مست اپنے منافع و مضرار سے غافل تھے، ان میں بھی ایک قسم کی تحریک پیدا ہو کر جوش و مستعدی کی صورت اختیار کرتی جاتی ہے۔ وہ بھی اپنی حالت کو سنبھالنے میں اور اصلاح و ترقی کی فکر میں مشغول ہو گئے ہیں، ان کی باوقعت اور مقدار جماعتیں جا بجا اس غرض کے لئے قائم ہو گئی ہیں کہ مسلمان بھی تمام شعبہ ہائے ترقی میں قدم بڑھائیں اور دنیا کی کسی قوم کے پیچھے نہ رہیں، جا بجا اصلاح معاش، درستی معاو، اشاعت اسلام کی انجمنیں اور مدارس قائم ہو گئے اور ہوتے جاتے ہیں۔ مسلمان یہی اپنی ہمت و استطاعت کے موافق دلچسپی ظاہر کرنے اور امداد دینے کے لئے آمادہ و مستعد نظر آتے ہیں۔ یہ ایک ایسا لغیریب منظر ہے کہ مسلمان اُس پر جتنا بھی فخر کریں تھوڑا ہے اور اگر وہ یہ سمجھنے لگیں کہ ان کی دعا ”ربنا آتنا فی الدنیا حسنة و فی الآخرة حسنة“ کی قبولیت کا وقت آیا ہے تو بیجا نہیں ہے۔“

مذکورہ بالا اقتباس میں مسلمانوں کے بڑھتے ہوئے دینی روحانیات کی جہاں ستائش ہے وہیں آئندہ تحریر میں انتشار جیسی مہلک یا یاری سے ما یوسی کا بھی اظہار کیا ہے:

”مگر ایک مبصر اور حقیقت شناس کبھی اس حالت پر مطمئن نہیں ہو سکتا کیوں کہ وہ جانتا ہے کہ ان کی قوت کا شیرازہ منتشر ہے اور ان کے خیالات مختلف اور باہم دگر مخالف، وہ جس قدر قوت کے ساتھ کوشش کرتے ہیں ایک دوسرے سے دور ہوتے جاتے ہیں، ان کی مثال بالکل ان دو شہسواروں کی ہے جو نہایت تیزی کے ساتھ جاتے ہیں لیکن ایک کا رخ مشرق کی طرف اور دوسرے کامغرب کی جانب ہے، ظاہر ہے کہ وہ جتنی سرعت سے دوڑیں گے اتنا ہی بعد بڑھتا جائے گا۔

یہ حالت کہ باوجود ایسی سرگرم کوششوں کے جو سر برآورده جماعتوں کی طرف سے ظہور پذیر ہیں عملی متاثر مترتب نہ ہوں اتحاد کی جگہ اختلاف بڑھتا جائے، ترقی کی جگہ تنزل کے گڑھے میں گرتے جائیں، ما یوس کر دینے والی اور زیادہ خطرناک ہے۔“

اٹھارویں صدی کا آخر اور انیسویں صدی کا آغاز وہ دور ہے جب مسلمانوں کی مختلف فکری جماعتیں عمل میں آئیں، جن کے مقاصد ایک ہوتے ہوئے بھی مختلف ہیں اس سے مسلمانوں کا اتحاد متریزل ہو رہا ہے، موصوف ان اصلاحی جماعتوں کی تائید تو کرتے ہیں مگر تمام جماعتوں کو سراہتے ہوئے آپسی اختلافات سے بچنے کے لیے تلقین کرتے ہیں:

”ہمارا ہرگز یہ خیال نہیں کہ مصلحوں کی کوشش میں کی ہے یا ان کے اغراض و مقاصد ناتمام ہیں یا ان کی نیتوں میں خلل و فساد ہے۔ ہم خوب جانتے ہیں کہ سب کی مشترک غرض مسلمانوں کی اصلاح، ان کو ہر قسم کی خوبیوں اور اخلاق

سے آرستہ کرنا، اُن کو طرق معاش کا سکھلانا، علوم آختر سے آگاہ و باخبر کرنا، معاشرت کے طریقوں سے واقف کرنا، غیروں کے دستبردار ارجمندوں سے بچانا ہے۔ یہ اغراض جس قدمبارک ہیں ظاہر ہے کسی ایک فرد کو بھی اُس میں کلام نہیں ہو سکتا، مگر باس ہمہ بہتر نتائج کا مرتب نہ ہونا بجائے اصلاح کے فساد و اختلاف کا بڑھتے جانا ایک ایسا مسئلہ ہے جس پر عقولاً کو غور کرنا ضروری ہو گیا ہے۔ ہمیں تھوڑی دیر کے لئے نفسانی خیالات کو ترک کر دینا اور اپنی رائے کی تحسین و ترویج سے قطع نظر کر لینا چاہئے۔ ہم کو کسی کی عیب جوئی کے درپے نہ ہونا چاہئے بلکہ سکون و اطمینانِ قلب کے ساتھ اس کی اصلی لم اور وجہ دریافت کرنی چاہئے۔ ہم کو سمجھ لینا چاہئے کہ ہم سب ایک ہی کشتی کے سوار ہیں، اگر ہم میں سے کسی کی نادانی اور سوء تدبیری سے کشتی کو نقصان پہنچا تو آفت سے محفوظ کوئی بھی نہ رہے گا۔“

اس تمهید کے بعد موصوف نے مقالے کے پہلے حصے میں اسلام کی مکمل تعلیمات تحریر فرمائی ہیں اسلام کی اصلی حالت کو پیش کرنے کے لیے قرن اول کے حالات اور مختصر تاریخ اسلام کو نہایت علمی انداز میں پیش کیا ہے، صحابہ کا آلبسی اتحاد، دین کے تیس اخلاص، تبلیغ دین وغیرہ پر روشی ڈالتے ہوئے مختلف احادیث کو بطور دلیل پیش کیا ہے، فروعی اختلافات تو کچھ صحابہ کے یہاں پائے جاتے تھے، مگر ان کے یہاں اصول دین کے اندر کبھی کوئی اختلاف پیدا نہیں ہوا، چونکہ آپ کا مقصد اصولی اختلاف سے امت کو باز رکھنا ہے، چنانچہ اس سلسلے میں ایک حدیث پیش کرتے ہوئے اس کی وضاحت کچھ اس طرح کی ہے:

”رسول خدا ﷺ نے ارشاد فرمایا ہے کہ تمام انبیاء علیہم السلام علیٰ (یعنی باپ شریک) بھائی بھن ہیں جس کا مطلب یہ ہے کہ گوہربنی کی شریعت کے احکام جدا جداب ہیں مگر اصول سب کے ایک ہیں۔ صحابہؓ کی یہی سب سے بڑی اور روشن

خصوصیت تھی کہ گومنائل فروعی میں باہم اختلاف ہوتا تھا، سیاست و انتظام ملک کے طریقے مختلف تھے مگر اصول میں سب متفق تھے اور اس امر میں بعینہ انبیاء علیہم السلام کی مثال اور نمونہ تھے۔ اسی وجہ سے صحابہؓ کے زمانہ میں اصول دین کے اندر اختلاف پیدا نہیں ہوا، صحابہؓ کے حالات اور طریقے مختلف تھے۔ بعض بالکل زہد اور انقطاع کی حالت میں برکرتے تھے اور یکسر ہتھے تھے۔ بعض تعلیم و تحدیث و اشاعت علوم میں مصروف تھے، بعض کی تمام عمر جہاد اور تبلیغ اسلام، تو سچی فتوحات میں گزری اور خلفاء ار بع جیسے جلیل القدر حضرات انتظام خلافت، تمہید قواعد اور نظام وضوابط سلطنت قائم کرنے میں مصروف رہے۔ بایں ہمہ اصل معاملہ میں سب کے سب متفق الخیال واللفظ تھے۔

صحابہ کرام میں اصول دین میں اختلاف نہ ہونے کی سب سے بڑی وجہ یہ تھی کہ ان کے قلوب میں فراست ایمانی رائخ ہو چکی تھی تزکیہ نفس و تہذیب اخلاق نے ان کے باطن کو منور کر دیا تھا وہ تو کل رضاۓ تسلیم و تفویض پر رائخِ القدر تھے موصوف نے نہایت عالمانہ انداز میں یہی نسخہ تجویز فرمایا ہے، آپ نے مقالے کے اس حصے پر اسی لیے اس قدر زور صرف کیا ہے تا کہ مسلمان سمجھ لیں کہ ہماری دینی بنیادیں کس قدر مضبوط ہیں اور مستقبل میں ہم پر کس طرح ان کی حفاظت لازم ہے دراصل یہی دارالعلوم کا ماضی ہے، کیونکہ دارالعلوم کا بنیادی مقصد مسلمانوں کو قرآن اول سے جوڑنا ہے، حضرت فرماتے ہیں:

”مدرسہ دیوبند کے افتتاح میں بھی بالکل قرون اولیٰ کی شان اور سادگی کا زمانہ یاد آتا ہے، جو عمل و اخلاص سے ہوتا ہے، اگرچہ کیسی ہی سادگی سے ہو دیر پا ہوتا ہے، ظاہری شان و شوکت کا اثر زیادہ عرصہ تک نہیں رہتا، جامع اشتبیلیہ اور جامعہ فسطاط کا موازنہ کر کے دیکھ لیا جائے، جامع فسطاط صحابہؓ قائم کی ہوئی تھی اور نہایت سادہ، جامع اشتبیلیہ خلافے مروانیہ کی بنائی ہوئی

ہے اور نہایت پر تکلف، مگر مورخین کا اتفاق ہے کہ اس سادگی میں جو دل بستگی ہے وہ وہاں کی شان و نمود میں نہیں۔ مدرسہ دیوبند کا افتتاح دیوبند جیسی گم نام بستی میں چھٹہ مسجد کے انار کے درخت کے نیچے ہوا۔ جناب مولانا ماحمود صاحب دیوبندی مدرس تھے اور مولانا محمود حسن صاحب پہلے طالب علم تھے، جنہوں نے کتاب کھوئی، مدرسہ دیوبند نے اس سادگی کے ساتھ وجود میں قدم رکھا اور حسب قاعدہ اسلام تدریجی ترقی کرتا گیا مگر بانیوں کے اخلاق کی یہ خیر و برکت ہے کہ آج وہ ہر طرح سے مسلمانوں کے لئے موجب فخر ہے۔ مدرسہ کی ظاہری شان بھی دلفریب ہے اور اُس کے سب سے پہلے طالب علم آج تمام ہندوستان کے مقنڈا اور امام مانے جاتے ہیں۔

باضافہ طور سے موصوف نے مدرسہ اسلامیہ دیوبند کے حالات بیان کئے ہیں ابتدائی حالات کا ذکر کرتے ہوئے والد محترم امام العصر حضرت مولانا محمد قاسم نانو توئی اور رشید احمد گنگوہی صاحبؒ وغیرہ کی دارالعلوم کے وجود کے تینیں کوششوں کو لوگوں سے متعارف کرایا ہے بعد میں مدرسہ سے مسلمانوں کو جو فوائد پہنچے یا پہنچنے والے ہیں اس کا اظہار یوں فرمایا ہے:

”مدرسہ اسلامیہ دیوبند کو علماء دیوبند کے ایسے افراد نے قائم فرمایا جو اپنے زمانہ میں صحابہؓ کے سچے نمونہ تھے، علم و عمل میں انہیں اصول کے پابند تھے۔ زہد و تقویٰ، اتباع احکام میں انہیں کے قدم بقدم تھے، شریعت و طریقت کے جامع تھے، ان کے علوم رائخ تھے اور ان کی عمر کا اکثر حصہ ریاضت و مجاہدات، خلوت و گوشہ نشینی میں گزرا تھا۔ ان کی تواضع و انکسار کا یہ حال تھا کہ کسی بات میں اپنے آپ کو ممتاز نہ سمجھتے تھے۔ مولانا محمد قاسم صاحبؒ بانی دارالعلوم بایس علوم و معارف و کمال علمی و عملی جس کا ایک عالم شاہد ہے فرمایا کرتے تھے کہ میں اپنے میں اور دیوار میں کچھ فرق نہیں سمجھتا۔ کبھی یہ فرمایا

کرتے کہ اگر علم کا نام نہ ہوتا تو کسی کو یہ بھی معلوم نہ ہوتا کہ قاسم دنیا میں آیا تھا، اللہ اکبر، یہ ہے شانِ اہل اللہ اور اخین فی العلم کی۔

حضرت مولانا رشید احمد گنگوہیؒ کے دربار کے حاضر ہونے والے ہزارہ آدمی موجود ہیں، انہوں نے مولانا کے حلقة درس، تحقیق مسائل اور اجتہاد و تفہیم اور تحدیث اور جواب مسائل کی شان کو دیکھا اور طالبین حق کی جماعتوں کو حاضر دربار ہوتے اور شرابِ محبت سے سرشار ہوتے دیکھا ہے۔ مولاناؒ نے بارہا شاگردوں کی جماعت کو مناسب کر کے فرمایا کہ ”واللہ میں تم سب کو اپنے سے علم میں افضل جانتا ہوں：“

یہی وہ مقدس اخیارِ امت تھے جو شریعت و طریقت کے حقیقتہ جامع اور سلف صالحین کے سچے پیر و کھلانے جاسکتے ہیں، جن کی ہر ادا مسلمانوں کے گزشتہ دلفریب منظر کو پیش کرتی تھی، ان کی ایک شان اگر امام ابو حنیفہؓ کے اجتہاد و تفہیم، امام بخاریؓ کی روایت و حفظِ حدیث، امام اشعری و ماتریدیؓ کے کلام و مناظر، امام الحرمین کے تبصر، امام غزالیؓ کی جامعیت و تحقیق اور مدرسہ نظامیہ بغداد میں ان کے درس کی کیفیت کو یاد دلاتی تھی تو دوسرا شان حضرت جنید و شبلیؓ، حضرت شیخ عبدال قادر جیلانیؓ، شیخ معین الدین چشتی، شیخ شہاب الدین سہروردیؓ، شیخ بہاؤ الدین نقشبندیؓ کے حلقة ارشاد و تلقین کا منظر پیش کرتی تھی، ان کے فیوض سے اگر ایک جانب طلبہ اپنے دامنوں کو علوم و معارف کے انمول جواہرات سے بھرتے تھے تو دوسرا طرف مشتا قان جمال خداوندی اور طالبان راہ سلوک جامِ محبت سے سرشار ہو کر رات دن ذوق و شوق سے خانقاہ قدوسیہ کو ذکر اللہ کی لکش آوازوں سے گونجا دیتے تھے، سلف صالحین کا کامل نمونہ اس بچھلے زمانہ میں ان حضرات کے سوا کہاں دیکھا گیا اور اس جامعیت کا منظر مشتاق نگاہوں کو اگر ملا تو نانوٹہ اور

گنگوہ کی مقدس سر زمین پر۔ الغرض یہ حضرات مدرسہ کے بانی اور اس کے محافظ و سرپرست تھے۔

علمی نشر کی خصوصیت یہ بیان کی گئی ہے کہ وہ مدلل ہو، جو بات پیش کی جائے اس کو دلیل سے مستحکم کیا جائے، اسی طرح ادبی نشر کی خصوصیت یہ ہے کہ اس میں آمد ہو، تصنیف نہ ہو، سلیس ہو، ثقیل نہ ہو، قاری کو اس کی قرأت گرا نہ محسوس ہو، سیدھے سادھے اور عام فہم الفاظ میں مافی اضمیر کی ادائیگی کردی گئی ہو، جملے چھوٹے چھوٹے اور باہم مرتبط ہوں، گفتگو مخاطب کے لحاظ سے کی جائے، دراصل علی گڑھ تحریک کے بعد اسی قسم کی نشر کو قبول عام حاصل ہوئی۔

حضرت فخر الاسلام کا یہی امتیاز ہے کہ ان کی تحریریات میں کم و بیش یہ تمام خصوصیات پائی جاتی ہیں آپ جہاں علمی گفتگو کرتے ہیں وہاں اپنی بات کو قرآن و حدیث سے مستحکم کرتے ہیں، جا بجا اردو اور فارسی کے اصلاحی اشعار بھی پیش کرتے ہیں، ماقلوں و دل کے لحاظ سے بات کو گھمانے پھرانے کے بجائے کم سے کم موثر الفاظ میں پیش کر دیتے ہیں۔ جہاں کہیں پس منظر کی ضرورت محسوس ہوتی ہے وہاں نہایت مختصر مگر جامع انداز میں پس منظر بیان کرتے ہوئے مدعاء پیش کر دیتے ہیں، اس سے مخاطب کو سمجھنے میں آسانی ہوتی ہے، آپ کی تحریریات میں ترسیل بدرجہ اتم موجود ہے، موصوف مخاطب کے لحاظ سے گفتگو کرتے ہیں، جب نظامِ دکن کو مخاطب کرتے ہیں تو ان کے شایان شان پر شکوہ الفاظ تحریر فرماتے ہیں، اسی طرح جب علماء اور طلبہ سے مخاطب ہوتے ہیں تو جا بجا احادیث و قرآنی آیتوں کا ذکر کرتے ہیں اور جب عوام سے خطاب کرتے ہیں تو سیدھی سادی بیانیہ اور عام فہم گفتگو پر قناعت کرتے ہیں۔ اس سے آپ کے تبحر علمی اور حکیمانہ فکر کا بخوبی اندازہ لگایا جاسکتا ہے، اور یہی دراصل عین فصاحت ہے کہ گفتگو مقتضی حال کے مطابق کی جائے یعنی جیسا مخاطب ویسی گفتگو۔

نوٹ: گذشتہ صفحات میں فخر الاسلام حضرت مولانا محمد احمد صاحب کی

تحریرات کا تجزیہ پیش کیا گیا اس میں کئی چھوٹے چھوٹے مضامین بھی شامل ہیں جو وقاً فو قمًا دارالعلوم کے رسالہ ”القاسم والرشید“ میں شائع ہوئے البتہ اس میں دو بڑے مقالے (ضابطہ مدرسہ عثمانیہ، اور دارالعلوم کا زرین ماضی اور مستقبل) بھی شامل ہیں، ان تمام کے تجزیہ کے بعد آخر میں دونوں طویل تحریرات کا متن بھی شامل کیا جا رہا ہے تاکہ یہ تحریرات امتدادِ زمانہ کی نذر نہ ہو جائے، کیونکہ موصوف کی کئی تحریرات ضائع ہو گئیں جن کا ذکر تو ملتا ہے مگر با ضابطہ متن کہیں موجود نہیں۔

نوٹ: اگلے صفحہ پر حضرت کے قلم سے نکلی ہوئی اس جامع تحریر کو جس میں دارالعلوم کے ماضی کے اہم واقعات مذکور ہیں برائے استفادہ پیش کیا جا رہا ہے:



مدرسہ اسلامی عربی دیوبند کا ذرین ماضی اور مستقبل

باقلم: فخر الاسلام حضرت مولانا محمد احمد صاحبؒ

یہ مقالہ عظیم الشان جلسہ دستار بندی منعقدہ ۲۷-۸ ربیع الثانی ۱۴۲۸ھ
مطابق ۱۹-۱۸ اپریل ۱۹۰۹ء میں پیش کیا گیا

”الحمد لله نحمدة و نستعينة و نستغفرة و نؤمن به و
نتوكل عليه و نعوذ بالله من شرور انفسنا ومن سیات
اعمالنا من يهدہ اللہ فلا مضل له ومن يضلله فلا هادی له و
نشهد ان سیدنا و مولانا محمدا عبدہ و رسولہ۔ اما بعد:

الحمد لله! آج ایسا جمع ہے جس میں ہر طبقہ و ہر سمت کے مسلمان دلی
شوq و رغبت سے محض لعجه اللہ جمع ہیں، شاید یہ کہنا بالکل صحیح ہو کہ مسلمانوں کا ایسا اجتماع
کسی کو دیکھنا نصیب نہیں ہوا اور یہ دن نہ صرف مدرسہ دیوبند کی تاریخ بلکہ مسلمانوں کی
قومی و مذہبی روایات میں یاد رہنے والا ہے۔

خادمانِ مدرسہ اگر اس پر فخر کریں گے تو بیجانہیں کہ ان کی سادہ اور بے تکلف
دعوت کو قبول کر کے ان کو یہ موقع دیا گیا کہ وہ مدرسہ کے عملی نتائج کو دکھلا کر اپنے
خیالات کا پورا اظہار کر سکیں۔

”مدرسہ اسلامیہ دیوبند“ مسلمانوں کا مذہبی مرکز، ان کے قلوب اور خیالات
کا مرجع ہے، وہ ضرور اس کو سن کر اور دیکھ کر محفوظ ہوں گے کہ مدرسہ نے ان کی مذہبی
خدمات کس حد تک انجام دی ہیں۔ وہ ضرور اس کے متوقع ہیں کہ مدرسہ کے گذشته
حالات ان کے سامنے عرض کئے جائیں اور جو خیالات آئندہ کے لئے مرکوز ہیں وہ

ظاہر کئے جائیں اور یہ بھی بتلایا جائے کہ مدرسہ نے کن اصول کا پابند ہو کر مذہبی خدمات کی ہیں، اسی بنابر میں اپنے اس ضروری مضمون کے دو حصے کرتا ہوں۔

لیکن اس سے قبل اس کے ان عنوانوں پر کچھ لکھا جائے بطور تمہید مسلمانوں کی مذہبی و دینی ضروریات اور ان کی کوششوں کے اصول بیان کرنا مناسب سمجھتا ہوں۔

یوں تو دنیا کی تمام اقوام جدوجہد کے میدان میں کوششیں کرنے اور ایک دوسرے پر سبقت لے جانے میں مصروف ہیں۔ سلاطین سے لے کر رعایاتک سب آدمی اسی دھن میں لگے ہوئے ہیں، انہیں خیالات میں منہمک ہیں، والیاں ملک ہیں کہ اپنے خوشنگوار مشاغل کو چھوڑ کر قومی و مذہبی مجالس میں شریک ہونے اور عام افراد کے برابر بیٹھنے میں درلنگ نہ کرتے۔

لیکن بڑی مسرت یہ ہے کہ مسلمان جو اپنی گذشتہ عظمت اور اقتدار کے نشہ میں مست اپنے منافع و مضرار سے غافل تھے، ان میں بھی ایک قسم کی تحریک پیدا ہو کر جوش و مستعدی کی صورت اختیار کرتی جاتی ہے۔ وہ بھی اپنی حالت کو سنجاہانے میں اور اصلاح و ترقی کی فکر میں مشغول ہو گئے ہیں، ان کی باوقعت اور مقتندر جماعتیں جا بجا اس غرض کے لئے قائم ہو گئی ہیں کہ مسلمان بھی تمام شعبہ ہائے ترقی میں قدم بڑھائیں اور دنیا کی کسی قوم کے پیچھے نہ رہیں، جا بجا اصلاح معاش، درتی معاد، اشاعت اسلام کی انجمنیں اور مدارس قائم ہو گئے اور ہوتے جارہے ہیں۔ مسلمان بھی اپنی ہمت و استطاعت کے موافق ڈپچی طاہر کرنے اور امداد دینے کے لئے آمادہ و مستعد نظر آتے ہیں۔ یہ ایک ایسا لفربیب منظر ہے کہ مسلمان اُس پر جتنا بھی فخر کریں تھوڑا ہے اور اگر وہ یہ سمجھنے لگیں کہ ان کی دعا ”ربنا آتنا فی الدنیا حسنة و فی الآخرة حسنة“ کی قبولیت کا وقت آیا ہے تو بجا نہیں ہے۔

مگر ایک مبصر اور حقیقت شناس کبھی اس حالت پر مطمئن نہیں ہو سکتا؛ کیوں

کہ وہ جانتا ہے کہ ان کی قوت کا شیرازہ منتشر ہے اور ان کے خیالات مختلف اور باہم دگر مخالف، وہ جس قدر قوت کے ساتھ کوشش کرتے ہیں ایک دوسرے سے دور ہوتے جاتے ہیں، ان کی مثال بالکل ان دو شہسواروں کی ہے جو نہایت تیزی کے ساتھ جاتے ہیں لیکن ایک کارخ مشرق کی طرف اور دوسرے کامغرب کی جانب ہے، ظاہر ہے کہ وہ جتنی سرعت سے دوڑیں گے اتنا ہی بعد بڑھتا جائے گا۔

یہ حالت کہ باوجود ایسی سرگرم کوششوں کے جو سر برآ اور دہ جماعتوں کی طرف سے ظہور پذیر ہیں، عملی نتائج مرتب نہ ہوں اتحاد کی جگہ اختلاف بڑھتا جائے، ترقی کی جگہ تنزلی کے گڑھے میں گرتے جائیں، مایوس کردینے والی اور زیادہ خطرناک ہے۔ ہمارا ہرگز یہ خیال نہیں کہ مصلحوں کی کوشش میں کمی ہے یا ان کے اغراض و مقاصد ناتمام ہیں یا ان کی نیتوں میں خلل و فساد ہے۔ ہم خوب جانتے ہیں کہ سب کی مشترک غرض مسلمانوں کی اصلاح، ان کو ہر قسم کی خوبیوں اور اخلاق سے آراستہ کرنا، ان کو طرق معاش کا سکھلانا، علوم آخرت سے آگاہ و باخبر کرنا، معاشرت کے طریقوں سے واقف کرنا، غیروں کی دستبردار حملوں سے بچانا ہے۔ یہ اغراض جس قدر مبارک ہیں ظاہر ہے۔ کسی ایک فرد کو بھی اس میں کلام نہیں ہو سکتا، مگر با ایس ہم بہتر نتائج کا مرتب نہ ہونا بجائے اصلاح کے فساد و اختلاف کا بڑھتے جانا ایک ایسا مسئلہ ہے جس پر عقلاً کو غور کرنا ضروری ہو گیا ہے۔ ہمیں تھوڑی دیر کے لئے نفسانی خیالات کو ترک کر دینا اور اپنی رائے کی تحسین و ترویج سے قطع نظر کر لینا چاہئے۔ ہم کو کسی کی عیب جوئی کے درپے نہ ہونا چاہئے بلکہ سکون و اطمینان قلب کے ساتھ اس کی اصلی لمب اور وجہ دریافت کرنی چاہئے۔ ہم کو سمجھ لینا چاہئے کہ ہم سب ایک ہی کشتی کے سوار ہیں، اگر ہم میں سے کسی کی نادانی اور سوء تدبیری سے کشتی کو نقصان پہنچا تو آفت سے محفوظ کوئی بھی نہ رہے گا۔

فطری طور پر مسلمانوں کے قلوب میں مذہب کی محبت رسوخ و استحکام کے

ساتھ قائم ہے، وہ جانتے ہیں کہ جب دینی عقائد اور فروعی اعمال سے واقف اور ان پر عامل نہ ہوں گے، سلسلہ مذہب میں پابند نہ ہوں گے، کسی امر میں ترقی نہیں کر سکتے، اگر کچھ بھی کی تو ناقابل اعتبار ہوگی۔ مسلمانوں کونہ اُس پر کچھ فخر ہوگا، نہ مسرت۔ یہی وجہ ہے کہ باوجود ایک گونہ آزادی کے جس کا اثر پھیلتا جاتا تھا، اب عام طور پر خیالات میں انقلاب ہے، مذہب و علوم اسلام کو سنبھالنا فرض عین سمجھا جا رہا ہے لیکن اس آمادگی و طلب صادق کے ساتھ اگر کمی ہے تو صرف یہ کہ ہم نے اسلام کی اصلی تعلیم اور اس کے پاکیزہ ماحول کو سمجھا نہیں۔ ہم چاہتے ہیں اور بدل چاہتے ہیں کہ ہم میں اسلامی کمالات پیدا ہوں، ہم میں اسلامی اخلاق کا رنگ و بو سما جائے۔ ہم ایک کامل و مکمل مسلمان کہلانے جا سکیں، ہم اس کے دلدادہ ہیں کہ اسلاف کی شاہراہ پر چل کر منزلِ مقصود تک پہنچیں، اپنی کھوئی ہوئی عزت و دولت کو حاصل کریں پھر اس صدقِ نیت و بذلِ ہمت کے بعد وہ کیا چیز ہے جس نے ہم کو ناکام رکھا۔ ہماری سب تدابیر بیکار ثابت ہوئیں، وہ صرف ایک ہی بات ہے کہ ”ہم نے اسلامی اصول کو مضبوط نہیں کپڑا، اسلاف کے حالات کو قصے کہانیوں سے زیادہ وقعت کے ساتھ نہیں سنًا“، ہم نے ان کے حالات سے یہ نتیجہ نکالنے کی کوشش نہیں کی کہ کس بات نے ان کو اس درجہ پہنچایا۔

میرا دل چاہتا ہے کہ ایک ایسے مجمع میں جس کے اندر ہر طبقہ کے مسلمان موجود ہیں سادہ الفاظ میں بیان کر دوں کہ ”اسلام نے ہم کو کیا سکھلایا ہے، ہمارے لئے کیا کیا طریقے اور اصول مقرر کئے ہیں۔“ اور یہ بھی ظاہر کر دوں کہ مسلمانوں کے معاش و معاد کی ضرورتیں کس قدر اور ان کی تدبیریں کیا ہیں؟

برا در ان اسلام! اگر ہم یہ چاہتے ہیں کہ اسلام کو اُس کی اصلی حالت میں دیکھیں اور بلا کم و کاست اُس حالت کا اندازہ کر سکیں جس پر مسلمان نشوونما پا کر درجہ کمال کو پہنچے تو ہم کو قربان اول کے حالات پر نظر ڈالنی چاہئے۔

آن قاب جب افقِ عالم کے قریب پہنچتا ہے تو اس کے نورانی آثار پہلے ہی

سے ظاہر ہونے شروع ہو جاتے ہیں۔ صحیح صادق کے ہوتے ہی چھوٹے چھوٹے ستارے معدوم اور چمکدار ستارے مضھل ہونے لگے ہیں۔ آفتاب رسالت و نبوت کے طلوع کا زمانہ آیا تو اس کے نورانی آثار نے ایک طرف اگر شیاطین کے راستے روک دیئے، جنات میں ٹھلبی ڈال دی اور کاہنوں کو حیران و پریشان بنادیا تو دوسری طرف بُنی نوع انسان میں صلاحیت اور قبول حق کا مادہ آہستہ آہستہ پیدا کر دیا۔ اہل عرب جو رسول قبیحہ اور منکرات میں بال بال بند ہوئے ہوئے تھے، ان کے اندر ایسی استعداد پیدا ہو گئی کہ ہادیٰ برحق کی ایک آواز کان میں پڑتے ہی لبیک کہہ کر کھڑے ہو گئے۔ عرب کی مختصر حالت یہ تھی کہ بدترین رسوم و عقائد کے پابند تھے، بت پرستی و شرک گویا ان کے خبر میں داخل تھا، بہت سے امور جو تمام اہل عقل کے نزدیک مذموم ہیں اہل عرب ان کو اچھا سمجھتے تھے، برہنہ ہو کر طواف کرنا عبادت جانتے تھے لیکن حضور سرور کائنات - صلی اللہ علیہ وسلم - تشریف لاتے ہی کیا ہو گیا۔ عرب کی حالت کیوں کر بدل گئی، حیرت انگلیز قصہ ہے ایک کیمیا اثر نظر نے ان کو نندن بنادیا۔ آپ کے ایک ساعت کے فیض صحبت نے نور ایمان سے ان کے قلوب کو منور کر دیا، ان کے اندر وہ کمالات پیدا ہو گئے جو صدیوں کی محنت و ریاضت سے بھی حاصل نہیں ہوتے۔ اسلام و ایمان کے مراتب حاصل کر کے ایمان حقیقی اور ولایت کبریٰ تک پہنچ گئے، وہ دین خالص بن گئے، ان کے تمام علاقے غیر اللہ سے قطع ہو کر صرف ایک ذات وحدۃ لا شریک له کے ساتھ وابستہ ہو گئے، ان کے اعتقادات و عبادات و معاملات سب ایک آن میں درست ہو گئے۔ وہ مکارم اخلاق سے مزین ہو گئے، بت پرستی کی جگہ محبت خدا اور رسول ان کی رگ رگ میں جا گزیں ہو گئی۔ تو حید میں اس درجہ رائخ العقیدہ ہو گئے کہ شرک کے وہم سے بھی بچتے تھے۔ حضرت عمر بن جابر اسود کبوسہ دیے ہیں تو فرماتے ہیں: اعلم انک حجر لا تنفع ولا تضر ولو لا انی رأیت رسول اللہ صلی اللہ علیہ وسلم یقبلک ما قبلنل میں خوب جانتا ہوں کہ

تو پھر ہے، نفع و ضر تیرے اختیار میں نہیں، اگر میں نے رسول اللہ صلی اللہ علیہ وسلم کو بوسہ دیتے ہوئے نہ دیکھا ہوتا تو ہرگز بوسہ نہ دیتا) بیعتِ رضوان کی جس قدر فضیلت ہے اُس کا اندازہ قرآن مجید کی ان آیات سے بخوبی ہو سکتا ہے:

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ
(بلا شبهِ اللہ تعالیٰ مومنوں سے راضی ہوا جب کہ آپ کے ہاتھ پر درخت کے
نیچے بیعت کرتے تھے)

مگر ایک روایت کے موافق حضرت عمرؓ کو یہ خبر پہنچی کہ بعض لوگ اُس کی زیارت کو آتے ہیں تو اس اندیشہ سے کہ اُس کی تعظیم حد شرع سے متجاوز ہو جائے اُس درخت کو کٹوادا۔

مقامِ رسالت کے ساتھ محبت و جان ثماری ادب و اتباع رضا کا یہ حال تھا کہ کسی نبی کے اصحاب کو یہ بات نصیب نہیں ہوئی۔ اپنے جان و مال کو آپ پر فدا کرتے تھے، جنگِ احمد میں طلحہ بن عبید اللہؓ نے اپنے ہاتھ کو آپ کے لئے سپر بنادیا اور اس قدر تیراں پر کھائے کہ ہاتھ شل ہو گیا۔

اسی معركہ میں جب تھوڑی دیر کے لئے مسلمانوں کے پیرا کھڑے تو ابو طلحہؓ نے اپنے آپ کو سپر بنا کر رسول خدا صلی اللہ علیہ وسلم کو محفوظ کر دیا اور نہایت عاجزی سے عرض کیا کہ یا رسول اللہؓ! آپ باہر کونہ دیکھئے، کوئی تیر آپ کو آ لگے، میرا سینہ حضورؐ کے سینہ کی ڈھال ہے۔

حدیبیہ میں عروہ بن مسعودؓ کی جانب کفار صلح کی گفتگو کرنے آئے تو دیکھا کہ رسول خدا صلی اللہ علیہ وسلم تھوکتے ہیں تو اصحاب اپنے منہ اور ہاتھوں پر ملتے ہیں، آپ کے وضو کے پانی پر اس قدر جھگڑا ہوتا ہے کہ اُنی کا اندازہ پیدا ہو جاتا ہے۔ آپ جب حکم فرماتے ہیں تو سب تعییل کے لئے دوڑتے ہیں۔ آپ کے سامنے بات کرتے ہیں

تو نہایت پست آواز سے بات کرتے ہیں، نظر اٹھا کر دیکھنیں سکتے، عروہ یہ حال دیکھ کر جیران رہ گئے اور اپنے فریق سے کہا کہ میں قصیر و کسری کے دربار میں بھی شریک ہوا ہوں مگر جو تعظیم و ادب یہاں دیکھا کہیں نہیں دیکھا۔

اشاء گفتگو میں عروہ اپنا ہاتھ ریش مبارک تک لیجاتے تو، ان کا پوتا مغیرہ جو مسلمان ہو چکا تھا رسول خدا صلی اللہ علیہ وسلم کے برابر کھڑا تھا، توار کے کنارے سے دادا کے ہاتھ کو ہٹا دیا کہ ریش مبارک سے ہاتھ علیحدہ رکھو۔

حضرت عمر رضی اللہ عنہ خلقتہ بلند آواز تھے۔ جناب سرور عالم صلی اللہ علیہ وسلم کے سامنے گفتگو کرنے میں بھی آواز بلند ہو جاتی تھی، لیکن جب یہ آیت نازل ہوئی: **يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صُوتِ النَّبِيِّ** (اے ایمان والو! اپنی آوازوں کو نبی کی آواز سے پر بلند مت کرو) تو حضرت عمر اس قدر آہستہ بولنے لگے کہ استفسار کی نوبت آتی تھی۔

جب آنحضرت صلی اللہ علیہ وسلم اول ہی اول مدینہ منورہ میں تشریف فرمائے تو حضرت ابو ایوب النصاریؓ کے مکان میں فروش ہوئے اور اپنی آمد و رفت اور زیارت کرنے والوں کی سہولت کے خیال سے آپ نے نیچے مکان کو پسند فرمایا اور ابو ایوبؓ اپنے اہل و عیال کو لے کر اپنے درجہ میں رہے لیکن ایک شب کو جب دفعہ یہ خیال آیا کہ ہم اور پر ہیں تو نیند حرام ہو گئی اور دونوں میاں بیوی مکان کے ایک گوشہ میں لگے ہوئے بیٹھے رہے اور صبح ہی کو مکان چھوڑ دیا۔

رسول اللہ صلی اللہ علیہ وسلم کے پیچا حضرت عباس بھی جنگ بدر کے قیدیوں میں تھے، انصار نے ان کو بوجہ قربت رسول اللہ صلی اللہ علیہ وسلم چھڑانا چاہا تو یہ کہنا مناسب نہ سمجھا کہ ہم آپ کے پیچا کو چھڑانا چاہتے ہیں بلکہ نہایت ادب سے یوں عرض کیا کہ ہم اپنے بھائی کو چھڑانا چاہتے ہیں (حضرت عباسؓ رشتہ میں انصار کے بھائی ہوتے تھے) یہ تھا کمال ادب جو صحابہ رضی اللہ عنہم اجمعین کے دلوں میں راست تھا۔

حضرت عمرؓ نے اپنے صاحبزادے پر حدِ شرعی جاری کر دی، محبت پدری ذرا مانع نہ ہو سکی، عبداللہ ابن ابی منافقوں کے سردار نے یہ کہا تھا:

لَئِنْ رَجَعْنَا إِلَى الْمَدِينَةِ لَيُخْرِجَنَّ الْأَعْزُمُ مِنْهَا الْأَذَلُّ

اگر اب کی دفعہ ہم مدینہ پہنچ گئے تو ہم دونوں فریقوں میں سے جو عزت والا ہے وہ ذلیلوں کو مدینہ سے نکال دے گا۔

سب سے پہلے جس شخص نے اُس کو اس گستاخی کا جواب دیا وہ اُس کے بیٹیے تھے، جن کا نام بھی عبداللہ تھا اور وہ مومن مخصوص تھے۔ مدینہ کے دروازے پر کھڑے ہو گئے اور اپنے باپ کو داخل ہونے سے روک دیا اور کہا کہ جب تک یہ اقرار نہ کرے گا، تو اور تیرا اگر وہ ذلیل ہیں مدینہ میں داخل نہیں ہونے دوں گا۔ حضرت عمرؓ نے عین میدانِ جنگ میں سپہ سالار اعظم خالد بن ولید گومعزولی کا حکم بھیج دیا، حضرت خالد بن اس حکم کو سر آنکھوں پر رکھا اور افسری سے علیحدہ ہو کر معمولی سپاہی کی حیثیت میں بھی پہلے سے زیادہ تند ہی اور مستعدی سے معز کہ آرائیاں دکھلائیں، کیا کوئی اس توکل اور پابندیٰ احکامِ شرع کی مثال پیش کر سکتا ہے؟ جو دونوں حضرت سے ظہور پذیر ہوئیں۔

صحابہؓ کی سی باریک بینی اور احکام شرع میں احتیاط بھی کسی کو نصیب نہیں ہوئی، بڑے بڑے واقعات کو چھوڑ کر ایک دو معمولی باتیں عرض کی جاتی ہیں، جن سے آپ حضرات خود ہی قیاس کر سکیں گے۔ غدر اور عہد شکنی کی شریعت میں سخت ممانعت آئی ہے۔ ایک دفعہ اسلامی لشکر کے امیر نے وقت معین تک غنیم سے صلح کر لی، لیکن اندر ہی اندر سامانِ جنگ کرتے اور شمن کی حد سے قریب ہوتے رہے اور مدتِ صلح ختم ہوتے ہی لڑائی شروع کر دی۔ ایک صحابی گھوڑا دوڑاتے ہوئے امیر لشکر کے پاس آئے اور فرمایا: اللہ اکبر و فائناً لا غدر (خیال کیجئے کہ ان کی باریک نظر کہاں پہنچی)۔ یہ حالت صرف انہیں کی نہ تھی جو سالہاں سال خدمت میں رہے بلکہ جن پر ایک دفعہ بھی

نظرِ رحمت پڑ جاتی تھی اُن کا بھی ہی حال ہو جاتا تھا۔

ثمامہ بن اٹال یمن کا سردار مسلمانوں کا بڑا شمن، آپ سے سخت عداوت رکھنے والا تھا، جب وہ گرفتار ہو کر آیا تو آپ نے اُس کو مسجد کے ستون سے بندھوا دیا اور صبح کی نماز کے بعد فرمایا: مَا عِنْدَكَ يَا ثُمَّامَةٍ (ثمامہ تمہارا کیا حال ہے؟) عرض کیا ان تَقْتُلَ تَقْتُلَ ذَا د و ان تُنْعِمْ تُنْعِمْ عَلَى شَاكِرٍ (اگر آپ قتل کریں گے تو مسْتَحْقِي قتل کو اور احسان کریں گے تو شکر گزار پر) دوسرے رواز آپ نے پھر وہی ارشاد فرمایا، انہوں نے وہی جواب دیا، تیسرے روز پھر وہی ارشاد فرمایا اور انہوں نے پھر وہی جواب دیا، اس وقت آپ نے ان کو کھول دینے کا حکم دیا اور وہ فوراً ایمان لائے اور اول درجہ کے محبت کرنے والے اور عاشق بن گئے۔

خیال فرمائیے کہ باوجود ایمان کے راست ہونے اور آپ کی نظرِ رحمت کے مسخر ہو جانے کے محض اس وجہ سے تاخیر کی کہ ایمان لانا خوفِ قتل پر مجبول نہ ہو۔

ایثار اور مکار مِ اخلاق کی جو مثالیں صحابہؐ فَأَمَرْمَ فرمائے گئے ہیں عجیب و غریب ہیں۔ حدیفہ عدوی فرماتے ہیں کہ میں یرموک کے معمر کہ میں اپنے پچازاد بھائی کو مقتولین میں تلاش کرنے نکلا اور تھوڑا پانی ساتھ لیا کہ اگر کچھ رقم ہوئی تو پانی پلا دوں گا، دیکھا تو وہ مقتولین کے درمیان زندگی کی آخری حالت میں تھے، میں نے پوچھا کہ پانی پلاوں؟ اشارہ سے کہا ”ہاں“، اتنے میں قریب سے ایک شخص نے آہ کی، میرے بھائی نے اشارہ سے کہا اُن کو پلاو، وہاں گیا تو دیکھا کہ ہشام بن العاص تھے، اُن سے پوچھا کہ پانی پلاوں؟ تو اشارہ سے کہا ”ہاں پلاو“، اتنے میں دوسری طرف سے آواز آئی کہ ”ہائے پانی“، ہشام نے اشارہ کیا کہ وہاں لے جاؤ، میں وہاں لے گیا تو وہ صاحبِ انتقال فرمائے تھے، واپس آیا تو ہشام بھی زندہ نہ تھے، بھائی کے پاس پہنچا تو وہ بھی ختم ہو چکے تھے، یہ تھا حقیقی ایثار جو قرینِ اول میں مسلمانوں کے لئے بکریہ امر طبعی بن گیا تھا۔

صحابہ کے اخلاص و لہیت کا حال رسول خدا صلی اللہ علیہ وسلم کے اس ارشاد سے معلوم ہوتا ہے کہ اگر کوئی شخص کوہ احد کے برابر سونا خرج کرے تو صحابہ کے آدھ سیر جو کی برابری نہیں کر سکتا۔ عبادات میں لذت و دل بستگی کی یہ کیفیت تھی کہ بڑی سے بڑی تکلیف بھی ان کو مانع نہ ہو سکتی تھی، ایک رات کو جناب سرور عالم صلی اللہ علیہ وسلم نے دو صحابیوں کو ایک گھانی کی نگہبانی کے لئے مأمور فرمایا، جس طرف دشمن کے چڑھ آنے کا اندیشہ تھا، ان میں سے ایک سو گئے اور دوسرے نماز میں مشغول ہو گئے۔ اسی حالت میں ایک تیر آ کر لگا اور خون جاری ہو گیا مگر انہوں نے نماز کو نہ چھوڑا، نماز ختم کر چکے تو رفیق کو اطلاع کی، انہوں نے کہا کہ پہلے سے کیوں خبر نہ کی۔ انہوں نے فرمایا کہ میں ایک سورت پڑھ رہا تھا، دل نے گوارہ نہ کیا کہ اس کو چھوڑ دوں۔

الغرض رسول خدا صلی اللہ علیہ وسلم کی تعلیم و فیض صحبت نے صحابہ کو کامل و مکمل بنادیا، ان کے اندر وہ کمالات پیدا ہو گئے جو سالہا سال کی ریاضت و مجاہدہ سے حاصل نہیں ہوتے۔ آپ نے ان کو شخص عقائد و عبادات ظاہری ہی کی تعلیم نہیں دی بلکہ فنا و بقا کے تمام مقامات طے کرائے اعلیٰ مراتب محبت و احسان تک پہنچا دیا۔

حضرت حظله کا حال احادیث میں مذکور ہے کہ ایک دفعہ راستہ میں ابو بکر صدیق سے ملاقات ہوئی تو ان سے کہا کہ: **نَافِقَ حَنْذَلَةُ** (حظله تو منافق ہو گیا) ابو بکر نے کہا کیوں؟ کہا کہ ہم رسول خدا صلی اللہ علیہ وسلم کی خدمت میں ہوتے ہیں تو معلوم ہوتا ہے کہ ہم آنکھ سے دیکھ رہے ہیں، گھر جاتے ہیں اور اہل و عیال کے مدارات میں مصروف ہوتے ہیں تو وہ حالت نہیں رہتی۔ ابو بکر صدیق نے فرمایا کہ یہ بات تو ہمیں بھی پیش آتی ہے۔ دونوں نے حاضر ہو کر رسول صلی اللہ علیہ وسلم کی خدمت میں عرض کیا۔ ارشاد فرمایا کہ اگر ہر وقت یکساں حال رہتا تو ملائکہ تم سے راستوں میں اور بکھنوں پر مصافحہ کرتے۔ اس واقعہ سے صحابہ کے علوٰ مرتبت اور باریک بینی دونوں کا حال معلوم ہو گیا۔ اس فرق کو کہ جوبات آپ کے سامنے ہوتی ہے

بعد میں کم ہو جاتی ہے نفاق سے تعبیر کیا۔

اصحاب رسول خدا صلی اللہ علیہ وسلم کے حالات دربارہ عبادات و محبت خدا اور رسول اور اُس میں ہمہ تن انہاک و مشغولی دیکھنے سے معلوم ہوتا ہے کہ اُن کو دوسرا جانب اصلاً التقفات نہ تھا، دنیا و ما فیہا کو ایک نظر دیکھانا ہے چاہتے تھے لیکن باس ہمہ اس حالت نے اُن کو دنیا کی ترقیات سے نہیں روکا، عبادات و اعمال کی پختگی کسی ذریعہ ترقی سے منع نہ آئی۔ وہ دنیا کے معاملات، تجارت و زراعت وغیرہ سے غافل نہ تھے۔ ملک گیری، سیاستِ مدن، تدبیرِ مملکت، اشاعتِ تہذیب و تمدن میں وہ کمال دکھلایا کہ ہزاروں برس کی متمن قومیں انگشت بدندال رہ گئیں۔

بعض صحابہؓ میں زہادس قدر بڑھا ہوا تھا کہ روپیہ پیسہ کو پاس رکھنا قطعاً حرام سمجھتے تھے۔ حضرت ابوذرؓ دوسرے حلیل القدر صحابہؓ کے حالات معروف و مشہور ہیں اور بعض صحابہؓ دولت و ثروت میں ممتاز و مشہور تھے۔ جیسے خلیفہ ثالث عثمان ذی النورینؓ، عبدالرحمن بن عوفؓ، لیکن طبقہ اول کا زبدان کو کسی امر سے منع نہ تھا۔ وہ اسی زبدکی حالت میں انتظام سلطنت فرماتے تھے۔

حضرت عمرؓ نے عمیر بن سعد کو والی بنا کر بھیجا اور ایک سال کے بعد حسابات اور حالات پیش کرنے کے لئے طلب فرمایا تو وہ اس شان سے تشریف لائے کہ پانی کا ظرف، تو شہ دان اور پیالہ کر پر تھا، لاٹھی ہاتھ میں، حضرت عمرؓ نے اس حالت میں دیکھ کر فرمایا کہ ”تم نے خیانت کی یا وہ ملک اچھا نہیں ہے۔“ عمیر بن سعد نے عرض کیا کہ امیر المؤمنین کیا اللہ تعالیٰ بدگمانی سے منع نہیں فرماتا؟ میں تو تمام دنیا کو اپنے ساتھ کھینچ لارہا ہوں۔ فرمایا کہ دنیا کی کوئی سی چیز تمہارے پاس ہے؟ عرض کیا کہ لاٹھی ہے، جس پر سہارا لگاتا اور دشمن کو دفع کرتا ہوں۔ تو شہ دان ہے، جس میں کھانے کا سامان رکھتا ہوں۔ مشکلہ ہے جس میں وضواہ پینے کے لئے پانی رکھتا ہوں۔ پیالہ ہے جس سے وضو کرتا ہوں اور پانی پیتا ہوں۔ اب دنیا کی کوئی سی چیز رہ گئی، جو کچھ ہے

اسی کے تابع ہے۔ یہ سن کر حضرت عمرؓ کے ہوئے اور جناب رسالت مآب صلی اللہ علیہ وسلم کی قبر مبارک پر جا کر خوب روئے اور دعا کی کہ ”اہمی مجھ کو میرے دونوں ساتھیوں کے پاس پہنچاوے، بغیر اس کے کہ رسول ہوں یا کسی حالت کو بدلوں۔ اس کے بعد آپ نے عمیرؓ سے وہاں کے انتظام و حالات کے متعلق سوال کیا، جس کو انہوں نے بیان کر دیا۔ حضرت عمرؓ نے فرمایا کہ تم اپنی حکومت پر واپس جاؤ۔ انہوں نے عرض کیا کہ اب آپ مجھے گھر جانے کی اجازت دیدیجئے۔ آپ نے اجازت دیدی لیکن تجسس حال کے لئے ایک شخص کو سود بیناروے کر ان کے گھر بھیجا اور فرمایا کہ اگر وہ فی الواقع ایسے ہی تنگ دست ہوں تو سود بیناراں کو دیدیں، یہ شخص ان کے یہاں گئے اور تین روز مہمان رہ کر دیکھا، سوائے جواہر زیست کے کچھ نہ تھا، اُس وقت وہ سود بیناراں کو دیدیئے مگر انہوں نے اسی وقت پرانے پوتیں کو پھاڑ کر پانچ پانچ چھ چھ دینار کی پوٹلیاں باندھ کر پڑوسیوں کو بھجوادیں۔

ایک شخص کو حضرت عمرؓ نے چار سود بیناروے کر حضرت ابو عبیدہؓ کے پاس بھیجا کہ دیکھو کیا کرتے ہیں؟ انہوں نے اسی وقت لوٹدی کو بلا کر فرمایا کہ اس قدر دینار فلاں کے پاس لے جاؤ، اس قدر فلاں کے پاس۔ غرض سب کو تقسیم کر دیا۔ اس کے بعد حضرت عمرؓ نے اسی قدر دیناروے کر حضرت معاویہؓ کے پاس بھیجا۔ انہوں نے بھی ایسا ہی کیا۔ حضرت عمرؓ نے فرمایا کہ یہ سب بھائی ایک دوسرے کے مثل ہیں۔ خیال فرمائیے کہ حضرت عمیرؓ حاکم بننا کر بھیجئے گئے۔ ملک کا انتظام کرتے تھے اور ان کے زہدا کیا حال تھا حضرت ابو عبیدہؓ سے سالار اعظم تھے اور دنیا سے بے تعلقی کی یہ کیفیت تھی لیکن ان کا یہ زہد انتظام سلطنت اور توسعی فتوحات سے مانع نہ تھا۔

دوسری جانب مال دار اور صحت مند کی حالت دیکھ لیجئے۔ حضرت عثمانؓ کی ثروت و مالداری مشہور ہے لیکن ان کا تمول ایک آن کے لئے بھی حق تعالیٰ سے غافل نہ بناسکا، وہ تمول کی حالت میں ایسے ہی زاہد تھے جیسے حضرت ابوذر رضی اللہ عنہ کی حالت میں۔

حضرت عثمانؑ نے مالداری کی بدولت وہ مرتبہ حاصل کیا کہ دوسرے زہد کے ساتھ نہ کر سکے۔ رسول خدا صلی اللہ علیہ وسلم نے جیش عترت کے لئے لوگوں کو ترغیب دلائی۔ صحابہؓ نے حسب حیثیت امداد کی۔ لیکن حضرت عثمانؑ نے بہت زیادہ روپیہ خدمت شریف میں لا کر رکھ دیا۔ آپ اُس کو دستِ مبارک سے پلٹتے جاتے تھے اور یہ فرماتے جاتے تھے مَا عَلَى عَثْمَانَ مَا عَمِلَ بَعْدَ الْيَوْمِ (کچھ حرج نہیں اگر آج کے بعد عثمان کوئی بھی عمل نہ کریں)

حضرت ابو بکر صدیقؓ کا درجہ زہد و انقطاع عن الدنیا میں سب پرفالق تھا۔ جب صحابہؓ نے رسول اللہ صلی اللہ علیہ وسلم سے یہ سوال کیا کہ مَنْ نُؤْمِرُ بَعْدَكَ (آپ کے بعد کس کو سردار بنائیں) تو آپ نے ارشاد فرمایا:

إِنْ تُؤْمِرُ أبا بَكْرٍ تَجْدُوهُ زَاهِدًا فِي الدِّنِيَا راغبًا فِي الْآخِرَةِ.

اگر تم ابو بکرؓ کو خلیفہ بناؤ گے تو ان کو دنیا سے بے تعلق اور آخرت کی طرف رغبت کرنے والا پاؤ گے۔

زہد آپ کے مخصوص اوصاف میں تھا، جس کا اس موقع پر حضور رسول عالم صلی اللہ علیہ وسلم نے ذکر فرمایا لیکن آپ نے اسی زہد کے ساتھ خلافت کی بنیاد کو ایسی حالت میں مستحکم فرمایا کہ لوگوں میں تشویش تھی۔ رسول خدا صلی اللہ علیہ وسلم کی وفات کا صدمہ علیحدہ سوہاں روح تھا اور جگہ جگہ سے قبائل عرب کی سرکشی اور ارتداد کی خبروں نے علیحدہ پریشان کر رکھا تھا۔ سب سے پہلے جس واقعہ نے ابو بکر صدیقؓ کے ثباتِ عزم و استقلال، رائے، فراست و خوش تدبیری کا سکھ بھایا وہ جیش اُسامہ کا روانہ کرنا تھا۔ رسول اللہ صلی اللہ علیہ وسلم نے اپنے مرض وفات میں اسامہ بن زید کو امیر لشکر بنانا کر روانہ فرمایا۔ اسامہؓ نے شہر سے باہر ڈیرہ ڈال دیا مگر روانہ نہ ہونے پائے تھے کہ جناب رسول اللہ صلی اللہ علیہ وسلم کی وفات ہو گئی اور قبائل عرب نے سراٹھایا۔ اکثر صحابہؓ کی یہ رائے تھی کہ ایسی حالت میں جب کہ گھر میں فساد ہے اسامہ رضی اللہ عنہ

کو بھیجنے مناسب نہیں ہے لیکن حضرت ابو بکر رضی اللہ عنہ اس عزم پر قائم رہے اور فرمایا کہ جس جھنڈے کو رسول اللہ صلی اللہ علیہ وسلم نے باندھا تھا میں ہرگز نہ کھولوں گا، یہ تدبیر ایسی موثر اور کارگر ثابت ہوئی کہ جو قبائل آمادہ فساد نہے مسلمانوں کو مطمئن اور قوی سمجھ کر بجائے خود خاموش رہے۔

بعض قبائل نے زکوٰۃ دینے سے انکار کیا۔ حضرت عمرؓ کی رائے تھی کہ ان سے جہاد نہ کیا جائے، لیکن حضرت ابو بکرؓ نے نہایت استقلال کے ساتھ فرمایا کہ ”جو شخص رسول خدا صلی اللہ علیہ وسلم کے عہد مبارک میں ایک رسی بھی زکوٰۃ میں دیتا تھا اور اب انکار کرے میں درگزرنہ کروں گا اور حضرت عمرؓ جیسے مدبر، تیز فہم، صائب الرائے، حق گو کونہایت تیزی کے ساتھ فرمایا ”أَجَبَّ فِي الْجَاهِلِيَّةِ، حَوَّارُ فِي الْإِسْلَامِ“ (جاہلیت کے زمانہ میں ایسے تیز و تند اور اسلام میں ضعیف و ست) خیال کر لیجئے جس شخص کے دل میں تمام دنیا کی حقیقت پر پشہ کے برابر نہ تھی اور اس کو نظر التفات سے دیکھنا گوارا نہ کرتے تھے، وہ کس طرح خلافت کی بنیاد مستحکم کرتے ہیں، نظام مملکت قائم کر کے تبلیغ دین و توسعہ فتوحات کے لئے لشکر فراہم کرتے اور ہر ایک لشکر کے لئے لاک سے لاک افراد منتخب کرتے اور ہر ایک کو اس کے مناسب ہدایات دیتے ہیں اور کس خوبی سے ملک کے اندر ورنی انتظام کو درست کر کے شام و روم، مصر و عراق تک سکھ بھلاتے ہیں، تمام محققین کا اتفاق ہے کہ گوفتوحات کی کثرت حضرت عمرؓ کے زمانہ میں ہوئی، مگر اصول سب کے حضرت ابو بکرؓ نے قائم فرمائے، یہ تھا دین کا جمع کرنا جو صحابہؓ کو حاصل تھا اور یہ تھے معنی رَبَّنَا إِنَّا فِي الدُّنْيَا حَسَنَةٌ وَ فِي الْآخِرَةِ حَسَنَةٌ کے جن کو صحابہؓ نے سمجھا۔

صحابہؓ کی صفائی قلب فراست ایمانی، سلامتی ذہن کی یہ حالت تھی کہ بڑے بڑے مشکل معاملات دو چار باتوں میں طے ہوجاتے ہیں اور اختلاف رفع ہوجاتا تھا۔ خلافت جیسا اہم معاملہ اور انصار کا ایک طرف اس کا خواہش مند ہونا کہ مِنَا امیرؓ

و منکم امیر (ایک سردار ہم النصار میں سے مقرر ہوا اور ایک مہاجرین میں سے) مگر حضرت ابو بکرؓ کی ایک تقریب پر سب نے سرتسلیم ختم کر لیا۔

یمامہ کی لڑائی کے بعد حضرت عمرؓ نے حضرت ابو بکر صدیقؓ کی خدمت میں حاضر ہو کر قرآن شریف کے جمع کرنے کی رائے پیش کی۔ حضرت ابو بکرؓ نے اس رائے سے اختلاف کیا مگر آپ کے دو تین بار و اللہ خیر فرمانے سے ان پر بھی یہ امر مناشف ہو گیا، پھر دونوں نے زید بن ثابت کا تب وحی کو بلا کر یہ خدمت ان کے سپرد کرنی چاہی۔ انہوں نے بشدت اس سے انکار کیا مگر دونوں کے مکر و اللہ خیر فرمانے سے ان پر بھی یہ راز کھل گیا۔

رسول خدا صلی اللہ علیہ وسلم نے ارشاد فرمایا ہے کہ تمام انبیاء علیہم السلام علاتی (یعنی باپ شریک) بھائی بھن ہیں جس کا مطلب یہ ہے کہ گوہر نبی کی شریعت کے احکام جدا جدا ہیں مگر اصول سب کے ایک ہیں۔ صحابہؓ کی یہی سب سے بڑی اور روشن خصوصیت تھی کہ گوہر نبی فروعی میں باہم اختلاف ہوتا تھا، سیاست و انتظامِ ملک کے طریقے مختلف تھے مگر اصول میں سب متفق تھے اور اس امر میں بعینہ انبیاء علیہم السلام کی مثال اور نمونہ تھے۔ اسی وجہ سے صحابہؓ کے زمانہ میں اصول دین کے اندر اختلاف پیدا نہیں ہوا، صحابہؓ کے حالات اور طریقے مختلف تھے۔ بعض بالکل زہد اور انقطاع کی حالت میں بسر کرتے تھے اور یکسور ہتھے تھے۔ بعض تعلیم و تحدیث و اشاعتِ علوم میں مصروف تھے، بعض کی تمام عمر جہاد اور تبلیغ اسلام، توسعہ فتوحات میں گزری اور خلفاء اربعہ جیسے جلیل القدر حضرات انتظامِ خلافت، تمہید تواعد اور نظام و ضوابط سلطنت قائم کرنے میں مصروف رہے۔ بایس ہمہ اصل معاملہ میں سب کے سب متفق الخیال واللفظ تھے۔

یہ سب صحابہؓ کی کمال تھا کہ جوزہ دہ اور غنا ان کو فخر و فاقہ کے زمانہ میں حاصل تھا، وہی تمول اور تنعم کے زمانہ میں تھا۔ حضرت ابو ہریرہ رضی اللہ عنہ کا ایک تو

وہ زمانہ تھا کہ دربارِ رسالت میں طالب علمانہ حیثیت سے صفحہ پر پڑے رہتے تھے اور کچھ مل گیا تو کھالیا اور نہ فاقہ ہی سے پڑے رہے اور ایک وہ زمانہ آیا کہ ناک صاف کرنے کا رومال کتان کا رکھتے تھے اور خود ہی تجھ سے فرماتے تھے کہ ابو ہریرہ اپنی وہ حالت بھول گیا۔

صحابہؓ کا یہی کمال تھا جس نے ان کو تمام امتوں سے افضل و بہتر بنادیا، یہی وہ بات تھی جس کی وجہ سے رسول خدا صلی اللہ علیہ وسلم نے ارشاد فرمایا:

”اصحابی کالنجوم بایهم اقتدیتم اهتدیم“

میرے صحابہؓ ستاروں کی مانند ہیں، جس کی اقتدا کرو گے ہدایت پاؤ گے۔
اور یہی وہ خصوصیت اور فضیلت تھی جس کی بنا پر ارشاد فرمایا:

وَهَا مَا مِنْ أَحَدٌ مِّنْ أَصْحَابِي يَمُوتُ بَارِضٍ إِلَّا بَعْثَ قَائِدًا وَ

نُورًا لِّهُمْ يَوْمُ الْقِيَامَةِ

یعنی میرے صحابہؓ میں سے جو شخص کسی سرز میں پروفات پائے گا وہ قیامت کے روز اُس سرز میں والوں کے لئے سردار اور نور ہو گا۔

صحابہؓ میں دربارہ اصول دین اختلاف نہ ہونا اس کی وجہ کیا تھی؟ صرف یہی کہ ان کے قلوب میں فراست ایمانی راخ ہو چکی تھی، تزکیہ نفس و تہذیب اخلاق نے ان کے باطن کو منور کر دیا تھا، ان پر تمام حلق ت و مکالات منکشف ہو چکے تھے۔ رسول اللہ صلی اللہ علیہ وسلم کے فیضِ محبت سے شریعت و طریقت کے تمام درجاتِ کمال طے ہو گئے تھے۔ توکل و رضا، تسلیم و تفویض پر راخِ القدم تھے، مقاماتِ فنا و بقا طے کر کے ہر آن قرب و مشاہدہ میں مشغول اور النہایہ ہی الرجوع الی البدایہ کے پورے مصدق۔

یہ تھی جامعیت شریعت و طریقت جو صحابہؓ کو علی وجہ الکمال حاصل تھی اور اسی وجہ سے صحابہؓ کے علوم قطعی اور یقینی تھے، اس میں ذرا بھی شک نہیں کہ اگر مسائل فروعی

میں اختلاف موجہ رحمت نہ ہوتا تو صحابہ اصولِ دین کی طرح ان میں بھی متفق ہوتے، یہی وہ دولتِ ایمانی و عرفانی ہے جس کی طرف آیت شریفہ: ”الیوم اکملت لكم دینکم و اتممت علیکم نعمتی و رضیت لكم الاسلام دینا“ میں اشارہ فرمایا گیا ہے۔

زمانہ صحابہ کے بعد اگرچہ فروعی اختلاف کے ساتھ اصولِ دین میں بھی اختلاف ہو کر مسلمانوں میں نئے نئے فرقے پیدا ہو گئے۔ مگر ہر طبقہ میں ایسے لوگ ضرور موجود ہے جنہوں نے صحابہ کے طریقہ کو مضبوط ہاتھوں سے پکڑ کر اسلام اور مسلمانوں کی وہ خدمتیں کیں جو قیامت تک صفحہ تاریخ پر قائم رہیں گی اور ہر قرن میں ایسے افراد موجود ہے جو صحابہ کے طریقے کے سچے پیروختے۔ اسلامی تاریخ میں ایسے حضرات کے حالات سے بھری ہوئی ہیں مگر میں ان کو لکھ کر زیادہ طول دینا نہیں چاہتا۔ البتہ بطور مثال ایک بادشاہ کا حال بیان کر دینا مناسب سمجھتا ہوں کہ وہ ٹھیک صحابہ کے طریقے پر چل کر اسلام کو ترقی دیتا اور عظمت و جلال کے ساتھ فرائض سلطنت کرتا ہے۔

اسلام کی پانچ صدیاں گزر جانے کے بعد چھٹی صدی میں نور الدین پیدا ہوئے اور انہوں نے اپنے زہد و اتقا، تورع و تدین کے ساتھ جو کچھ کر دکھایا، مورخین بھی حیران ہیں۔ نور الدین کی سلطنت حجاز و یمن و مصر و شام و موصل جزیرہ وغیرہ تک پھیلی ہوئی تھی اور اس بنا پر حدود ملک کی حفاظت کے لئے ان کو کبوتروں کی ڈاک اور اُس کے باقاعدہ مکملے قائم کرنے پڑے تھے، رعب و داب سلطنت بھی ایسا تھا کہ بڑے بڑے امراء، وزراء سامنے بات نہ کر سکتے تھے۔ کی رات دفعۃ اندر سے باہر نکل آئے تو شدتِ خوف سے پہرہ دار کا دم نکل گیا، لیکن اُس کے ساتھ زہد، اتباع شریعت، تقویٰ، توکل اعتمادی اللہ کی کیفیت چند واقعات سے معلوم ہو سکتی ہے۔ اپنا کھانا، لباس، دیگر ضروریات صرف اُس آمدنی سے مخصوص کر دی تھی جو

اُن کی مملوکہ جائیداد سے ہوتی تھی، بیوی نے تنگی کی شکایت کی اور اضافہ ماہوار کی درخواست کی تو فرمایا کہ اُس کی خواہشیں پوری کر کے میں جنم میں نہ جاؤں گا، میری چند دکانیں حلب میں ہیں، ان کی آمد نی سے اپنی ضروریات کو پورا کر لیا کرے۔

اکثر سلاطین نے رعایا پر ناجائز خلاف شرع ٹیکس لگادیئے تھے، نور الدین کے ابتدائی زمانہ میں بھی وہ ٹیکس بجائے خود جاری تھے، مگر انہوں نے ارادہ کیا کہ سب کو موقوف کر کے قانون شریعت کے موافق محصول لیا جائے اور اسد الدین شیر کوہ سے اس کا مشورہ کیا۔ انہوں نے کہا کہ اگر آپ اس قدر آمد نی کو موقوف کریں گے تو فوج کو تxonواہ کہاں سے دی جائے گی۔ ممالک کی مگر انی کیوں کر ہوگی؟ فرمایا کہ اگر یہ باتیں خلافِ شرع آمد نی پر موقوف ہیں تو یک لخت سب کو چھوڑ دوں گا، مجھے ضرورت نہیں ہے کہ ناجائز محصول وصول کر کے اسلام اور مسلمانوں کی حفاظت کروں اور بالآخر مردانہ ہمت سے سب کو قطعاً موقوف کر کے تمام ملک میں منادی کرادی کہ اس وقت تک جو محصول لئے گئے مسلمان ان کو معاف کر دیں۔

نور الدین کے ملک میں جا بجا لوٹ مار کی کثرت ہو گئی، اصل مجرمین کا پتہ نہ لگتا تھا، وزراء نے مشورہ دیا کہ سیاست سے کام لیجئے، شبہ پر لوگوں کو قتل کیجئے، امن قائم ہو جائے گا۔ جواب دیا کہ ہرگز نہیں، میں خلافِ حکم شرع حدود جاری نہ کروں گا۔ اللہ تعالیٰ بندوں کی مصلحت سے خوب واقف ہے۔ اگر امن قائم کرنے کی یہی صورت ہوتی تو ہم کو اس کی اجازت دی جاتی لیکن ان کے اخلاص اور کمال نیک نیتی و اتاباع شریعت کا یہ اثر تھا کہ ملک میں دن دوپنی رات چوگئی ترقی ہوتی گی۔

ایک دفعہ سلطان نور الدین پر کسی شخص نے قاضی کی عدالت میں دعویٰ دائر کیا۔ قاضی نے چپر اسی کو طلبی کا حکم دے کر بھیجا کہ سلطان فوراً حاضر ہو کر جواب دی کریں۔ ایک سردار چپر اسی سے یہ حال سن کر بطور تمثیر ہنسنے ہوئے نور الدین کے پاس گئے اور کہا کہ حضور سوار ہو جائیں۔ فرمایا کہاں کو؟ کہا قاضی صاحب کا چپر اسی کھڑا

ہے۔ اس پر فرمایا کہ پھر مذاق کی کیا بات ہے؟ مسلمانوں کو حکم یہ ہے کہ جب اللہ اور اس کے رسول کے حکم کی طرف بلائے جائیں تو ان کو کہنا چاہئے کہ ”ہم نے سن اور اطاعت کی۔“ یہ کہہ کر سوار ہو گئے۔

نور الدین مندوبات و مستحبات میں یہی اقتداء کرتے تھے، آپ کے یہاں علماء کا دربار ہوتا تھا، محدثین حدیثیں روایت کرتے تھے۔ ایک بار ایک محدث نے یہ حدیث روایت کی کہ فتحِ مکہ کے دن جناب سرور عالم صلی اللہ علیہ وسلم کے سامنے تمام صحابہؓ تلوار کو حمال کئے ہوئے تھے۔ یہ سنتہ ہی حکم دیا کہ کل ہماری سواری نکلے تو سب فوج کی تلواریں حمال ہوں، حکم کی درحقیقی، رات بھر میں سامان تیار ہو گیا اور صبح ہی سواری اس شان سے نکلی، سبحان اللہ۔ ایک سچا اور پاک مسلمان صحابہؓ کے طریقِ عمل کو مضبوط پکڑ کر اس طرح انتظام سلطنت کرتا اور ملک کو معراجِ ترقی پر پہنچاتا۔

نور الدین نے ملک بھر میں مدارس، مساجد، خانقاہیں تعمیر کرادیں اور شفاغانہ تو اس شان کا قائم کیا کہ اس ترقی و تہذیب کے زمانہ میں بھی اُس کی نظیر مانا مشکل ہے، وہ ایک طرف رعی سلطنت کو اس طرح قائم کرتا ہے کہ سلاطین بھی دم بخود رہتے ہیں۔ دوسری جانب ایک درویش کی صورت میں ٹاٹ کالباس پہن کر عبادت میں مشغول ہوتا اور ترزکیہ نفس کرتا ہے۔ اس نے شریعت کے کسی حکم میں ترمیم، تحریف گوارا نہیں کی اور ترقی اسلام، اصلاح مسلمانان، توسعی ملک، انتظام سلطنت کو کسی ناجائز یا مشتبہ آمدنی پر معلق نہیں کیا۔ لیکن با یہمہ انتظام ملک کے بارے میں جو کچھ کر گیا سلاطین ما بعد اس کا اتباع بھی نہ کر سکے۔

برادران اسلام! یہ ہیں اصول اسلام اور یہ ہے وہ شاہراہ ترقی جس پر چل کر مسلمان منزل مقصود تک پہنچ سکتے ہیں۔ مجھے بالکل یقین ہے کہ تمام مسلمان اس امر کے خواہش مند ہیں کہ وہ اپنے اسلاف کے قدم بقدم چلیں، وہ اپنے بزرگوں کا نام نہایت عظمت سے لیتے اور ان کی اقتداء کو فخر سمجھتے ہیں۔ وہ اس پر مٹئے ہوئے ہیں کہ

ہم میں ابوحنیفہ، شافعی، جنید و شبلی، اشعری و ماتریدی، باقلانی و غزالی ہر زمانہ میں پیدا ہوتے رہیں لیکن ان کو یہ معلوم نہیں کہ وہ بندگان دین خدا اس درجہ تک کیوں کہ پہنچے، سالہا سال تو اساتذہ کے سامنے زانوئے ادب تھہ کیا، راتوں کو چراغ کے آگے آنکھیں سینکیں، تحصیل علوم کے بعد ترکیہ نفس و مرائقہ و مجاہدہ میں مشغول ہوئے۔ حضرت جنید رحمۃ اللہ علیہ سے کسی نے پوچھا کہ آپ کو یہ حقیقت و معرفت کی باتیں کیوں کر معلوم ہوئیں؟ فرمایا عن جلوسوی بین یدی اللہ ثلاثین سنۃ (اللہ کے پاس تھیں) رس تک بیٹھنے سے) علماء شافعیہ میں ایک بہت بڑے امام گزرے ہیں جن کا لقب باز اشہب ہے، ان سے کسی نے سوال کیا کہ آپ کو یہ علوم کیوں کر حاصل ہوئے؟ فرمایا کہ ابو القاسم جنید کی ہم نشینی کی برکت سے۔

ان علوم اور مرتبوں کے حصول کا یہی طریقہ ہے مگر ہم نے یہ سب طریقے چھوڑ دیئے۔ نہ وہ مختین، نہ قوی، نہ اخلاص، نہ اصولِ صحابہ پر قائم ہوں تو کیوں کر علم حال و قلب، قال وزبان پر آئے گا۔ تصوف بجائے خلوت گا ہوں کے رسالوں اور اخباروں کی صورت میں ظاہر ہونے لگا، علوم و کمالات اسلامی سب متروک ہو کر صرف نقل و عبارت آرائی میں منحصر ہو گئے۔

میری غرض یہ نہیں ہے کہ میں کسی خاص جماعت پر نکتہ چینی کروں یا اس کی تنقیص کروں، حاشا و کلا میری غرض صرف یہ ہے کہ ہم اگر کچھ کرنا چاہتے ہیں تو ان اصول پر قائم ہو جائیں جو ہم کو بتائے گئے ہیں اور جن کا بیان میں نے کسی قدر تفصیل سے کیا ہے۔ ہم اگر ان اصول کو مضبوط ہاتھوں سے کپڑ لیں تو دین و دنیا کی نعمت حاصل ہو جائے، ہم میں زائد و متقی، درویش و عالم، محدث و فقیہ، مفسر و متكلم، مہندس و ریاضی داں، ادیب و مورخ، فلسفی و طبیب، سب ہی کچھ ہو جائیں۔ ہم پہنچتے مسلمان ہو کر امن و رفاهِ عام کے ذمہ دار بن سکتے ہیں اور گورنمنٹ کے ساتھ وفاداری اور جاں نثاری کر سکتے ہیں۔ ہم کو شریعت نے ہرگز یہ تعلیم نہیں دی کہ ہم غدر و بے وفائی، نقض

امن کریں، سلطانِ اسلام نے جب تک شریعت کی پابندی کی، ہرگز اس کو گوارنیٹی کیا کہ رعایا میں سے کسی ایک تنفس کو خواہ وہ کسی مذہب و ملت کا ہو تکلیف پہنچ۔ مرویں میں مسلمانوں نے عیسائیوں کا گرجا جلا دیا تھا، جس میں مال و جان کا نقصان ہوا۔ سلطان وقت نے مرکبین جرم کو قتل و جس دوام و جرمانہ وغیرہ کی سزا میں پرچے پر لکھ کر اور گولیاں بننا کرتقسیم کر دیں اور جس کے حصے میں جو سزا آئی جاری کر دی۔ مسلمانوں سے اگر کوئی حرکت بھی نازیبا و خلاف شان ہوتی ہے تو صرف اسی وجہ سے کہ اصول مذہب کو چھوڑ بیٹھے ہیں۔

برادرانِ اسلام! ہم اگر متفق ہو کہ اسلام کی خدمت کرنا چاہتے ہیں تو اس کا صرف ایک ہی طریقہ ہے جس کو میں نے بیان کیا، اس کو چھوڑ کر جو کچھ کیا جاتا ہے اس کا نتیجہ بجز اس اختلاف و تفرقہ کے کچھ نہیں ہے۔

علماء پراکٹریہ الام لگایا جاتا ہے کہ وہ نگ خیال ہیں، ذرا ذرا سی بات میں اسلام سے خارج کر دیتے ہیں، یہ خیال بھی ایسا ہی غلط ہے جیسے اور باقی علماء سب سے زیادہ وسیع الخیال ہیں، وہ ہر ایک انجمن اور ہر ایک اسلامی جماعت کے دست و بازو بن کر کام کر سکتے ہیں، وہ صرف ایک ہی بات چاہتے ہیں اور ہب التجا اس کی درخواست کرتے ہیں کہ سب مسلمان صحابہؓ کے طریقے پر چلیں، وہ اسلام کے احکام اور اصول کو اپنی رائے سے بد لئے کی کوشش نہ کریں، بلکہ اس کے بعد زراعت کریں یا تجارت، صنعت و حرفت سیکھیں، بڑے سے بڑا منصب حاصل کریں، سب کچھ زیبا ہے۔

علماء حقانی ہرگز کسی کو اسلام سے خارج کرنے کی جرأت نہیں کرتے۔ اگر گنجائش نہ رہے تو دوسری بات ہے۔ آپ دیکھ لیجئے کہ علماء حقانی کی طرف سے کسی کی تکفیر شاذ و نادر ہی ہوتی ہے۔

مسلمانوں کو اس وقت ضرورت ہے کہ ان میں ایسے علماء موجود رہیں جو سلف کے سچے جانشین اور علومِ اسلام کے حامل و مبلغ ہوں، ان میں باکمال درویش

موجود ہیں، ان کی خانقاہیں آباد ہوں، ان کو ضرورت ہے کہ ان کے جوان علومِ جدیدہ اورالسنۃ مغربیہ میں کمال حاصل کر کے ترقی دنیا کی منازل کو طے کریں، ان کو ضرورت ہے کہ ان میں ایسی جماعتوں پیدا ہوں جو دونوں علوم کی جامع ہوں اور تبلیغ و اشاعتِ اسلام کے کام کو بخوبی انجام دے سکیں۔ ان جماعتوں کے متفق الاصول ہو کر قائم ہونے سے مسلمانوں کے دین و دنیارست ہو سکتے ہیں۔

علمِ حال بدون ریاضات و مجاہدات و گوشہ نشینی حاصل نہیں ہو سکتا۔ علومِ دین میں بھی بدون طریقہ سلف کمال حاصل نہیں ہو سکتا اور کبھی ایسے علماء جو رائخ فی العلم ہوں پیدا نہیں ہو سکتے، جب تک وہ طریقہ و شریعت کے جامع نہ ہوں، علومِ معاش کو خاص انہیں کے طریقہ پر حاصل کرنا چاہئے، لیکن ان سب گروہوں کو جو اپنے علوم و فنون میں مختلف ہیں، یہ اصولِ دین و پابندی احکام میں موافق ہونا چاہئے۔ علماء کو اگر کبھی کسی امر میں اختلاف ہوتا ہے تو صرف اسی وجہ سے کہ اصولِ دین اور طریقہ سلف کو چھوڑ کر عقائد و معاملات میں تبدیل و تحریف کر کے مسلمانوں کی اصلاح و تربیت کا سامان کیا جاتا ہے۔

ہم سب کو چاہئے کہ طریقہ سلف کے موافق اتحادی صورت قائم کر کے تمام خدمتوں کو اپنی جماعتوں پر تقسیم کر دیں اور دیکھیں کہ جماعت علماء کیوں کر سب سے آگے ہوتی ہے۔

اس تہذید کے بعد مدرسہ اسلامیہ دیوبند کے حالات بیان کرنا چاہتا ہوں۔
وماتوفیقی الا بالله۔

مدرسہ اسلامیہ دیوبند کے ابتدائی حالات اور اسکے نتائج و ثمرات
مدرسہ اسلامیہ دیوبند کو علماء دیوبند کے ایسے افراد نے قائم فرمایا جو اپنے زمانہ میں صحابہؓ کے سچے نمونہ تھے، علم عمل میں انہیں اصول کے پابند تھے۔ زہد و تقویٰ، اتباع احکام میں انہیں کے قدم بقدم تھے، شریعت و طریقت کے جامع تھے، ان کے

علوم میں راسخ تھے اور ان کی عمر کا اکثر حصہ ریاضت و مجاہدات، خلوت و گوشہ نشینی میں گزارا تھا۔ ان کی تواضع و انکسار کا یہ حال تھا کہ کسی بات میں اپنے آپ کو ممتاز نہ سمجھتے تھے۔ بانی دارالعلوم مولانا محمد قاسم صاحب^ر بایس علوم و معارف و مکال علمی و عملی جس کا ایک عالم شاہد ہے فرمایا کرتے تھے کہ میں اپنے میں اور دیوار میں کچھ فرق نہیں سمجھتا۔ کبھی یہ فرمایا کرتے کہ اگر علم کا نام نہ ہوتا تو کسی کو یہ بھی معلوم نہ ہوتا کہ قاسم دنیا میں آیا تھا، اللہ اکبر، یہ ہے شانِ اہل اللہ اور راستین فی العلم کی۔

حضرت مولانا رشید احمد گنگوہی^r کے دربار کے حاضر ہونے والے ہزار ہا آدمی موجود ہیں، انہوں نے مولانا کے حلقة درس، تحقیق مسائل اور اجتہاد و تفقہ اور تحدیث اور جواب مسائل کی شان کو دیکھا اور طالبین حق کی جماعتوں کو حاضر دربار ہوتے اور شرابِ محبت سے سرشار ہوتے دیکھا ہے۔ مولانا نے بارہا شاگردوں کی جماعت کو مناسب کر کے فرمایا کہ ”واللہ میں تم سب کو اپنے سے علم و افضل جانتا ہوں۔“

یہی وہ مقدس اخیارامت تھے جو شریعت و طریقت کے حقیقتہ جامع اور سلف صالحین کے سچے پیر و کھلانے جاسکتے ہیں، جن کی ہر ادا مسلمانوں کے گزشتہ لغفریب منظر کو پیش کرتی تھی، ان کی ایک شان اگر امام ابو عینیف^r کے اجتہاد و تفقہ، امام بخاری^r کی روایت و حفظِ حدیث، امام اشعری و ماتریدی^r کے کلام و مناظرہ، امام الحرمین کے تبحر، امام غزالی^r کی جامعیت و تحقیق اور مدرسہ نظامیہ بغداد میں ان کے درس کی کیفیت کو یاد دلاتی تھی تو دوسری شان حضرت جنید و بشی، حضرت شیخ عبدالقدار جیلانی، شیخ معین الدین چشتی، شیخ شہاب الدین سہروردی، شیخ بہاؤ الدین نقشبندی کے حلقة ارشاد و تلقین کا منظر پیش کرتی تھی، ان کے فیوض سے اگر ایک جانب طلبہ اپنے دامنوں کو علوم و معارف کے انمول جواہرات سے بھرتے تھے تو دوسری طرف مشتا قانِ جمال خداوندی اور طالبانِ راہ سلوک جامِ محبت سے سرشار ہو کرات دن ذوق و شوق سے خانقاہ قدوسیہ کو ذکر اللہ کی دلکش آوازوں سے گونجادیتے تھے، سلف صالحین کا کامل نمونہ

اس پچھلے زمانہ میں ان حضرات کے سوا کہاں دیکھا گیا اور اس جامعیت کا منظر مشتاق نگاہوں کو اگر ملاتا تو نانو تھا اور گنگوہ کی مقدس سر زمین پر۔ الغرض یہ حضرات مدرسہ کے بانی اور اس کے محافظ و سرپرست تھے۔

مدرسہ دیوبند کا افتتاح

مدرسہ دیوبند کے افتتاح میں بھی بالکل قرونِ اولیٰ کی شان اور سادگی کا زمانہ یاد آتا ہے، جو عمل و اخلاص سے ہوتا ہے، اگرچہ کیسی ہی سادگی سے ہو دیر پا ہوتا ہے، ظاہری شان و شوکت کا اثر زیادہ عرصہ تک نہیں رہتا، جامع اشتبیلیہ اور جامع فسطاط کا موازنہ کر کے دیکھ لیا جائے، جامع فسطاط صحابہؓ کی قائم کی ہوئی تھی اور نہایت سادہ، جامع اشتبیلیہ خلافائے مردانیہ کی بنائی ہوئی ہے اور نہایت پر تکلف، مگر مورخین کا اتفاق ہے کہ اس سادگی میں جودل بنتگی ہے وہ وہاں کی شان و نمود میں نہیں۔ مدرسہ دیوبند کا افتتاح دیوبند جیسی گم نام بستی میں چھٹہ مسجد کے انار کے درخت کے نیچے ہوا۔ جناب مولانا ماحمود صاحب دیوبندی مدرس تھے اور مولانا محمود حسن صاحب پہلے طالب علم تھے، جنہوں نے کتاب کھولی، مدرسہ دیوبند نے اس سادگی کے ساتھ وجود میں قدم رکھا اور حسب قاعدہ اسلام تدریجی ترقی کرتا گیا مگر بانیوں کے اخلاص کی یہ خیر و برکت ہے کہ آج وہ ہر طرح سے مسلمانوں کے لئے موجب فخر ہے۔ مدرسہ کی ظاہری شان بھی دلفریب ہے اور اُس کے سب سے پہلے طالب علم آج تمام ہندوستان کے مقصد اور امام مانے جاتے ہیں۔

مدرسہ دیوبند کے فوائد و برکات

مدرسہ دیوبند کی بدولت مسلمانوں کو جس قدر فوائد پہنچے ہیں اُن کا شمار دشوار ہے، مسلمان کبھی اُس کے احسان سے سبک دوش نہیں ہو سکتے، علم اور علماً حقانی کا سلسلہ نمونہ سلف پر اُسی کے ذریعہ قائم رہا، علوم فقہ و حدیث و جملہ علوم اسلامیہ بلا افراط

تفریط اسی کے بدولت تروتازہ رہے، مسلمانوں کو عام غلط فہمی اور گمراہی سے اسی نے بچایا، مسلمانوں کے اعتقادات کی تصحیح اور اعمال کی درستی اسی کے ذریعہ ہوئی، مدرسہ دیوبند کے ہی فیض یافتہ علماء سے آج ہندوستان کی مذہبی قوت قائم ہے، سب حضرات غور سے ملاحظہ فرمائیں کہ اس جماعت میں کیسے کیسے مدرس، مصنف، واعظ، متکلم، مناظر، صاحب ارشاد و تلقین موجود ہیں، میں بالتفصیل ان حضرات کا ذکر کرنا نہیں چاہتا، مگر اس قدر عرض کردیا ضروری جانتا ہوں کہ آج ہندوستان میں علومِ اسلامیہ کی سنبھالنے والی جماعت کے ارکان غالب کون ہیں؟ مولانا احمد حسن صاحب امرودی، مولانا محمود حسن صاحب، مولانا عبدالعلیٰ صاحب، مولانا خلیل احمد صاحب، مولانا اشرف علی صاحب اور اسی پایہ کے دوسرے علماء وہ ہیں جن سے آج اسلامی علوم سربراہ شاداب ہیں، اسی جماعت کے بعض پاکباز صاحب باطن اور مقدس نقوش کی اُن اندر ورنی کوششوں سے بہت کم لوگ واقف ہوں گے جو راس طاہری اور عام فیضان کے علاوہ وہ اپنے نور باطن سے مسلمانوں کے دلوں کو ایک تیز روشنی پہنچا رہے ہیں۔ ان کی تاثیرات نے دلوں کی اصلاح کرنے میں کیمیائی خاصیت دکھلائی ہے، ان کے پاکیزہ ہاتھوں پر سینکڑوں، ہزاروں مسلمانوں نے اپنے نقوش کو نیچ ڈالا ہے، ان کی حکومت اجسام پر نہیں دلوں پر ہے، اختیاری نہیں، اضطراری ہے، جابران نہیں، ہادیانہ ہے۔ یہی وہ لوگ ہیں جن کی روحانیت سے ہمیشہ اسلام نے نشوونما پایا، معراجِ کمال پر پہنچا اور اب اُن کی بے حد قلت ہی سے اُس کے ضعیف ہونے کی صدائیں آن لگیں۔

ان بزرگوں کے علاوہ جن کا ذکر ہم نام کرچکے ہیں مدارس اسلامیہ کے اکثر مدرس جن میں بڑے بڑے مستعد اور جامع معقول و منقول علماء ہیں سب اسی درسگاہ کے فیض یافتہ ہیں، آج جس کا جو چاہے دعویٰ کرے، مدرسہ دیوبند میں جس قدر چاہے نقش نکالے، علماء دیوبند پر جواز امام چاہے لگائے، اپنی برتری اور تفویق کے

جتنے دلائل چاہے پیش کرے، مسلمانوں کو جس طریقے سے چاہے لبھائے، مگر ذرا انصاف کر کے یہ بات بتلا دے کہ اس نے مسلمانوں کو اسلام پر قائم رکھنے، ان کو بدائعقادیوں سے بچانے، ان کے علمی و عملی بازو کو مستحکم کرنے کی کیا تدبیر کی؟ اشاعتِ اسلام کے لئے جس کی ضرورت سب سے اہم اور مقدم ہو گئی ہے کونسا ایسا طریقہ قائم کیا ہے کہ طلبہ عقائد پر پختہ رہ کر اشاعت کر سکیں۔ غیر وہ کے حملوں سے مسلمانوں کو بچا دیں، اگر ایسا نہ ہو اور مسلمان خود آزاد، بد عقیدہ، گستاخ اور بے ادب ہو کر محض الفاظ و عبادات پر جان دینے والے، معانی و تھائق سے بے خبر اور غافل ہوں تو مسلمانوں تم ہی انصاف سے کہہ دو کہ کیا یہ اسلام کی ترقی ہے؟ اس کی مثال بالکل کامستحیر من الرمضاء بالنار (یعنی اُس شخص کی سی ہے جو گرم ریت سے بچ کر آگ میں پناہ لے) اس کے ساتھ ہی اپنے دینی مدرسہ کے حالات اور نتائج کو بغور دیکھو اور خود ہی فیصلہ کرو کہ انصاف کیا ہے؟ اور تم کو سلف کی راہ پر چلانے والا کون ہے؟ ہاں اگر تمہارے لئے طریقہ سلف کے علاوہ کوئی اور راستہ کھل گیا ہے اور اصول اسلام وہ نہیں رہے جو ابتداء میں قائم کئے گئے تھے تو ہم اپنے اس سب بیان کو واپس لیتے ہیں، لیکن ایسا نہیں ہو سکتا اور مسلمان اُس کو چھوڑ کر کہیں فلاخ نہیں پاسکتے۔ مسلمان اگر اصلی اور نمائشی، ضروری اور غیر ضروری کاموں میں تمیز نہ کریں الا ہم فالا ہم کے مسئلہ کو نہ سمجھیں تو ان کو اپنی بہبودی اور بہتری سے خود ہی مایوس ہو جانا چاہئے کہ ہم مسلمانوں کے تمام طبقوں کو جن میں امراء، والیاں ریاست، جاگیردار، تجارت، ملازمت پیشہ، اہل صنعت و حرفت، صاحب سيف و قلم، جدید و قدیم تعلیم یافتہ، سب ہی لوگ شامل ہیں، ایک شاہراہ پر ڈال کر زہد کے ساتھ ثروت کو، فقر کے ساتھ غنا کو، توکل کے ساتھ تدبیر کو، علم کے ساتھ عمل کو، شریعت کے ساتھ طریقت کو جمع کر کے دکھلادیں اور سب کے سب ایک سلسلہ کے پابند ہو کر ہر صیغہ میں سبقت لے جاتے ہوئے دیکھے جائیں، صحابہؓ کی طرح ملوک فی النہار و رہبان فی اللیل (دن میں بادشاہ اور رات میں

زاہد و عابد) کے پورے مصدق ہوں اور دھلادیں کہ پختہ مسلمان ہو کر کیا نہیں کر سکتے، مسلمانو! شاید میرا یہ کہنا بد سمجھ میں آئے، مگر میں حق کہتا ہوں اور یقین دلاتا ہوں کہ ہم میں کچھ خرابیاں ہیں وہ صرف اسی وجہ سے ہیں کہ ہم نے اپنے اصول اور سلف کے طریقہ کو چھوڑ دیا ہے۔ سب سے بڑھ کر یہ کہ ہم میں کچھ علم رہا بھی تو زبانی۔ علم حال و تزکیہ نفس تو بالکل گم ہے اور نہ ہم کو اس کی فکر، اس سے بھی زیادہ غلط فہمی یہ واقع ہو رہی ہے کہ ہم ان متکلین اور منقطعین عن الدنیا کو جو دنیا کو ترک کر کے بیٹھ گئے ہیں، حقارت کی نظر سے دیکھتے اور ان کو بے کار اور بے کاری سکھلانے والے جانتے ہیں، حالاں کہ مسلمانوں میں ایسے طبقہ کا وجود بھی ضروری ہے اور حق پوچھو تو کارخانہ عالم کا وجود زیادہ تر اسی طبقہ کے سہارے قائم ہے۔

چندہ کے مدارس کا وجود

مدرسہ دیوبند کے قیام سے پہلے مسلمانوں کو مدارس قائم کرنے، چندہ وصول کرنے، روئیدادوں کے شائع کرنے، مسلمانوں کو جمع کر کے عملی نتائج دھلانے کا طریقہ معلوم نہ تھا، مسلمان اُسی اپنی سابقہ عظمت اور تفوق کے غرہ میں تھے، حالاں کہ ان کے اندر گھن لگنا شروع ہو گیا تھا، وہ زمانہ آہی گیا تھا کہ پرانے علماء اٹھ جاتے اور درس و تدریس کا سلسلہ گم ہو جاتا، بانياں مدرسہ کی فرستی ایمانی نے اس آنے والی حالت کا ادراک اور اندازہ کر کے فوراً اس مدرسہ کی بنیاد مخصوص چندہ اور وہ بھی دیوبند جیسی گمنام اور غریب بستی کے چندہ سے ڈال دی، دیوبند کی تقیید میں دوسری جگہ سے بھی امدادیں ہوئیں، دیوبند میں اس شان سے مدرسہ کا قائم ہونا تھا کہ مسلمانوں کو یہ راہ معلوم ہوگئی۔ چھ ماہ بعد خاص سہارنپور میں چند مقدس نفوس نے مدرسہ مظاہر العلوم کی بنیاد قائم کر دی، پھر تو کیا تھا، جگہ جگہ ہر چھوٹی بڑی بستی میں مدرسے جاری ہو گئے، چندہ کی ایسی سہل ترکیب تھی کہ کسی کو کچھ بھی دقت پیش نہ آئی، یہاں تک کہ یہ سلسلہ

صرف مذہبی مدارس پر منحصر نہ رہا، بلکہ ہر قسم کے مدارس، اسکول اور کالج قائم ہو گئے، روئیداد کا طبع کرانا، حسابات و نتائج کا شائع کرنا بھی مدرسہ دیوبند ہی نے شروع کیا۔ اس سے قبل مسلمان اس کو جانتے بھی نہ تھے، یہ وہ باتیں ہیں جن کو مسلمانوں نے فوراً ہی اختیار کرنا شروع کر دیا اور ظاہر ہے کہ شرکاء چندہ کے اطمینان کی صورت اس سے بہتر کیا ہو سکتی تھی۔ مدرسہ دیوبند کا یہ احسان طبقہ مذہب سے متجاوز ہو کر سب جماعتوں کو شامل اور عام ہو گیا۔

جلسہ دستار بندی، اس کی ضرورت اور فوائد

مدرسہ کی مفید اور قابل عمل تقلید تجویز میں سب سے بڑھ کر بہتر اور موجب اطمینان امر انعقاد جلسہ دستار بندی تھا، بنیان مدرسہ نے مسلمانوں کو ان کی امداد و اعانت کے عملی نتائج دکھلانے کے واسطے ہر تیسرا، چوتھے سال فارغ التحصیل علماء کو دستار فضیلت عطا کرنے کا طریقہ جاری فرمایا۔

شکریہ اور انعام کے موقع پر خلعت و ملبوس کا عطا کرنا احادیث سے ثابت ہے۔ رسول اللہ صلی اللہ علیہ وسلم نے کعب ابن زہیر صاحب قصیدہ بانت سعاد کو چادر مبارک عطا فرمائی، جو خلفاء مروانیہ کے پاس سے منتقل ہو کر خلفاء عباسیہ اور اب سلاطین عثمانیہ کے یہاں محفوظ ہے۔ کعب ابن مالک نے اُس شخص کو جو قبول توبہ کی بشارت لے کر سب سے پہلے آئے تھے کپڑے اتار دیئے، مشائخ اپنے خلفاء اور جانشینوں کو خرقہ و کلاہ عطا فرماتے تھے۔

سنداور اجازت کا دینا قروں اولیٰ سے مردی اور داخل دین سمجھا گیا ہے، اگر سنداور اجازت کا طریقہ نہ ہوتا تو دین کے تمام معاملات مخلوط ہو جاتے، اس سنداور اجازت کی ایک صورت عطا دستار ہے، جو درجہ تکمیل کی علامت سمجھی گئی ہے، عطا یے دستار میں ایک قسم کی فوقيت ہے جو سنداور نہیں، متصب اقتداء و امامت کا ہر شخص مستحق

نہیں ہو سکتا۔ دعویٰ استحقاق سے کسی کو یہ منصب حاصل نہیں ہوتا، علماء و رشیۃ انبیاء ہیں، ان کے قول فعل کو عام مسلمان بمنظراً اتباع دیکھتے ہیں، یہ گروہ فی الحقيقة دین کا حامل اور محافظ ہوتا ہے، اساتذہ اور ائمہ فن کی طرف سے کسی کو عطا نے دستار کے بھی معنی ہیں کہ یہ شخص ہمارے نزدیک اپنی قابلیت اور استعداد کے اعتبار سے اس درجہ کا ہو گیا ہے کہ لوگ اُس کے قول پر اعتماد کر سکیں۔ انعقاد جلسہ دستار بندی میں ادھر تو یہ فائدہ کہ اہل دستار کی لیاقت اور مسلمانوں پر اُن کی قابلیت کا اظہار ہو جائے، دوسرے طلبہ کو ترغیب و تحریص ہوا اور بڑا فائدہ یہ کہ مسلمان اپنی اعانت کے عملی نتائج کو دیکھ کر مطمئن اور امداد مدرسہ میں زیادہ کوشش ہوں، یہ اور اسی قسم کے وجوہات تھیں جن کی بنا پر بانیان مدرسہ نے یہ مبارک طریقہ جاری فرمایا کہ دوسرے مدارسِ اسلامیہ کو بھی اس کے اجراء کا موقع دیا، ان بزرگوں کے اخلاص و للہیت کی برکت تھی کہ اُس زمانہ میں جن حضرات کو دستار فضیلت ملی ان میں سے اکثر شہرہ آفاق، مقبول خلاق، مقتدر اعوقت اور مرجح خاص و عام بنے ہوئے ہیں۔

جلسہٗ حال کے امتیازات

اگرچہ سلسلہ دستار بندی ۱۳۰۰ھ کے بعد بعض اسباب سے موقوف رہا، مگر بحمد اللہ مدرسہ کی فیض رسانی میں کچھ کمی نہ آئی، لائق سے لائق علماء تیار کئے گئے۔ اور اب ستائیں سال کے بعد مدرسہ میں پھر وہی منظر پیش ہو گا، جس میں ۲۶ رسال کے فارغ التحصیل علماء کو دستار فضیلت دی جاوے گی۔

سابق جلسے اور حال کا جلسہ یوں تو نویعت میں یکساں ہے مگر ان میں کچھ مابہ الامتیاز بھی گزشتہ زمانہ میں جن حضرات کو دستار بندی ہوئی، اگرچہ انہوں نے اس وقت تک کوئی خاص شہرت حاصل نہ کی تھی مگر ان اس کے اساتذہ کی دور بین نظر نے ان کے آئندہ حالات کا ادراک کر لیا تھا؛ لیکن اب جن علماء کو دستار بندی ہو گی ان کی

حالت مختلف ہے، ان میں سے بہتوں نے تحصیل علوم کے بعد مشغله علمی درس، وتد ریس، تحریر و تقریر، تالیف و تصنیف میں ان کا کمال مسلم ہے، یہ وہ لوگ ہیں جن کی ہر قرن میں ضرورت ہے، اور جن کی نسبت ہم کہہ سکتے ہیں کہ وہ اپنے دوسرے اقران پر ہر بات میں فائق ہیں وہ اپنے اسلاف کے سچے جاثشین، وراشت انبیاء کے حقیقی مسخیق ہیں، یہ وہ لوگ ہیں جن کو بلا تامل دعوے کے ساتھ پیش کیا جاسکتا ہے کہ جس فن میں جس طرح جی چاہے ان کو آزمایا جاوے۔

اس جماعت میں علوم تقلیدیہ و عقلیہ کے علاوہ علم ادب و تاریخ کے پورے ماہر موجود ہیں، جو علاوہ انشاء کے عربی تقریر میں بھی پورا ملکہ رکھتے ہیں، گوان کو بھی اپنے اس حال کے اظہار کی نوبت نہ آئی ہو۔

اس میں ہرگز مبالغہ نہیں کہ اس مقندر جماعت کے بہت سے ممبر اپنے اپنے ممالک میں اتنے بڑے مقنڈائے عام اور مرجع خلق بننے ہوئے ہیں کہ ان کے اثر سے سیکڑوں آدمی اسلام کے حلقة بگوش ہو گئے، ان کے فیض ہدایت نے ہزار ہا مسلمانوں کے ایمان کو خطرہ سے بچالیا، ان کی ذات سے صد ہا مدارس آباد اور مرجع طلبہ بن گئے۔

بے شک مدرسہ دیوبند اس پر فخر کر سکتا ہے کہ وہ آج جیسے علماء کے سر پر دستارِ فضیلت رکھتا ہے ان کی نظریہ ملنی مشکل ہے، اور بے شک مدرسہ کے معاونوں اور ہمدردوں کو اس پر ناز کرنا چاہیے کہ ان کی اعانت سے کیسے کیسے نتائج ظاہر ہوئے ہیں، مگر ہاں ہم کو یہ ظاہر کر دینا ضروری ہے کہ اس جماعت اہل دستار میں اکثر حضرات بیقاوت درجات اوصاف مذکورہ کے ساتھ متصف ہیں، ہمارا یہ دعویٰ ہرگز نہیں کہ ان میں سے سب ایسے ہی ہیں۔

اس جلسہ کے امتیازات میں سے یہ بھی ایک امتیاز ہے کہ جن علماء کو اس وقت دستارِ فضیلت دی جائے گی ان کے شاگردوں کو بھی دستار ملے گی، اس موقع پر بالخصوص ”مدرسہ امینیہ دہلی“ کا ہم ذکر کرنا چاہتے ہیں جس کے

بانی و مہتمم اور تمام مدرسہ ہذا کے فیض یافتہ اور آج زمرة اہل دستار کے ممتاز طبقہ میں شامل ہیں، مہتمم صاحب مدرسہ موصوف نے اس کی درخواست کی کہ بوجہ اس تعلق خاص کے جو اس مدرسہ سے حاصل ہے، وہاں کے فارغ التحصیل طلبہ کو بھی اسی جلسہ میں دستارفضلیت دی جائے، منتظمین مدرسہ دیوبند نے اس کو بخوبی منظور فرمالیا۔

الغرض بحثیت مجموعی یہ جلسہ دستار بندی محمد اللہ تعالیٰ اپنی قسم کے تمام جلسوں میں بے مثل اور مسلمانوں کے لیے سرمایہ ناز اور اسلامی تاریخ میں یادگار رہنے والا ہے، اللہ تعالیٰ شرکائے جلسہ کی ہمتیوں اور اخلاص میں ترقی مدرسہ کے کارناموں میں مقبولیت اہل دستار کے علوم میں برکت عطا فرمائے۔ آمین

دارالافتاء

مدرسہ کے عام فیوض و برکات میں دارالافتاء بھی ہے، اگرچہ زمانہ میں اس کا التزام رہا ہے کہ مستفتيوں کے سوالات کا ہر وقت جواب دیا جاوے۔ لیکن کثرت مسائل نے اس پر مجبور کیا کہ اس محکمہ کو مستقل کر دیا جاوے۔ چنانچہ اس کام کے لیے ایک لاکن مفتی صاحب مقرر کئے گئے جو باقاعدہ طور پر مستفتیوں کو جواب مسائل عطا فرماتے ہیں۔

درجہ تجوید و قراءت

مسلمانوں کو جس قدر فن تجوید کے حاصل کرنے کی ضرورت ہے ظاہر ہے۔ مدرسہ میں حفظ کرانے کے لیے دو حافظ مقرر تھے، مگر اس فن کا خاص اہتمام نہ تھا، آٹھ سال ہوئے کہ یہ درجہ بھی کھول دیا گیا، اور ایک قاری صاحب مستقل اس غرض کے لیے رکھے گئے اور اب محمد اللہ درجہ عربی کی طرح اس درجہ کا فیض بھی عام و شامل ہوتا جاتا ہے، چنانچہ اس درجہ کے کئی فارغ التحصیل دوسرے مدارس میں فن تجوید کے مدرس مقرر کئے گئے۔

اشاعت و تبلیغ اسلام

اشاعت و تبلیغ اسلام کا سلسلہ علماء مدرسے کے ذریعہ سے ہر زمانہ میں جاری رہا اور ہے، اس میں کچھ بھی مبالغہ نہیں کہ مدرسے کے تعلیم یافتہ اکثر ممالک میں اس خدمت کو بخوبی انجام دے رہے ہیں؛ لیکن خاص وقتی ضرورتیں اس کی مقتضی ہوئیں کہ اب طلبہ کو اس کی بھی تعلیم دی جائے، چند سال سے یہ سلسلہ جاری ہے ان کو مناظرہ و ععظ کا کام باقاعدہ سکھایا جاتا ہے۔ اور مذہب غیر سے فی الجملہ واقف کرایا جاتا ہے۔ محمد اللہ اس خاص تعلیم کا اثر ایک طرف تو طلبہ پر بہت اچھا ہوا کہ وہ اس کام کے لیے مستعد اور آمادہ ہو گئے، دوسری جانب مسلمانوں کو یہ فائدہ پہنچا کہ جس جگہ اور جس وقت ضرورت پڑی دیوبند سے مناظر اور واعظوں کو بلا لیا گیا۔ ان چند سالوں میں بہت سے موقع میں اس صیغہ کے تعلیم یافتوں نے کامیابیاں حاصل کیں؛ الغرض مدرسے نے مسلمانوں کی مذهبی ضروریات کے پورا کرنے میں حتی الامکان پوری کوشش کی ہے، اور جس قدر ممکن ہے اس کے لیے آمادہ ہے۔

مدرسہ دیوبند کی کامیابی اور ۲۵ رسال کی آمدنی و خرچ

سب سے بڑی بات جس پر مدرسہ اسلامیہ دیوبند فخر کرے تو بے جا نہیں یہ ہے کہ اس نے مسلمانوں کے روپیہ کو اچھی طرح ٹھکانے لگایا تھوڑے خرچ میں وہ کام کر دکھایا جو دوسری جگہ دس گناہ خرچ کرنے کے بعد بھی حاصل نہیں ہوتا، خیال فرمائیے کہ اس ۲۵ رسال کے عرصہ میں مدرسے کے جملہ قسم کے مصارف کی میزان جس میں تعمیرات مدرسہ و مسجد و کتب خانہ، خرید کتب، انعام طلبہ سب ہی کچھ شامل ہے مبلغ تین لاکھ تین سو تریپن روپیہ ہے، اس میں سے اگر اسی ہزار روپیہ جو تعمیر مدرسے میں صرف ہوا ہے علیحدہ کر دیا جائے اور دس ہزار جلد کتب کی قیمت جو تجیناً میں ہزار روپیہ

ہے نکال دی جاویں تو گویا تعلیم پر دوا لاکھ روپیہ صرف ہوا، اب ہم اس دوا لاکھ کو ایک ہزار فیض یا ب طلبہ پر تقسیم کرتے ہیں تو فی طالب علم دوسرو پیہ آتے ہیں۔ اللہ اکبر کیسا حوصلہ افزائنا تجھے ہے۔ یہ ہے واقعی کامیابی؛ لیکن اگر اس کے ساتھ یہ بھی دیکھا جائے کہ اس مقدار سے صرف ایک ہزار عالم ہی تیار نہیں ہوئے؛ بلکہ کئی سو حافظ قرآن بھی اسی صرف میں تیار ہوئے ہیں۔ صد ہا طلبہ نے فن تجوید و قرأت بھی حاصل کیا، ہزار ہا مستحقیوں کو اسی صرف میں سے ہر وقت جواب بھی ملتے رہے۔ بہت سے طلبہ جو تھوڑا سا فائدہ حاصل کر کے قبل از تکمیل چلے گئے وہ بھی اسی میں ہیں۔ صد ہا باشندگان دیوبند نے فارسی و ریاضی کی تعلیم بھی پائی ہے تو خرچ کا او سط اور بھی گھٹ جاتا ہے۔ مسلمان اب خود اندازہ کر لیں کہ ان کا روپیہ کس خوبی سے اور کیسے نیک کام اور موقع پر صرف ہوتا ہے۔

درسہ دیوبند کی بنیاد جیسا کہ ہم بیان کر چکے ہیں، عام چندہ پر واقع ہوئی۔ ابتداء میں گوشہ کاء چندہ کی تعداد مدد و دور قرب و نواح پر محصور تھی، مگر جوں جوں مدرسہ ترقی کرتا اور شہرت پکڑتا اور اس کا فیض عام ہوتا گیا، معاون کی تعداد بڑھتی اور ملک کے گوشہ گوشہ تک پہنچتی گئی، اگرچہ جن حضرات نے ابتداء میں امداد فرمایا کہ مدرسہ کی بنیاد کو مستحکم فرمایا وہ سابقین اولین میں داخل ہیں، مگر جن حضرات نے مدرسہ کی ترقیات اور اس کے استحکام میں ہر قسم کا حصہ لے کر اس کی مالی حالت کو قوی اور قابلِ اطمینان بنایا ہے وہ بھی وَ الَّذِينَ اتَّبَعُوهُمْ بِإِحْسَانٍ رَّضِيَ اللَّهُ عَنْهُمْ وَ رَضُوا عَنْهُ کے مصدق ہیں۔

اس وقت حضور نظام دکن خلد اللہ ملکہ کی ریاست عالیہ سے مدرسہ کو ۲۵۰ رماہوار علیا حضرت حضور نواب سلطان جہاں بیگم صاحبہ والی ریاست بھوپال کی سرکار سے ۲۵۰ رماہوار، ریاست عالیہ بھاولپور سے مہوار، ریاست عالیہ ڈھاکہ کے سے ۱۵۰ رماہوار کی امداد پہنچتی ہے، اور جناب قاضی علیم الدین صاحب مرحوم رئیس شامی تقریباً

۰۰۰ رہماہوار کی جائیداد مدرسہ کے لیے وقف فرمائے ہیں۔

علی ہذا عالی جناب نواب یوسف علی خان صاحب مرحوم رئیس مینڈ ہونے اپنی موقوفہ جائیداد سے ۳۰ رہماہوار مدرسہ کے لیے مقرر فرمائیے۔ یہ بڑی بڑی مقررہ دوامی آمد نیاں ہیں اور علاوہ حضرات مذکورین جناب سیٹھ غلام محمد اعظم صاحب رئیس راندیر نے سولہ ہزار کی بیش قدر رقم عطا فرما کر مدرسہ کے لیے مسجد تعمیر کرادی ہے، نواب یوسف علی خان صاحب مرحوم نے سات ہزار روپیہ کی رقم کتب خانہ جدید تعمیر کرنے کو واسطے عطا فرمائی۔ علی ہذا بعض اہل خیر نے پندرہ سور روپیہ فرش مسجد کے واسطے عطا فرمائے، علی ہذا دوسرے اہل خیر و قاتاً فتاً عطا یا یک مشت سے مدرسہ کی امداد فرماتے ہیں۔ کارکنان مدرسہ اپنا فرض سمجھتے ہیں کہ تمام قلیل و کثیر اعانت فرمانے والے حضرات کا دلی شکر یہ اسی مجلس میں ادا کریں۔

بزرگانِ اسلام! یہ آپ کی مسامیٰ جمیلہ کا نتیجہ ہے کہ مدرسہ ابتدائی حالت سے ترقی کرتا ہوا اس درجہ تک پہنچا اور اس سے دونتائج طاہر ہوئے جو دل و دماغ کو تازہ کرنے والے ہمتوں کو بڑھانے والے ہیں ہم نے اپنے اس بیان میں مدرسہ کے حالات کا مختصر مذکورہ کر دیا ہے؛ لیکن ہم یہ بھی چاہتے ہیں کہ اس دارالعلوم کی تکمیل کے لیے جو کچھ خیالات اور اس کے متعلق جتنی ضروریات ہیں ان کو بھی طاہر کر دیں۔

مدرسہ اسلامیہ دیوبند کو مکمل و مفید تر بنانے کی تجویز

مدرسہ اسلامیہ دیوبند بحمد اللہ مسلمانوں کی واحد مذہبی درسگاہ ہے اور بحالت موجودہ بھی اس کو مکمل و مفید عام کہا جا سکتا ہے۔ اس کے نتائج جو ہم نے بیان کئے خود شاہد عدل ہیں؛ مگر اس کو ہم وجوہ مکمل اور مذہبی ضروریات کا باحسن وجوہ متکلف بنانے کے واسطے ابھی بہت کچھ کرنا باقی ہے۔

مسلمان اس کے وسیع انتظامات معمور کتب خانہ، اور عالیشان درسگاہوں،

مدرسین کی تعداد اور طلبہ کی کثرت کو دیکھ کر یہ خیال نہ فرمائیں کہ مدرسہ ان کی امداد سے مستنقطی ہو گیا، یا اس کو ان اعانت کی ضرورت نہیں رہی، اس کے لیے اب بھی ہمدردوں کی بہت بہت و توجہ کی ضرورت ہے۔ ہم ان خیالی و مجازی تجویز کا نقشہ آپ کے سامنے کھینچنا چاہتے ہیں، جن کے ظہور پذیر ہونے پر مدرسہ کے فیوض مفید سے مفید تر ہو جائیں۔ اور ان ضروریات کو بھی ظاہر کرنا چاہتے ہیں جن کی تکمیل کی طرف آپ کو توجہ دلائی جاتی ہے۔

(۱) مدرسہ کی تعلیمی حالت گوجردی اللہ بہت عمدہ اور نتیجہ خیز ہے مگر اس کو کافی طور پر مکمل کرنے طلبہ کی استعداد بڑھانے والے کے امور ذیل زیر تجویز ہیں:

مدرسین کی تعداد مدرسہ کی حیثیت و ضرورت کے لحاظ سے اول توفی نفسہ قلیل ہے اور جب یہ دیکھا جاتا ہے کہ اکثر جماعتوں میں طلبہ کی اس قدر کثرت ہوتی ہے کہ ایک مدرس ان کو سنبھال نہیں سکتا تواب یہ ضرورت محسوس ہو رہی ہے کہ ہر ایک مدرس کے لیے ایک مددگار دیا جائے جس کے وجود سے اس باق کے انتظام میں سہولت ہو، زمانہ سلف میں ہر مدرس کے لیے معید یعنی درس کو ڈھرانے والے ہوتے تھے۔ اس زمانہ میں گوجنسہ یہ صورت نہیں ہو سکتی، مگر اس کی ضرورت ہے کہ مدرسین کے مددگار دیئے جائیں۔

عرضہ سے یہ امر زیر بحث ہے کہ اس اتنہ کے لیے فن مخصوص کر دیئے جائیں، زمانہ سلف میں ایسا ہی ہوتا تھا، اور اب بھی اس کی زیادہ ضرورت محسوس ہوتی ہے۔ مدرسہ دیوبند میں کئی سال سے اس پر غور ہو رہا ہے اور کسی قدر عمل بھی شروع ہے، مگر اس کی پوری تکمیل کے لیے تعداد مدرسین میں اضافہ کی ضرورت ہے، طلبہ کی لیاقت واستعداد کو ترقی دینے کے لیے کوئی رغبت کا سامان نہیں ہے ضرورت ہے کہ ان کے واسطے لیاقت واستعداد کے وظائف مقرر کئے جائیں۔

(۲) دارالافتاء سے مسلمانوں کی عام ضرورتوں کا تعلق ہے مدرسہ دیوبند کافی حد تک اس خدمت کو انجام دے رہا ہے، مگر ضرورت ہے کہ اس کو بالکل باقاعدہ وسیع کر دیا جائے، مفتی صاحب کو نائب و محترم دیئے جائیں، دارالافتاء کے رجسٹر باقاعدہ ہوں، ہر باب کے فتاویٰ کا انتخاب ہوتا جائے، اور ان کی باقاعدہ مستقل اشاعت کا بندوبست کیا جائے، اگر یہ سلسلہ استحکام کے ساتھ قائم ہو گیا تو عجیب و کارآمد مجموعہ فتاوے کا تیار ہو جائے گا۔

(۳) اس وقت مسلمانوں کو بہت بڑی اور اہم ضرورت اشاعت اسلام و تبلیغ احکام کی ہے جس کے لیے جا بجا تدبیریں ہو رہی ہیں؛ بلکہ جہاں تک خیال کیا گیا، اس کے واسطے سب سے بہتر جگہ مدرسہ دیوبند ہے، یہاں کے طلبہ جو علوم عقلیہ و نقليہ میں ماہر اور عقائد و اعمال پر پختہ ہوتے ہیں، ان کی تعلیم و نصیحت کا اثر مسلمانوں پر زیادہ ہوتا اور مناظرہ و گفتگو میں بھی ان کی بات با وقعت اور وزن دار ہوتی ہے، اس وقت بھی مدرسہ میں یہ سلسلہ قائم ہے مگر غیر مستقل اس کو باقاعدہ قائم کرنے اور اس کے عملہ کو علیحدہ کرنے کی ضرورت ہے، اگر مدرسہ دیوبند میں اس کا انتظام ہو گیا تو مسلمانوں کو لائق و قابل قدر واعظ و مناظر مل سکیں گے، اور مدرسہ کے فارغ التحصیل لوگوں کے لیے ایک قابل تحسین اور ضروری مشغله نکل آئے گا۔

(۴) کم سن بچوں کی نگرانی و تعلیم کا کوئی خاص بندوبست نہیں ہے، بسا اوقات مقتدر حضرات نے اپنے بچوں کو مدرسہ میں بھیجنا چاہا، مگر یہاں سے یہی عذر کر دیا گیا؛ لیکن یہ امرا کثر نیک خیال لوگوں کی دل شکنی کا باعث ہوتا ہے کچھ عرصہ سے ذمہ دار اصحاب کا خیال اس طرف رجوع ہے کہ کم سن بچوں کو خرابی اعتقادات سے بچانے اور درسی تعلیم کے لیے مستقل سلسلہ قائم کر دیا جائے، ان کے لیے علیحدہ مدرس، علیحدہ نگراں، علیحدہ مکان تعمیر کرایا

جائے، تاکہ ہر طبقہ کے مسلمان اپنے بچوں کو باطنیان قلب داخل مدرسہ کر دیں بچوں کے والدین اس خرچ کے متنکفل ہوں گے، عنقریب اس کے قواعد مرتب کر کے شائع کر دیئے جائیں گے۔

(5) مدرسہ دیوبند میں ایک عظیم الشان کتب خانہ موجود ہے جس میں تقریباً دس ہزار جلدیں ہر فن کی ہیں مدرسہ ہرسال اپنی وسعت کے موافق اس میں اضافہ کرتا رہتا ہے، بہت سی نادر اور قلمی کتابیں جمع بھی کر لی گئی ہیں ابھی چند ماہ ہوئے زر کشیر صرف کر کے کتاب الجو ہر المصلیہ کا خوشنخ طور پر تجسس نہیں پہنچایا ہے۔

روداد ہائے مدرسہ میں مسلمانوں کو ادھر توجہ دلائی گئی، اور اب پھر عرض کیا جاتا ہے کہ ان کی تھوڑی سی توجہ و ہمت سے یہ کتب خانہ بے مشل اور نادر کتابوں کا مجموعہ بن سکتا ہے، اکثر علمی خاندانوں اور روسا کے یہاں کتابوں کے ذخیرے موجود ہیں جو آہستہ آہستہ تلف ہوتے جاتے ہیں، اگر ایسے کتب خانہ مدرسہ میں بھیج دیئے جائیں، تو ادھر وہ کتابیں محفوظ ہو جائیں، ادھر مدرسہ میں بے بہاذ خیرہ کتب جمع ہو جائے، جس سے ہر طبقہ کے مسلمان فائدہ اٹھا سکیں اکثر علماء و مصنفوں کو اس قسم کی کتابوں کا میسر آنا دشوار ہوتا ہے مدرسہ کے کتب خانہ سے سب حضرات نفع اٹھا سکیں گے چند سال ہوئے سنده کے مشہور و معروف درویش پیر صاحب مدظلہ نے یہ خیال ظاہر فرمایا تھا کہ دیوبند میں عام کتب خانہ قائم کیا جائے جس کے لیے مکان و عملہ سب علیحدہ ہوں، اور اس کے واسطے محروم ناقل ملازم رکھے جائیں اس میں یہ بھی اہتمام ہو کہ جن صاحب کو کوئی کتاب نقل کرانا ہو نقل کرادی جائے، یہ رائے بھی مفید ہے اور اگر مسلمان ادھر توجہ فرمائیں تو کچھ دشوار نہیں ہے، خان بہادر جناب مولوی نظام الدین احمد صاحب ڈپٹی

کلکٹر بلیانے یہ مثال قائم کر دی ہے آپ نے اس سال اپنے قدیم کتب خانہ کی بہت سی کتابیں مدرسہ میں ارسال فرمادیں۔

(۶) عرصہ آٹھ سال سے مدرسہ میں درجہ تجوید و قرأت بھی کھولا گیا ہے، مسلمانوں کو اس فن کی جس قدر ضرورت ہے ظاہر ہے، لیکن ابھی تک اس درجہ میں صرف ایک مدرس ہیں، خیال ہے کہ اس درجہ کو مکمل کر دیا جائے، مدرس بھی بڑھائے جائیں اور اس درجہ کے طلبہ کے لیے وظائف کا انتظام بھی ہو۔

(۷) مدرسہ دیوبند میں غیر مستطیع طلبہ کو نقد و وظائف ملتے ہیں، باور پی خانہ کا خاص اہتمام نہ تھا، بزمانہ حضرت مولانا رفیع الدین صاحب اس کا انتظام شروع ہوا تھا مگر بوجوہ اس کو بند کر دیا گیا، اب ادھر تو طلبہ کو تکلیف، دوسرا جانب طلبہ مستطیع کی حالت دیکھ کر ضروری ہو گیا کہ باور پی خانہ کا اہتمام کیا جائے، چنانچہ ابھی چند ماہ ہوئے، مختصر طور پر باور پی خانہ قائم کر دیا گیا، جس سے ہر درجے و طبقے کے طلبہ کو پختہ کھان مل سکے گا، مگر ظاہر ہے کہ اس صورت میں مدرسہ پر بہت زیادہ خرچ پڑتا ہے، مسلمانوں کو طلبہ کی امداد میں خاص حصہ لینا چاہیے، اس کے متعلق ایک خاص صورت بھی تجویز کی گئی ہے کہ زراعت پیشہ حضرات فضل پر غلہ سے امداد فرمائیں، یہ سلسلہ کچھ کچھ شروع ہوا ہے اور امید کی جاتی ہے کہ ترقی پذیر ہو۔ باور پی خانہ مستقل طور پر قائم ہو جانے کے بعد ان طلبہ کا انتظام بھی مدرسہ میں ہو گا جو اپنے مصارف کے خود متنکفل ہوتے ہیں۔

(۸) ایک بڑی بات قابل خیال یہ ہے کہ مدرسین مدرسہ کی تنخواہیں بہت ہی قلیل ہیں، اگرچہ مدرسین کے اخلاق و للہیت کی یہ کافی دلیل ہے کہ وہ قلیل تنخواہ پر مدرسہ میں کام کرتے ہیں مگر ضروریات زندگی ان کو مجبور کرتی ہیں، اس لیے بہت ضروری ہے کہ ان تنخواہوں میں معقول اضافہ کیا جائے۔

(۹) مدرسہ میں درسگاہوں کی بہت کمی ہے، اگر تعداد مدرسین میں اضافہ ہو تو اور بھی ضرورت بڑھ جائے گی، علی ہذا طلبہ کے لیے جائے قیام کا کافی انتظام نہیں ہے، ایک دارالطلبہ ۱۳۵۰ میں تعمیر ہوا تھا، مگر وہ بالکل ناکافی ہے اب تعداد اس قدر بڑھ گئی ہے کہ کوئی صورت موجودہ مکان میں ان کے آرام کی نہیں ہے، مدرسہ نے ایک قطعہ زمین خاص اسی ضرورت کے لیے جانب جنوب خریدا ہے، اور ایک قطعہ مسجد مدرسہ کے متصل جانب شمال اسی غرض کے لیے خریدا ہے، نومربچوں کے قیام و انتظام کے لیے علیحدہ مکان کی ضرورت ہے، ہم تمام اہل اسلام کو بلا امتیاز ادھر متوجہ کرتے ہیں کہ وہ مدرسہ کو کامل و مکمل بنانے میں پوری سعی فرمائیں۔
تمکیل ضروریات کی صورت یہ ہے کہ:

(۱) چندہ دوامی میں اس قدر امداد فرمائی جائے کہ تعداد مدرسین اور ان کی تنخواہوں میں متعدد بے اضافہ ہو سکے۔

(۲) چندہ صرف طلبہ میں اس قدر امداد ہونی چاہیے کہ موجودہ طلبہ درجہ عربی کے لیے جن کی تعداد اس وقت ۲۵۰ ہے ہر قسم کا انتظام ہو سکے اور منظمان مدرسہ کا یہ خیال کہ مدرسہ میں درجہ عربی کے اندر ایک ہزار طلبہ تک تعلیم پا سکیں پورا ہو سکے۔

(۳) تعمیر میں دارالطلبہ جانب جنوب کے لیے بیس ہزار روپیہ اور دارالطلبہ جانب مسجد کے لیے پانچ ہزار روپیہ، درسگاہوں کی تعمیر کے لیے پندرہ ہزار روپیہ مکانات سکونت برائے نو عمر اطفال دس ہزار روپیہ، مجموعی تعمیر میں پچاس ہزار روپیہ کی ضرورت ہے، اور ارباب ہم اس طرح بھی اس ضرورت کو پورا کر سکتے ہیں کہ ایک ایک کمرہ جس لگت ۵۰۰ رروپیہ فی کمرہ اور ۳۰۰ رروپیہ فی کمرہ ہو گی اپنے ذمہ لے کر اپنی خاص امداد سے تعمیر کرادیں۔

بزرگانِ اسلام! ہم نے مدرسہ کے متعلق انتظامی حالت کو مکمل و مفید بنانے کی صورتیں عرض کر دی ہیں، لیکن اس کے فیوض اور ہر طبقہ کے لیے مفید بنانے کے متعلق اور بھی صورتیں زیر تجویز بلکہ زیر عمل ہیں، اہل علم کے طبقہ کے لیے اور ان کے ذریعہ سے عام مسلمانوں کے لیے مدرسہ دیوبند کا وجود رحمت الٰہی ہے، جس کا اعتراف بلا تامل کیا جاتا ہے؛ لیکن اکثر لوگوں کا یہ خیال ہے کہ مدرسہ کی نگرانی میں ایسا انتظام ہونا چاہیے جس کے ذریعہ سے جدید تعلیم یافتہ اور عام مسلمان بلا واسطہ نفع اٹھا سکیں، اس لیے یہ تجویز کیا گیا ہے کہ سلسلہ تصنیف و اشاعت علوم جو اس وقت تک شدید ضرورت ہے جس پر مسلمان بلا تامل اعتماد کر سکیں اور اس پر عمدہ اور صحیح فوائد ایسے چڑھائے جائیں کہ عوام اور متوسط درجہ کے مسلمانوں کو بے حد مفید اور موجب اطمینان ہوں، یہ ترجمہ شروع ہو گیا ہے اور انشاء اللہ عنقریب اس کی اشاعت کی صورت ہو جائے گی۔

مسلمانوں کو اس کی بھی ضرورت ہے کہ ان کو سیدھے اور صاف مسائل، سلف کے حالات بلا کم و کاست اور بلا تحریف و تبدیل معلوم ہوتے رہیں، اس لیے اس کا بھی انتظام کیا گیا ہے کہ ایک ماہوار رسالہ مقدس علماء کے زیر انتظام ان کے پا کیزہ مضامین کا مجموعہ شائع ہوتا رہے۔

جدید تعلیم یافتہ حضرات کو یہ شکایت نہ رہے کہ مدارس اسلامی کے وجود سے ہم کو کیا فائدہ، ہمیں امید ہے کہ یہ سلسلہ قائم ہو کر مسلمانوں کے لیے سیدھا اور صاف راستہ کھل جائے گا، اس سلسلہ کے انتظام و مصارف کا تعلق مدرسہ سے ہو گا۔

آخر میں میرے ذمے ضروری ہے کہ آپ حضرات کے تکلیف گوارا کرنے اور اسلامی مجمع میں محض لوجه اللہ تشریف لانے کا شکریہ ادا کروں۔

اور ہم پر اور نیز آپ سب حضرات پر نہایت ضروری ہے کہ گورنمنٹ کے بے حد احسانات کا (جن میں بہت بڑا احسان یہ ہے کہ ہم اس کے ظل عاطفت

میں نہایت آزادی کے ساتھ مذہبی فرائض ادا کرتے اور ترقی مذہب کے لیے ہر قسم کی کوشش کرتے ہیں) شکریہ ادا کریں۔

بے شک اگر ہم ایسی مہربانی اور عادل گورنمنٹ کا وفاداری کے ساتھ شکریہ ادا نہ کریں تو ناس پاسوں کی فہرست میں داخل ہو جائیں گے۔

اب میں اپنی اس تحریر کو اس دعا پر ختم کرتا ہوں کہ ”اللہ تعالیٰ آپ کو، ہم کو، اور سب اہل اسلام کو اس کی توفیق عطا فرمائے کہ باہم اتفاق و اتحاد کے ساتھ اسلام کی خدمت میں مصروف ہو جائیں اور اپنی تمام ہمتیوں کو سب اختلافات و مناقشات سے پاک کر کے اللہ اور اس کے رسول صلی اللہ علیہ وسلم کی رضا میں صرف کریں، اور اپنی دینی و دنیوی ضروریات کو صحیح سمجھ کر اصول شریعت کے موافق اس کے لیے سعی اور فکر کریں۔ حق تعالیٰ مسلمانوں کی کوششوں میں برکت عطا فرمائے اور یہ علوم کا سلسلہ رونق و کامیابی کے ساتھ جاری رہی۔ آمین یا رب العلمین، ربنا اتنا فی الدنیا حسنة و فی الآخرة حسنة و قنَا عذاب النار، و صلی اللہ علی خیر خلقہ سیدنا و مولانا محمد و آلہ و صحبہ وسلم۔

الملتمنس خادم الاسلام و المسلمين

محمد احمد ابن حضرت مولانا محمد قاسم صاحب قدس رہ العزیز

ربيع الثانی ۱۳۲۸ھ مقام دیوبند



ضابطہ جامعہ نظامیہ عثمانیہ حیدر آباد

از قلم: فخر الاسلام حضرت مولانا محمد احمد صاحب

تعلیم بطریق اہل سنت والجماعت

دفعہ - ۱: مدرسہ نظامیہ میں اہل السنّت والجماعت کے طریقہ پر علوم عربیہ دینیہ کی اعلیٰ تعلیم دی جائے گی اور اس کے خلاف کسی دوسرے طریقہ پر دینا اصول مدرسہ اور ارادہ بانی کے خلاف ہو گا لہذا کسی وقت اس میں تغیر و تبدل نہ ہو سکے گا۔ لیکن چونکہ ہندوستان کے باشندوں کا طریقہ بالعلوم حنفی ہے اس لیے بانی مدرسہ نے اس طریقہ کی پابندی رکھنا لازمی قرار دیا ہے اس کے خلاف بھی نہ ہو سکے گا لیکن اگر اس کے ساتھ مذہب اربعہ مجتہدین میں سے علاوہ مذہب حنفی کے دوسرے طریقہ کے مقلد تعلیم پانا چاہیں تو تعلیم پاسکیں گے اور اگر ان کے لیے اس مذہب کے درس کی ضرورت بھی پیش آئے گی تو ایسے مدرسوں کا تقرر خلاف اصول مدرسہ نہ ہو گا۔

دفعہ - ۲: اس مدرسہ کے ارکان انتظامی مدرسین اور جملہ کار پرواز وہی اشخاص ہو سکیں گے جو سنی حنفی طریقہ کے پابند ہوں لیکن جیسا کہ مقلدین مذہب اربعہ کے متعلق دفعہ (۱) میں استثناء کیا گیا ہے، اس دفعہ میں استثناء سمجھنا چاہیے، ارکان مجلس میں دولث علماء کا ہونا لازمی ہے۔

مقاصد جامعہ نظامیہ

دفعہ - ۳: مدرسہ کا مقصد کلی وہی ہے جو دفعہ اول میں مذکور ہو چکا ہے لیکن درجہ تفصیل میں مدرسہ کے مقاصد حسب ذیل صورتوں میں منقسم ہوں گے۔

الف: بِتَعْمِيلِ ارشادِ خداوندِ عالم و لِتکن منکم امة یدعون الى الخير و یأمرن بالمعروف و ینهون عن المنکر علماً باعمل کی ایسی جماعت کا تیار کرنا جو علم دین کی اشاعت احکام اسلام کی تبلیغ اور علوم دینیہ کے قابل ہو اور عامۃ المسلمين کے لیے ان کی تمام مذہبی ضروریات کی سرانجامی و رہبری کر سکے۔

ب: عامۃ المسلمين کے لیے بقدر ضرورت دینی تعلیم کا انتظام۔

ج: فرزندان اہل خدمات شرعیہ کی تعلیم کا خاص انتظام۔

د: تبلیغ و اشاعت اسلام تقریر اور تحریت ایلیف و تصنیف، وصیانت اسلام۔

تشريع دفعہ سوم: مقاصد مدرسہ میں مقصد الف اصل و بالذات ہے اور دوسرے مقاصد درجہ ثانویہ میں ہیں اور تعلیم قرآن مجید و قرأت و تجوید اور بعض تمہیدی تعلیمات مثل قدر ضرورت، فارسی، ریاضی سب مقصد اول میں داخل ہوں گے۔

مقصد الف: باعتبار نوعیت کے کبھی نہیں بدل سکتا، البتہ نصاب تعلیم میں بقدر ضرورت تغیر و تبدل ہو سکتا ہے لیکن اسی حد تک کہ اصل مقصد میں نقص نہ آئے۔

ضابطہ انتظامی جامعہ نظامیہ

دفعہ - ۴: مدرسہ نظامیہ کی بہت بڑی خوش قسمتی ہے کہ اس کی سرپرستی اعلیٰ حضرت بندگاں عالی مدظلہم العالی نے نفس نفیس منظور فرمائی ہے۔

دفعہ - ۵: مدرسہ کے جملہ ضوابط و قواعد و دستور العمل اعلیٰ حضرت کی منظوری سے جاری ہوں گے اور اس میں کسی قسم کا تغیر و تبدل بلا منظوری نہ ہو سکے گا۔ ضابطہ نہذا تاریخ منظوری اعلیٰ حضرت مدظلہم العالی سے اس وقت تک جاری رہے گا جب تک بمنظوری اعلیٰ حضرت اس کی ترمیم یا تشنیخ نہ ہو۔

دفعہ - ۶: میر مجلس کا تقرر ہمیشہ اعلیٰ حضرت کے حکم سے ہو گا ارکان مجلس کی خالی

شدہ جگہ یا از سر نو انتخاب کی صورت میں میر مجلس ایسے اسماء کی فہرست حسب تجویز مجلس بغرض انتخاب اعلیٰ حضرت کی خدمت می پیش کرنے کا مجاز ہو گا۔

فرائض مجلس انتظامی

دفعہ - ۷: مجلس منظمہ کے فرائض حسب ذیل ہوں گے۔

الف: اعلیٰ حضرت سرپرست مدرسہ کے احکام کی وقتاً فوقتاً تعییل کرنا۔

ب: مدرسہ کے لیے قواعد و ضوابط کا مرتب کرنا، ترمیم و توضیح کرنا ہر شعبہ کے لیے دستور العمل بنانا، نصاب تعلیم کا مرتب کرنا اس میں تغیر و تبدل کرنا۔

ج: نظام مدرسہ کو بہ پابندی ضوابط و دستور العمل پر حسن اسلوب قائم رکھنا مدرسہ کے ہر شعبہ کی نگرانی کرنا۔

د: مدرسہ کی حالت درست رکھنا، اور اس کی کامل نگرانی رکھنا موازنہ سالانہ مرتب کرنا اور بروقت منظور کرنا، سرکاری امداد میں حسب ضرورت وقت اضافہ کی خواہش کرنا، اہل اسلام کو مالی امداد کی طرف متوجہ کرنا، اور فرائیں چندہ کی حتی الامکان کوشش کرنا۔

اندر و انہر موائزہ رقومات کے صرف کرنے کا دستور العمل علیحدہ بنایا جائے گا۔

اختیارات مجلس انتظامی

دفعہ - ۸: مجلس منظمہ کے اختیارات حسب ذیل ہیں:

الف: تمام اہم معاملات مجلس منظمہ میں طے ہوں گے اور مجلس منظمہ کے فیصلے دو قسموں پر منقسم ہوں گے۔

(۱) کلی معاملات یا تغیر و تبدل قواعد یا دستور العمل یا نصاب یا اہم اختلافی معاملات ما بین ملازمان مدرسہ و کارپردازان مدرسہ با ما بین ملازمین و طلبہ جن کا اثر نظام مدرسہ پر پڑتا ہے اس قسم کے جملہ معاملات کے تجاویز بغرض

منظوری اعلیٰ حضرت کے ملاحظہ میں گزارنے جائیں گے اور تا حصول
منظوری ان تجاویز پر عمل درآمد نہ کیا جائے گا۔

تشريع: حسب قواعد فیصلہ کثرت رائے پر ہوگا اور در صورت اختلاف
آرکسی رکن کے اصرار پر ان کی رائے علیحدہ درج کی جائے گی۔

(۲) روزمرہ کے معاملات جزئیہ متعلق رخصت و ادخال طلبہ وغیرہ یا وہ معاملات
جن کی کلی منظوری حاصل ہو چکی ہے اس قسم کے تجاویز مختصر طور پر اطلاع
ملاحظہ اقدس میں گزرائی جائیں گی۔

ب: تمام عہدہ داران و ملازمان مدرسہ کے تقریز عزل، معطلی، بحالی رخصت اور
جملہ امور متعلقہ ملازمت کا کلی اختیار، طلبہ و مدرسین کی درخواستوں پر غور
کرنا، اور مرا فعول کی سماحت کرنا مابین مدرسین و ملازمین پر اختلافی معاملہ
پر غور کرنا اور تجویز کرنا۔

ج: ہر سال تعلیمی کی ابتداء حسب گنجائش موازنہ طلبہ قابل امداد کی تعداد کا معین
کرنا، اور دارالاقامہ کے طلبہ کی تعداد کا معین کرنا، درمیان سال میں زائد از
منظوری طلبہ کے ادخال کا اختیار بھی ہوگا، یا زائد از موازنہ کسی اور صرف کی
منظوری دینا۔

د: اخراج طلبہ کا اختیار یا مستحق تنبیہ طلبہ کو حسب داعیہ ضرورت وقت معین تک
مدرسہ کی امداد سے انتباہاً محروم کرنا۔

ه: امتحانات سالانہ و شش ماہی کے لیے وقت کا اعلان ممتحنین کا انتخاب۔
و: علاوہ ان تعطیلات کے جو مدرسہ کے لیے حسب تجویز مجلس انتظامی منظور
ہو چکے ہیں حسب ضرورت وقت خاص تعطیلات کا دینا۔

ذ: نظام فہرست کے فیصلوں کا تصفیہ کرنا۔
ح: مجلس کو اختیار ہوگا کہ کسی عہدہ دار کو خاص اختیارات عطا کرے یا کسی کے

اختیارات سلب کرے یا ارکان مجلس میں کسی ایک یا زائد رکن کو مجتماعاً و منفردًا خاص اختیارات کے ساتھ خاص کام پر مأمور کرے۔

ط: ہر ایک رکن کو اختیار ہو گا کہ کوئی تجویز مجلس انتظامی میں پیش کرے، اور بعد اطلاع ناظم و مہتمم بر اہ راست مدرسہ کے کسی شعبہ کا معائنة کرے اور کیفیت معائنة لکھے یا مجلس میں اپنی کیفیت پیش کرے۔

اجلاس مجلس انتظامی کا انعقاد

دفعہ - ۹: ہر ایک ماہ کے ہفتہ دوم یوم جمعہ میں ایک مرتبہ مجلس منظمہ کا اجلاس ہونا ضروری ہے جس میں تصفیہ طلب مسائل اور پوٹ ناظم تعلیم یا مہتمم وغیرہ پیش ہوا کریں گے، میر مجلس تاریخ اجلاس کی اطلاع ارکان کو ایک ہفتہ قبل دیا کریں گے۔

دفعہ - ۱۰: اندر وون ماہ کسی خاص ضرورت سے حسب تجویز میر مجلس یا حسب خواہش ارکان انتظامیہ اجلاس مجلس منعقد ہو سکتا ہے اور اس کی اطلاع چار یوم قبل ہونا ضروری ہے۔

دفعہ - ۱۱: میر مجلس کسی فوری ضرورت کے لیے فوراً جلسہ کو طلب کر سکتے ہیں یا بذریعہ گشتنی آراء اراکین حاصل کر کے اجراء کر سکتے ہیں لیکن ایسے معاملات کا متعاقب جلسہ انتظامیہ میں بغرض تنقیح پیش کرنا ضروری ہو گا۔

دفعہ - ۱۲: میجمہ ارکان مجلس کے نصف ارکان کے اجتماع سے نصاب مجلس پورا ہو جائے گا اگر نصف ارکان جمع نہ ہوں گے تو جلسہ کو ملتوی کر کے دوسرا تاریخ معین کی جائے گی، اگر اس ملتوی شدہ تاریخ میں بھی نصاب پورا نہ ہو تو بذریعہ گشتنی کے رائے حاصل کر لی جائے اور متعاقب جلسہ انتظامیہ میں بغرض اطلاع پیش کر دیا جائیگا۔

دفعہ - ۱۳: معتمد یا اراکین میں سے ہر ایک کو اختیار ہو گا کہ عندالضرورت میر مجلس سے استدعاء جلسہ غیر معمولی کریں اور میر مجلس ضرورت سمجھیں گے تو جلسہ غیر

معمولی منعقد کریں گے۔

اختیارات مجلس انتظامی

دفعہ - ۱۴: میر مجلس کے اختیارات حسب ذیل ہوں گے:

- الف:** کوئی جلسہ بغیر میر مجلس یا ان کے قائم مقام مجوزہ میر مجلس کے منعقد نہ ہو سکے گا۔
- ب:** اعلیٰ حضرت سرپرست مدرسہ کے ملاحظہ میں جملہ عرضداشت متعلق مدرسہ بدستخط میر مجلس پیش ہوں گے۔

ج: جن طلبہ کو خوراک یا وظیفہ دیا جائے گا یادار الاقامہ میں جگہ دی جائے گی ان کا داخلہ بمنظوری میر مجلس ہوگا۔

د: ملازمان مدرسہ کی برطرفی، معطلی، و بحالی بغیر تجویز مجلس انتظامی نہ ہو سکے گا، لیکن میر مجلس کو اختیار ہوگا کہ کسی ضرورت کے وقت معطلی کا حکم دے کر فوراً ارکان مجلس انتظامیہ سے رائے حاصل کر کے فیصلہ مجلس پر عمل درآمد کریں۔

ه: میر مجلس کو اختیار ہوگا کہ اراکین مجلس انتظامیہ سے کسی رکن کو کسی کارخاص کے لیے وقت معین تک مامور کریں لیکن دائیٰ طور پر یا طویل مدت کے لیے زائد از ایک ماہ بغیر فیصلہ مجلس انتظامیہ نہ کر سکیں گے۔

و: علاوہ ان رقم کے لیے جو موازنہ میں منظور ہو چکی ہیں کسی خاص ضرورت کے وقت پچاس روپیہ تک میر مجلس اپنے اختیار سے صرف کر سکتے ہیں لیکن متعاقب اس کی اطلاع مجلس انتظامیہ کو دے کر رائے حاصل کر لی جائے۔

ذ: میر مجلس کو اختیار ہوگا کہ بمنظوری مجلس اپنے متعلقہ کاموں میں سے کسی کام کو معتمد کو تفویض کر دیں اس حالت میں معتمد کا کام میر مجلس کا کام ہوگا۔

ح: میر مجلس کو اعلیٰ حضرت کی خدمت میں اپنی ذاتی رائے بمصالح مدرسہ پیش کرنے کا حق حاصل ہوگا۔

معتمد مجلس انتظامی کے اختیارات

دفعہ - ۱۵: مجلس انتظامیہ کے لیے ایک معتمد بھی ہوگا جو ارکین مجلس میں سے ہوگا، اور اس کا انتخاب مجلس انتظامیہ کے اختیار میں ہوگا اور بد ایجیہ ضرورت غیر ارکان میں سے کسی کو معتمدی کے لیے تجویز کر کے اعلیٰ حضرت کی منظوری حاصل کی جاسکتی ہے بعد منظوری وہی ارکان مجلس میں داخل تصحیح جائیں گے۔

معتمد مجلس کے اختیارات و فرائض حسب تفصیل ذیل ہوں گے:

الف: معتمد مجلس کا فریضہ ہوگا کہ دفتر مجلس کو با قاعدہ مرتب رکھیں۔

ب: مجلس انتظامیہ یا میر مجلس کے احکام بذریعہ معتمد جاری ہوں گے۔

ج: معتمد مجلس کو اختیار ہوگا کہ مدرسہ کے ہر عہدہ دار سے ان کے صیغہ متعلقہ کے رجسٹر یا کاغذات طلب کریں۔

د: جملہ کاغذات مدرسہ خواہ کسی شعبہ کے ہوں اور جملہ درخواستیں مدرسین و طلبہ کی بذریعہ معتمد مجلس میر مجلس یا مجلس انتظامیہ میں پیش ہوں گے، اور ہر ایک کاغذ یا درخواست پر اگر ضرورت سمجھیں کیفیت لکھ کر پیش کریں گے۔

ه: محکمہ جات سرکاری میں جس قدر مراست ہوگی معتمد کی دستخط سے ہوگی، خزانہ عامرہ سے روپیہ وصول کرنا یا کھانا امنتی میں جمع کرنا یا واپس لینا معتمد کی دستخط سے ہوگا ان سب معاملات میں اول میر مجلس سے منظوری حاصل کرنا ضروری ہوگا۔

و: شعبہ ہائے تعلیمی و حسابی و انتظامی کی نگرانی اور وقتاً فوقتاً تنقیح و جانچ معتمد مجلس کے فرائض میں سے ہے۔

ذ: ہر ایک قسم کے معاملہ میں معتمد کو بحثیت معتمد اپنی رائے پیش کر نیکا حق ہوگا۔
ح: مجلس انتظامیہ علی العموم معاملات کی تنقیح یا خاص معاملات و حالات کی تحقیق

بذریعہ معتمد کرے گی الائی کہ کسی خاص معاملہ کے لیے خاص ارکان کو یا علاوہ ارکان کے غیر ارکان کو مقرر کریں۔

ط: معاملات زیر بحث کی فہرست تیار کر کے مجلس میں پیش کرنا بھی معتمد سے متعلق ہوگا۔

ی: مدرسہ کی ماہانہ روادخنچہ سی بغرض پیشی اعلیٰ حضرت مرتب کرنا۔
ک: معتمد کوئی کام خلاف تجویز مجلس انتظامی اور بغیر اطلاع میز مجلس کے نہ کر سکیں گے۔
ل: زائد از اختیار ناظم مہتمم مدرسین و ملازمین کی رخصت کا اختیار۔

شعبہ جات انتظامی

دفعہ - ۱۶: مدرسہ کے تمام شعبوں کا انتظام و حصول پر منقسم کیا جائے گا ایک تعلیمی، دوسرا مالی و حسابی و انتظامی، شعبہ تعلیمی ایک ناظم (پرنسپل) کے متعلق ہوگا، شعبہ تعلیمی میں مدرسہ کے جملہ شاخیں متعلقہ تعلیم شاخ تعلیم عام و تعلیم فرزندان اہل خدمات شرعیہ شامل ہیں، اور دارالافتاء اور دارالاقامہ اور صیغہ طبابت اور پھرہ وغیرہ داخل ہوں گے اور یہ شعبہ ناظم تعلیم کے متعلق ہوگا، ناظم مدرسہ کے لیے لازم ہے کہ وہ عالم با استعداد، ذی اثر، با وجہت اور قوت انتظامی رکھنے والے ہوں۔

اور شعبہ مالی و حسابی میں دفتر مدرسہ، کتب خانہ، مطخ، تعمیرات، صفائی، روشنی وغیرہ صیغہ شامل ہوں گے اور یہ صیغہ مہتمم مدرسہ کے متعلق ہوگا اور ہر دو عہدہ دار اپنے اپنے مفوضہ فرائض کے مستقل ذمہ دار ہوں گے اور براہ راست مجلس انتظامی کے ماتحت ہوں گے عموماً یہی طریقہ تمام کالجوں میں رائج ہے۔

البتہ مہتمم معاملات تعلیمی میں ناظم کے مددگار ہوں گے، احکام ناظم متعلقہ تعلیم مثل طلبہ کی خوارک جاری کرنے یا بند کرنے وغیرہ امور کے جن کا تعلق مہتمم سے ہے ان کی تعمیل مہتمم پر لازم ہوگی اور سالانہ امتحانات اور نقشہ جات تعلیم کی ترتیب میں مہتمم صاحب معاونہ کے ناظم صاحب کے کام میں امداد دیں گے۔

فرائض ناظم تعلیمات (شیخ الجامعہ)

- دفعہ - ۱۷:** ناظم تعلیم کے فرائض و اختیارات حسب تفصیل ذیل ہوں گے:
- الف:** ناظم تعلیم کا قیام شب و روز احاطہ مدرسے میں لازم ہوگا اور ان کو بغرض قیام مدرسے کے مکانات میں سے کوئی مکان دیا جائے گا۔
- ب:** نصاب تعلیم و دستورالعمل متعلقہ تعلیم کی پابندی سے نظام تعلیم کو قائم و جاری رکھنا اوقات درس میں مدرسین و طلبہ کی حاضری اور مشغولی درس کی نگرانی، وقتاً فو قتاً اوقات درس میں جا کر دیکھنا یا امتحان لینا۔
- ج:** طلبہ کی محنت و شوق مطالعہ و کتب بینی کی نگرانی طلبہ کی شرعی ہیئت و وضع کا پابند رکھنا ان کی اخلاقی و معاشرتی اصلاح ان کی حفظ صحت کا انتظام دارالاقامہ میں ان کے طرز و بود و باش کی نگرانی۔
- د:** ابتداء سال میں نقشہ تعلیم حسب ترتیب جماعت و تقسیم مدرسین مرتب کرنا و پابندی دستورالعمل۔
- ه:** امتحانات سالانہ و سے ماہی کے نقشہ جات کا مرتب کرنا اور ان کے نتائج کا انتخاب کرنا اور مجلس انتظامی میں بغرض منظوری پیش کرنا۔
- و:** قابل عطا ہے اسناد یا عطا ہے صداقت نام جات طلبہ کی فہرست منتخب کر کے مجلس سے منظوری حاصل کرنا۔
- ذ:** امتحان داخلہ طلباء اور اس کی جانچ کہ طالب علم میں قابلیت تحصیل علم ہے یا نہیں اور اقرار نامہ لکھوا کر قابل ادخال طلبہ کی فہرست بنا کر میر مجلس کے پاس پیش کرنا، لیکن جن طلبہ کا وظیفہ مقرر نہیں کیا جائے گا یا ان کو دارالاقامہ میں جگہ نہ دی جائے گی ان کا داخلہ بے اختیار ناظم ہے، ایسے طلبہ کی فہرست پیش کرنے کی ضرورت نہ ہوگی۔
- ح:** تعلیم کے متعلق سالانہ رپورٹ مرتب کر کے مجلس میں پیش کرنا۔

- ط:** ابتدائے سال تعلیمی میں یہ پابندی دستور العمل تعلیم اور تقسیم جماعت تعین اوقات کا ایک مکمل نقشہ مرتب کر کے مجلس میں بغرض اطلاع بھیجنा۔
- ی:** مدرسین مدرسہ کو در صورت کسی قسم کی کوتا ہی دربارہ حاضری یا تعلیم کے ان کے احترام کا لحاظ رکھتے ہوئے فہماش کرنا یا تحریری جواب لینا، تین مرتبہ کی تفہیم سے اصلاح نہ ہوان کے متعلق پوری کیفیت مع رائے کے مجلس انتظامی میں پیش کریں گے، مدرسین کی معطلی یا بطریق یا بحالی کی تجویز مجلس انتظامیہ میں پیش کرنا بھی با اختیار ناظم ہے۔
- ک:** طلبہ کی غیر حاضری خلاف ورزی دستور العمل یا ان کی اخلاقی و شرعی و معاشرتی معاملہ کے متعلق طلبہ کو تنبیہ کرنا یا ایک ہفتہ تک کھانا بند کر دینا ناظم کے اختیارات میں ہے اگر طالب علم قابل اخراج ہے تو اس کو خارج کر کے مجلس کو اطلاع دینا لازمی ہوگا۔
- ل:** حسب قواعد رخصت مدرسین کو تین روز تک رخصت دینا یا طلبہ کی ایک ماہ تک رخصت دینا با اختیار ناظم ہوگا؛ لیکن اس کی اطلاع میر مجلس کو دینا لازمی ہوگا۔
- م:** ملازم شعبہ تعلیمی کی حاضری و غیر حاضری و رخصت کا نقشہ ہر ماہ پر بنانے کر مہتمم کے پاس بھیجنے جس سے برآورد بنائے جائے گی۔

مہتمم جامعہ کے فرائض

- دفعہ - ۱۸:** مہتمم مدرسہ کے فرائض و اختیارات حسب ذیل ہوں گے۔
- الف:** مدرسہ کی مالی و حسابی شعبہ کا انتظام حسب تصریح دفعہ (۱۶) مہتمم مدرسہ کے متعلق ہوگا، اور ان کی درستی ترتیب نظام اور نگرانی مہتمم مدرسہ کے ذمہ رہے گی۔
- دفتر مدرسہ کا مرتب کرنا، حسابات ہر شعبہ کو مکمل و مرتب رکھنا مہتمم مدرسہ کے فرائض میں ہوگا۔

- ب:** دفتر، کتب خانہ، مطخ، صفائی کے ملازم زیر اقتدار مہتمم مدرسہ ہوں گے، عملہ ماتحت مہتمم کی حاضری کا جو بڑھتی مہتمم کے پاس رہے گا۔
- ج:** ہر شعبہ کے تمام ملازمین مدرسہ کی برا آور تجوہ وہ کا تیار کرنا اور معتمد مجلس سے منظوری حاصل کرنا مہتمم مدرسہ کے ذمہ ہوگی، اور ماہوار کی تقسیم سب مہتمم کے اختیار اور ان کے ذریعہ سے ہوگی۔
- د:** ملازمان زیر اقتدار مہتمم سے تحریری جواب لینا ان کو تنبیہ و فہاش کرنا، ان کی معطلی، موقوفی، بحالی کی تجویز پیش کرنا یا ان کو بہ پابندی قواعد رخصت تین روز کی رخصت دے کر معتمد مجلس کو اطلاع دینا۔
- ه:** چندہ مدرسہ کی رسیدا پنی دستخط سے معطلی کو دینا۔
- و:** کسی واقعہ یا حادثہ اتفاقی کی فی الفور میر مجلس یا معتمد مجلس کو اطلاع دینا، یا طلبہ کی بے عنوانیوں کی اطلاع دینا مہتمم مدرسہ کے اختیار میں ہوگا، اور جب اس قسم کی کوئی اطلاع پہنچے گی تو مجلس اس کی کارروائی بے توسط ناظم کرے گی۔
- ذ:** مدرسہ کے مکانات اور ان کی صفائی مرمت یا کوئی جدید تغیری سب اقتدار مہتمم ہوگی، مہتمم مدرسہ مکانات مدرسہ کی صفائی اور درستی کا ذمہ دار ہوگا۔
- ح:** رواں داد سالانہ مرتب کرنا بھی مہتمم مدرسہ کے متعلق ہوگا۔
- ط:** سالانہ امتحانات اور نقشہ جات تعلیم کی ترتیب میں مہتمم صاحب معاپنے عملہ کے ناظم صاحب کے کام میں مددیں گے اور کام کر سکیں گے۔

دارالافتاء جامعہ نظامیہ

مدرسہ میں ایک دارالافتاء ہے گا، اسکی نگرانی بھی ناظم سے متعلق ہوگی، دارالافتاء کا دستور اعمال علیحدہ مرتب کیا جائے گا، جس کی پابندی سے فتاویٰ لکھے جائیں گے۔

اہل خدمات شرعیہ

درسہ کے شعبہ ہائے تعلیم میں فرزندان اہل خدمات شرعیہ کی تعلیم بھی بہت زیادہ مہتمم بالشان ہے اور ایک اعتبار سے مقصد (الف) سے بھی زیادہ قابل اہتمام ہے کیوں کہ ان کی تعلیم پانے اور اصلاح کا اثر ملک کی تعلیمی و دینی حالت پر زیادہ ہوگا، فرزندان اہل خدمات شرعیہ کو مکمل نظام کے ساتھ تعلیم دی جائے گی، ان کی تعلیم کا انتظام مستقل ہوگا، نصاب جدا گانہ ہوگا، مدرس جدا ہوں گے، مکان بھی علیحدہ ہوگا، ان کے مصارف صدارت عالیہ کے واسطے سے لیے جائیں گے اور حسب دستور العمل ان کے داخلہ و عطاۓ سند اور عطاۓ وظائف کے معاملہ میں عمل کیا جائے گا۔

داخلہ طلباء

طلباء کا داخلہ ان کا اخراج ان قواعد کے رو سے ہوگا جو علیحدہ دستور العمل میں لکھے جائیں گے۔

وظائف تعلیمی

طلبہ کو ترغیبی وظائف بھی دیئے جائیں گے ان کی تعداد اور مقدار وظائف کا تقرر و تعلق مجلس انتظامی کے اختیار میں ہوگا اور ان قواعد کی رو سے دیئے جائیں گے جو دستور العمل میں لکھے جائیں گے، غیر ملکی طلباء کو ایک ثلث اور ملکی طلباء کو دو ثلث و خلاف دیئے جائیں گے۔

علماء اسناد و دستار بندی

حسب قواعد و دستور العمل طلبہ مستحقین اسناد یا صداقت نام جات کو اسناد یا صداقت نام جات بھی بعد منظوري مجلس منظمہ و دستخط میر مجلس دیئے جائیں گے،

عطائے اسناد کے لیے ہر سال ایک جلسہ منعقد کیا جائے گا، اور صدر جلسے کے ہاتھ سے تقسیم کئے جائیں گے جو طلبہ بلا غدر معمول جلسہ عطائے اسناد میں حاضر نہ ہوں گے ان کو ان کی درخواست پر بعد مکرر منظوری میر مجلس اسناد و صداقت نام جات دیئے جائیں گے اور مستحقین دستار فضیلت کو دستار عطا کی جائے گی۔

انعامات طلبہ

امتحان سالانہ میں کامیاب طلبہ کو انعام دیا جائے گا، فہرست کامیاب طلبہ میں مقدار انعام ناظم تعلیم مرتب کریں گے اور بعد منظوری مجلس انعام دیا جائے گا، تقسیم انعام کے لیے جدا گانہ جلسہ کی ضرورت نہ ہوگی وہی جلسہ تقسیم اسناد کافی ہوگا الایہ کہ اگر جلسہ تقسیم اسناد کسی وجہ سے نہ ہو تو انعام کے لیے جلسہ منعقد کیا جائے گا۔

وظیفہ ملازمین جامعہ

اعلیٰ حضرت مدظلہم العالیٰ نے از راہ الطاف خسر و انہ مدرسہ نظامیہ کے مدرسون اور ملازموں کے لیے وظیفہ ملازمت یعنی پیش کا حق بھی منظور فرمایا ہے جو ان قواعد کے موافق دیئے جائیں گے جو اس کے لیے دستور العمل میں لکھے جائیں گے۔

خدمات و عہدہ ہائے ممالک محرومہ سرکار عالیٰ

سند یافتہ مدرسہ نظامیہ کے لیے فراغوریاً قافت سرکاری خدمات دیئے جانے کا فرمان مبارک اس سے قلیل صادر ہو چکا تھا لیکن اب فرمان مبارک مزینہ ان طلبہ کو نظام کا لجج، جامعہ عثمانیہ، دارالعلوم کے برابر استحقاق عطا فرمایا گیا ہے اس حکم کی تشریع و تفصیل کے متعلق علیحدہ منظوری حاصل کی جائے گی۔ فقط

شرح دستخط

مولوی محمد احمد صاحب میر مجلس مدرسہ نظامیہ عثمانیہ۔

بسم الله الرحمن الرحيم

عرض داشت

از خادم المسلمين فخر الاسلام حضرت مولانا محمد احمد صاحب
مہتمم دارالعلوم دیوبند بخدمت کافہ اہل اسلام

پاک، مقدس، عدیم المثال عمارت (دارالحدیث دیوبند) جس کی
تکمیل کے لیے ہندوستان کا مذہبی طبقہ بے چینی سے منتظر تھا، جس کی تحریک آج سے
چھ سال قبل ہند کے اسلامی و مذہبی مرکز (دارالعلوم دیوبند) میں شروع ہوئی
تھی، اور جس کی مقبولیت عامہ مسلمانوں کی فوق العادت رغبت تو قع دلاتی تھی کہ خیال
سے زیادہ جلد تیار ہو جائے گی مگر ایک گندہ نالہ سرکاری کے وسط عمارت میں واقع ہو
جانے سے اس میں رکاوٹ پیدا ہو گئی تھی، اور مسلمانوں کے عام ہیجان اشتیاق میں
حضرت ولیاں کے ساتھ سکون پیدا ہو گیا تھا۔

خدا کا شکر ہے کہ مانع مذکور کے مرفع ہو جانے سے اس کی تعمیر جاری ہو گئی،
بنیادیں تیار ہو گئیں، نقشہ عمارت کا غذ سے منتقل ہو کر سطح زمین پر نمودار ہو گیا اور وہ
وقت آگیا کہ اقوال و احوال سرور عالم صلی اللہ علیہ وسلم کے والہ و شیدا اس تعویق کا
تمارک فرمای کر دکھلا دیں کہ ابھی ان میں جذبہ محبت و عشق کی وہ حریت انگیز طاقت
موجود ہے جو مشکل کام کو آسان کر دکھاتی ہے اور ابھی ان میں ایسے افراد کا
قطنبیں ہے جو آثار و روایات مذهب کو جان و مال سے زیادہ عزیز اور واجب الحفظ

سمجھتے ہیں مضمون حدیث ”لا یؤمن احد کم حتی اکون احب الیه من ولدہ و والدہ و الناس اجمعین“

تم مومن نہیں ہو سکتے جب تک کہ میں تمہارے نزدیک بیٹے باپ اور تمام دنیا سے زیادہ محبوب نہ ہو جاؤں، پران کا ایمان ہے ”بلغوا عنی و لو آیة“ کو دین کا راس المال جانتے ہیں۔

علم حدیث کی پراز عظمت و شان داستان لکھنے کی حاجت نہیں، ہر مسلمان کا ایمان ہے کہ حدیث پر مذہب کامدار ہے، بالاجمال اس قدر عرض کر دینا کافی ہے کہ کلام الہی جس کی شان ”تبیان لکل شیء“ ہے حدیث اس کی تفسیر ہے، ارشادات خداوندی کا صحیح مفہوم حدیث سے معلوم ہوتا ہے، جزئیات احکام، کلیات اصول و فروع اس سے ثابت ہوتے ہیں، اقوال و افعال، حالات و معاملات اخلاق و عادات رسول کریم علیہ افضل الصلوات والسلیمان کے علم کا ذریعہ صرف علم حدیث ہے، یہی وجہ ہے کہ صحابہ کرام رضوان اللہ بھی گئے سے ہر ما بعد طبقہ میں محمد شین کے ایک ایک لفظ کو اس طرح محفوظ رکھا اور ہم تک پہنچایا کہ حرکت و اعراب یا الفاظ کے رد و بدل کو گوارا نہ کیا، اور اس طرح چھان بین کی کسی محرف و وضع کے لیے گنجائش نہ چھوڑی، ان کے ضعف کا حال یہ تھا کہ عزیز واقارب، ملک وطن، اہل و عیال، دولت و مال سب پر لات مار کر ایک ایک حرف کو جہاں سے ملا جن کر لائے ایک ایک لفظ کی تصحیح، یا کسی عالی انسان داشتگی سے بلا واسطہ تلمذ کے لیے سینکڑوں میل راستہ طے کر کے جاتے تھے، ان کی فربیتشی کا اندازہ اس سے ہو سکتا ہے کہ فتنہ خلق قرآن کے مرتفع ہو جانے پر خلیفہ متولی سے علماء اہل سنت کو (جو معتزلہ کے جابر انہ تشدید سے مننوع التحدیث کر دے گئے تھے) روایت حدیث کی عام پروانگی ملی تو ایک محدث ابن ابی شہبیت کے گرد اول ہی مجلس میں تمیں ہزار طالبان حدیث پروانہ وار جمع ہو گئے، زمانہ وہ تھا کہ ان کے اقران اور ان سے فائق ائمہ محدثین سے ملک معمور تھا، پھر جب ایک محدث کی پہلی مجلس میں اتنے

طلیب تھے تو دوسروں کے بیہاں کس قدر ہوں گے۔

قیاس کن نگستان من بہار مرا

و سعت علوم حدیث کو معلوم کرنا ہے تو ان علوم کی فہرست کو اٹھا کر دیکھ لیجئے جو روایت و درایت حدیث سے تعلق رکھتے ہیں، گنجائش ہوتی تو ہم آپ کو دکھالتے کہ کتنے علوم ہیں اور کس طرح کی عرقیزی سے ہر ایک شعبہ کو مستقل اور جدا گانہ علم بنادیا گیا ہے۔

ہر ایک مذہبی درسگاہ دارالحدیث اور دارالشفیر کہلانے جانے کے مستحق ہے، بغداد میں مدرسہ نظامیہ اس شان و شوکت سے قائم ہوا تو منتخب ائمہ حدیث اس کی درسگاہ حدیث میں جلوہ افروز نظر آتے تھے، مگر کوئی تو خصوصیت و فضیلت تھی کہ ملک عادل سلطان نور الدین مرحوم نے دمشق میں دارالحدیث قائم کیا جس پر آج ایک طرف مسلمانوں کا فخر ہے تو دوسری جانب ملک عادل کا نام دفتر ابرار اور تاریخ زمانہ میں روشن ہو رہا ہے۔ اور پھر کوئی امتیاز تو تھا کہ اس کے اقتداء میں مملوکہ ہا بعد نے مصر و قاہرہ میں دارالحدیث الاشرفیہ والا کامل قائم کئے بے شک علم حدیث کی وسعت اس کا علوشان اسی اہتمام کا مستحق تھا اور ہے۔

ہندوستان جیسا وسیع ملک مسلمانوں کی باسطوت و جبروت اور علوم و فنون کی اس عام قدر و منزلت کے باوصف جس پر اس کے آثار شاہد ہیں، باقاعدہ ترویج و اشاعت علم حدیث میں سب ممالک سے پیچھے تھا حضرت شاہ ولی اللہ محدث دہلوی قدس سرہ سرچشمہ علم حدیث، ملک ججاز سے ایک نہر کاٹ کر لائے اور اس تشنہ ملک کو سیراب کیا، اب جس قدر بھی چرچے علم حدیث کا ہے، اسی طوبی مثال خاندان کا طفیل ہے۔

اس مبارک و مقدس خاندان کے اخلاف صدق علماء دیوبند نے حق خلافت کو اس حدتک ادا کیا جس سے زیادہ ناممکن تھا، انہوں نے روایت کے ساتھ درایت کو جمع کر کے دکھلا دیا کہ یہ دونوں علم کیوں کر متعلق ہیں اور یہ کہ ائمہ مجتہدین کا پاپا یہ کتنا بلند

ہے، انہوں نے ایک جانب روایات احادیث سے ملحدین زمانہ کے بے جا اعتراضات کا قلع قمع کر دیا تو دوسری جانب ظاہر پرستوں اور الفاظ حدیث سے ناجائز استدالوں کی ناکہ بندی فرمائی اور دکھلا دیا کہ حدیث و فقہ کو یوں جمع کرتے ہیں، اور یہ فریضہ مجتہدین امت کا ہے، شکر اللہ سعیہم۔

ہندوستان کا اسلامی مرکز فیوض قاسمی و رشیدی کا مستقر و منبع دارالعلوم دیوبند ابتداء ہی سے تعلیم علوم حدیث و نجع بین الفقه والحدیث میں ممتاز رہا ہے، مگر اس کی روزافزاں مقبولیت طلبہ علم حدیث کا ہجوم مکانات درس کی قلت و تنگی، دارالعلوم کی عظمت و شان بناء دارالحدیث کے محرك ہوئے، ہندوستان اس وسعت پر دارالحدیث سے خالی تھا، شام کے بعد ہندوستان میں اس نام کی یہ پہلی عمارت ہے جس کی طرف آپ کو توجہ دلائی جا رہی ہے عمارت مذکور کا تخمینہ تقریباً سوا لاکھ روپیہ ہوا ہے جس میں سے قریب ایک ربع اس جوش خروش اور عام رغبت و بیجان میں وصول ہو گیا تھا، ایسی مقبول عمارت جس کے لیے بلا کسی زبردستی تحریک کے اس طرح چندہ آیا ہو، اور اس طرح ہزاروں چندے حضرت سرور عالم صلی اللہ علیہ وسلم خلفاء راشدین صحابہ کرام، ائمہ اہل بیت، ائمہ مجتہدین، مشائخ طریقت و اکابر امت کے نام سے آئے ہوں۔ اور جس کے لیے ایسی مبشرات (مبارک خواہیں) دیکھی گئی ہوں (القاسم کی گذشتہ جلدیں دیکھنے سے یہ سب حالات منکشف ہو سکتے ہیں) آج تک دیکھی اور سننہیں گئی۔

ہمیں امید ہے کہ اب بھی اسی جوش و رغبت سے مسلمان متوجہ ہوں گے، بار بار عرض داشتیں پیش کرنے اور توجہ دلانے کی ضرورت نہ پڑے گی، جس قدر تعویق اس میں ہو چکی ہے، اس کی تلافی اس طرح کر دی جائے گی کہ مسلمانوں کا ہر ایک طبقہ یک لخت اس کی طرف متوجہ ہو جائے اور دکھلا دے کہ ابھی ان میں اسلامی روح

موجود ہے، وہ علم حدیث کی قدر دانی اور اُس المال ایمانی کی حفاظت میں اپنے اسلاف کے نقش قدم پر چلنے کو ذریعہ فوز و فلاح سمجھتے ہیں۔

دارالحدیث کے ۱۳۱ کمرے چھوٹے بڑے ہیں سب سے بڑا کمرہ ۲۸۵ رفت طول ۳۵ رفت عرض کا ہے، ہر ایک کمرہ کا تخمینہ جدا کر دیا گیا ہے، مسلمانوں میں والیان ملک سے عام درجہ تک مختلف طبقات ہیں، امداد کی صورتیں بھی مختلف ہیں کوئی صاحب ایک دو کمرہ کے مستقل متکفل ہو جائیں کسی ضلع، شہر، قصبه کے باشندے مل کر کوئی کمرہ بنائیں، عام مسلمان قبیل و کشیر قم سے امداد فرمائیں، خدام دارالعلوم نشا اہل خیر کا اتباع کریں گے۔

یہ مقبول و برگزیدہ عدیم المثال با وقت و شان عمارت انشاء اللہ تعالیٰ جلد تیار ہو کر رہے گی ہمارا فریضہ ہے کہ اس ثوابِ دائیٰ میں آپ کو حصہ دار بنانے کی سعی اوجہ اللہ کریں۔ وال توفیق بید اللہ الکریم

دارالعلوم کا ان مشکلات حائلہ پر غالب آنا، گورنمنٹ عالیہ کی خاص عنایات، ہزار آنڑا ثواب لفظی گورنر صوبہ متحدر سر جیس میسٹن بہادر کی فوق الفوق توجہات حکام ضلع کی بیش بہا امداد کا نتیجہ ہے جس کا ادنی کرشمہ گندہ نالہ کا سرزیں میں دارالعلوم سے بالکل جدا کر دیتا ہے، ناسیاں ہو گی اگر ہم دل و جان سے منت پذیری اور شکر گزاری نہ کریں۔ و اخر دعوانا ان الحمد لله رب العالمین۔

آخر میں یہ بھی عرض ہے، کہ طلبہ کے ہجوم و کثرت سے جس قدر مکانات رہائش و قیام کے لیے موجود تھے وہ سب ناکافی و تنگ ہو گئے ہیں، عمارت دارالحدیث کے گرد وسیع احاطہ میں دوسری ضروری عمارتیں بھی اس کے ساتھ ہی تیار ہوں گی جن کے نقشے جلد شائع کئے جائیں گے کیا اچھا ہو کہ جب اہل خیر دارالحدیث میں امداد فرمائیں تو ان ضروری عمارتیں کو بھی یاد رکھیں۔ واللہ الموفق

تختیمینہ تعمیردار الحدیث متعلقہ دارالعلوم دیوبند ضلع سہاران پور

نمبر شمار	نام کمرہ پتہ	طوان عرض صرفہ	کیفیت
۱	کمرہ صدر دارالحدیث معہ برآمدہ جات گلری وغیرہ	۳۵/۲۸	
۲	کمرہ برج والہ منزل اول معہ برآمدہ جات وغیرہ	۳۰/۳۰	
۳	کمرہ صدر دوم بربن دورہ	۳۵/۶۸	
۴	کمرہ جنوبی متصل کمرہ صدر دارالحدیث مہر سبہ برآمدہ جات	۲۳/۳۳	
۵	کمرہ شمالی متصل کمرہ صدر دارالحدیث معہ سہ برآمدہ جات	۲۳/۳۳	
۶	کمرہ برج والہ منزل دویم معہ برآمدہ	۳۰/۳۰	
۷	کمرہ برج والہ منزل سویم معہ برج و معہ برآمدہ جات	۳۰/۳۰	
۸	کمرہ شمالی متصل کمرہ برج والہ معہ کمانچہ	۱۵/۱۸	
۹	کمرہ جنوبی متصل کمرہ برج والہ معہ کمانچہ	۱۵/۱۸	
۱۰	بالائی حصہ کمرہ شمالی متصل برج والہ	۱۵/۱۸	
۱۱	بالائی حصہ کمرہ جنوبی	۱۵/۱۸	
۱۲	کمرہ برجی والہ برآمدہ کمرہ جنوبی بالائی حصہ معہ برجی	۱۰/۱۰	
۱۳	کمرہ شمالی برجی والہ برآمدہ کمرہ شمالی معہ برجی	۱۰/۱۰	

کمرہ (او۳) کا طول و عرض مساوی ہونے کی وجہ سے اس کے مصارف میں بھی مساوات کا خیال ہوتا ہے حالاں کہ کمرہ (۱) کا صرف بہت زیادہ دھلاکیا گیا ہے، وجہ یہ ہے کہ کمرہ (۱) نیچے کا کمرہ ہے اور (۳) اوپر کا، کمرہ (۱) میں اخراجات بنیاد، بھراں، کرسی وغیرہ کے زائد ہیں، نیز کمرہ (۳) سے (۱) کی بلندی بھی دو چند ہے اور (۱) کے آثار (۳) سے خصوصاً بنیادوں میں بہت زائد ہیں، اور (۱) میں گلری بھی ہے جس کا معتدлہ صرف ہے۔

تیرہواں باب

دکن کی صدارت عالیہ میں آپ کے فتاویٰ

بسم الله الرحمن الرحيم

الحمد لله الذي تتم بنعمته الصالحات، و الصلاة و السلام
على رسوله سيدنا محمد سيد الكائنات وعلى آله و اصحابه اولى
الفضل و الكرامات وعلى تابعيهم باحسان من جميع الجهات، الى
اقصى الغایات، حمدا يقربنا الى مرضاة الله تعالى و كرامته و صلاة
تلغنا الى مجۃ الرسول و شفاعته و سلاما يرشدنا الى القيام بأد به و
هدايته والفوز بنعمه و جناته.

کتاب الصلاۃ

بے وضوازان دینے کا مسئلہ

الاستفقاء: کیا فرماتے ہیں علمائے دین اس مسئلہ میں کہ ”بعض کتابوں میں لکھا ہے کہ اذان بے وضواز ہے اور اقامت جائز نہیں“ اس بناء پر اگر کوئی مؤذن ہمیشہ بلا وضوازان کہنے کی عادت بنالے، خصوصاً صبح کی اذان، سوتے سوتے بچھوئے سے اٹھ کے سیدھا اذان کے منبر پر چلا جائے اور آنکھیں مل کر اذان دے دیا کرے

اور یہ کہہ دے کہ اذان بے وضو بھی جائز ہے، اگر وضو کی تکلیف گوارانہ کریں تو کیا مضافاتی؟ آیا س فعل پر مداومت کرنا موذن کو بلا کسی غدر کے صحیح ہے، یا یہ فعل قابل اصلاح ہے؟ مفصل جواب بحوالہ کتب مطلوب ہے۔ میتو تو جروا۔

الجواب: حامدًا ومصلیاً: اذان کی دو چیزیں ہیں، ایک یہ کہ اذان ذکر ہے، دوسری یہ کہ اذان دعوت نماز ہے، لہذا موذن کی بھی دو چیزیں ہوں گی، ایک یہ کہ وہ ذکر کر رہا ہے دوسری یہ کہ وہ نماز کی دعوت دیتا اور لوگوں کو نماز کے لیے بلاتا ہے۔ اس اعتبار سے کہ موذن ذکر کر رہا ہے کلمات اذان بے وضو بھی اپنی زبان سے ادا کر سکتا ہے؛ کیوں کہ ذکر، تسبیح، تہلیل اور تلاوت شرعاً بے وضو جائز ہے؛ لیکن اس اعتبار سے کہ وہ لوگوں کو نماز کی دعوت دے رہا ہے اس کا بے وضو ہونا مکروہ ہو گا؛ کیوں کہ وہ اب تک شرکت (ادائے نماز) کے قابل نہیں ہے۔

كتب فقه میں جہاں یہ لکھا ہے کہ ”اذان بے وضو جائز ہے“ اذان کے صرف ذکر ہونے کا لحاظ فرمایا گیا ہے، لیکن ساتھ ہی اس کے دعوت نماز ہونے کے اعتبار سے یہ صراحت بھی فرمائی گئی ہے کہ موذن کو باوضو ہو کر ہی اذان کہنی چاہیے، اس لیے کہ موذن کا باوضو ہونا مستحب ہے۔

بنابرائی اگر کسی موذن نے بے وضو اذان کہنے کی عادت بنالی ہے تو اس کی عادت قبل اصلاح ہے، اگرچہ اس کی اذان کا شرعاً اعادہ واجب نہیں، مرافق الفلاح میں ہے:

ويستحب ان يكون على وضوء لقوله صلى الله عليه وسلم: لا يؤذن الا متوضئ. اور بداعي میں ہے: و ينبغي ان يؤذن و يقيم على طهر، فان اذن على غير وضوء جاز لانه ذكر و ليس بصلوة، فكان الوضوء فيه استحبابا كما في القراءة، و يكره ان يقيم على غير وضوء. نیز

ہدایہ میں ہے: ویردی اُن یکرہ الأذان أيضًا، لأنه يصير
داعيًا إلى ما لا يجيب بنفسه. اور عنایہ میں ہے: لأنه يدعو
الناس إلى التأهُب للصلوة فإذا لم يتأهُب لها يكون داعيَا
إلى ما لا يجيب بنفسه. والله أعلم بالصواب.

مسجد میں قرآن خوانی کا مسئلہ

الاستففة: کیا فرماتے ہیں علمائے دین اس مسئلہ میں کہ مسجد میں ختم
قرآن شریف بزرگان دین، رحمۃ اللہ علیہم اجمعین، اور قصائد نعتیہ وغیرہ پڑھنا شرعاً
جائز ہے یا نہیں؟ بینوا توجروا.

الجواب: حامداً ومصلیاً: قرآن مجید کی تلاوت، یاختم خوانی، یا
قصائد نعتیہ پڑھنے کی وجہ سے مسجد میں نماز پڑھنے والوں کے لیے اگر کافی جگہ باقی
رہے اور ان کی نماز میں خلل واقع نہ ہو تو یہ امور مسجد میں جائز ہیں:
و الا فلا. رد المحتار کی جلد اول میں مطلب فی انشاد الشعر کے تحت لکھا
ہے: اخرج الامام الطحاوی فی شرح مجمع الآثار انه
صلی الله علیه وسلم نهی ان تنشد الاشعار فی المسجد
و ان تبع فیه السلع و ان یتحلق فیه قبل الصلاة، ثم وفق
بینه و بین ما ورد انه صلی الله علیه وسلم وضع لحسان
منبراً ینشد عليه الشعر بحمل الاول على ما كانت قريش
تهجوه به و نحوه مما فيه ضرر او على ما يغلب على
المسجد حتى يكون اکثر من فيه متشاراغلا به قال و
كذلك النهي عن البيع فيه هو الذى يغلب عليه حتى
يكون كالسوق؛ لأنه صلی الله علیه وسلم لم ینه علیاً عن

نصف النعل فيه مع انه لو اجتمع الناس لنصف النعال
 فيه كره فكذلك البيع و انشاد الشعر و التحلق قبل
 الصلاة فما غالب عليه كره و ما لا فلا اهـ۔ اور فتاوى خيرية
 میں ہے: فاما حلق الذكر و الجهر به فقد جاء في الحديث
 ما اقتضى طلب الجهر نحو و ان ذكر في ملأ ذكرته في
 ملأ خير منه رواه البخاري و مسلم و الترمذى و النسائى
 و ابن ماجة و رواه احمد نحوه بأسناد صحيح و زاد في
 آخره قال قتادة والله اسرع. والذكر في الملاك لا يكون
 الا عن جهر و كذا حلق الذكر و طواف الملائكة بها و ما
 ورد فيها من الاحاديث فان ذلك انما يكون في الجهر
 بالذكر و هناك احاديث اقتضت طلب الاسرار، و الجمع
 بينهما با ان ذلك يختلف باختلاف الاشخاص و الاحوال
 كما بين الاحاديث الطالبة للجهر بالقراءة و الطالبة
 للاسرار بها، و لا يعارض ذلك ”خير الذكر الخفي“ لانه
 حيث خيف الرياء او تأذى المصليين او النiams و الجهر
 ذكر بعض اهل العلم انه افضل حيث خلا مما ذكر لانه اكثر
 عملا و لتعدي فائدته للسامعين و يوقظ قلب الذاكر
 فيجمع همه الى الفكر ويصرف سمعه اليه و يطرد النوم
 ويزيد النشاط۔ اور علامہ جمیوں الاشیاہ و النظائر کے حاشیہ میں تحریر
 فرماتے ہیں: عن الامام الشعراں اجمع العلماء سلفا و
 خلفا على استحباب ذكر الجماعة في المساجد و غيرها
 الا ان يشوش الجهر على نائم أو مصل أو قارئ۔ اور برازیہ

میں ہے: ان الذکر بالجهر فی المسجد لا یمنع احتراظاً
عن الدخول تحت قوله تعالیٰ و من اظلم ممن منع مساجد
الله ان يذکر فيها اسمه. والله اعلم بالصواب.

نماز کے لئے کوڑھ کے مریض کا مسجد آنا

الاستففة: کیا فرماتے ہیں علمائے دین اس مسئلہ میں کہ ایک شخص جذامی ہے جس کے ہاتھ پاؤں کی انگلیوں سے ریزش جاری ہے یہ شخص نماز ادا کرنے کے لیے مسجد میں آتا ہے تو مصلیان مسجد اس سے کراہت کرتے ہیں، کیا اس کو مسجد میں آنے سے روکا جاسکتا ہے؟

نیز یہ شخص مسجد میں جو گھڑے پانی کے رکھے جاتے ہیں ان سے پانی پیتا ہے اس سے بھی عام مصلیوں کو کراہت ہوتی ہے، کیا اس کو اس طرح پانی پینے سے روکا جاسکتا ہے یا نہیں؟ بینوا توجروا

الجواب: حامداً ومصلیاً: نمازوں کو مسجد میں آنے سے روکنا جائز نہیں ہے، باری تعالیٰ کا ارشاد ہے:

و من اظلم ممن منع مساجدا لله ان يذکر فيها اسمه. البتة
ایسے شخص کو تلویث مسجد کے اندیشه سے خود ہی مسجد میں نہ آنا چاہیے۔
عالیٰ مکریہ کی کتاب الطہارۃ باب صالح فصل ثانی صفحہ (۲۷) میں ہے:
کل ما یخرج من بدن الانسان مما یوجب خروجه
الوضوء والغسل فهو مغلظ كالغالط و البول و المني و
المذى و الودى و القيح و الصديد والقئ اذا ملا الفم
كذا في البحر الرائق. اور رد المحتار میں ہے: لا يدخل
المسجد من على بدنہ نجاسة. نیز ایسے شخص کے جسم یا کپڑوں

سے بدبو ظاہر ہونا بھی مستبعد نہیں، اس وجہ سے بھی اس کو چاہیے کہ وہ مسجد میں نہ آئے تاکہ مسلمانوں اور ملائکۃ الرحمن کو اس کی وجہ سے اذیت نہ ہو، درمختار میں ہے: ویکرہ اکل نحو ثوم و یمنع منه۔ اور رد المحتار کے جلد اول صفحہ (۲۲۲) مطلب احکام المسجد میں ہے: (قوله و اکل نحو ثوم) ای کبصل و نحوه مما له رائحة کریهہ للحادیث الصحيح فی النہی عن قربان آکل الشوم و البصل المسجد، قال الامام العینی فی شرحه علی صحيح البخاری! قلت علة النہی اذی الملائکة و اذی المسلمين، ولا یختص بمسجدہ علیه الصلاة و السلام؛ بل الکل سواء لرواية مساجدنا بالجمع خلافاً لمن شذ ويلحق بما نص علیه فی الحدیث ما له رائحة کریهہ مأکولا او غیره، و انما خص الشوم هنا بالذكر و فی غيره ايضاً بالبصل و الکرات لکثرة اکلهم لها و كذلك الحق بعضهم من بفیه یخراو به جرح له رائحة و كذلك القصاب السما و المجدوم و الابرص اولی بالالحاق۔ اگر وہ اس پر بھی مسجد کو آئے تو اس کو مسئلہ سمجھادینا چاہیے کہ عذر کی وجہ سے حضوری مسجد (مسجد میں آنا) و شرکت جماعت شرعاً ساقط ہو جاتی ہے، اگر معدور کی نیت حضوری مسجد اور جماعت کی ہوا و وہ عذر کی وجہ سے نہ آئے تو اس کو اس حسن نیت کی بدولت اس کا اجر مل جائے گا، مرافق الفلاح کے صفحہ (۱۷۳) میں ہے: و اذا انقطع عن الجماعة لعذر من اعذارها المبيحة للتخلُّف و كانت نيته، حضورها لو لا العذر الحاصل حصل له ثوابها لقوله

صلی اللہ علیہ وسلم انما الاعمال بالیات و انما لکل
امری ما نوی۔ واللہ اعلم بالصواب۔

مقطوع الید کی امامت کا حکم

الاستفتا: کیا فرماتے ہیں علمائے دین اس مسئلہ میں کہ زید مسائل دینیہ اور احکام نماز سے بقدر ضرورت واقف ہے، وہ ایک ایسے مقام میں رہتا ہے جہاں کے باشندے ضروریات دین سے واقف نہیں ہیں، مگر زید کا ایک ہاتھ کسی صدمہ کے باعث کلائی کے پاس سے ضائع ہو گیا ہے، ایسی حالت میں زید کو اس مقام پر نماز پڑھانے کے لیے امام مقرر کرنا شرعاً بہتر ہے یا اس قوم میں سے کسی کو؟ بینو تو جروا۔

الجواب: حامداً ومصلیاً: مقطوع الید کی امامت مکروہ تنزیہی ہے جس کی علت مقتدیوں کا تغیر اور عدم تکمیل طہارت کا اشتباہ ہے، لیکن صورت مسئولہ عنہا میں جب زید مسائل دینیہ اور احکام نماز سے بقدر ضرورت واقف ہے، اور دوسرے نماز پڑھنے والے ناواقف ہیں، تو ناواقف لوگوں سے ایسے امور کا ترک بہت ممکن ہے جو نماز کے لیے ضروری ہیں لہذا ان لوگوں کے مقابلہ میں امامت نماز کے لیے شرعاً زید ہی کو اولویت حاصل ہے، درحقیقت میں ہے:

(ویکرہ) تنزیہا (اماۃ عبد و اعرابی و فاسق و اعمی الا
ان یکون) غیر الفاسق (اعلم القوم) فهو اولی. و کذا
تکرہ خلف امرد و سفیہ و مفلوج و ابرص شاع برصہ.
اور رد المحتار میں ہے: (قوله: و مفلوج و ابرص شاع برصہ)
و کذا من له يد واحدة فتاوى الصوفية عن التحفة و
الظاهر ان العلة النفرة ولذا قيد الابرص بالشیع لیکون

ظاهراً و لعدم امكان کمال الطهارة ايضاً في المفلوج و
الا قطع و المجبوب اهـ. والله اعلم بالصواب.

اعلانیہ فاسق کی اطاعت کا حکم

الاستفتا: کیا فرماتے ہیں علمائے دین اس مسئلہ میں کہ جو شخص تمامی
اہمیان بستی بلکہ قرب و جوار میں اعمال حرام بازی، نشہ بازی، بد دیانتی، سود خواری، اور
بد زبانی وغیرہ میں مشہور و معروف اور عدالتی سزا یا بہبود کیا ایسا شخص ادائی خدمات
شرعیہ کے لائق ہے اور جو لوگ جان بوجھ کر اس کی اقتداء کرتے ہیں کیا ان کے فرائض
ادا ہوئے؟ بینوا تو جروا۔

الجواب: حامداً ومصلياً: افعال مذکورہ موجب فتنہ ہیں، جو شخص
افعال مذکورہ کا مرتكب ہو وہ شرعاً فاسق ہے اور فاسق کو امام بنانا کروہ تحریکی ہے، اگر
ایسا شخص امامت نماز پر مسلط ہو جائے تو بہتر یہ ہے کہ کسی دوسری مسجد میں جہاں کا امام
پڑھیز گار شخص ہونماز پڑھ لیا کریں، اگر دوسری مسجد نہ ہو یا پڑھیز گار امام نہ ملے تو اسی کی
اقداء کر لیں فریضہ ادا ہو جائے گا، جماعت اور مسجد کو ترک نہ کریں۔ کیوں کہ اس کی
اقداء سے بھی مسجد اور نماز یا جماعت کا ثواب مل جائے گا؛ لیکن اتنا ثواب نہیں جو کسی
متفق پڑھیز گار کی اقداء میں مل سکتا ہے درختار میں ہے:

(ويکره) تنزيها (امامة عبد و اعرابي و فاسق و اعمى الا ان
يكون) اي غير الفاسق (اعلم القوم) فهو اولى. اور درختار میں
ہے: (قوله فاسق) من الفسق و هو الخروج عن الاستقامة و
لعل المراد به من يرتكب الكبائر كشارب الخمر و الزانى
و آكل الربا و نحو ذلك كذا في البرجندى اسماعيل و
في المعراج قال اصحابنا: لا ينبغي ان يقتدى الفاسق الا في

الجمعة لانه فى غيرها يجد اماماً غيره اهـ قال فى الفتح و عليه فيكره فى الجمعة اذا تعددت اقامتها فى المصر على قول محمد المفتى به لانه بسبيل الى التحول. اور رواجتار میں: (قوله غير الفاسق) کے تحت لکھا ہے: و اما الفاسق فقد عللوا کراهة تقدیمه بانه لا یهتم با مردینہ و بان فی تقدیمه للامامة تعظیمه و قد وجب عليهم اهانته شرعاً و لا یخفی انه اذا کان اعلم من غيره لا تزول العلة فانه لا یؤمن ان يصلی بهم بغير طهارة فهو كالمبتدع تکرہ امامته بكل حال بل مشی فی شرح المنیة على ان کراهة تقدیمه کراهة تحريم لما ذکرنا قال: و لذا لم تجز الصلاة خلفه اصلاً عند مالک و رواية من احمد فلذما حاول الشارح فی عبارۃ المصنف حمل الاستثناء على غير الفاسق. والله اعلم. نیز در رجتار میں ہے: و فی النہر عن المحيط صلی خلف فاسق او مبتدع نال فضل الجمعة. اور رواجتار میں ہے: (قوله نال فضل الجمعة) افاد ان الصلاة خلفهما اولی من الانفراد لكن لا ینال كما ینال خلف تقی ورع لحدیث "من صلی خلف ما لم تقی فکانما صلی خلف نبی" قال فی الحلیة و لم یجده المخرجون. نعم اخرج الحاکم فی مستدرکه مرفوعاً ان سرکم ان یقبل الله صلاتکم فلیؤمکم خیارکم فانهم وفد فيما بینکم وبين ربکم اهـ.

لیکن محض شهرت کی بناء پر کسی شخص کو ایسے افعال کا مرتكب اور اس کو فاسق نہیں ٹھہرانا چاہیے۔ تاوقتیکہ پینہ شرعیہ سے اس کا ارتکاب ثابت نہ ہو، نیز عدالت سے

سزا یا بھی موجب فشق کے ارتکاب کی بناء پر سزا یا ب ہوا تھا، اگرچہ ایسے معروف شخص کی اقتداء بھی کراہت سے خالی نہیں۔ قاضی خاں میں ہے:

اما من سواهم یجوز الاقتداء بهم و یکرہ و کذا
الاقتداء بمن کان معروفا بالکل الربا و الفسق مروی
ذلک عن ابی حنیفة، و ابی یوسف رحمهما اللہ تعالیٰ.
والله اعلم بالصواب.

نشہ کرنے والے کی امامت کا حکم

الاستفتاء: کیا فرماتے ہیں علمائے دین اس مسئلہ میں کہ زید خدمت امامت پر منجانب سرکار مامور ہے اور تxonah پاتا ہے اور نشہ مثل سیندھی، تاڑی وغیرہ کا بہت عادی ہے اور آزاد منش ہے ایسا شخص خدمت امامت پر برقرارہ سکتا اور اس کے پیچھے نماز پر حصنا درست ہو سکتا ہے یا کیا؟ بینوا تو جروا۔

الجواب: حامداً ومصلیاً: نشہ باز شرعاً فاسد اور اس کی امامت مکروہ تحریکی ہے، لہذا وہ لا حق امامت نہیں، بصورت واقعیت حکام مقامی کو اطلاع دے کر اس کو امامت سے علیحدہ کر دیا جا سکتا ہے۔ تا علیحدگی مصلیوں کو چاہیے کہ کسی دوسری مسجد میں جہاں امام پر ہیز گارہ واس کی اقتداء کیا کریں ورنہ اسی کے پیچھے نماز پڑھا کریں مسجد اور جماعت کو ترک نہ کریں فریضہ ادا ہو جائے گا اور جماعت اور مسجد کا ثواب بھی ملے گا، اگرچہ اتنا نہیں جتنا کہ کسی پر ہیز گارہ امام کی اقتداء کرنے میں ملتا ہے۔ كما مر آنفا۔ والله اعلم بالصواب۔

تارک الصلاۃ کی امامت

الاستفتاء: کیا فرماتے ہیں علماء دین اس مسئلہ میں کہ ایک صاحب صرف جمعہ کے روز آ کر نماز جمعہ و خطبہ پڑھاتے ہیں باقی دنوں میں نماز نہیں

پڑھتے۔ کیا ایسے صاحب کا پیش امامی کرنا جائز ہے اور ان کی اقتداء درست ہے؟ بینوا توجروا۔

الجواب: حامداً ومصلياً: تارک الصلاة، فاسقٌ ہے؛ اگر وہ امام جمعہ ہو تو ایسے شخص کے پیچھے نماز جمعہ ادا کر لینا چاہیے اس کی اقتداء جائز ہے اور اگر اس مقام پر کسی دوسری مسجد میں بھی نماز جمعہ ادا کی جاتی ہو اور وہاں کا امام نمازوں کا پابند ہو تو وہیں جا کر نماز جمعہ ادا کرنا بہتر ہے خصوصاً ان اصحاب کے لیے جو پنجگانہ نمازوں کے پابند ہوں۔ رد المحتار میں ہے:

و في المعراج قال أصحابنا: لا ينبغي ان يقتدي بالفاسق
الا في الجمعة لانه في غيرها يجد اماما غيره اهـ. قال
في الفتح: و عليه فيكره في الجمعة اذا تعددت اقامتها
في المصر على قول محمد المفتى به لانه بسبيل الى
التحول. والله اعلم بالصواب.

عامل کی امامت کا حکم

الاستفتاء: کیا فرماتے ہیں علمائے دین اس مسئلہ میں کہ زید امراض بھانا مرتی، جادو، جن، آسیب وغیرہ کا علاج ذریعہ آیات کریمہ کرتا ہے، کیا اس کے پیچھے اقتداء درست ہے یا نہیں؟ بینوا توجروا۔

الجواب: حامداً ومصلياً:

درست ہے باری تعالیٰ شانہ کا ارشاد ہے:
و ننزل من القرآن ما هو شفاء و رحمة للمؤمنين. اور رد المحتار
کی جلد پنجم کتاب الاجارہ صفحہ ۳۶ میں ہے: ان المتقدمين المانعين
الاستیجار مطلقاً جوزوا الرقية بالاجرہ و لو بالقرآن كما

ذكره الطحاوی لانها ليست عبادة محضة بل من التداوى.
 امام طحاوی شرح معانی الآثار کی جلد دوم کتاب الاجارات صفحہ ۲۶۹ میں
 روایت فرماتے ہیں: عن خارجة بن الصلت عن عمه انه قال
 اقبلنا من عند رسول الله صلی اللہ علیہ وسلم فاتینا علی
 حی من احیاء العرب فقالوا لنا انکم قد جئتم من عند هذا
 الحبر بخیر فهل عندکم دواء او رقیة او شیء فان عندنا
 معتوها فی القيود قال فقلنا نعم فجاء وا به فجعلت اقرأ
 عليه بفاتحة الكتاب ثلاثة ايام غدوة وعشية، أجمع بزاقی
 ثم أنفل فكأنما نشط من عقال فاعطونی جعلا فقلت لا
 حتى اسأل النبی صلی اللہ علیہ وسلم فسألته فقال: کل
 فلعمرى لمن اكل برقیة باطل لقد اكلت برقیة حق.

”یعنی خارجه ابن الصلت اپنے پچھا سے روایت کرتے ہیں، انہوں نے
 فرمایا کہ ہم رسول اللہ صلی اللہ علیہ وسلم کے پاس سے آرہے تھے۔ قبل
 عرب میں سے ایک قبیلہ پر ہمارا گزر ہوا ان لوگوں نے کہا کہ تم ایک
 بڑے عالم رباني کے پاس سے آرہے ہو کیا تمہارے ہاں کوئی دوایا
 عمل، یا کوئی اور چیز ہے، کیوں کہ ہمارے پاس ایک مجnon ہے
 زنجیروں میں جکڑا ہوا۔ خارجه کے پچھا فرماتے ہیں کہ ہم نے جواب دیا
 کہ ہاں (موجود ہے) اس پر وہ لوگ اس کو لائے اور میں اس پر تین
 دن تک صحیح و شام سورہ فاتحہ م کرنے اور (منہ میں) تری جمع کر کے
 اس پر تھوکنے لگا تو وہ (ایسا بھلا چنگا ہو گیا) جیسا کہ کسی قید سے رہا ہو گیا
 ہے، پھر ان لوگوں نے مجھے معاوضہ دیا۔ میں نے کہا کہ جب تک

حضرت نبی اکرم ﷺ سے دریافت نہ کر لوں نہیں لوں گا، پھر میں نے آ کر آپ سے دریافت کیا تو ارشاد ہوا کہ کھالو، میری بقا کی قسم! کھانے والے تو باطل منظر پڑھ کر کھاتے ہیں تم تو سچے عمل پر کھار ہے ہو۔“ اس کے علاوہ ایک اور روایت جو حضرت ابوسعید خدری رضی اللہ عنہ سے مروی ہے اس میں عرب کے ایک سردار کو بچھو کانٹے یا کوتی اور عارضہ لاحق ہونے کا بیان ہے جس میں سورہ فاتحہ پڑھ کر دم کرنے اور سردار کے اچھا ہو جانے پر بکریوں کا ایک گلہ پیش کرنے کا ذکر ہے، اس موقع پر آنحضرت صلی اللہ علیہ وسلم نے یہ ارشاد فرمایا: خذوہا واصربوالی معکم فیہا بهم۔ یعنی اس کو لے لو اور اس میں اپنے ساتھ میرا بھی ایک حصہ لگا دو۔“

ان روایات کے نقل کرنے کے بعد امام طحاویؒ فرماتے ہیں: لا بأس بالاستیجار على الرقى و العلاجات كلها و ان كنا نعلم ان المستاجر على ذلك قد يدخل فيما يرقى به بعض القرآن لانه ليس على الناس ان يرقى بعضهم بعضا فاذا استوجروا فيه على ان يعملوا ما ليس عليهم ان يعملوه جاز.

جب ایسے عملیات پر جو بطور دوا و علاج کئے جائیں معاوضہ لینا جائز ہے تو صرف ایسا عمل کرنا بدرجہ اولیٰ جائز ہوگا، پس صورت مسئولہ عنہا میں آیات کریمہ کے ذریعہ بھانمتی، سحر وغیرہ کا علاج کرنے والے کی امامت بلا کراہت جائز ہے۔ و اللہ اعلم بالصواب.

رکعت تراویح کا مسئلہ

الاستفقاء: کیا فرماتے ہیں علمائے دین اس مسئلہ میں کہ قیام رمضان

یعنی نماز تراویح کی رکعتیں از روئے حدیث و سنت رسول اللہ صلی اللہ علیہ وسلم و خلافائے راشدین رضوان اللہ علیہم اجمعین بلا لحاظ مذہب اہل تقلید بیس رکعات با جماعت ادا کرنا اقویٰ ہے یا آٹھ رکعت؟ بینوا تو جروا۔

الجواب: حامداً ومصلیاً: تراویح سنت مؤکدہ ہے اس کی بیس رکعات (دس دو گانہ) ہیں جس پر خلافائے راشدین (سیدنا عمر و عثمان و علی) رضی اللہ تعالیٰ عنہم وارضاہم عنانے مواظبیہ فرمائی اور صحابہ کرام رضوان اللہ علیہم اجمعین نے اس سے اتفاق فرمایا اور عہد خلافت راشدہ سے اب تک امت مرحومہ کا اس پر بلا خلاف عمل درآمد ہے۔ درجتاً میں ہے:

التراویح سنة مؤکدة لمواظبة الخلفاء الراشدین رضى الله عنهم اجمعین و هي عشرون رکعة بعشرين تسلیمات.
اور رد المحتار میں ہے: (قوله سنة مؤکدة) صححه فی الہدایة وغيرها و هو المروى عن ابی حنیفة رضی الله عنه و ذکر فی الاختیار ان ابایوسف سأله ابا حنیفة رضی الله عنه و ما فعله عمر رضی الله تعالیٰ عنه فقال: التراویح سنة مؤکدة و لم يتخرجه عمر مت تلقاء نفسه و لم يكن فيه مبتدا و لم يأمر به الا عن اصل لدیه و عهد من رسول الله صلی الله علیہ وسلم و فی شرح منیۃ المصلی و حکی غیر واحد الاجماع علی سنیتها. (قوله لمواظبة الخلفاء الراشدین)
ای اکثرہم لآن المواظبة علیها وقعت فی اثناء خلافة عمر رضی الله عنه و وافقه علی ذلك عامة الصحابة و من بعدهم الى يومنا هذا بلا نکریر و کیف لا وقد ثبت عنه صلی الله علیہ وسلم علیکم بستنی سنة الخلفاء

الراشدين المهديين عضواً عليها بالنواجد. رواه ابو داؤد.

حدیث شریف میں وارد ہے کہ تم میری سنت اور خلفاء راشدین مہدیین کی سنت کے پابند رہوا اور اس کو دانتوں سے مضبوط پکڑو۔

(قوله و هي عشرون ركعة) هو قول الجمهور و عليه عمل الناس شرقاً و غرباً اور بحرالرائق کی جلد دوم صفحہ ۱۷ میں ہے: و قوله عشرون ركعة بيان لكميتها او هو قول الجمهور لما في الموطا عن يزيد بن رومان قال: كان الناس يقومون زمن عمر بن الخطاب رضي الله تعالى عنه بثلاث و عشرين ركعة و عليه عمل الناس شرقاً و غرباً لكن ذكر المحقق في فتح القدير ما حاصله ان الدليل يقتضي ان تكون السنة من العشرين ما فعله صلى الله عليه وسلم منها ثم تركه خشية ان تكتب علينا و الباقي مستحب و قد ثبت ان ذلك كان احدى عشرة ركعة بالوتر ثبت في الصحيحين من حدیث عائشة رضي الله عنها و اذن يكون المسنون على اصول مشائخنا ثمانية منها و المستحب اثنا عشر انتهي اور منتهى الخلق میں ہے: (قوله كما ثبت في الصحيحين الخ) اي الحدیث السابق عند قول المتن والافضل فيهما الرابع وفيه ما كان يزيد في رمضان و لا غيره على احدى عشرة ركعة قال في الفتح و اما ما روى ابن أبي شيبة في مصنفه و الطبراني و عند البيهقي من حدیث ابن عباس عنه صلى الله عليه وسلم كان يصلى في رمضان عشرين ركعة سوى الوتر

فضعیف بابی شیبہ ابراہیم بن عثمان جد الامام ابی بکر بن ابی شیبہ متفق علی ضعفه مع مخالفته للصحیح اہ۔ قلت: فقد يجأب عنها بان ما في الصحيح مبني على ما هو الغالب من احواله صلى الله تعالى عليه وسلم وهذا كان ليليتين فقط ثم تركه عليه الصلة و السلام فلذا لم تذكره عائشة رضي الله عنها و اما تضعيف الحديث بمن ذكر فقد يقال انه اعتضد بما مر من نقل الاجماع على سنته من غير تفصیل مع قول الامام رحمه الله ان ما فعله عمر رضي الله عنه لم یتخرجه من تلقاء نفسه و لم يكن فيه مبتدعا و لم یأمر به الا عن اصل لدیه و عهد من

رسول الله صلى الله عليه وسلم فتأمل منصفاً.

علامہ محقق ابن ہمامؓ نے ام المؤمنین سیدتنا عائشہ صدیقہ رضی اللہ عنہا کی حدیث سے جو صحیحین میں مردی ہے یہ استدلال جو فرمایا ہے کہ تراویح کی بیس رکعتوں کے منحلہ آٹھ سنت اور باقی مسحتب ہونا پایا جاتا ہے اور اس کے مقابل حضرت ابن عباس رضی اللہ تعالیٰ عنہما کی حدیث جس کی ابن ابی شیبہ اور طبرانی اور تیہقی نے روایت کی ہے جس میں حضرت نبی اکرم صلى اللہ علیہ وسلم کے بیس رکعات ادا فرمانے کی تصریح ہے اس کو ایک راوی کے ضعف کی بنابر جو ضعیف بتلایا ہے اس کا جواب علامہ ابن عابدینؒ نے یہ دیا ہیکہ ان دونوں احادیث شریفہ میں تعارض نہیں ہے ام المؤمنینؑ کی حدیث میں ان آٹھ رکعات (تجدد) کا بیان ہے جو رمضان اور غیر رمضان تمام مہینوں میں ادا فرمائی جاتی تھیں، نیز یہ کہ تراویح کی دو دور کعیتیں پڑھی جاتی ہیں، اور ام المؤمنین کی حدیث میں

چار چار رکعتیں بیک سلام ادا فرمانے کی تصریح ہے، اس سے بھی یہی پایا جاتا ہے کہ ام المؤمنین کی حدیث نماز تہجد سے متعلق ہے، اس کے علاوہ ام المؤمنین جو اس حدیث شریف کی روایت فرماتی ہیں ان کا اقامت تراویح کے عہد سے خلافت راشدہ کا عہد ختم ہونے تک موجود رہنا اور اس پر انکار نہ فرمانا بھی اس امر کی دلیل ہے کہ روایت مذکورہ کا تعلق تراویح سے نہیں ہے۔

حضرت عباس رضی اللہ تعالیٰ عنہما کی حدیث میں تراویح کی بیس رکعتوں کا بیان ہے جس کو حضور اکرم صلی اللہ علیہ وسلم نے صرف دورات ادا فرمایا، پھر اس کے فرض ہو جانے کے اندیشہ سے ترک فرمادیا جو اثبات سنتیت کے لیے کافی ہے، رہار اوی کا ضعف وہ بیس رکعات پر خلافتے راشدین اور صحابہ کرام رضوان اللہ علیہم اجمعین کی مواظبت اور حضرت امام اعظم رضی اللہ عنہ کی اس تصریح کے بعد باقی نہیں رہتا کہ ایسا عمل کرنا اور دوسروں کو حکم دینا بطور خود نہیں ہو سکتا تا وقٹیکہ کسی اصل پر منی نہ ہو اور حضرت رسول اللہ صلی اللہ علیہ وسلم کا کوئی ایماء نہ پایا ہو، عمل مذکور کسی اصل پر منی ہونا امام یہیقی اور اصحابہ اپنی کی روایت سے بھی پایا جاتا ہے جو ام المؤمنین عائشہ رضی اللہ عنہا ہی سے مروی ہے آپ فرماتی ہیں: کان رسول الله صلی الله علیہ وسلم اذا دخل شهر رمضان تغیر لونه و كثرت صلاته و ابتهل فى الدعاء و اشفق منه. اور آنحضرت صلی اللہ علیہ وسلم کا ایماء اس حدیث شریف میں موجود ہے جس کو ابن ابی شیبہ، نسائی، ابن ماجہ، اور یہیقی نے حضرت عبد الرحمن بن عوف رضی اللہ عنہ سے روایت کیا ہے، آپ فرماتے ہیں: ذکر رسول الله صلی الله علیہ وسلم رمضان فقال شهر

فرض الله عليكم صيامه و سنت انا قيame فمن صامه و
قامه ايمانا و احتسابا خرج من دنوبه كيوم ولته امه.
بہر حال رکعت تراویح کی تعداد بیس ہونا ہی قوی تراورست مؤكدہ
ہے اور یہی قول جمہور کا ہے اور یہی اہل تقید کا مذہب ہے، البتہ تراویح
کو مسجد میں باجماعت ادا کرنا سنت کفایہ اور اہل السنّت والجماعت کا
شعار ہے اس کو ترک نہ کرنا چاہیے، اگر محلہ کی مسجد میں چند اشخاص بھی
اس کو باجماعت ادا کر لیں تو بقیہ اہل محلہ کے لیے جماعت کی پابندی
باتی نہیں رہتی، لیکن تراویح کی بیش رکعتیں ان کو بھی ادا کرنی چاہیں اور
اگر اہل محلہ سے مسجد میں کوئی بھی تراویح باجماعت ادا نہ کرے تو تمام
اہل محلہ گنہگار ہوں گے۔ ہدایہ میں ہے: (و السنة فيها الجماعة)
لکن علی وجه الكفاية۔ اور مبسوط کی جلد دوم صفحہ ۱۲۵ / میں شمس
الائمه سرخی فرماتے ہیں: و ذکر الطحاوی رحمه الله تعالى
فی اختلاف العلماء و قال لا ينبغي ان يختار الانفراد علی
وجه يقطع القيام فی المسجد فالجماعة من سنن
الصالحين و الخلفاء الراشدين رضوان الله عليهم
اجمعین حتى قالوا رضى الله تعالى عنهم نور الله قبر عمر
رضى الله تعالى عنه كما نور مساجدنَا، و المبتدعة
انکروا ادائہ بالجماعۃ فی المسجدنا فأدائہا بالجماعۃ
فأدائہا جعل شعار اللسنۃ کاداء الفرائض بالجماعۃ شرع
شعار الاسلام۔ والله اعلم بالصواب۔

نماز میں قرآن دیکھ کر لقمہ دینے کا حکم

الاستفتاء: کیا فرماتے ہیں علمائے دین اس مسئلہ میں کہ زید تراویح میں

نماز کی نیت باندھ کر قرآن شریف سامنے رکھ لیتا ہے اور جس وقت امام حافظ قرآن قراءت میں رکتا ہے تو زید قرآن دیکھ کر امام کو القمه لینے والے امام اور دیگر مصلیوں کی نماز درست ہوتی ہے یا نہیں؟ بینوا توجروا۔

الجواب: حامداً ومصلياً: نماز کی حالت میں قرآن شریف کو دیکھ کر پڑھنا یا اس میں دیکھ کر بتانا عند الاحتفاف مفسد نماز ہے، اس لیے کہ نماز میں قرآن شریف کو اٹھائے ہوئے رہنا اور اس کو دیکھتے رہنا، اور ورق گردانی کرنا، عمل کثیر ہے جس کے بے سبب کرنے سے نماز فاسد ہو جاتی ہے۔ نیز نماز کی حالت میں قرآن شریف کو دیکھ دیکھ کر بتانا، غیر نمازی سے علم حاصل کرنے کے حکم میں ہے اور یہ بھی باتفاق ائمہ مفسد نماز ہے، ایسے عمل سے بتلانے والے کی نماز فاسد ہو جاتی ہے اور اگر اماں کا القمه لے تو امام کی نماز اور اس کے جملہ مقتديوں کی نماز میں بھی فاسد ہو جائیں گی۔ عالمگیری کی جلد اول صفحہ (۸۰) میں ہے:

و بفسدھا قراء ته من مصحف عند ابی حنيفة و قالا لا

يفسد له ان حمل المصحف و تقليب الاوراق و النظر

فيه عمل كثير و للصلة عنه بد و على هذا لو كان

موضوعاً بين يديه على رحل و هو لا يحمل و لا يقلب او

قرأ المكتوب في المحراب لا تفسد و لان التلقن من

المصحف تعلم ليس من اعمال الصلة و هذا يوجب

التسوية بين المحمول و غيره فتفسد بكل حال و هو

الصحيح كذا في الكافي. اور رد المحتار میں ہے : (قوله

لأنه تعلم) ذكروا لابي حنيفة في علة الفساد وجهين

احدهما ان حمل المصحف والنظر فيه وتقليب الاوراق

عمل كثير، والثانى انه تلقن عن المصحف فصار كما اذا

تلقن من غیره. علی الثانی لا فرق بين الموضوع والمحمول عنده و علی الاول يفترقان و صحق الثانی في الكافی تبعاً تصحیح السرخسی.

لہذا اگر کوئی مقتدی بحالت نماز قرآن شریف کو اٹھایا ہوانہ ہو بلکہ اس کو حل پر کھدیا ہوا اور ورق گردانی بھی نہ کرے صرف اس کو دور سے دیکھتا جائے اور دیکھ دیکھ کر بتاتا جائے تو ایسی حالت میں بھی نماز فاسد ہو گی۔ والله اعلم بالصواب.

ایک امام کا دو مسجدوں میں تراویح پڑھانا

الاستفقة: کیا فرماتے ہیں علمائے دین اس مسئلہ میں کہ ایک حافظ صاحب نماز تراویح کی کامل بیس رکعتاں ایک مسجد میں پڑھانے کے بعد دوسری مسجد میں جا کر دوبارہ نماز تراویح پڑھاتے ہیں۔ کیا یہ تراویح جس کوہی حافظ صاحب دوبارہ پڑھاتے ہیں شرعاً جائز ہے اور مقتدیوں کی تراویح ادا ہوتی ہے یا نہیں؟ بینوا تو جروا۔

الجواب: حامداً ومصلیاً: تراویح کی صرف بیس رکعتیں ہیں جو سنت موعودہ ہیں امام نے ایک دفعہ پڑھا دین تو تراویح ادا ہو گئی اس کے بعد وہی امام دوبارہ بیس رکعتاں ادا کرے تو یہ نماز اس کے حق میں تراویح نہ ہو گی بل کہ نفل ہو گی اور جو لوگ دوسری مسجد میں تراویح ادا کر رہے ہیں وہ ان کے حق میں سنت ہے۔ لہذا نفل پڑھنے والے امام کی اقتداء سنت پڑھنے والے مقتدیوں کے لیے جائز نہیں ہے، اگر پڑھ لیں تو ان کو اعادہ کر لینا چاہئے، بحر الرائق کی جلد دوم باب الوضوء النوافل صفحہ ۲۷ میں ہے:

امام يصلی التراویح فی مسجدین کل مسجد علی وجه الکمال لا یجوز لانہ لا یتکرر۔ اور بدائع صنائع کی جلد اول صفحہ ۲۸۹ / میں ہے: و لا یصلی امام

واحد التراویح و علی القوم ان یعیدوا لان صلاة امامهم نافلة و صلاتهم سنة و السنة اقوى فلم یصح الاقتداء لان السنة لا تكرر فی وقت واحد و ما صلی فی المسجد الاول محسوب و ليس علی القوم ان یعیدوا . والله اعلم بالصواب .

قضائے عمری کی نماز کا حکم

الاستفتاء: کیا فرماتے ہیں علمائے دین اس مسئلہ میں کہ گاؤں کے باشندے جن کے ذمہ نمازیں قضا رہتی ہیں وہ قضانمازوں کے طریقہ ادا سے واقف نہیں ہوتے، اس لیے شب قدر میں قضائے عمری کی نماز جماعت کے ساتھ ادا کرتے ہیں آیا اس طرح نماز ادا کرنا شرعاً جائز ہے یا نہیں؟ اور اس طریقہ سے قضانمازوں ذمہ سے ساقط ہو جائیں گی یا نہیں؟ بیسنوا توجروں۔

الجواب: حامداً ومصلیاً: صورت مسؤول عنہا میں اک عمر بھر کی ہر ہر نماز قضائی کی جاتی ہے اور امام جس دن اور جس وقت کی قضاء پڑھ رہا ہے مقتدیان بھی اسی دن اور اسی وقت کی قضاء اس امام کی اقتداء سے ادا کر رہے ہیں تو امام اور مقتدیوں کی نماز ادا ہو جائے گی، اور وہ فریضہ بھی ان سب کے ذمہ سے ساقط ہو جائے گا۔ اور اگر امام ایک دن یا ایک وقت کی نماز کی قضاء کر رہا ہے اور مقتدی دوسرے دن یادوسرے وقت کی نماز قضائی کر رہے ہوں تو تصرف امام کی قضانماز صحیح ہو جائے گی اور وہ فریضہ بھی اس کے ذمہ سے ساقط ہو گا، لیکن مقتدیوں کی نماز نفل ہو جائے گی، اور قضائی کے ذمہ بدستور باقی رہے گی۔ تبیین الحقایق کی جلد اول باب الامامة صفحہ: ۱۲۲ / میں ہے:

لا یجوز اقتداء مفترض بمفترض فرضًا آخر. نیز اسی

صفحہ میں ہے: و حاصلہ ان اتحاد الصلاتین شرط لصحۃ
الاقتداء لان الاقتداء شرکة و موافقة فلا یکون ذلك الا
بالاتحاد و ذلك بان یمکنه الدخول في صلاته بنية
صلاة الامام فتکون صلاة الامام متضمنة لصلاة المقتدى
و هو المراد بقوله عليه الصلاة و السلام الامام ضامن اى
تتضمن صلاته صلاة المقتدى. پھر علامہ زیلیعی یہ سوال قائم
فرماتے: ثم في كل موضع لم يصح الاقتداء من هذه
المسائل هل يصير شارعا في التطوع ام لا. اور فقهاء کرام
کے قول اُنقل فرمائکر خود ہی اس کا جواب اس طرح تحریر فرماتے ہیں:
قال الراجی عفو ربة الاشبه ان یقال: ان فسدت لفقد
شرط الصلاة كالطاهر خلف المعدور لا یکون شارعا و
ان كان للاختلاف بين الصلاتين ينبغي ان یکون شارعا
فيه غير مضمون بالقضاء لاجتماع شرائطه فصار كالظان
و ثمرة الخلاف تظهر في حق بطلان الوضوء بالفقہة.

اور قضائے عمری سے یہ مراد ہے کہ دوچار رکعت نماز نفل ادا کر کے یہ تصور کر
لیا جائے کہ ہمارے ذمہ جس قدر قضا نمازیں واجب ہیں اس سے ان سب نفل
نمازوں کا کفارہ ہو جائے گا اور کوئی قضاء نماز اپنے ذمہ باقی نہیں رہے گی۔ جیسا کہ فی
زماننا عوام میں مشہور ہے یہ بے اصل ہے، نیز کسی نفل نماز کو (جس میں جماعت
مشروع نہیں ہے) جماعت کے ساتھ ادا کرنا مکروہ ہے۔ وَاللَّهُ أَعْلَمُ بِالصَّوَابِ.

نماز جمعہ کی فرضیت کا مسئلہ

الاستفتاء: کیا فرماتے ہیں علمائے دین اس مسئلہ میں کہ ایک صاحب

یہ اعلان کر رہے ہیں کہ نماز جمعہ واجب ہے، حالاں کہ عام مسلمانوں کا یہ خیال ہے کہ نماز جمعہ فرض عین ہے دراصل مسئلہ شرعی کیا ہے؟ بیسو اتو جروا۔

الجواب: حامداً ومصلياً: نماز جمعہ فرض عین ہے اور اس کی فرضیت

کتاب اللہ، احادیث شریفہ اور اجماع امت مرحومہ اور قیاس سے ثابت ہے، باری تعالیٰ شانہ کا ارشاد ہے: يَا أَيُّهَا الَّذِينَ آمَنُوا إِذَا نُودِي لِلصَّلَاةِ مِنْ يَوْمِ الْجُمُعَةِ فَاسْعُوا إِلَى ذِكْرِ اللَّهِ وَذِرُّ الْبَيْعَ۔ اس آیتے کریمہ میں ذکر اللہ کے لیے تیزی سے آنے کا حکم دیا گیا ہے۔ ذکر اللہ سے اگر نماز مراد ہو تو فرضیت ظاہر ہے۔ اور اگر خطبہ مراد لیا جائے تو چوں کہ خطبہ شرط نماز ہے، جب شرط کے لیے آنا فرض ہے تو مشروط کے لیے بدرجہ اولیٰ فرض ہو گا، اور اگر نماز اور خطبہ دونوں مراد ہوں تو بھی فرضیت جمعہ ثابت ہے۔

نیز حدیث شریف میں وارد ہے: اعلموا ان الله كتب عليكم الجمعة في يومی هذا في شهری هذا في مقامی هذا فمن تركها تھا وناً بها و استخفافا بحقها و له امام جابرا و عادل الا فلا جمع الله شمله الا فلا صلاة له الا فلا زکاة له الا فلا صوم له الا ان یتوب فمن تاب تاب الله عليه۔ یہاں کتب سے فرضیت ہی مراد ہو سکتی ہے، اور اس کے تارک کے حق میں سخت سخت وعیدیں وارد ہوئی ہیں اس سے بھی فرضیت ثابت ہے۔

نیز اجماع سے بھی اس کی فرضیت ثابت ہے۔ چنانچہ تمام صحابہ کرام اور ائمہ مجتہدین رضوان اللہ علیہم اجمعین نے اس کی فرضیت پر اتفاق فرمایا ہے۔ جمعہ کے فرض ہونے میں کسی کا کوئی خلاف نہیں ہے۔

نیز قیاس بھی اس کی فرضیت کا مقتضی ہے، کیوں کہ جمعہ قائم کرنے کی غرض سے ظہر کو اس دن ترک کرنے کا حکم دیا گیا ہے، ظہر فرض ہے، اور کسی فرض کے ترک کرنے کا حکم ایسے ہی موقع پر دیا جا سکتا ہے جب کہ کوئی فرض اس سے زیادہ مهمت م

بالشان ہو؛ بہر حال جمعہ فرض عین، اور بہت تاکیدی فرض ہے، اس کا منکر کافرا اور بے عذر ترک کرنے والا سخت گنہگار ہے۔ عنایہ مطبوع برحا شیخ فتح القدیریج ۲/باب الجمیع صفحہ ۲۳/میں ہے:

وھی فریضۃ بالکتاب و السنۃ و اجماع الامم و المعقول
 اما الكتاب فقوله تعالیٰ یا أَیَّهَا الَّذِینَ آمَنُوا إِذَا نُودِی
 لِلصَّلَاةِ مِنْ يَوْمِ الْجُمُعَةِ فَاسْعَوْا إِلَى ذِكْرِ اللَّهِ وَ دَرُوا
 الْبَيْعِ. امر بالسعی الى ذکر الله و هی الخطبة التي هی
 شرط جواز الجمعة و الامر للوجوب و اذا كان السعی
 واجبا اليها فالی ما هو المقصود و هو الجمعة اولی و اکد
 ذلك بتحريم المباح و لا يكون الا لامر واجب مقتضی
 الحکمة و اما السنۃ فقوله صلی الله علیه وسلم اعلموا
 ان الله تعالیٰ كتب عليکم الجمعة الخ. و اما الاجماع
 فلان الامم قد اجتمعت على فرضيتها و انما اختلفوا في
 اصل الفرض في هذا الوقت على ما يجيئ. و اما المعقول
 فلانا امرنا ان نترك الظہر لاقامة الجمعة و الظہر فریضۃ
 لا محالة و لا یجوز ترك الفریضۃ الا لفرض هو آکد
 منه. اور کفایی کے صفحہ ۲۳/میں بھی اسی طرح مذکور ہے، فتح القدیریکی
 جلد ۲/صفحہ ۲۳/میں ہے: فالظاهر ان المراد بالذكر الصلاة و
 یجوز کون المراد به الخطبة و على كل تقدیر یفید
 افتراض الجمعة فالاول ظاهر و الثاني كذلك لأن
 افتراض السعی الى الشرط و هو المقصود لغيره فرع
 افتراض ذلك الغیر او لا ترى ان من لم یجب علیه

الصلة لا يجب عليه السعي الى الخطبة بالاجماع. والمذكور في التفسير ان المراد الخطبة والصلة وهو الاحق لصدقه عليهم معا. نيز فتح القدیر کے صفحہ مذکور میں یہ بھی ہے: الجمعة فريضة محكمة بالكتاب والسنۃ والاجماع يکفر جاحدہا۔ اور عالمگیری کی جلد اول باب الجمعة صفحہ ۵۳ / میں ہے: وهی فرض عین کذا فی التهذیب.

بعض کتابوں میں جمعہ کو واجب جو کلکھا ہے اس سے بھی فرض ہی مراد ہے جو دلیل قطعی سے ثابت ہوا سے وہ واجب مراد نہیں جو دلیل ظنی سے ثابت ہوا اور جن صاحب نے اس کے واجب ہونے کا اعلان کیا ہے اس سے بھی ان کی مراد ہی واجب ہو گی جو دلیل قطعی سے ثابت ہو لیکن ایسا اعلان نہ کرنا چاہیے جس سے اس قسم کا فتنہ پیدا ہو۔
وَاللَّهُ أَعْلَمُ بِالصَّوَابِ.

قبر کی لمبائی، چوڑائی اور گہرائی کی مقدار

الاستفتاء: کیا فرماتے ہیں علمائے دین اس مسئلہ میں کہ سر رشته صفائی بلده سے قبرستان کے قواعد مرتب ہو رہے ہیں، اس میں یہ امر دریافت طلب ہے کہ قبر کا طول اور عرض اور عمق کس قدر ہونا چاہئے۔ نیز یہ کہ بچوں اور بڑوں، عورتوں اور مردوں کی قبروں میں طول و عرض و عمق کے لحاظ سے شرعاً کوئی فرق ہے یا نہیں؟ بینوا توجروا۔

الجواب: حامداً ومصلیاً: قبر کا طول، میت کے طول کے موافق ہونا چاہیے اس طرح کہ میت اس میں سیدھی بے تکلف لٹھائی جاسکے، اور عرض اس کے طول کا نصف ہو، اور عمق (گہرائی) ایک متوسط القامة انسان کے کم از کم ناف تک ہونا چاہیے، اگر عمق سینہ تک یا پورا قد آدم ہو تو زیادہ مناسب ہے تاکہ میت جانوروں کے

کھو دنے سے محفوظ رہے، نیز اس کی بو سے عامۃ الناس محفوظ رہ سکیں، بچوں اور بزرگوں عورتوں اور مردوں سب کے لیے بس یہ ایک ہی معیار ہے، درجتار مطبوع بر حاشیہ را لختار کی جلد اول باب الجنائز صفحہ ۵۹۸/۵ میں ہے:

(و حفر قبرہ) فی غیر دار مقدار نصف قامة فان زاد فحسن.
اور را لختار میں ہے: (مقدار نصف قامة الخ) اوالي حد الصدر
ان زادا لى مقدار قامة فهو احسن كما في الذخيرة فعلم ان
الادنى نصف القامة و الا على القامة و ما بينهما شرح
المنية و هذا حد العمق و المقصود منه المبالغة في منع
الرائحة و نبش السباع و في القهستانى و طوله على قدر
طول الميت و عرضه على قدر نصف طوله. اور جو ہر نیڑہ کی
جلد اول صفحہ ۱۱۰ میں ہے: و ينبغي ان يكون مقدار عمقه الى
صدر رجل وسط القامة و كل ما زاد فهو افضل لأن ما فيه
صيانة الميت من الضياع. اور طحاوی حاشیہ مرافق الفلاح کے
صفحہ ۳۵۷ میں ہے: قوله يحفر القبر نصف قامة في الحجة
روى الحسن بن زياد عن أبي حنيفة انه قال طول القبر على
قدر طول الانسان و عرضه قدر نصف قامته كذا في
الشرح عن التistar خانیہ. اور مضرمات، زیلیقی، بحر الرائق اور عالمگیریہ
وغیرہ میں بھی یہی احکام درج ہیں۔

نیز سنت یہ ہے کہ قبر بطور لحد (بغلى) تیار کی جائے یعنی اول قبر کھو دی جائے اور اس کے اندر قبلہ کی سمت میں ایک گڈھا کھو دلیا جائے جو مسقف مکان کی طرح ہو اس میں میت کو لٹایا جائے، اور کچھ اینٹوں سے اس کا منہ بند کر دیا جائے اس کے بعد قبر کی تمام مٹی ڈال دی جائے، اگر زمین نرم ہو اور لحد بنانے کے قابل نہ ہو تو لحد بنانے

کا خیال ترک کر دیا جائے، درختار میں ہے:

(و يلحد و لا يشق) الا في ارض رخوة. اور رد المحتار میں ہے:

(قوله و يلحد) لانه السنة و صفتہ ان یحفر القبر ثم یحفر

فی جانب القبلة منه حفرة فیوضع فیها المیت و يجعل

ذلک كالبیت المسقف. حلیة. وَاللَّهُ أَعْلَمُ بِالصَّوَابِ.

کتاب الزکاۃ

صدقة الفطر کی مقدار اور اس کی تقسیم کا مسئلہ

الاستفتاء: کیا فرماتے ہیں علمائے دین اس مسئلہ میں کہ صدقة فطر کی مقدار کیا ہے؟ اور پورا فطرہ ایک ہی مسکین کو دینا چاہیے یا چار پانچ مساکین میں بھی تقسیم کیا جاسکتا ہے؟ کیوں کہ فی زماننا مساکین زیادہ ہیں، اگر پورا فطرہ ایک ہی مسکین کو دے دیا جائے تو دوسرے مساکین محروم ہو جاتے ہیں۔ لہذا تفصیل مطلوب ہے؟ بینوا توجروا۔

الجواب: حامداً ومصلیاً: صدقة فطر میں گیہوں (یا اس کا آٹا یا اس کا ستو) یا منقہ دیا جائے تو نصف صاع اور اگر جو (یا اس کا آٹا یا اس کا ستو) یا کچھوریں دی جائیں تو ایک صاع دینا چاہیے، ہدایہ کے باب صدقة الفطر میں ہے:

الفطرة نصف صاع من برأو دقيق أو سويق أو ذبيب أو صاع من تمر أو شعير. آنحضر طل عراقی کا ایک صاع ہوتا ہے، ہدایہ میں ہے: و الصاع عند ابی حنيفة و محمد رحمهما اللہ ثمانیة ارطال بالعرaci. اور طل نصف من کا اور من چالیس استار کا اور استار ساڑھے چار مشقال کا ہوتا ہے۔ رد المحتار کی جلد دوم

باب صدقة الفطر صفحہ ۶۷ میں ہے: و الرطل نصف من و المن
بالدرارهم مائتان و ستون درهما و بالاستار ابعون و الاستار
بكسر الهمزة بالدرارهم ستة و نصف و بالمثاقيل اربعة و
نصف کذا فی شرح درر البحار۔ اور مشقال، میں قیراط کا اور
قیراط پانچ جو کا ہوتا ہے، درختار کے باب زکوۃ الاموال: صفحہ ۳۹ میں
ہے: و الدینار عشرون قیراطا و الدرهم اربعۃ عشر قیراطا
و القیراط خمس شعیرات۔ اور رد الاختار میں ہے: (قوله
والدینار) ای الذی هو المثقال کما فی الزیلیعی وغیره۔

اس اعتبار سے ایک صاع بہتر ہزار آٹھ سو جو کا ہوتا ہے۔ اور نصف صاع
چھتینس ہزار چار سو جو کا ہوگا، ممالک محروسہ کار عالی بلکہ تمام ہندوستان میں جواہزان و
پیانے رانج ہیں ان کا حساب اس طرح ہے کہ چار جو کی ایک رتی اور آٹھ رتی کا ایک
ماشہ اور بارہ ماشہ کا ایک تولہ اس حساب سے چورانے تو لے نوما شے چار رتی کا نصف
صاع اور (۱۸۹) تو لے سات ماشے کا ایک صاع ہوتا ہے۔

اس وزن کے مطابق اجناس مذکورہ تول کر دیدیے جائیں تو حضرت
امام اعظم رضی اللہ عنہ کے نزدیک صدقہ فطرادا ہو جائے گا؛ لیکن امام محمد رحمۃ
اللہ علیہ کے قول کے مطابق اس کے ہم وزن جو کا ایک پیانہ بنالینا چاہیے اور اس
سے گیہوں، منقہ، جو اور کجھوں ناپ کر دی جانی چاہیے اور اسی میں احتیاط
ہے۔ ہدایہ میں ہے:

ثم یعتبر نصف صاع من بروزنا فيما یروی عن ابی حنیفة
رحمه الله و عن محمد رحمه الله انه یعتبر کیلا۔ اور رد
الاختار کی جلد دوم صفحہ ۷۷ میں ہے: الا هو ط تقدیره بالشعیر و
لهذا نقل بعض المحسنین عن حاشية الزیلیعی سید محمد

امین میر غنی ان الذی علیه مشائخنا بالحرم الشریف
المحکی و من قبلهم من مشائخهم و به کانوا یفتون تقدیره
بشماینیه ارطال من الشعیر و لعل ذلک لیحتاطوا فی
الخروج عن الواجب بیقین لما فی مبسوط السرخسی
من ان الاخذ بالاحتیاط فی باب العبادات واجب اه.

-۲ اولی یہ ہے کہ کسی مسکین کو ایک فطرہ سے کم نہ دیا جائے تاکہ عید کے دن
اس کو مانگتے پھر نے کی نوبت نہ آئے، لیکن اگر ایک فطرہ چند مساکین میں تقسیم کر دیا
جائے تو یہ بھی جائز ہے، بحر الرائق کی جلد دوم باب صدقۃ الفطرۃ صفحہ:
۲۷۵ میں ہے:

و لم یتعرض فی الكتاب لجواز تفریق صدقة شخص
علی مساکین و ظاهر ما فی التبیین و فتح القدیر ان
المذهب المぬع و ان القائل بالجواز انما هو الکرخي و
صرح الولوالجی و قاضی خان و صاحب المحيط و
البدائع بالجواز من غير ذکر خلاف فکان هو المذهب
کجواز تفریق الزکاة و اما الحدیث المأمور فیه بالاغماء
فیفید الاولوية وقد نقل فی التبیین الجواز من غير ذکر
خلاف فی باب الظہار.

اسی طرح چند اشخاص کے فطرے بھی ایک ہی مسکین کو دئے جاسکتے ہیں
بحر الرائق میں ہے:

و اما دفع صدقة جماعة الى مسکین واحد فلا خلاف
فی جوازه. وَاللَّهُ أَعْلَمُ بِالصَّوَابِ.

کتاب الزکاح

پھوپھی زاد بہن کی نواسی اور پھوپھی زاد
بھائی کی پوتی سے نکاح کا حکم

الاستفتاء: کیا فرماتے ہیں علمائے دین اس مسئلہ میں کہ زید اپنی
پھوپھی زاد بہن کی نواسی فاطمہ، یا پھوپھی زاد بھائی کی پوتی حمیدہ کے ساتھ نکاح کر سکتا
ہے یا نہیں؟ بیسیوا توجروا.

الجواب: حامداً ومصلياً: پھوپھی فرع جد ہے اور شرعاً فروع جد
کا صرف ایک ہی بطن حرام ہے یعنی خاص پھوپھی کی اولاد خواہ وہ کتنے ہی یونچ کے
درجہ کی ہو وہ سب حلال ہے؛ لہذا پھوپھی کی بیٹی اور اس کی نواسی نیز پھوپھی کے
بیٹی کی پوتی کے ساتھ نکاح کرنا شرعاً جائز ہے، تبیین الحالیق کی جلد دوم فصل محترمات
صفحہ ۱۰۱ میں ہے:

المحرمات بالنسبة و هن انواع فروعه و اصوله و فروع
ابويه و ان نزلوا و فروع اجداده و حياته اذا انفصلوا ببطئ
واحد. اور اس کے حاشیه پر علامہ شبیل رحمۃ اللہ علیہ تحریر فرماتے ہیں:
(قوله اذا انفصلوا ببطئ واحد) فلهذا تحريم العمات و
الحالات و تحل بنات الاعمام و الاخوال و الحالات اه
اور بدائع صنائع کی جلد دوم صفحہ ۲۵۷ میں ہے: و تحل له بنت
العممة و الحالة و بنت العمّ و الحال لان الله تعالى ذكر
المحرمات في آية التحرير ثم اخبر سبحانه و تعالى انه
احل ما وراء ذلك بقوله: وَ أَحِلَّ لَكُمْ مَا وَرَأَءَ ذَلِكُمْ و

بنات الاعمام و العمات و الاخوال و الحالات لم يذكرن في المحرمات فكن مما وراء ذلك لكن محللات و كذا عمومات النكاح لا توجب الفصل ثم خص عنها المحرمات المذكورات في آية التحرير فبقي غيرهن تحت العموم وقد ورد نص خاص في الباب وهو قوله تعالى: يا أَيُّهَا النَّبِيُّ إِنَّا أَحْلَلْنَا لَكَ أَرْوَاجَكَ إِلَى قَوْلِهِ عَزَّوَ جَلَّ وَ بَنَاتِ عَمْكَ وَ بَنَاتِ عَمَّاتِكَ وَ بَنَاتِ خَالِكَ وَ بَنَاتِ خَالَاتِكَ الَّلَّاتِي هَاجَرْنَ مَعَكَ الآية. والاصل فيما يثبت للنبي صلي الله عليه وسلم ان يثبت لامته و الخصوص بدليل والله الموفق.

لہذا صورت مسؤول عنہا میں زید کا نکاح فاطمہ اور حمیدہ کے ساتھ شرعاً حلال ہے۔ وَاللَّهُ أَعْلَمُ بِالصَّوَابِ.

سامیٰ کے ساتھ ناجائز تعلقات کا نکاح پر اثر

الاستفتاء: کیا فرماتے ہیں علمائے دین اس مسئلہ میں کہ ہندہ اور خالدہ دونوں حقیقی یعنیں ہیں، ان میں سے ہندہ کے ساتھ زید نے نکاح کر لیا ہے اور خالدہ کے ساتھ اس کے ناجائز تعلقات ہیں، ایسی حالت میں ہندہ کا نکاح برقرار رہے گا یا نہیں؟ نیز ہندہ کے ساتھ اس کے تعلقات شرعاً درست ہیں یا نہیں؟ بینوا توجروا.

الجواب: حامداً ومصلياً: زنا شرعاً حرام اور گناہ کبیرہ ہے جس کی سزادنیا میں تازیانہ، رجم اور آخرت میں عذاب شدید ہے، اس سے فوراً توبہ کرنی چاہیے، اگرچہ خالدہ کے ساتھ زید کے ناجائز تعلقات کا اثر ہندہ کے نکاح پر نہیں پڑتا اور ہندہ بدستور اس کے نکاح میں باقی رہتی ہے؛ لیکن مستحب یہ ہے کہ خالدہ

کیا کیک حیض ختم کرنے تک زید ہندہ سے مقاربت نہ کرے، درختار کے باب
امکنہ صفحہ ۲۸۱ میں ہے:

و في الخلاصة وطى اخت امرأته لا تحرم عليه امرأته. اور رد
الأختار میں ہے: و فی الدراية عن الكامل لو زنى باحدی
الاختین لا يقرب الاخری حتى تحيض الاخری حيضة و
استشكله في الفتح و وجهه انه لا اعتبار لماء الزانی و لذا
لو زنت امرأت رجل لم تحرم عليه و جاز له وطؤها عقب
الزنا اه. وَاللَّهُ أَعْلَمُ بِالصَّوَابِ.

سالے سے بیٹی کے نکاح کا حکم

الاستفتاء: کیا فرماتے ہیں علمائے دین اس مسئلہ میں کہ فقیر محمد کا نکاح ہندہ کے ساتھ ہوا، اور اس سے ایک لڑکی (خالدہ) پیدا ہوئی، اس کے بعد ہندہ کا انتقال ہو گیا تو دوسرے خاندان میں جمیلہ کے ساتھ نکاح کیا ایسی حالت میں خالدہ کا نکاح جمیلہ کے بڑے بھائی کے ساتھ شرعاً دست ہے پا نہیں؟ بینوا توجرووا۔

الجواب: حامداً ومصلياً: صورت مسؤول عنہا میں فقیر محمد کی دختر کا جمیلہ کے بھائی کے ساتھ کوئی رشتہ نہیں ہے لہذا خالدہ کا نکاح جمیلہ کے بھائی کے ساتھ شرعاً درست ہے۔ كما قال تعالى:

وَأَحِلَّ لَكُمْ مَا وَرَاءَ ذَلِكُمْ. وَاللَّهُ أَعْلَمُ بِالصَّوَابِ.

غیرکفو میں نکاح کا مسئلہ

الاستفتاء: کیا فرماتے ہیں علمائے دین اس مسئلہ میں کہ ہندہ نابالغہ کا نکاح اس کے دادا کے حقیقی بھائی نے خالد کے ساتھ کر دیا، خالد مذکور ہندہ کا کفونیں

ہے، ہندہ نے بفور بلوغ اس نکاح کو فتح کر دیا، ایسی حالت میں خالدہ کا بطور خود اس نکاح کو فتح کر دینا کافی ہے یا عدالت کی ضرورت ہے؟ بینوا توجروا۔

الجواب: حامداً و مصلیاً: صورت مسؤول عنہا میں نابالغہ کا نکاح اس کے دادا کے بھائی نے غیر کفوئیں کر دیا تھا تو شرعاً نکاح مذکور منعقد ہی نہیں ہوا، لہذا نابالغہ مذکورہ اب بالغہ ہو جکی ہے تو وہ اپنی مرضی سے نکاح کر سکتی ہے۔ بدائع صنائع کی جلد دوم صفحہ ۲۲۵ میں ہے:

و لو زوج ابنته الصغيرة بمهر مثلها من غير كفء فهو على هذا الخلاف و لو فعل غير الاب و الجد شيئاً مما ذكرنا لا يجوز في قولهم جميعاً. اور در المختار میں ہے: (و ان كان المزوج غيرهما) اى غير الاب و ابيه (لا يصح من غير كفء اور بغير فاحش اصلاً. و ما في صدر الشريعة صح و لهما فسخه وهم. اور در المختار کی جلد دوم صفحہ ۳۰۵ میں ہے: (قوله اصلاً) اى لا لازماً و لا موقوفاً على الرضى بعد البلوغ قال في فتح القدير و على هذا ابتنى الفرع المعروف لو زوج العم الصغيرة حرمة الجد من معتق الجد فكبرت و اجازت يصح لانه لم يكن عقداً موقوفاً اذا لا مجيز له فان العم و نحوه لم يصح منهم التزويج بغير الكفء. اهـ. وَاللَّهُ أَعْلَمُ بِالصَّوَابِ.

بیوی کا دودھ پینے کا حکم

الاستفنة: کیا فرماتے ہیں علمائے دین اس مسئلہ میں کہ زید بیمار ہے؛ لیکن چل پھر سکتا ہے مرض خطرناک نہیں ہے اور علاج کے لیے دوسری جگہ سے دودھ

مل سکتا ہے باوجود اس کے زیدتین چار روز تک اپنی زوجہ کا دودھ کثوری میں ڈال کر پیتا رہا اور اب یہ چاہتا ہے کہ منھ لگا کر پینے کیا اس طرح زوجہ کا دودھ پینا شرعاً جائز ہے؟ نیز یہ کہ دودھ پینے کے بعد عورت مرد کے لیے جائز رہ سکتی ہے یا نہیں؟ بینوا تو جروا۔

الجواب: حامداً ومصلياً: رضاعت کی عمر ختم ہو جانے کے بعد عورت کا دودھ استعمال کرنا خواہ کسی عورت کا ہو اور خواہ کسی طریقہ سے ہوش عاً جائز ہے اور علاالت کے زمانہ میں بھی جب کہ علاالت کا دفعیہ اس پر مخصوص ہو بطور علاج استعمال کرنا بھی جائز نہیں ہے۔ صورت مسؤول عنہا میں اگر زید نے اپنی زوجہ کا دودھ پیا ہے تو اس کا یہ فعل ناجائز تھا، اس کو توبہ کرنی چاہیے؛ لیکن اس کی وجہ سے زوجہ کے ساتھ شرعاً حرمت رضاعت قائم نہیں ہوتی، کیوں کہ مدت رضاعت ختم ہو جانے کے بعد اس نے دودھ پیا ہے تبیین الحقائق کی جلد دوم باب الرضاع صفحہ ۱۸۳ میں ہے:

ثم قيل لا يباح الارضاع بعد مدة الرضاع لان ابا حته للضرورة لكونه جزء الآدمية و لا حاجة بعد مدة. اور حاشيه پر ہے: (قوله لكونه جزء الآدمية) اى و لا يجوز ان يكون الآدمي او جزءه مبتذلا مهانا اهـ. اتفاني و كتب ما نصه: و الانتفاع به حرام و اختلاف المشائخ في الانتفاع به للدواء قيل لم يجز و قيل يجوز اذ اعلم انه يزول به الرمد اهـ كاكى. اور رد المحتار كى باب الرضاع صفحہ ۲۰۲ میں ہے: اختلف فى التداوى بالمحرم و ظاهر المذهب المنهى كما فى ارضاع البحر؛ لكن نقل المصنف ثمة و هنا عن الحاوى و قيل يرجى خص اذ اعلم فيه الشفاء و لم يعلم دواء آخر كما رخص الخمر للعطشان و عليه الفتوى اهـ حـ. اور بداع صنائع کی جلد چہارم کتاب الرضاع صفحہ ۵ میں ہے: فالرضاع المحرم ما يكون فى

حال الصغر فاما ما يكون في حال الكبر فلا يحرم عند عامة العلماء و عامة الصحابة رضي الله عنهم. اور اسی صفحہ میں ہے: و روی ان رجلا من اهل الbadیة و لدت امرأته ولدا فمات ولدھا فور مرثی المرأة فجعل الرجل يمسنه و يمجه فدخلت جرعة منه حلقة فسأل عنه ابا موسى الاشعري رضي الله عنه قال قد حرمتك عليك ثم جاء الى عبد الله بن مسعود رضي الله عنه فسألته فقال هل سألت احدا فقال نعم سألت ابا موسى الاشعري فقال حرمتك عليك فجاء ابن مسعود ابا موسى الاشعري رضي الله عنہما فقال له: اما علمت انه انما يحرم من الرضاع ما انبت اللحم؛ فقال ابو موسی لا تسألوني عن شيء مادام هذا الحبر بين اظهركم و عن عبدالله بن عمر ان رجلا جاء الى عمر رضي الله عنه فقال: كانت لى وليدة اطئها فعمدت امرأته اليها فارضعتها فدخلت عليها فقالت: دونك فقد والله ارضعتها فقال عمر رضي الله عنه واقعها فهي جاريتك فانما ارضاعة عند الصغر و بهذا تبين ان ليس المراد من الآية الكريمة رضاع الكبير لأن النبي صلى الله عليه وسلم فسر الرضاع المحرم بكونه دافعا للجوع منبتا للحرم منشراً للعظم فاتقا للامعاء و هذا وصف رضاع الصغير لا الكبير فصارت السنة مبنية لما في الكتاب اصله. وَاللَّهُ أَعْلَمُ بِالصَّوَابِ.

رضاعی بھائی بہن کا نکاح

الاستفتاء: کیا فرماتے ہیں علمائے دین اس مسئلہ میں کہ حواء کے دو

لڑ کے ہیں اور ہندہ کی ایک لڑ کی حوا نے چھوٹے لڑ کے کی پیدائش کے وقت اپنا دودہ ہندہ کی لڑ کی کوئی بھی پلایا تو کیا ہندہ کی لڑ کی کانکا حوا کے بڑے لڑ کے ساتھ ہو سکتا ہے یا نہیں؟ بینوا تو جروا۔

الجواب: حامداً ومصلياً: صورت مسئول عنہا میں ہندہ کی لڑ کی کا عقد حوا کے کسی لڑ کے ساتھ جائز نہیں ہے، خواہ وہ ہندہ کی لڑ کی کے ساتھ کا ہوا یا اس سے پیشتر کا یا بعد کا، حوا کے تمام لڑ کے ہندہ کی لڑ کی کے رضاعی بھائی ہیں۔ درجتار کے باب الرضاع میں ہے:

ولاحل بين رضيعي امرأة لكونها أخوين وان اختلف
الزمن ولأب اور رد المحتار میں ہے:

(قوله و ان اختلف الزمن) لأن ارضعت الولد الثاني بعد
الاول بعشرين سنة مثلاً و كان كل منهما في مدة
الرضاع. اور بداع صنائع کی جلد چہارم کتاب الرضاع صفحہ ۲ میں
ہے: وَ كَذَا بُنَاتِهَا يَحْرِمُنَ عَلَيْهِ سَوَاءٌ كَنْ مِنْ صَاحِبِ
اللَّبْنِ أَوْ مِنْ غَيْرِ صَاحِبِ اللَّبْنِ مَنْ تَقْدِمُ مِنْهُنَّ وَ مَنْ تَأْخِرُ
لَانَهُنَّ أَخْوَاتِهِ مِنَ الرَّضَاعَةِ وَ قَدْ قَالَ اللَّهُ عَزَّ وَ جَلَّ وَ
أَخْوَاتُكُمْ مِنَ الرَّضَاعَةِ اثْبَتَ تَعَالَى الْأَخْوَةَ بَيْنَ بُنَاتِ
الْمَرْضَعَةِ وَ بَيْنَ الْمَرْضَعَ وَ الْحَرْمَةِ بَيْنَهُمَا مُطْلِقاً مِنْ غَيْرِ
فَصْلٍ بَيْنِ اخْتٍ وَ اخْتٍ. وَ اللَّهُ أَعْلَمُ بِالصَّوَابِ.

كتاب الطلاق

بیوی کی طرف نسبت کئے بغیر کئے طلاق کہنے کا حکم

الاستفتاء: کیا فرماتے ہیں علمائے دین اس مسئلہ میں کہ زید نے

تین دفعہ طلاق، طلاق، کہا اور طلاق کا کسی کو مخاطب نہیں کیا، ایسی حالت میں شرعاً طلاق واقع ہوئی یا نہیں؟ اگر طلاق واقع ہوئی تو کونسی طلاق واقع ہوئی؟ بینو تو جروا۔

الجواب: حامداً ومصلياً: صحت طلاق کے لیے، طلاق کی اضافت زوجہ کی طرف یا اس سے مخاطب ہونا بھی شرط ہے، اگر بغیر اضافت یا خطاب کے طلاق کہی جائے تو شرعاً واقع نہ ہوگی۔ درمختار کی کتاب الطلاق باب الصریح میں ہے:

(صريحه ما لم يستعمل الا فيه) و لو بالفارسية (کطلقتک و انت طلاق و مطلقة) بالتشدید قید بخطابها لانہ لو قال ان خرجت وقع الطلاق او لا تخرجي الا باذني فاني حلفت بالطلاق فخرجت لم يقع لتركه الاضافة اليها. اور در المختار میں ہے: (قوله لتركه الاضافة) ای المعنویة فانها الشرط و الخطاب من الاضافة المعنویة و كذا الاشارة نحو هذه طلاق و كذا نحو ارأته طلاق و زینب طلاق اهـ ح. اور بجز المشاق في احكام الطلاق میں ہے: ولا بد في الطلاق من الخطاب او الاضافة اليها.

صورتِ مسؤول عنہا میں اگر زید نے اپنی زوجہ کی طرف طلاق کی اضافت یا مخاطب نہیں کی تو شرعاً طلاق واقع نہ ہوگی۔ وَاللَّهُ أَعْلَمُ بِالصَّوَابِ۔

دعویٰ طلاق سے طلاق کے وقوع کا حکم

الاستفتا: کیا فرماتے ہیں علمائے دین اس مسئلہ میں کہ ہندہ نے بر بنائے زوجیت عدالت فوجداری میں زید پر نفقة کا دعویٰ کیا، تو مدعا علیہ (زید) نے جواب دہی کی کہ مدعا علیہ (ہندہ) اس کی زوجہ نہیں ہے، مگر شہادت سے ثابت ہوا کہ

مدعیہ اس کی زوجہ ہے، اس لیے نفقہ دلایا گیا، بعد ازاں زید نے عدالت دیوانی (دارالقضاء) میں بطلان نکاح کا دعویٰ کیا جس کا ہنوز تصفیہ نہیں ہوا تھا کہ زید نے عدالت فوجداری مذکورہ میں درخواست پیش کی کہ اس نے ہندہ کو طلاق دے دی ہے، ایسی حالت میں درخواست ہذا کی بنا پر مدعاً علیہ کی جواب دہی کے لحاظ سے حسب احکام شرع شریف طلاق تسلیم کی جاسکتی ہے یا نہیں؟ بینوا تو جروا۔

الجواب: حامداً و مصلیاً: شوہر کو شرعاً اختیار ہے کہ وہ اپنی زوجہ کو طلاق دے، اور جب شوہر نے طلاق دے دی تو اس کو عدالت کے تسلیم نہ کرنے کی کوئی وجہ نہیں۔ طلاق واقع ہو گی، البتہ تاریخ طلاق سے عدت کا شمار ہو گا اور تا اختتام عدت اس کی مطلقاً کو طلاق دہندہ سے نفقہ دلایا جائے گا۔ درجتار کی کتاب الطلاق میں ہے:

و اهله زوج عاقل بالغ مستيقظ۔ اور راجحہ المحتار کی جلد دوم کتاب الطلاق صفحہ ۲۱۶ میں ہے: قوله و من محاسنہ التخلص کے تحت ہے: قال في فتح القدیر و منها اى من محاسنة جعله بيد الرجال دون النساء لاختصاصهن بنقصان العقل و غلبة الهوى و نقصان الدين۔ اور مبسوط کی جلد پنجم صفحہ ۲۰۱ میں ہے: قال و لكل مطلقة بثلاث او واحدة السكني و النفقه مادامت في العدة اما المطلقة الرجعية فلانها في بيته منكوبة له كما كانت من قبل و اذا اشرف النكاح على الزوال عند انقضاء العدة و ذلك غير مسقط للنفقة كما لوالي منها او علق طلاقها بمضي شهر فاما المبتوة فلها النفقة و السكني مادامت في العدة عندنا قال عمر

بن الخطاب رضی اللہ عنہ: لا ندع کتاب ربنا و لا سنة
 نبینا صلی اللہ علیہ وسلم بقول امرأة لا ندری اصدق
 ام کذبت حفظت ام نسيت، سمعت رسول اللہ صلی^{الله علیہ وسلم} یقول: للملائكة الثلاث النفقة و السکنی
 مادامت فی العدة ثم لا خلاف فی استحقاقها السکنی
 فانه منصوص علیه بقوله تعالیٰ: وَ لَا تُخْرِجُوهُنَّ مِنْ
 بُيُوتِهِنَّ الآیة. و قال تعالیٰ: أَسْكِنُوهُنَّ مِنْ حَيْثُ سَكَنْتُمْ
 فعلماؤنا قالوا: النفقة و السکنی کل واحد منهما حق
 مالی مستحق لها بالنكاح و هذه العدة حق من حقوق
 النکاح فکما یبقى باعتبار هذا الحق ما كان لها من
 استحقاق فکذلک النفقة و فی قراءۃ ابن مسعود رضی
 الله تعالیٰ عنه اسکنوهن من حيث سکنتم و انفقوا عليهم
 من وجدکم و قرأته لابد ان تكون مسموعة من رسول
 الله صلی اللہ علیہ وسلم فذلک دلیل علی ان النفقة
 مستحقة لها سبب العدة. وَ اللَّهُ أَعْلَمُ بِالصَّوَابِ.

بیوی کی غیر موجودگی میں طلاق کا حکم

الاستفتاء: کیا فرماتے ہیں علمائے دین اس مسئلہ میں کہ زید نے اپنے
 اقارب سے دو مردا ایک عورت کو گواہ رکھ کر بحالت ہوش و حواس و عدم سکراپنی زوجہ
 غائبہ کا اصلی نام لے کر کہا کہ تم لوگ گواہ رہو میں نے اپنی زوجہ مسماء فلانہ کو طلاق دی
 ہے اور انہی الفاظ کی تین مرتبی تکرار کی۔

ہندہ نے زید کے الفاظ کو اپنے کانوں سے نہیں سنایا اور گواہوں نے کسی وجہ

سے اس کی اطلاع ہندہ کو نہیں پہنچائی، اس واقعہ کو ہو کر تقریباً چھ ماگزین رچے ہیں، پس کیا حالت غیاب میں طلاق واقع ہو گئی یا نہیں؟ نیز کیا بحالت موجودہ ہندہ کو زید رجوع کر سکتا ہے یا نہیں؟ بینوا توجروا۔

الجواب: حامداً ومصلیاً: اگر زوجہ اس چھ مہینے کے عرصہ تک غائب تھی یعنی شوہر کے ساتھ نہ تھی تو شوہر کا بیان معتبر ہو سکے گا اور تاریخ طلاق سے طلاق شلاشہ واقع ہو گی اور عدت کا آغاز بھی اسی تاریخ سے ہو گا اور اگر اس عرصہ میں کبھی زوجین ایک ساتھ رہے ہوں تو شوہر کا بیان اور گواہوں کی شہادت ناقابل التفات ہو گی، یعنی تاریخ طلاق سے طلاق تسلیم نہیں کی جائے گی؛ بل کہ تاریخ اقرار سے طلاق شلاشہ واقع ہو گی اور اقرار کی تاریخ سے ہی عدت کا بھی شمار ہو گا، بہر صورت طلاق واقع ہو چکی۔ بحر الرائق کی جلد چہارم باب العدة صفحہ ۱۵۷ میں ہے:

و ظاهر کلام محمد فی المبسوط کا لمختصر ان العدة
تعتبر من وقت الطلاق فی اقراره بالطلاق من زمان مضى
الا ان المتأخرین اختاروا وجوب العدة من وقت الاقرار
حتى لا يحل له التزوج باختتها و اربع سواها زجرأ له
حيث كتم طلاقها و لكن لا نفقة لها و لا كسوة ان صدقته
في الاسناد لان قوله مقبول على نفسها و في الهداية و
مشائخنا يفتون في الطلاق ان اعتدائها من وقت الاقرار
نفيا لتهمة المواجهة اهـ. و هو المختار كما في الفتاوى
الصغرى، و في غایة البيان الراد بالمشائخ علماء بخارى
و سمرقند لا جماعة التصوف الذين هم اهل البدعة اهـ و
هو عجيب منه و الحاصل انها ان كذبته في الاسناد او
قالت: لا ادرى فمن وقت الاقرار و ان صدقته ففي حقها

من وقت الطلاق و في حق الله من وقت الاقرار. اور صفحہ ۱۵۸ میں ہے: و فی الخانیۃ الفتوى علی ان العدة من وقت الاقرار صدقته او کذبته و لا يظهر اثر تصدیقها الا في اسقاط النفقۃ و وفق السعدی فحمل کلام محمد علی ما اذا كانا متفرقین و کلام المشائخ علی ما اذا كانا مجتمعین لان الكذب في کلامهما ظاهر و هذا هو التوفيق ان شاء الله تعالى و فی فتح القدير ان فتوی المتأخرین مخالفۃ للائمة الاربعة و جمهور الصحابة و التابعين رضی الله عنهم فینبغی ان یقید بمحل التهمة و لذا قیده السعدی بان يكونا مجتمعین. وَاللهُ أَعْلَمُ بِالصَّوَابِ.

نشہ کی حالت میں طلاق کا حکم

الاستفتاء: کیا فرماتے ہیں علمائے دین اس مسئلہ میں کہ زید نے نشہ کی حالت میں جس کو عالم مدد ہو شی کہہ سکتے ہیں اپنی زوجہ کو تین طلاق دے دیا، صحیح کولوگوں کے کہنے سے اس کو معلوم ہوا کہ اس نے عالم مدد ہو شی میں طلاق دے دی ہے اس پر وہ بے حد متسافر اور نادم ہے ایسی حالت میں طلاق واقع ہوئی یا نہیں؟ بینوا توجروا.

الجواب: حامداً ومصلیاً: حالت نشہ میں اگر کوئی شخص طلاق دے دے تو اس کی طلاق بھی واقع ہو جائے گی بدائع صنائع کی جلد سوم کتاب الطلاق صفحہ ۹۹ میں ہے:

و اما السکران اذا طلق امرأته فان كان سكره بسبب محظور بان شرب الخمر او النبيذ طوعاً حتى سكر و زال عقله فطلاقه واقع عند عامة العلماء و عامة الصحابة رضي

الله عنهم و لنا عموم قوله عز وجل: الطلاق مرتان إلى قوله سبحانه و تعالى فان طلقها فلا تحل له من بعد حتى تنكح زوجا غيره. من غير فصل بين السكران و غيره الا من خص بدلليل و لان عقله زال بسبب هو معصية فينزل قائماً عقوبة عليه و زجراً له عن ارتكاب المعصية و لهذا لو قذف انساناً او قتل يجب عليه الحد و القصاص و انهم لا يجban على غير العاقل دل ان عقله جعل قائماً و قد يعطى للزائل حقيقة حكم القائم تقديرًا اذا زال بسبب هو معصية للزجر و الردع كمن قتل مورث ثم انه يحرم الميراث و يجعل المورث حيًّا زجراً للقاتل و عقوبة عليه.

پس صورت مسئول عنہا میں جب کہ زید نے اپنی زوجہ کو نہایت نشہ کی حالت میں بھی تین بار طلاق دی ہے تو طلاق ثلاشہ واقع ہوگی۔ وَاللَّهُ أَعْلَمُ
بِالصَّوَابِ .

الفاظِ کنائی سے طلاق کا حکم

الاستفتاء: کیا فرماتے ہیں علمائے دین اس مسئلہ میں کہ عزیز الناس بیگم کا نکاح بحالت نابالغی ہوا، اس کے والد کی مرضی کے خلاف اس کے نانا نے محمد یوسف کے ساتھ کر دیا نکاح کے بعد یہ معلوم ہونے پر کہ شخص مذکور صحیح النسب نہیں ہے عزیز الناس بیگم اپنے نانا کے گھر آگئی اور دس سال سے یہیں پر ہے اس عرصہ میں اس نے نفقہ نہیں دیا، اور نہ کسی قسم کی خبر گیری کی ادھر والد اور نانا کا انتقال ہو گیا۔ اور محمد یوسف نے دوسرا عقد کر لیا جس سے اس کو اولاد بھی ہے، ان حالات کی بنابر عزیز الناس بیگم نے اپنے بھائی اور مامورِ کوتصفیہ کے لیے محمد یوسف کے پاس بھیجا، تو اس نے نفقہ دینے

اور پاس بلانے سے صاف انکار کر دیا اور کہا کہ: میری بیوی اگر میرے کہے میں ہوتی تو میرے گھر سے نہیں جاتی، وہ میرے کہے میں نہیں ہے وہ میرے کام کی نہیں ہے، میں نان و نفقہ کس لیے دوں اس کا اختیار ہے جو چاہے کرے آپ لوگ اسے جس کو دل چاہے حوالہ کر دیجئے کیوں کہ وہ میرے کام کی نہیں، لہذا اب یہ امر دریافت طلب ہے کہ عزیز النساء بیگم محمد یوسف کے نکاح سے خارج ہے یا نہیں؟ بینوا توجروا۔

الجواب: حامداً ومصلیاً: صورت مسئول عنہا میں محمد یوسف کا یہ قول کہ ”آپ لوگ اسے جس کو دل چاہے حوالہ کر دیجئے“، حالت مذکورة طلاق میں صادر ہوا ہے جس سے قائل کی نیت طلاق دینے کی ہونا ظاہر ہے، لہذا شرعاً ایک طلاق باس واقع ہوگی، اور اگر قائل کی نیت دو یا تین طلاق کی ہو تو اس کی نیت کے مطابق طلاق ہو جائے گی، عالمگیری کی جلد دوم باب الکنایات صفحہ ۸۵ میں ہے:

و باتبعی الازواج يقع واحدة بائنة ان تولها و ثنتان و
ثلاث ان تولها. وَاللَّهُ أَعْلَمُ بِالصَّوَابِ.

طلاق معلق کا مسئلہ

الاستفتاء: کیا فرماتے ہیں علمائے دین اس مسئلہ میں کہ زیداً اپنی بیوی ہندہ کو تکلیف دیا کرتا تھا یعنی کھانے پینے کی تکلیف اس کے علاوہ زود و کوب بھی کرتا تھا۔ جب ہندہ اس کی ان تکالیف کو برداشت نہ کر کے اپنے والدین کے پاس چلی آئی تو زید نے ایک اقرار نامہ بدیں مضمون تحریر کر دیا کہ:

”اقرار کرتا ہوں کہ میرے والد کفیل ہونے کی وجہ سے اب تک میں اپنی زوجہ کے خوردنوش کا انتظام کرنے میں دلچسپی نہیں لیا کرتا تھا، آئندہ سے جو کچھ تختواہ مانانے مجھے ملے گی بلا کسی عذر کے والدہ صاحبہ کی خدمت میں اور اپنی زوجہ کو دیا کروں گا وہ اپنے او میرے خوردنوش کا انتظام کریں گی،

اور کبھی زو دکوب نہیں کروں گا مہر ۳۵ ف لغا یتہ تیر ۳۶ ف تک میرے ذمہ بن آکھڑ روپیہ سکہ عثمانیہ بیوی اور بچے کے نفقہ کی بابت حضرت خسر صاحب کے باقی ہیں جس کی اداگئی میں بذریعہ منی آرڈر دو دو، تین تین روپیہ ادا کیا کروں گا، اگر اس کے خلاف کوئی بات میں کروں تو بیوی کو اختیار حاصل ہے کہ وہ مجھ سے تعلقات باقی رکھیں یا نہ رکھیں۔

اس کے بعد پھر زید نے حسب سابق تکلیف دی اور اقرار نامہ کی خلاف ورزی کی ہے یعنی زو دکوب کیا اور نفقہ ادا نہیں کیا اور نہ خسر صاحب کی رقم کی ادا گئی میں کچھ دیا، لہذا ہندہ اس اقرار نامہ کے تحت طلاق کی مالک ہو سکتی ہے یا نہیں؟ بینوا تو جروا۔

الجواب: حامداً ومصلياً: صورت مسئول عنها زيد کی نیت تعلقات منقطع کرنے سے طلاق کی ہو اور زید نے جس وقت اپنے اقرار نامہ کی خلاف ورزی کی اسی مجلس میں اگر ہندہ نے تعلقات منقطع کر دی یعنی اپنی نفس کو طلاق دی تو ایک طلاق باسن واقع ہوگی ورنہ نہیں، عالمگیریہ کی جلد اول باب الطلاق بالشرط صفحہ: ۲۲۵ / میں ہے:

الفاظ الشرط إن إذ و إذا ما وكل و كلما و متى ما ففى هذه الالفاظ اذا وجد الشرط انحلت اليدين فلا يتتحقق الحث بعده الا في كلما لانها توجب عموم الافعال. اور رد الاختار میں ہے: (قال لها اختاری اور امرک بیط ینوی) تفویض (الطلاق او طلقی نفسک فلها ان تطلق فى مجلس علمها به) مشافهة او اخبارا (و ان طال ما لم تقم او تعمل ما يقطعه لا بعده) والله أعلم بالصواب.

نفقة ادا کرنے کی شرط کی خلاف ورزی سے طلاق کا حکم

الاستفتاء: کیا فرماتے ہیں علمائے دین اس مسئلہ میں کہ زید نے اپنی زوجہ ہندہ کے حق میں ایک اقرار نامہ بتاریخ ۲۸ ربیعہ ۱۴۳۳ھ اف بایں مضمون لکھ دیا کہ: ”مبلغ بارہ روپیہ ماہانہ نفقة زوجہ کو ادا کرتا رہوں گا نفقة کی ادائی ہر ماہ فصلی کی دو تاریخ تک ہو گی، اگر کسی مہینہ کی تاریخ مقررہ بلا ادائی منقضی ہو جائے تو اسی تاریخ ہندہ مطلقاً باسہ ہو جائے گی۔“

لیکن بموجب اقرار نامہ ۱۰ ار فروری ۱۴۳۶ھ تک بھی نفقة ادا نہیں ہوا، بر بنائے اقرار نامہ مذکورے خورداد ۱۴۳۳ھ کو ہندہ نے زید کے مقابلہ میں دعویٰ نفاذ طلاق، وادائے زر مہر و نفقة عدت، عدالت میں پیش کر دیا۔

زید نے بتاریخ ۸ مہر ۱۴۳۳ھ اف عدالت میں یہ درخواست پیش کی کہ: ”ما بین زن و شوچ ہو گئی ہے، زید بارہ روپیہ ماہانہ کے حساب سے ہندہ کو نفقة دیا کرتا ہے وہ عدالت میں داخل ہو، ہندہ عدالت سے لے لی گئی، ہندہ زید کے مکان میں رہے گی، ہندہ سے اس کی تصدیق کر لی جائے۔“

عدالت سے بتاریخ مذکور یہ تجویز ہوئی کہ خالد کمشنز ہندہ کا بیان صراحت سے لے کر پیش کرے کہ نفقة کب سے پہنچا؟ عدالت میں دعویٰ پیش کرنے سے پہلے پہنچا یا بعد؟ اور کاغذ لکھ دینے کے کتنے عرصہ کے بعد پہنچا؟ اسی تاریخ کو ہندہ نے کمشنز اور شناخت لئنڈگاں کے رو برو یہ بیان دیا کہ:

”نفقة دعویٰ پیش کرنے سے پہلے پہنچا، زید نے کاغذ لکھ دیا تھا اس کے ایک مہینے کے بعد پہنچا میں صلح پر اس وقت رضامند ہوں کہ عدالت سے نفقة کا انتظام ہو، زید تعمیل نہ کرے تو پھر دعویٰ پیش کروں“

گی، زید داشتہ کو رکھتے ہیں تو صلح پر راضی نہیں ہوں،۔

بربانے بیان ہندہ ۹ مہر ۱۴۳۳ء اف کو بوجہ عدم حضوری ہندہ وزید دعویٰ خارج ہو گیا، اس کے بعد ہندہ نے بتارخ ۲۸ مہر ۱۴۳۶ء اف ایک درخواست عدالت میں باس مضمون پیش کی کہ بیان غلط باور کرا کر لیا گیا ہے۔

اب ہندہ نے بتارخ ۷ مہر ۱۴۳۳ء اف بمقابلہ زید جدید طور پر عدالت میں یہ دعویٰ پیش کیا ہے کہ دستاویز مورخہ ۱۰ افروری ۱۴۳۳ء اف کے لحاظ سے زید نے ہندہ کو نفقہ ادا نہیں کیا، سابقہ دعویٰ میں بدروانی مقدمہ زید نے ہندہ سے بھر صلح نامہ کی تصدیق کرائی جس کی بنابر مقدمہ ختم ہوا تھا۔ صلح کے بعد سے اس وقت تک عدالت سے ہندہ کو نفقہ نہیں پہنچایا، اس لیے ہندہ بتارخ ۱۰ آباد ۱۴۳۴ء بلحاظ دستاویز مورخہ ۱۰ افروری ۱۴۳۳ء اف مطلقاً باسہ متصور ہو گی یا نہیں، اگر ہوئی تو ۸ مہر ۱۴۳۶ء فی کو ہندہ نے جو رمضاندی پانچ ماہ استائیں یوم کے بعد عدالت میں ظاہر کی تھی اس کا اس طلاق پر شرعاً کیا اثر ہے؟ اگر بتارخ ۸ مہر ۱۴۳۶ء فی بربانے بیان ہندہ، طلاق کا اثر زائل ہو گیا تو بتارخ ۱۰ آباد ۱۴۳۴ء اف ہندہ پر دوبارہ طلاق باس واقع ہوئی یا کیا؟ بینوا تو جروا۔

الجواب: حامداً ومصلیاً: صورت مسئول عنہا میں اقرار نامہ ۲۸/بہمن ۱۴۳۶ء اف کے لحاظ سے بتارخ ۱۰: اسفند اول ۱۴۳۶ء فی تک زید کے پاس سے ہندہ کو نفقہ پہنچ جانا لازم تھا جب نہیں پہنچایا گیا تو ہندہ پر اقرار نامہ مذکورہ کی رو سے ایک طلاق باس واقع ہو گئی۔ عالمگیری کی جلد اول باب الطلاق بالشرط فصل ثالث صفحہ ۲۵۰ میں ہے:

و اذا اضافه الى الشرط وقع عقيب الشرط اتفاقاً. اور جب ایک دفعہ شرط وجود میں آگئی تو اس کے بعد اقرار نامہ کا اثر زائل ہو گیا، عالمگیری کی جلد اول باب الطلاق بالشرط فصل اول صفحہ ۲۳۵ میں ہے:

الفاظ الشرط ان و اذا و اذا ما وكل و كلما و متى و متى ما ففى هذه الا الفاظ اذا وجد الشرط ان انحلت اليمين و انهمت لانها لا تقضى العموم والتكرار فهو جود الفعل مرة تم الشرط و انحلت اليمين فلا يتتحقق الحنت بعده الا في كلما لانها توجب عموم الافعال.

اس کے بعد ۸ مہر ۱۳۳۶ء اف کو زید اور ہندہ کے مابین کمشنر عدالت اور شناخت کنندگاں کے رو برو صلح ہوئی (اگرچہ ہندہ کے بیان کے بموجب صلح نامہ کی تصدیق بجبر کرالی گئی ہو) وہ شرعاً نکاح جدید ہے، کیوں کہ لفظ "صلح" سے جب متعاقدين کی نیت حسب سابق نکاح میں رہنے کی ہونیز اس کا قرینہ بھی موجود ہوا اور یہ صلح گواہوں کی موجودگی میں ہوا اور گواہاں بھی اس کا مفہوم یہی سمجھتے ہوں تو شرعاً نکاح منعقد ہو جاتا ہے۔ چنان چہ صورتِ مسئول عنہا میں بھی یہی ہوا کہ زید اور ہندہ کے ما بین کمشنر عدالت اور شناخت کنندگاں کی موجودگی میں صلح ہوئی عدالت میں اس کی تبکیل ہوئی صلح کرنے والوں کی نیت بھی یہی تھی، اور کمشنر عدالت اور شناخت کنندگاں نے بھی اس کا مفہوم یہی سمجھا کہ صلح کنندگاں میں آئندہ سے حسب سابق رشتہ زوجیت رہے گا، اور وہ زوجین کی طرح زندگی برکریں گے۔ عدالت نے اس کو تسلیم کر لیا، لہذا زید اور ہندہ کے مابین جدید طور پر نکاح ہو گیا، درحقیقت مطبوع برحاشیہ رواجتار جلد دوم کتاب النکاح صفحہ ۲۶۹ میں ہے:

و انما يصح بلفظ تزویج و نکاح و ما وضع لتملیک عین
فی الحال کهبة و تملیک و صدقة و صلح بشرط نية او
قرینة و فهم الشهود المقصود.

زید اور ہندہ میں جب دوبارہ نکاح جدید ہو گیا تو دوبارہ مہربھی جدید طور پر واجب ہو گا، اس نکاح جدید کے بعد اگر زید ہندہ کو نفقہ نہ دے تو ہندہ قاضی کے پاس

عدالت میں رجوع ہو سکتی ہے، مگر اقرار نامہ مذکورہ کی رو سے دوبارہ طلاق واقع نہ ہوگی کیوں کہ اس کا اثر شرعاً زائل ہو چکا ہے۔ وَاللَّهُ أَعْلَمُ بِالصَّوَابِ۔

ہمبستری کے ذریعہ رجعت کا حکم

الاستفتاء: کیا فرماتے ہیں علمائے دین اس مسئلہ میں کہ عبد الکریم سے اس کے والد نے اصرار کیا کہ عبد الکریم اپنی زوجہ کو طلاق دیدے، اگرچہ عبد الکریم انکار کرتا رہا؛ لیکن بہت مجبور کرنے پر راضی ہو گیا اس پر اس کے والد نے کہا کہ لکھ دو مگر عبد الکریم نہ نہیں لکھا، اس پر اس کے والد نے اپنے بھتیجے کے ہاتھ سے طلاق نامہ لکھوا کر وہاں کے تحصیل دار کے پاس پیش کیا، اس وقت عبد الکریم نے ”ہاں طلاق دیا“ کہہ کر طلاق نامہ پر دستخط کر دیئے، مگر ایک طلاق یاد و طلاق یا تین طلاق کا کچھ ذکر نہیں کیا، اور نہ طلاق نامہ میں ایسی کوئی صراحت ہے، تصدیق کے بعد اس طلاق نامہ کو اس کے والد نے اپنے پاس رکھ لیا، اس کی عورت کو نہیں دیا، اس کے بعد عبد الکریم نے اپنی زوجہ سے کہا کہ میں تجھ کو طلاق نہیں دیتا، عورت مرد میں نہایت اتحاد ہے اور زوجیت کا تعلق قائم ہے، ایسی حالت میں یہ امر دریافت طلب ہے کہ آیا رجوع صحیح ہوا یا تجدید نکاح کی جائے یا حلالہ کی ضرورت ہے؟ بینوا توجروا۔

الجواب: حامداً ومصلیاً: صورت مسئول عنہا میں ”طلاق دیا“ کہہ کر مذکورہ طلاق نامہ پر دستخط کرنے سے ایک طلاق رجعی واقع ہوئی، اگرچہ عبد الکریم کی تحریر اس کی زوجہ کے پاس نہ پہنچی ہو، پھر تعلقات زوجیت (مقاربت یا اس کے لوازم) اندر وون عدت قائم کرنے سے رجعت بھی ہو گئی، اب عبد الکریم کو اس کی عورت کے ساتھ شرعاً جدید نکاح کرنے یا حلالہ کی ضرورت نہیں ہے، زوجہ مذکورہ عبد الکریم پر حلال ہے، ہدایہ کی جلد و مکتاب الطلاق صفحہ ۳۳۹ میں ہے:

فالصريح قوله: انت طالق وطلقت فهذا يقع به الطلاق

الرجعي و لا يقع الا واحدة و ان نوى اكثرا من ذلك اور ہدایہ کے باب الرجعة صفحہ ۲۷۵ / میں ہے: اذا طلق الرجل امرأته تطليقة رجعية او تطليقتين فله ان يراجعها في عدتها رضيت بذلك او لم ترض. اور صفحہ ۲۷۵ / میں ہے: والرجعة ان يقول: راجعتك او راجعت امرأتك او يطأها او يقبلها او يلمسها بشهرة او ينظر الى فرجها بشهوة. وَاللَّهُ أَعْلَمُ بِالصَّوَابِ.

فَقْسِمٌ كَهَا كَرْتِينْ مِهِينَيْ بِيُويْ سَنَهْ مِلنَهْ كَاحْكَمْ

الاستفتاء: کیا فرماتے ہیں علمائے دین اس مسئلہ میں کہ زید نے اپنی زوجہ ہندہ سے بتکرار لفظی قسم کھائی ہے کہ میں تجوہ سے بات چیت نہیں کروں گا اور تیرے نام کون آؤں گا۔ اور زوجیت کی راہ و رسم نہیں رکھوں گا۔ جس کوتین مہینے کا عرصہ ہوتا ہے، اس عرصہ میں کوئی تعلق نہیں رکھا، اب عزیزوں اور قربات داروں کے سمجھانے سے زیداً اپنی زوجہ کے ساتھ تعلقات زوجیت رکھنا چاہتا ہے ایسی صورت میں الفاظ بالا کی ادائیگی سے آیا از روئے احکام شرع شریف طلاق واقع ہو گئی یا تعلقات زوجیت بدستور بارقی رکھ سکتا ہے۔ بینوا تو جروا۔

الجواب: حامداً ومصلياً: صورت مسئول عنہا میں چوں کہ واقعہ قسم کو گزر کر صرف تین مہینے ہوئے ہیں، ابھی چار مہینے نہیں گزرے، لہذا زیداً اپنی زوجہ کے ساتھ تعلقات زوجیت قائم رکھ سکتا ہے، البتہ اس صورت میں اس کو قسم توڑنے کا کفارہ دینا ہو گا، کفارہ یہ ہے کہ ایک غلام آزاد کرے، یہ نہ ہو سکے تو دس مساکین کو کھانا کھلانے، یا ان کو کپڑے بنادے اور اگر یہ بھی نہ ہو سکے تو تین دن تک متواتر روزہ رکھے۔ درجتار باب الایلاء میں ہے:

(هو الحلف على ترك قربانها) مدتہ (و حکمه وقوع طلاقة

بائنة ان برّ و لم يطأ (و) لزوم (الكافرة او الجراء ان حنت)
بالقريان (و) المدة (اقلها للحرة اربعة اشهر) اور عالمگیریہ کی
جلد دوم کتاب الایمان صفحہ ۲۶۸ میں ہے: وہی احد ثلاثة اشیاء
ان قدر عتق رقبہ یجزی فیها ما یجزی فی الظہار او کسوة
عشرة مساکین او اطعامہم فان لم یقدر علی احد هذه
الاشیاء ثلاثة صام ثلاثة ایام متتابعات و هذه کفارة
المعسر والولی کفارة الموسر.

اگر چار مہینے گزر جائیں اور زیدا پنی قسم پر قائم رہے تو ایک طلاق باسن واقع
ہوگی۔ والله اعلم بالصواب.

خلع کے عوض میں اختلاف زوجین کا مسئلہ

الاستفتاء: کیا فرماتے ہیں علمائے دین اس مسئلہ میں کہ زوج نے وہ
مہینے پیشتر زوج کو تحریر امہر معاف کر دیا تھا جس میں اس کے دستخط اور بہ ثبات ہوش و
حوالہ اور بلا جبر و اکراہ کے الفاظ بھی درج ہیں، تین ماہ سے زوجین میں تعلقات
ناخوشنگوار اور منقطع ہیں اور زوج نے نفقہ بھی نہیں دیا، اب زوج نے خلع کی درخواست کی
ہے اور زوج بھی منظور کرنے کے لیے آمادہ ہے، مگر زوج نے تحریر خلع میں لکھا ہے کہ
زوج کے تعلقات سے مجبور اور تنگ ہو کر مہر معاف کیا تھا اس مہر کے معاوضہ میں خلع
منظور کیا جائے یا اس نفقہ کے معاوضہ میں جو تین ماہ سے نہیں دیا گیا ہے خلع منظور ہو۔
شوہر کا بیان ہے کہ معافی مہر بلا اس کی تحریک یا کسی بدسلوکی کے ہوئی تھی
نفقہ اس پر واجب نہیں تین ماہ قبل تک بھی جو رقم مختلف حیثیتوں سے ماہانہ اور یکمشت
زوجہ کو واداء کی گئی تھی وہ بھی استحقاقاً نہیں؛ بل کہ استحساناً تھی اس لیے کہ زوجہ نے
احکام زوج کی تعییل نہیں کی، زوج کے بتلائے ہوئے مکان میں قیام نہیں کیا اور اس کی

بلا اجازت روزانہ ملازمت کے لیے جایا کرتی تھی وغیرہ وغیرہ۔

لہذا زوج بلا کسی معاوضہ کی شرط کے خلع منظور کرنا چاہتا ہے اور اس لیے اپنے دیئے ہوئے زیورات اور رقم وغیرہ کا بھی نہ کوئی مطالبہ کیا اور نہ کرنا چاہتا ہے پس دریافت طلب امریہ ہے کہ آیا شرعی طور پر بلا کسی معاوضہ لینے کے اگر شوہر خلع کی درخواست منظور کرے تو یہ خلع جائز ہو سکتا ہے یا نہیں؟ اور اگر زوجہ اس کو نہ مانے تو طلاق کی صورت میں زوج پر مہر یا نفقة اس مدت کا دینا ہو گا جس میں اس نے کچھ رقم ادا نہیں کی ہے یا کیا؟ بیسو تو جروا۔

الجواب: حامداً ومصلیاً: زوجہ سے خلع کا معاوضہ لینا شرعاً صحت خلع کی شرط نہیں ہے، بغیر کسی قسم کا معاوضہ لینے کے بھی خلع جائز ہے، اس بارے میں اصل شرعی یہ ہے کہ ملکیت نکاح کے اثبات کے لیے معاوضہ ضروری ہے، یہی وجہ ہے کہ نکاح کے وقت اگر مہر کا ذکر متروک ہو یا مہر کی لغوی کردی جائے تب بھی مہر واجب ہوتا ہے اور ملکیت نکاح کے ازالہ کے لیے معاوضہ ضروری نہیں ہے، چون کہ خلع بھی ملکیت نکاح کے ازالہ کا سبب ہے، اس لیے شرعاً معاوضہ لازم نہیں ہے، چنانچہ صورت ہائے مندرجہ ذیل سے اس کی مزید وضاحت ہو سکتی ہے:

- (۱) شوہرنے ایسی چیز کے عوض خلع منظور کیا جس کی شرعاً کوئی قیمت نہیں مثلاً شراب وغیرہ تو بغیر کسی معاوضہ کے خلع ہو جائے گا؟
- (۲) زوجہ نے بند مٹھی بتلا کر کہا کہ اس میں جو کچھ ہے اس کے معاوضہ میں خلع دیدو، اور شوہرنے اس کو منظور کر لیا اور فی الحقيقة اس کی مٹھی خالی تھی اس صورت میں بھی خلع کا کوئی معاوضہ ادا کرنا زوجہ پر واجب نہ ہو گا۔
- (۳) نابالغ سے خلع کیا گیا تو اس حالت میں بھی کوئی معاوضہ نہیں دلایا جائے گا۔
- (۴) شوہر کی زیادتی کی وجہ سے زوجہ خلع کی خواست گار ہو تو شوہر کے لیے معاوضہ لینا جائز نہیں ہے؛ بل کہ مکروہ ہے۔

بخلاف اس کے اگر حالات مندرجہ کی موجودگی میں نکاح کیا جائے تو مہر مش لازم آئے گا، درختار کے باب الخلع میں ہے:

خلعها او طلقها بخمر او خنزیر او میتہ او نحوہا مما ليس
بمال (وقع) طلاق (بائن فی الخلع، رجعی فی غیره) وقوعا
(مجانا کحالعنی علی ما فی يدی و لا شيء فی يدها) اور رد
المختار کی جلد دوم باب الخلع صفحہ ۵۶۱ میں ہے: و المجان کشداد
عطیہ الشیء بلا بدل قال فی الفتح ای بلا شیء یجب
للزوج لان ملک النکاح فی الخروج غیر متقوم ولذا لا
یلزم شیء فی الطلاق اہ۔ نیز تفہیح حامدیہ میں جو امعن الفقه سے
منقول ہے: طلقها بمهرها و هی صغیرۃ عاقلة فقبلت و قعت
تطلیقة و لا بیرأ۔ اس کے بعد علامہ شامی فرماتے ہیں: حاصلہ انه
لا یلزمها المال فی کل من الخلع و الطلاق علی مال۔ اور
ہدایہ میں ہے: و ان کان النشووز من قبله یکرہ له ان یأخذ عنہا
عواضا لقوله تعالیٰ و ان اردتم استبداله زوج مکان زوج الی
ان قال فلا تأخذ و امنه شيئاً۔ و لانه او حشها بالاستبدال
فلا یزيد فی وحشتھا باخذ المال۔

-۲ لفظ ”حالتك“ کے ذریعہ زوجہ کی درخواست خلع منظور کر لینے سے زوجہ
کے جو حقوق زوج کے ذمہ نکاح کی وجہ سے عائد ہوئے تھے وہ شرعاً ساقط
ہو جاتے ہیں؛ مگر زمانہ عدت کا نفقہ و سکنی تصریح کے بغیر ساقط نہ ہوگا۔ رد
المختار میں ہے:

اما لو کان امھر فی ذمته فانه یسقط لما مر من ان حالتك

مسقط للحقوق و ان لم يكن بعوض تأمل. اور در مختار میں ہے: و
يسقط الخلع و المباراة کل حق لکل منهما على الآخر مما
يتعلق بذلك النكاح الا نفقة العدة و سكنها فلا يسقطان الا
اذا نص عليها فتسقط.

- ۳ - پھر یہ حکم اس وقت ہے جب کہ بدل خلع کی نفی نہ کی جائے، اگر یہ صراحت
کی گئی کہ بدل خلع کچھ نہ ہوگا؛ بل کہ بغیر کسی معاوضہ کے خلع منظور کیا گیا ہو
تو ہر فریق کے حقوق دوسرے کے ذمہ واجب الاداء رہیں گے، اور خلع کی
وجہ سے طلاق بائن واقع ہو جائے گی۔ رد المحتار میں ہے:

و اما اذا كان منفياً كقوله: اخلعى نفسك مني بغير شيء
فععلت و قبل الزوج صح بغير شيء؛ لأنه صريح في عدم المال
و وقوع البائن فلا يبرأ كل منهما عن حق صاحبه.

- ۴ - اگر شوہر اپنی زوجہ کو طلاق دیدے تو صورت مسئول عنہا میں چونکہ زرہبر
پیشتر ہی معاف ہو چکا ہے اس لیے اس طلاق کی وجہ سے سابقہ معافی مہر پر
کوئی اثر نہیں پڑ سکتا، معاف شدہ مہر کی ادائی شوہر کے ذمہ نہ رہے گی۔

- ۵ - رہا نفقہ، صورت مسئول عنہا میں اگر زوجین کے مابین کسی مقدار نفقہ پر
باہم کوئی قرارداد نہیں ہوئی اور نہ قاضی نے نفقہ مقرر کیا؛ بل کہ زوجہ کا نشوذ
ثابت ہے تو ایسی حالت میں زوج پر زمانہ ماسبق کا نفقہ واجب نہ ہوگا۔ در
مختار میں ہے:

لا تصير النفقة دينا الا بالقضاء او الرضا. وَاللَّهُ أَعْلَمُ بِالصَّوَابِ.

معاوضہ خلع کا حکم

الاستفتاء: الى حضرة صاحب الفضيلة الاستاذ الجليل

مفتي الديار النظاميه بالصدارة العالية تحية و اجلالا، و بعد الشرف برفع الاستفتاء الآتى اليكم راجيا منكم أن تتذكرة بجواب شافٍ: هل يجوز الخلع بلا معاوضة و اذا جاز فماذا يكون حكمه؟ جزاكم الله خيرا و اثابكم احسن مشوبة.

الجواب: حامداً ومصلياً: نعم يجوز الخلع بمعاوضة و بدونها و لا تشرط المعاوضة فيه كما في الدر المختار: (خلعها او طلقها بخمر او خنزير اور ميته او نحوها) مما ليس بمال (وقد) طلاق (بائن في الخلع، رجعى في غيره) وقوعاً (مجاناً كحالعنى على ما في يدى و لا شيء في يدها) و في حاشية المسماة. برد المختار للعلامة الشامي رحمة الله حيث قال: و المجان كشداد عطية الشيء بلا بدل قال في الفتح اي بلا شيء يجب للزوج لأن ملك النكاح في الخروج غير متقوم ولذا لا يلزم شيء في الطلاق اهـ. و في تنقح الحامدية نقلاً عن جوامع الفقه ما نصه: طلقها بمهرها و هي صغيرة عاقلة فقبلت و قعت تطليقة و لا يبرأ. قال العلامه الشامي: حاصله انه لا يلزمها المال في كل من الخلع و الطلاق على مالـ. و في الهدایة: و ان كان النشور من قبله يكره له أن يأخذ منها عوضاً لقوله تعالى: و ان اردتم استبدال زوج الى ان قال فلا تأخذوه منه شيئاً، و لانه أو حشها بالاستبدال فلا يزيد في وحشتها باخذ المالـ.

فعلم مما ذكرنا ان المعاوضة في الخلع غير لازم، و

حکمه وقوع الطلاق البائن بقوله: خالعتک و سقوط الحقوق الشابثة من قبل لکل واحد منها على الآخر مما يتعلق بذلك النکاح الا نفقة العدة و سکناها فلا تسقطان الا اذا نصّ عليها فتسقط کذا فی الدر المختار.

وھذا اذا لم يكن البدل منفيا اما إذا كان منفيا كقوله:
 اخلع نفسك مني بغير شيء فعلت و قبل الزوج
 صح بغير شيء لأنه صريح في عدم وقوع البائن فلا يبرأ
 كل منها عن حق صاحبه والله أعلم بالصواب.

ایک غیر معروف بچے کیلئے ثبوت نسب اور استحقاق میراث کا حکم الاستفتاء: کیا فرماتے ہیں علمائے دین اس مسئلہ میں کہ اسماعیل صاحب کا انتقال ہوا اور رثاء میں دو پوتیاں، ایک کتحذا اور ایک نواسہ، اور تین نواسیاں، ایک ناکتحذا اور دو کتحذا موجود ہیں۔

ان کے علاوہ ایک شخص ثالث ایک ڈیڑھ سال کے بچے کو لا کر یہ بیان کرتا ہے کہ اس بچے کی ماں سے اسماعیل صاحب مر حوم نے بدون قاضی سرکاری اور بغیر ترتیب سیاہہ، خانگی طور پر دو شخص کے رو بروز کاح کیا تھا، یہ عورت اسماعیل صاحب کے مکان میں رہتی تھی اور اسی میں اس کا انتقال ہوا، یہ بچہ اسماعیل صاحب کا ہے۔

اسماعیل صاحب کا نواسہ اور دیگر اشخاص یہ بیان کرتے ہیں کہ یہ عورت اسماعیل صاحب کے مکان میں کرایہ سے رہتی تھی، جب اس کا انتقال اسماعیل صاحب کی زندگی میں ہوا تو اس کی تجهیز و تکفین بصیغہ لاوارثی بذریعہ پولس عمل میں آئی اگر وہ اسماعیل صاحب کی منکوحہ ہوتی تو اسماعیل صاحب چوں کہ مستطیغ تھے اور جمع داری کو تو ای کے وظیفہ یا ب تھے۔ اور دوسرو پیہ کا مکان اور پچاس روپیہ کا مترقب سامان

چھوڑ کر فوت ہوئے ہیں ضرور اس عورت کی تجویز و تقاضیں اپنے صرفہ سے کرتے۔“۔ ایسی صورت میں کیا وہ نکاح جائز اور وہ بچہ شرعاً اسما علیل صاحب مرحوم کا صحیح النسب فرزند قرار پاسکتا ہے یا نہیں؟ نیز دیگر ورثاء کو سقدر حصہ ملے گا؟ بینوا تو جروا۔

الجواب: حامداً ومصلیاً: صورت مسئول عنہا میں اگر بینہ شرعیہ سے ثابت ہو جائے کہ اسما علیل صاحب مرحوم نے اس عورت سے نکاح شرعی کیا تھا اور یہ ایسا عورت کے لطفن سے نکاح کے بعد چھ مہینے یا اس سے زیادہ مدت گزرنے کے بعد پیدا ہوا ہے تو وہ اسما علیل صاحب کا صحیح النسب فرزند اور ان کا وارث ہو گا اور ان کے تمام متوفکہ کا تنہا وارث قرار پائے گا۔ دوسرے ورثاء اس کی موجودگی میں محروم ہوں گے، باصورت ثانیہ مرحوم کا متوفکہ ان کی دونوں پوتوں میں نصف نصف تقسیم ہو گا، نواسہ اور نواسیاں ہر حال میں محروم ہوں گے۔ عالمگیریہ کی جلد اول باب ثبوت النسب صفحہ ۵۵۸ میں ہدایہ سے منقول ہے:

و اذا تزوج الرجل امرأة فجاءت بالولد لاقل من ستة اشهر منذ تزوجهها لم يثبت نسبة و ان جاءت به لستة اشهر فصاعداً يثبت نسبة منه اعترف به الزوج او سكت فان جحد الولادة ثبت بشهادة امرأة واحدة تشهد بالولادة كذا في الهدایة。وَاللَّهُ أَعْلَمُ بِالصَّوَابِ

اولاد کے درمیان میراث کی تقسیم کا مسئلہ

الاستفتاء: کیا فرماتے ہیں علمائے دین اس مسئلہ میں زید نے انتقال کیا اس کے پسمندگان میں دو زوجہ ہیں، زوجہ اولیٰ مسماۃ نیب جس کے لطفن سے مرحوم کا ایک فرزند مسمی خالد اور ایک دختر مسماۃ ہندہ ہے، اور زوجہ ثانیہ مسماۃ سلمہ ہما جس کے لطفن سے ایک فرزند بکرا اور ایک دختر مسماۃ رقیہ ہے بکر کی نسبت یہ بحث ہے کہ آیا یہ زید مورث کا فرزند وارث ہو سکتا ہے یا نہیں؟ کیوں کہ اس کی والدہ مسماۃ سلمہ ہما

کا نکاح زید کے ساتھ بکر کے تولد کے بعد ہوا ہے جب کہ سلمہ اپنے شوہر اول کے نکاح میں تھی اور شوہر اول زندہ تھا اور سلمہ شوہر اول ہی کے مکان میں رہتی تھی مگر زید اس وقت بھی بکر کو اپنا بیٹا کہتا رہا ہے، اور سرکار میں تحریر ای بھی اس کا اقرار کیا ہے، اور بعض اوقات یہ بھی کہا ہے کہ بکر اس کا ولد صلبی ہے مگر قبل از نکاح کا، اور ایک تحریر میں اس نے اظہار بھی کیا ہے کہ اس کے متزوکہ میں سے جواز قسم زیورات و مکانات ہے زوجہ اولیٰ اور اس کی اولاد کا کوئی حق نہیں ہے بل کہ جو کچھ متزوکہ ہے وہ زوجہ ثانیہ اور اس کی اولاد مسمی بکر و قیہ کا حق ہے۔

اب سوال یہ ہے کہ احوال مذکورہ کی بنا پر کیا بکر زید کا وارث ہو سکتا ہے یا نہیں؟ اور یہ کہ اس کا متزوکہ جواز قسم زیورات و مکانات ہے زوجہ اولیٰ اور اس کی اولاد کو مل سکتا ہے یا نہیں؟ اگر مل سکتا ہے تو کس قدر ملے گا اور تقسیم متزوکہ کی شرعی صورت کیا ہو گی؟

یہ بھی امر واقعہ ہے کہ زید کو اپنی زوجہ اولیٰ سے سخت مخالفت رہی بعجه نزارع نفقہ وغیرہ جو زید کی اخیر عمر تک برابر قائم رہی اور یہی مخالفت و مخاصمت زید کے اس قسم کی تحریرات و اظہارات کا باعث ہوئی۔ بینوا تو جروا۔

الجواب: حامداً ومصلیاً: جو عورت کسی کے نکاح میں ہوا و تاریخ نکاح سے چھ ماہ کے بعد اس کے بچہ پیدا ہوا ہو تو اس بچہ کا نسب اس عورت کے شوہر سے ثابت ہو گا شوہر اس بچہ کے نسب کا اقرار کرے یا نہ کرے ہر حال میں وہ اسی کا بچہ تسلیم کیا جائے گا، اگر شوہر بچہ کے نسب کا انکار کرے اور زوجین میں لعان کی نوبت نہ آئے تب بھی بچہ کا نسب ثابت ہو جائے گا، البتہ اگر شوہر کسی بچہ کے نسب کا انکار کرے اور زوجین میں لعان ہو جائے یعنی قاضی کے پاس جا کر زوجین فتنمیں کھائیں شوہر کہے کہ یہ میرا بچہ نہیں ہے اور زوجہ کہے کہ یہ اسی کا بچہ ہے اور قاضی فیصلہ کر دے کہ یہ بچہ عورت کے شوہر کا نہیں ہے تو اس صورت میں بچہ کا نسب عورت کے شوہر سے ثابت نہ ہو گا۔

عامگیری کی جلد اول باب ثبوت النسب صفحہ ۵۵۸ میں ہے:

قال اصحابنا: ثبوت النسب ثلاث مراتب: الاولى النکاح الصحيح و ما هو في معناه من النکاح الفاسد و الحكم فيه انه يثبت النسب من غير دعوة و لا ينتفي بمجرد النفي و انما ينتفي باللعان، فان كانا ممن لا لعان بينهما لا ينتفي نسب الولد كذا في المحيط.

صورت مسئول عنہا میں جب کہ سلمہ بکر کے پیدا ہونے کے پہلے سے شوہراول کے نکاح میں تھی زید کے نکاح میں نہ تھی اور شوہراول ہی کامکان میں سلمہ کے طن سے بکر پیدا ہوا اور سلمہ کا شوہراول اس وقت زندہ تھا زوجین میں رشتہ نکاح قائم تھا، شوہراول نے بکر کے نسب کا انکار نہیں کیا تھا نہ زوجین میں لعان ہوا تھا تو بکر از روئے احکام شرع شریف سلمہ کے شوہراول، ہی کافر زند تسلیم کیا جائے گا، اس کے برخلاف زید کا یہ کہنا کہ بکر اس کافر زند ہے یا سرکار میں کوئی تحریر پیش کر دینا جس میں بکر کی فرزندیت کا اقرار ہو محض لغو اور ناقابل التفات ہے، لہذا زید کے متروکہ میں بکر کا کوئی نہیں ہے۔

نظر برال زید متوفی کے متروکہ سے اس کے اخراجات تجھیز و تکفین وضع کرنے اور واجب الادادیوں وزرمه را کرنے اور ماقبلی مال کے ملث سے وصیت کی تعمیل بہوجب احکام شرع شریف کرنے کے بعد جو کچھ باقی رہے اس سے فی روپیہ ہر ایک زوجہ کو ایک ایک آنہ اور فرزند مسمی خالد کو سات آنے اور ہر ایک دختر (ہندہ و رقیہ) کو تین آنے چھ پائی دیئے جائیں ورثاء مذکورین کے حق میں زید نے جو وصیت کی ہے اگر ان کے حص کے مطابق ہو یا تمام ورثاء رضامند ہوں تو وصیت قابل نفاذ ہے، ورنہ نہیں۔ البته بکر کے حق میں زید نے کوئی وصیت کی ہے تو اخراجات تجھیز و تکفین اور ادائے دیوں و زمرہ کے بعد جو مال باقی رہے اس کے ملث سے وصیت کی تعمیل کی جا

سکتی ہے کیوں کہ بکر کا زید سے کوئی رشتہ نہیں ہے۔ اور زید کے حق میں بکرا جنہی ہے۔ **وَاللَّهُ أَعْلَمُ بِالصَّوَابِ**.

یتیم کی پرورش اور اسکے مال میں ولایت اور تصرف کے حق دار کی تعین کا مسئلہ

الاستفتا: کیا فرماتے ہیں علمائے دین اس مسئلہ میں کہ ایک نابالغ لڑکا مسمی چاند پادشاہ موجود ہے جس کی عمر چھ سال کی ہے۔ قرابت داروں میں اس کے باپ کا چچا مسمی محمد اعظم اور اس کے باپ کے دوسرے چچا کا فرزند مسمی غلام نظام الدین موجود ہے، ان کے سوا کوئی قرابت دار ذکر روانا ث میں سے موجود نہیں ہے۔ ایسی حالت میں نابالغ مذکور کی پرورش کا استحقاق اور اس کے مال کی ولایت شرعاً کس کو حاصل ہے؟ بینوا توجروا۔

الجواب: حامداً ومصلیاً: صورت مسئول عنہا میں چاند پادشاہ نابالغ کے قرابت داروں میں صرف باپ کا چچا اور باپ کا چچیرا بھائی موجود ہے تو نابالغ کی حضانت (حق پرورش) باپ کے چچا مسمی محمد اعظم کو حاصل ہے، باپ کے چچا کی موجودگی میں باپ کے چچا کے فرزند کو حضانت حاصل نہ ہوگی۔ درختار کے باپ الحفانت صفحہ ۹۷۸ میں ہے:

ثم العصبات بترتیب الارث اور رد المحتار میں ہے: (قوله ثم العصبات) ای ان لكم یکن للصغریں احد من محارمه النساء ”بحر“ او کان الا انه ساقط الحضانة لانه کالمعدوم. رملی۔ نابالغ کے مال کی ولایت اس شخص کو حاصل ہوگی جس کو قاضی ولی مال مقرر کرے، خواہ وہ محمد اعظم ہو یا غلام نظام الدین، یا کوئی اجنبی شخص ہو۔ درختار کی کتاب النکاح باب الاولی میں ہے:

(الولی فی النکاح) لا المال (العصبة بنفسه) اور رد المحتار میں ہے: (قوله لا المال) فان الولی فيه الاب و وصیہ والجدو وصیہ و القاضی و نائبہ فقط. وَاللَّهُ أَعْلَمُ بِالصَّوَابِ.

نابالغ کی ولایت و حضانت کا حق دار کون؟

الاستفتا: کیا فرماتے ہیں علمائے دین اس مسئلہ میں کہ زید کا انتقال ہو چکا ہے، اس کا ایک فرزند (۹) سالہ اور دو دختر (۱۰-۱۳) سالہ موجود ہیں اور ایک زوجہ ہے جو فرزند اور دختروں کی حقیقی ماں ہے نیزان نابالغوں کا پچھیرا بھائی، پھوپی اور علاقی بہن بھی موجود ہے، ایسی حالت میں نابالغوں کی ولایت و حضانت کا حق ورثاء مذکورین میں سے کس کو حاصل ہے۔ بینوا تو جروا۔

الجواب: حامداً ومصلیاً: صورت مسئول عنہا میں نابالغوں کی ولایت نکاح ان کے پچھیرے بھائی کو حاصل ہے۔ عالمگیریہ کی جلد اول باب الاولیاء صفحہ ۳۰۰ میں ہے:

و اقرب الاولیاء الى المرأة الابن ثم ابن الابن و ان سفل ثم الاب ثم الجد ابو الاب و ان علا كذا في المحيط ثم الاخ لاب و ام ثم الاخ لاب و ان سفلوا ثم العم لاب و ام ثم العم لاب ثم ابن العم لاب و ام ثم ابن العم لاب و ان سفلوا۔
نابالغوں کے مال کی ولایت قاضی (مسلمان حاکم عدالت) کو حاصل ہے۔ کما مر آنفًا۔ اور نابالغ لڑکیوں کی حضانت کا استحقاق ماں کو حاصل ہے۔ عالمگیریہ کی جلد اول باب الحضانۃ صفحہ ۵۶۲ میں ہے:

احق الناس بحضانة الصغير حال قيام النکاح او بعد فرقة الام۔
اور صفحہ ۵۶۳ میں ہے: و الام و الجدة احقر بالجاریة حتى تحيض

و فی نوادر هشام عن محمد رحمه الله تعالیٰ اذا بلغت حد الشهوة فالاب احق و هذا صحيح هكذا في التبیین.

اور لڑکا چونکہ (۹) سال کا ہو گیا ہے اس لیے وہ اپنے چھیرے بھائی کے پاس رکھا جائے گا تاکہ اس کی تعلیم و تربیت ہو سکے۔ تا آں کہ وہ بالغ ہو جائے اور اپنے کارو بار سنبھال لے؛ لیکن لڑکیاں بلوغ کے بعد بھی اپنی ماں کے پاس ہی رہیں گی تا آں کہ ان کی شادیاں ہو جائیں، یا تنہار ہئے کے قابل ہوں۔ عالمگیریہ کے صفحہ ۵۲۳ میں ہے:

و الام و الجدة احق بالغلام حتى يستغنى و قدر بسبع سنين
وقال القدوری حتى يأكل وحده و يشرب وحده و يستنجي
وحده و قدره ابوبکر رازی بتسع سنين والفتوى على الاول.
اور صفحہ ۵۲۲ میں ہے: و یمسکہ هؤلاء ان کان غلاما الى ان
یدرك فبعد ذلك ينظر ان کان قد اجتمع رأيه و هو مأمون
على نفسه يخلی سبيله فيذهب حيث يشاء و ان لم يكن لها
اب و لا جد و لا غير هما من العصبات او کان لها عصبة
مفسد فللقارضی ان ينظر في حالها فان كانت مأمونة خلاها
تنفرد بالسكنی سواء كانت بکراً او ثیباً و الا وضعها عند
امرأة امينة ثقة تقدر على الحفظ لانه جعل ناظر المسلمين
كذا في العینی شرح الکنز. اور درختار کے باب الحضانة میں
ہے: (والام و الجدة) لام او لاب (احق بها) بالصغریۃ (حتی
تحیض) ای تبلغ فی ظاهر الروایة، اور درختار میں ہے: و فی
الخلاصة و غيرها و اذا استغنى الغلام و بلغت الجاریة
فالعصبة اولی يقدم الاقرب فلاقرب و لا حق لابن العم فی
حضانة الجاریة اه. وَاللَّهُ أَعْلَمُ بِالصَّوَابِ.

نابالغ کی پرورش کا مسئلہ

الاستفتا: کیا فرماتے ہیں علمائے دین اس مسئلہ میں کہ احمد حسین عرف چاند پادشاہ نابالغ عمر (۶) سال ہے جس کے والدین کا انتقال ہو چکا ہے، قرابت داروں میں نابالغ کے دادا کے بھائی اور تین بھتیجے غلام نظام الدین، محمد ابراہیم اور محمد اسماعیل موجود ہیں۔ ایسی صورت میں نابالغ کی حضانت اور ولایت مال شرعاً کس کو حاصل ہے؟ بینوا توجروا۔

الجواب: حامداً ومصلياً: نابالغ کی حضانت کا حق اس کی والدہ اور والد کے خاندان کی عورتوں کو حاصل رہتا ہے جو اس کے محارم ہوں، اگر یہ نہ ہو تو اس کے عصبات کو حاصل ہو گا عصبات میں بھی جس کا رشتہ قرب ترا و قوی تر ہو اس کو ترجیح دی جائے گی، بشرطیکہ وہ حضانت کی الہیت رکھتا ہو۔

صورت مسئول عنہا میں چوں کہ احمد حسین نابالغ کے والدین کے خاندان کی کوئی محرومہ عورت موجود نہیں ہے بل کہ صرف عصبات ہیں یعنی نابالغ کے پردادا کا ایک بیٹا اور تین پوتے ہیں، لہذا پردادا کے پوتوں کے مقابلہ میں پردادا کے بیٹے کو یعنی نابالغ کے دادا کے بھائی کو حق حضانت حاصل ہو گا کیوں کہ موجودہ عصبات میں وہی سب سے قریب تر ہے۔ درختار کے باب الحضانۃ صفحہ ۸۹۷ میں ہے:

ثُمَّ الْعَصْبَاتِ بِتَرتِيبِ الْأَرْضِ。 اور رد المحتار میں ہے: (قوله ثم

العصبات) ای ان لم یکن للصغریں احد من محارمه النساء۔

بحر۔ او کان الا انه ساقط الحضانۃ لانه کالمعدوم۔ رملی۔

-۲ نابالغ کے مال کی ولایت قاضی (مسلمان حاکم عدالت) کو حاصل ہے، قاضی کو اختیار ہے کہ خواہ وہ خود ہی نابالغ کے مال کی گنگرانی اور اس میں تصرف کرے یا اپنی طرف سے نیابت کی کو اس کام پر مقرر کرے، قاضی کا

نائب مذکورہ قرابداروں میں سے ہو یا کوئی اجنبی شخص ہو، دونوں صورتیں جائز ہیں۔ درختار کے باب الولی صفحہ ۳۱۳ ریں ہے:

(قوله لا المال) فان الولی فيه الاب و وصيه و الجد و
وصيه و القاضي و نائب فقط. والله أعلم بالصواب.

طلاق کے بعد نکاح کے دوران دیئے گئے ہدایا و تھالف کے لوثانے کا حکم

الاستفتاء: کیا فرماتے ہیں علمائے دین اس مسئلہ میں کہ محمد ابراہیم ولد ولی محمد ساکن رائے پلی تعلقہ بھونگیر نے اپنی زوجہ مسماء رقیہ بی بنت محمد صدر علی مرحوم کو بلا ادائی مہر طلاق دے کر اپنا دوسرا عقد کر لیا ہے، زوجہ مطلقہ کے لطفن سے ایک فرزند اور ایک دختر شیرخوار تھی، دختر کا انتقال ہو گیا، اب صرف ایک فرزند صغیر سن ہے جو اپنے باپ کے پاس ہے۔

ایسی صورت میں مطلقہ مذکورہ فرزند کی موجودگی میں محمد ابراہیم مذکور سے اپنے زرہر نیزان زیورات نقوی و طلائی و پارچہ وغیرہ کو جو محمد ابراہیم کو بھی زوجہ کی طرف سے بوقت عقد جوڑا وغیرہ دیا گیا تھا۔ شرعاً طلب کر سکتی ہے یا نہیں؟ دراں حالیکہ محمد ابراہیم کو بھی زوجہ کی طرف سے بوقت عقد جوڑا وغیرہ دیا گیا تھا۔ بینوا تو جروا۔

الجواب: حامداً ومصلیاً: زرہر جو انبیاء کیا گیا ہو وہ شوہر کے ذمہ دین ہے، محمد ابراہیم نے جب اپنی زوجہ رقیہ بی کو طلاق دیدی ہے تو رقیہ بی اپنا مہر محمد ابراہیم سے طلب کر سکتی ہے، رقیہ بی کے لطفن سے لڑکے کا موجود رہنا اس کا مانع نہیں ہے جامع الرموز میں ہے:

المهر دین کسائل الدیون۔

اسی طرح رقیہ بی مذکورہ زیورات و پارچہ وغیرہ جو اس کو محمد ابراہیم نے

بوقت عقد دیا تھا اس کو بھی بلاحاظ عرف طلب کر سکتی ہے، اگر محمد ابراہیم اس کے دینے سے انکار کرے اور یہ دعویٰ کرے کہ اس نے مستعار طور پر دیا تھا بطور تملیک نہیں دیا تو رقیہ بی کو بھی حق حاصل ہے کہ محمد ابراہیم کو بوقت عقد اس نے جوڑا اونچیرہ جو کچھ دیا تھا اس کی واپسی کا مطالبہ کرے۔ فتح القدری کی جلد سوم صفحہ ۲۵۶، باب المہر میں ہے:

وَفِي فِتاوِيِّ أَهْلِ سُمْرَقَنْدِ بَعْثَ إِلَيْهَا هَدَىِّا وَعَوْضَتِهِ الْمَرْأَةُ
ثُمَّ زَفَتِ إِلَيْهِ ثُمَّ فَارَقَهَا وَقَالَ بَعْثَتْهَا إِلَيْكَ عَارِيَةً وَارَادَ انْ
يَسْتَرِدَهُ وَارَادَتْهُ أَنْ تَسْتَرِدَ الْعَوْضَ فَالْقَوْلُ قَوْلُهُ فِي
الْحُكْمِ لَانَّهُ انْكَرَ التَّمْلِيقَ وَإِذَا اسْتَرَدَهُ تَسْتَرِدَهُ مَا
عَوْضَتِهِ。 وَاللَّهُ أَعْلَمُ بِالصَّوَابِ.

كتاب الکسب

جماعت کی اجرت کا شرعی حکم

الاستفتاء: کیا فرماتے ہیں علمائے دین اس مسئلہ میں کہ ایک شخص مسلمان اہل السنّت والجماعت ہے جس کا پیشہ جامت (اصلاح سازی) ہے، اس پیشہ سے اس کو جو آمدنی حاصل ہوتی ہے کیا وہ شرعاً جائز ہے یا نہیں؟ بینوا تو جروا۔

الجواب: حامداً ومصلياً: اصلاح سازی جس حد تک جائز ہے اس کی اجرت لینا بھی شرعاً جائز ہے اور جو مکروہ ہے اس کیا اجرت لینی بھی مکروہ ہے۔ عنایہ شرح ہدایہ جلد ۸ صفحہ ۹ رکتاب الاجارہ میں ہے:

وَ امَّا الْحِجَامَ فَلَمَّا رَوَى أَنَّ النَّبِيَّ عَلَيْهِ الصَّلَاةُ وَ السَّلَامُ احْتَجَمَ وَاعْطَى الْحِجَامَ الْأَجْرَةَ.

وَ لَانَّهُ اسْتَجَارَ عَلَى عَمَلِ مَعْلُومٍ بِأَجْرٍ مَعْلُومٍ بِلَا مَانِعٍ فِيْقَعُ

جائزاً اور تبیین الحقائق کی جلد پنجم کتاب الاجارہ صفحہ ۱۲۷ میں ہے: لانہ عمل معلوم ابیح استیفاؤہ فجاز اخذ الاجرة علیہ کسائیر الاعمال۔ اور ہدایہ میں ہے: (و لا یجوز الاستئجار علی المعصیة و المعصیة لا تستحق العقد۔ اور کفایہ میں ہے: (قوله و المعصیة لا تستحق العقد) لان عقد الاجارة یستتحق به تسليم المعقود علیہ شرعاً و لا یجوز ان یستتحق علی المرء شيء یکون به عاصیاً شرعاً کیلا تصیراً لمعصیة مضافة الى الشرع).

اگرچہ روایات بالا میں ”جام“ سے مراد ”اصلاح ساز“ نہیں ہے؛ بل کہ پچھنے لگنے والا (سر سے خون نکالنے والا) مراد ہے؛ لیکن عمل معلوم اور اجر معلوم کی جو علت ان روایات میں بیان فرمائی گئی ہے وہ مشترک ہے، اور نفس اصلاح سازی شرعاً جائز ہے۔ باری تعالیٰ کا ارشاد ہے:

محلقین رؤسکم و مقصرين لا تخافون. دوسري جگہ ارشاد ہے: ولیقضوا تفthem. اور در مختار کی جلد پنجم کتاب الحظر والاباحت صفحہ ۱۲۰ میں ہے: ويستحب قلم اظافيره يوم الجمعة. اور در مختار کے صفحہ ۱۲۱ میں ہے: (قوله و اما حلق رأسه الخ) و فى الروضة للزند و یستی ان السنۃ فی شعر الرأس اما الفرق او الحلق. اور در مختار میں ہے: و فيه حلق الشارب بدعة و قيل سنۃ و لا بأس بنتف الشیب و اخذ اللحیة و السنۃ فیها لاقبضۃ. نیز در مختار میں ہے: (قوله و تنظیف بدنہ) بنحو ازالۃ الشعر من ابطیه و یجوز فيه الحلق و النتف اولی المجبی عن بعضهم و کلاهما حسن. وَاللَّهُ أَعْلَمُ بِالصَّوَابِ.

کتاب الحجر

نابالغ کے مال کی ولایت کا حکم

الاستفتاء: کیا فرماتے ہیں علمائے دین اس مسئلہ میں کہ بکرنے زید سے کچھ قرضہ حسنہ بدفعتات لیا تھا، مدت، ادا یعنی معین نہ تھی اداۓ قرض کی نوبت نہ آنے پائی کہ زید کا انتقال ہو گیا، زید کے ورثاء میں زوجہ اور بچے ہیں، زید کا ایک لڑکا بڑا ہے جو عاقل و بالغ ہے اور زید کا باپ بھی موجود ہے، ایسی صورت میں قرضہ کی رقم زید کے باپ کو دی جائے یا بیٹے کو؟ بینوا تو حجروا۔

الجواب: حامداً ومصلیاً: زید کے بچے جو نابالغ ہیں ان کی ولایت، زید کے باپ کو حاصل ہے چون کہ زیادہ حصہ ہیں رقم میں نابالغوں کا ہے، لہذا یہ رقم زید کے باپ کو دی جائے اور بڑے لڑکے اور زوجہ کو بھی اس کی اطلاع کر دی جائے تاکہ وہ اپنا حصہ لے سکیں زید کا باپ بھی خود اس رقم کا حصہ دار ہے اس لیے یہ رقم اسی کے تفویض کی جائے۔ رد الحجتار کی کتاب النکاح باب الولی صفحہ ۲۱۳ میں ہے:

(قوله لا المال) فان الولى فيه الاب و وصيه و الجد و
وصيه و القاضى و نائبہ اه. وَاللَّهُ أَعْلَمُ بِالصَّوَابِ.

کتاب الہبہ

حالت صحبت میں اپنی ساری جائیداد کسی کو ہبہ کر دینا

الاستفتاء: کیا فرماتے ہیں علمائے دین اس مسئلہ میں کہ زید کی ایک بھانجی اور چچیرے بھائی کا ایک بیٹا اور ایک پروردہ ہے ان کے سوا زید کا

کوئی اور قرابت دار یا وارث نہیں ہے زید یہ چاہتا ہے کہ اپنی زندگی ہی میں اپنے پروردہ یا چھیرے بھائی کے بیٹے کو اپنی تمام جائداد کا ملک بنائے، اور بھائی کو کچھ نہ دے کیا زید کا ایسا تصرف اپنی جائداد مملوکہ میں شرعاً درست ہے یا نہیں؟ بینوا توجروا۔

الجواب: حامداً ومصلیاً: ہر انسان جو عاقل و بالغ ہے اپنی زندگی میں بحالت صحبت نفس و ثبات ہوش و حواس اپنی ملک و جائداد جس کو چاہے ہے بہبہ کر سکتا ہے خواہ موبہب لہ اس کا وارث یا قرابتدار ہو یا کوئی اجنبی شخص ہو، لیکن اگر بہبہ کرنے والے کی نیت یہ ہو کہ اپنے ورثاء کو بغیر کسی سبب شرعی کے محروم کرے تو وہ عند اللہ گناہ گار ہو گا، عند الناس اس کا ایسا تصرف نافذ ہو جائے گا۔ درجتار کے کتاب الہبہ صفحہ ۳۱۹ میں ہے:

لو و هب فی صحته کل الما ل للولد جاز و اثم. اور قرۃ عيون الاخیار کی جلد دوم کتاب الہبہ صفحہ ۳۱۹ میں ہے: (قوله کل المال للولد) ای و قصد حرمان بقیة الوراثة كما یتفق ذلک فیمن ترك بنتا و خاف مشارکة الغاصب (قوله جاز) ای صح لا تنقض.

صورت مسئول عنہا میں زید کا وارث صرف اس کے چھیرے بھائی کا بیٹا ہے اگر اسی کے نام اپنی تمام جائداد ہبہ کر دے تو عند اللہ و عند الناس ہر حال میں جائز ہے؛ البتہ اگر اس کی موجودگی میں پروردہ کے نام تمام جائداد ہبہ کرنا چاہتا ہے اور اس سے زید کی نیت چھیرے بھائی کے فرزند کو وراثت سے محروم کرنے کی ہے تو وہ عند اللہ جواب دہ ہو گا؛ مگر اس کا ایسا ہبہ نافذ ہو جائے گا۔ بھائی شرعاً محروم الارث ہے اگر اس کو زید کچھ نہ دے تو زید پر کسی قسم کی ذمہ داری شرعاً عائد نہ ہوگی۔ **وَاللَّهُ أَعْلَمُ بِالصَّوَابِ**.

میراث کی تقسیم

الاستفتاء: کیا فرماتے ہیں علمائے دین اس مسئلہ میں کہ نواب بشیر نواز جنگ مرحوم کے چار فرزند ہیں، محمد عبداللہ خاں معمراں رسال، غلام غوث خاں معمراں رسال، غلام مجی الدین خاں معمراں رسال اور محمد عبدالرحمٰن خاں معمراں رسال ملک املاک کی تفصیل ہے:

- ۱- بنگلہ واقع سانچے توپ قیمتی چالیس ہزار روپیہ
- ۲- بنگلہ رو بروئے صدر پٹھ خانہ انگریزی قیمتی اسی ہزار روپیہ
- ۳- بنگلہ عقب بنگلہ قیمتی بیالیس ہزار روپیہ
- ۴- مکان قدیم واقع چادری سلیمان جاہ محبوب کی مہنگی قیمتی تیس ہزار روپیہ
- ۵- مکان قدیم واقع اور انگل آباد جے سنگ پور قیمتی تیس ہزار روپیہ
- ۶- متفرق سامان و اسباب خانہ داری

واقعات یہ ہیں کہ مرحوم نے اپنے فرزندوں کے مواجهہ میں ان مکانات کے قبالوں کی پشت پر تحریر کر دیا ہے کہ بنگلہ (۱) اپنے فرزند عبداللہ خاں کو دیا، بنگلہ (۲) فرزند ان غلام غوث خاں اور عبدالرحمٰن خاں کو دیا، بنگلہ (۳) فرزند غلام مجی الدین خاں کو دیا۔

مکان (۲) کی نسبت یہ فرمایا ہے کہ یہ قدیم مکان ہے میرے بعد ایک ہی جائے جس طرح پر کہ اب ہو اتفاق سے رہو، مکان (۵) وہ اپنے قرضہ میں کہ وہ اس سے اپنا قرض ادا کر لیں گے کہہ کر خاموش ہو گئے۔

بنگلہ (۲) کی نسبت یہ لکھا کہ ضرورتاً سرکار میں خرید لیا جاتا ہے اس کی رقم لے کر غلام غوث خاں کی شادی کرو اور ان کے لیے ایک مکان واقع رسالہ جو شخیزیت آباد میں خریدو اور دیگر مکانات کی تعمیر و توسعی میں صرف کرو۔

تحریر ہذا کے کئی سال کے بعد ان کا انتقال ہو گیا، باوصاف اس تحریر کے وہ حین حیات تک جملہ جائداد پر قابض و متصرف رہے، نابالغ فرزند عبدالرحمن خاں کے لیے جائیداد خریدنے کی سمعی بھی کی مگر جب مرضی جائیداد نہ ملتے اور بعض خانگی واقعات و حالات کے تحت مکان (۲) کی رقم انہیں کے ہاتھ پر خرچ ہو گئی، اور کوئی سبیل فرزند خرد کے لیے جائیداد خریدنے کی پیدا نہیں ہوئی، اسی اثناء میں نواب صاحب موصوف کا انتقال ہو گیا۔

ان کے انتقال پر غلام مجی الدین خاں فرزند سوم مکان (۵) پر قابض و متصرف ہو گئے ہیں، اس بیان سے کہ میں نے مرحوم کا قرض ادا کیا ہے اور انہوں نے فی الواقع ان کا قرضہ ادا کیا ہے، مگر مکان (۵) کی مالیت قرضہ ادا شدہ سے بہت بڑھ کر ہے نیز فرزند سوم غلام مجی الدین خاں مکان (۳) پر بھی اپنا قبضہ اس بیان سے ظاہر کرنے میں کہ والد نے ایک علیحدہ کاغذ پر یہ مکان ان کے نام پر لکھ دیا ہے، محمد عبدالرحمن خاں فرزند خرد جن کو اپنے والد کی جائیداد سے کچھ نہیں ملا ہے اپنے حق کے طالب ہیں، مگر دوسرے بھائیوں نے ان کو صاف جواب دیدیا ہے کہ تم کو کچھ نہیں دیا جاسکتا، ان تمام مکانات کے متحملہ صرف بنگلہ (۲) نواب صاحب مرحوم کے حین حیات ہی فروخت ہو چکا ہے اور باقی تمام جائیداد مصروفہ صدر از قسم متروکہ موجود ہے، ایسی حالت میں جائیداد مذکور کی تقسیم شرعاً کس طرح ہو گی، اور محمد عبدالرحمن خاں فرزند خرد کو کس جائیداد سے کس قدر حصہ پانے کا بروئے احکام خدا اور رسول اللہ صلی اللہ علیہ وسلم حق حاصل ہے؟ بینوا توجروا۔

الجواب: حامداً ومصلیاً: صورتِ مسئول عنہا میں نواب بشیر نواز جنگ مرحوم نے مکانات مذکورہ کا چوں کہ اپنے فرزندوں کو قبضہ نہیں دیا، اس لیے ان مکانات کا ہبہ صحیح نہیں ہوا، عالمگیریہ کی جلد چہارم صفحہ ۲۸۲ میں ہے:

لا يثبت الملك للموهوب له الا بالقبض و هو المختار
هكذا في الفضول العمادية.

البته مرحوم نے ان مکانات کو جن فرزندوں کے لیے نامزد کر دیا ہے، اس کی صورت وصیت کی ہوگی، اگر چاروں فرزند اس کے بھوجب عمل کرنے پر رضامند ہیں تو اس کے مطابق عمل کیا جاسکتا ہے بصورت اراضی یہ مکانات داخل متروکہ ہوں گے اور مساوی طور پر چاروں فرزندوں میں تقسیم کر دیئے جائیں گے۔ غلام حجی الدین خاں فرزند سوم نے مرحوم کا جس قدر رضاہ اپنی ذات سے ادا کیا ہے اسی قدر قسم وہ متروکہ پدری سے تقسیم متروکہ سے پیشتر وصول کر سکتے ہیں۔ كما فی السراجیہ。وَاللّٰهُ أَعْلَمُ بِالصَّوَابِ。

كتاب الوقف

مال موقوفہ کا حکم

الاستفہ: کیا فرماتے ہیں علمائے دین اس مسئلہ میں کہ ایک بی بی کا انتقال ہو گیا جن کی کوئی اولاد نہیں ہے، ان کے حیات ہی میں شوہر کا بھی انتقال ہو چکا تھا، ان کا کوئی وارث بھائی، بھتیجا، بہن بھانجنا نہیں ہے، البته شوہر مرحوم کے بھائی بھتیجے وغیرہ موجود ہیں، مرحومہ نے کچھ جائد چھوڑی ہے جو خاص مرحومہ کی کمائی ہوئی ہے، مرحومہ نے اس کو اپنی حیات میں وقف کر دیا ہے، ایسی حالت میں تمام جائد جو وقف کی ہوئی ہے، شرعاً موقوفہ متصور ہوگی، یا شوہر کے بھائی بھتیجوں کو اس میں سے حصہ ملے گا، اگر حصہ ملے گا تو ہر ایک کو کس قدر ملے گا، نیز وقف سے شرعاً کیا فائدہ کپھتتا ہے؟ بینوا تو جروا!

الجواب: حامداً ومصلیاً: زوجہ کے مال میں شوہر کے بھائی بھتیجوں کا شرعاً کوئی حصہ نہیں ہے، صورت مسؤول عنہا میں مرحومہ نے جب اپنی جائد وقف

کر دی ہے تو وہ تمام جائز اد شرعاً موقوفہ متصور ہو گی، اور واقفہ کے منشاء کے مطابق موقوف علیہم پر صرف کی جائے گی۔ اور اس کا اجر تا قیامت واقفہ مرحومہ کو ان کی نیت کے بموجب ملتار ہے گا۔ رد المحتار کی کتاب الجہاد جلد ۳، صفحہ ۳۱۸، میں ہے:

علیہ الأجر عدت ثلاث عشر
علوم بثها و دعاء نجل
وراثة مصحف و لا باط غر
و بيت للغريب بناء يأوي
و تعليم لقرآن كريم
كذا من سن صالحۃ لیقفی
وَاللَّهُ أَعْلَمُ بِالصَّوَابِ.

وقف کی تولیت کا مسئلہ

الاستفتاء: کیا فرماتے ہیں علمائے دین اس مسئلہ میں کہ علاقہ فوج میں ایک مسجد واقع ہے، یہ فوج غیر مسلم حکومت کی ہے اور جس زمین پر یہ مسجد بنائی گئی ہے بادشاہ اسلام کی ہے اور اس مسجد کو مسلمان اور ملازم میں میں فوج نے چندہ کر کے بنایا، تاریخ بنائے مسجد ۱۳۵۷ء سے مسجد کا انتظام مثل تولیت و امامت و خطابت زید (قلندر خاں صاحب) کے ذمہ ہا، اور اس کی شکست و ریخت وغیرہ کی نگرانی بھی زید نے اپنی زندگی تک افران فوج اور مصلیان مسجدان سے رضامند تھے۔

۱۳۶۶ء میں زید کا انتقال ہو جانے سے اعلیٰ افسر فوج کے تحریری حکم کی بناء پر زید مرحوم کافر زندگی مسمی محمد عثمان خاں صالح جانتشین ہوا ہے، جس نے اپنے والد محروم کی یادگار میں بصر فتحی بننا (۵۲۵) روپیہ مسجد میں بر قی روشنی لگائی ہے، علاوہ اس کے امام و موذن کو مقرر کیا ہے، مگر مسجد کا کوئی ذریعہ آمد نہیں ہے، فوج یہاں سے چلی

جانے کے بعد مسجد کو چندے کی احتیاج رہے گی۔

ایسی صورت میں ازروئے احکام شرع شریف محمد عثمان خاں اور اس کی اولاد اپنے باپ کی خدمات مثل تولیت و امامت و خطابت کی مستحق ہوگی یا نہیں؟ جانشین مذکور ان خدمات کی ہر طرح الہیت و صلاحیت رکھتا ہے۔ بینوا توجروا۔

الجواب: حامداً و مصلیاً: جائد اد موقوفہ کی تولیت یعنی اس کا متولی مقرر کرنے کا اختیار اولاً واقف کو حاصل ہے اس کے بعد اس کے وصی کو اگر یہ دونوں نہ ہوں تو قاضی (مسلمان حاکم اوقاف) کو حاصل ہوگا۔ درجتار کی کتاب الوقف میں ہے:

و لا ية نصب القيم الى الواقف ثم لوصيه ثم للقاضى.

صورت مسئول عنہا میں جب کہ زید (قلندر خاں مرحوم) بانی مسجد نہ تھے بل کہ مسجد مسلمانوں اور ملازمین فوج کی بناؤ کردہ ہے، تو اس کا متولی مقرر کرنے کا اختیار بھی انہیں کو حاصل ہے، اسی بنابر افسران فوج اور مصلیان مسجد نے زید (قلندر خاں مرحوم) کو اور ان کے بعد ان کے فرزند محمد عثمان خاں کو بر بنائے الہیت و صلاحیت مسجد کا متولی مقرر کیا ہے اسی طرح آئندہ بھی مسلمانان فوج اور مصلیان مسجد ہی کو تقریر متولی کا اختیار رہے گا محمد عثمان خاں اور اس کی اولاد کو محض اس بنابر کہ وہ زید (قلندر خاں مرحوم) کی اولاد ہیں، حق تولیت نہیں پہنچ سکتا، بل کہ مسلمانوں اور ملازمین فوج کے مقرر کرنے کی بنابر وہ ادائے خدمات تولیت و امامت و خطابت کے مجاز متصور ہوں گے، اگر آئندہ یہاں سے فوج چلی جائے تو مصلیان مسجد کو تقریر متولی کا اختیار رہے گا۔ خواہ وہ محمد عثمان خاں اور اس کی اولاد کا تقریر کریں یا کسی اور شخص کا۔

وَاللَّهُ أَعْلَمُ بِالصَّوَابِ.

نزوی زمین کا حکم

الاستفتاء: کیا فرماتے ہیں علمائے دین اس مسئلہ میں کہ ایک زمین

نزوی ہے جس پر نزولدار کا قبضہ ہے اور نزولدار کی طرف سے اس کا نزول مالک زمین کو ادا کیا جاتا ہے۔ ایسی زمین پر مسجد تعمیر کی جا سکتی ہے یا نہیں؟ اگر مسجد تعمیر کی جائے تو وہ شرعاً موقوفہ متصور ہو گی یا نہیں؟ بینوا توجروا۔

الجواب: حامداً ومصلیاً: نزوی زمین شخص قابض کی مملوکہ نہیں ہے لہذا بلا اجازت مالک زمین سے تعمیر کرنے اور اس کو وقف کرنے کی اجازت حاصل کرے، اجازت نہ لینے کی صورت میں مالک زمین کو شرعاً یا اختیار حاصل ہو گا کہ اس کی موقوفہ حیثیت کو توڑ دے۔ راجح تاریکی جلد سوم کتاب الوقف صفحہ ۳۵۹ میں ہے:

و ينقض وقف استحق لملك او شفعة و ان جعله مسجداً.
وَاللَّهُ أَعْلَمُ بِالصَّوَابِ.

اثبات وقف کا مسئلہ

الاستفتاء: کیا فرماتے ہیں علمائے دین اس مسئلہ میں کہ ایک مسجد ہے اور اس کے متصل ایک قطعہ زمین ہے جس کو شوکت جنگ بہادر اپنی مملوکہ بتلاتے ہیں اور اس کا نزول بھی وصول کیا کرتے ہیں اور امور مذہبی سرکار عالی کے مرتب کردہ نقشہ میں بھی زمین مذکور خارج از مسجد تسلیم کی گئی ہے۔

عبدالنبي نامی ایک شخص نے محکمہ صفائی میں درخواست پیش کی کہ وہ اس زمین پر وہ ملکیات مسجد کے لیے تعمیر کرنا چاہتا ہے اور اس درخواست میں اس نے بتایا ہے کہ زمین مذکور مسجد کی ہے اور تحت مسجد وقف ہے، کیا اس شخص کی مجرد درخواست کی بناء پر وہ زمین مسجد کی ہو جائے گی، اور وقف شدہ سمجھی جائے گی؟ بینوا توجروا۔

الجواب: حامداً ومصلیاً: صورت مسئول عنہا میں جب کہ زمین مذکور سرکاری نقشہ مرتبہ امور مذہبی میں خارج از مسجد بتلائی گئی ہے تو عبدالنبي کو اپنے دعوے کے اثبات میں بینہ شرعیہ پیش کرنی چاہیے، بغیر اس کے دعویٰ لا لق سماعت نہ ہو گا حضر

یہ درخواست پیش کر دینے سے کہ زمین مسجد کے علاقہ کی ہے، زمین مذکور حق مسجد اور وقف شدہ نہ تصحیحی جائے گی۔ راجحہ کی جلد سوم کتاب الوقف صفحہ ۳۹۷ میں ہے:

و ما لم يكن لها رسوم في دواوين القضاة القياس فيها عند
التنازع ان من اثبت حقا حكم له به اهـ. وَاللّٰهُ أَعْلَمُ بِالصَّوَابِ.

خادم وقف کی اولاد کے لئے جائیدادِ موقوفہ سے انتفاع کا حکم

الاستفتاء: کیا فرماتے ہیں علمائے دین اس مسئلہ میں کہ ایک مسجد کے تحت کچھ زمین ہے جو محمد کبیر کے آبا و اجداد کو مجاہب سرکار بطور انعام شروط بخدمت مسجد عطا ہوئی تھی، جو بالآخر محمد کبیر کے نام بحال ہوئی اور وہ مسجد کی خدمت ادا کرتے ہوئے، اس زمین کی آمدنی سے منتفع ہو کرے رہے، محمد کبیر کا انتقال ہو گیا۔ ان کے تین لڑکے (لطیف کبیر، میراں کبیر اور رحمٰن کبیر) تھے ان تینوں فرزندوں کا بھی انتقال ہو گیا، لطیف کبیر کی ایک دختر مسماۃ جو ہر بی زندہ ہے، میراں کبیر کی دو لڑکیاں (عظیمہ بی اور انور بی) موجود تھیں ان کا بھی انتقال ہو گیا، عظیمہ بی کا ایک فرزند (لیں غوری) اور انور بی کی ایک دختر (پادشاہ بی) موجود ہے، رحمٰن کبیر کے دو لڑکے مسمیان رزاق کبیر و داؤد کبیر زندہ ہیں اور مسجد اس وقت غیر آباد ہو گئی ہے، ایسی حالت میں زمین مذکور کی آمدنی سے محمد کبیر مرحوم کی اولاد موجودہ کو بروئے احکام شرع شریف کیا حق پہنچتا ہے؟ بینوا توجروا۔

الجواب: حامداً ومصلیاً: صورت مسئول عنہا میں زمین مذکور اگر تحت مسجد وقف اور اب وہ مسجد غیر آباد ہو گئی ہے تو قاضی (حاکم اوقاف) کو چاہیے کہ اس زمین کی آمدنی کو کسی دوسری مسجد پر جو آباد ہو اور اس کو آمدنی کی ضرورت ہو منتقل کرے اور اگر مسجد کے تحت وقف نہیں کی گئی تھی بل کہ محمد کبیر کے آبا و اجداد کے نام بشرط خدمت مسجد عطا ہوئی تھی تو معطلی (پادشاہ وقت) کو اختیار ہے کہ اس مسجد

کے غیر آباد ہو جانے کی وجہ سے مشروط الخدمت معاش کو کسی دوسری مسجد پر منتقل کرے یا مدد معاش قرار دے۔ دوسری مسجد پر منتقل کرنے کی صورت میں جس شخص سے ادائے خدمت کا تعلق ہو وہی اس معاش کے پانے کا مستحق ہو گا اور مدد معاش قرار دینے کی صورت میں محمد کبیر مرحوم کے فرزندان علی السویہ اس کی آمدی کے پانے کے مستحق متصور ہوں گے اور ان کے حصص ان کی اولاد میں خواہ وہ صنف ذکور سے ہو یا اناث سے بحصہ مساوی منقسم ہوں گے۔ رد المحتار کی جلد سوم کتاب الوقف صفحہ ۲۷۳ میں ہے:

و في فتاوى النسفي سئل شيخ الاسلام عن قرية رحلوا و
تداعى مسجدها اي الخراب و بعض المتغلبة يستولون
على خشبها و ينقلونه الى دورهم هل لواحد لاهل
المحلة ان يبيع الخشب بامر القاضى و يمسك الشمن
ليصرفه الى بعض المساجد او الى هذا المسجد قال
نعم، نيز اسی صفحہ میں ہے: رباط فی بعض الطرق ضرب و لا
ينتفع المارة به و له اوقاف عامرة فسئل هل يجوز نقلها
الى رباط آخر ينتفع الناس به قال نعم لان الواقع
غرضه انتفاع المارة و يحصل ذلك بالثانى اهـ اور رسالہ
صدریہ میں ہے: ان کان الانعام بشرط الخدمة فهو اجرة
فلا يرث و لا يورث و لا يستحق الاجرة الا من قام
بالخدمة. نیز رسالہ مذکورہ میں ہے: للامام ان يعطى الوظيفة
لزید و اولاده و احفاده فتقسم بينهم بالسوية و لا يفضل
الذكور على الاناث. وَاللَّهُ أَعْلَمُ بِالصَّوَابِ.

وقف کی تولیت کا مسئلہ

الاستفتا: کیا فرماتے ہیں علمائے دین اس مسئلہ میں کہ حاجی میر دلاور علی نے کچھ جائداد غیر منقول یعنی چند مکانات و ملکیات وقف کیں، اور تولیت کی نسبت وقف نامہ میں یہ صراحت کی کہ:

”حق تولیت اس کا منفرد، و مسماتان رقیہ بیگم و حسین بی زوجگان و برادران یک جدی مسمیان میر سعادت علی و میر یعقوب علی نابالغان کو نسلًا بعد نسل حاصل رہے گا“

میر دلاور علی کا انتقال ہو گیا، مرحوم کی زوجگان بوجہ پرده نشینی اپنی جانب سے کسی عزیز کو منتظم مقرر کرنا چاہتی ہیں لہذا ایسا مقرر کرنا شرعاً جائز ہے یا نہیں؟ بینوا توجروا۔

الجواب: حامداً ومصلیاً: عورت کسی جائداد موقوفہ کی متولیہ مقرر ہو سکتی ہے، اور اگر وہ خود انتظام نہ کر سکے تو اپنی طرف سے کسی دوسرے شخص کو نائب مقرر کر کے انتظام کر سکتی ہے عالمگیریہ کی کتاب الوقف صفحہ ۲۸۱ میں ہے:

و فی الاسعاف لا يولي الا امين قادر بنفسه او بنائیه و
يستوى فيه الذكر والاثني۔

اسی طرح نابالغ بھی متولی وقف مقرر ہو سکتا ہے اس صورت میں قاضی (حاکم اوقاف) کو چاہیے کہ نابالغ کی طرف سے بھی کسی کو نائب مقرر کرے، چنانچہ عالمگیریہ کی کتاب الوقف صفحہ ۲۸۲ میں ہے:

و ان اوصلی الى رجل و صبي اقام القاضي بدل الصبي
رجلاً كذا في الحاوي۔

پس صورت مسئول عنہا میں حاجی میر دلاور علی مرحوم کی جائداد موقوفہ کی

تولیت بوجب وقف نامہ ان کی زوجگان اور ایک جدی برادران نا بالغان کو اور ان کے بعد ان کی اولاد کو حاصل رہے گی اور ہر فریق کی طرف سے جو نائبین مقرر ہوں گے وہ سب مل کر جائیداد موقوفہ کا انتظام کریں گے۔ وَاللَّهُ أَعْلَمُ بِالصَّوَابِ۔

کتاب الرہن

بعض بالوفاء کا مسئلہ

الاستفتاء: کیا فرماتے ہیں علمائے دین اس مسئلہ میں کہ کیا فرماتے ہیں علماء دین اس مسئلہ میں کہ موتی بیگ نے اپنا مکان سجاد مرزا بیگ کے ہاتھ مبلغ روپیہ پر بطور بعث بالوفاء فروخت کیا اور یہ صراحت کی کہ سات سال کے عرصہ میں اگر وہ چاہیں تو مکان مذکور کو بادائی رقم مذکور واپس لے سکیں گی، فروخت کے بعد مکان کا قبضہ بھی سجاد مرزا بیگ کو دیدیا۔

اب مدت مذکور گزر چکی مگر موتی بیگ نے مکان مذکورہ واپس نہیں لیا اور سجاد مرزا بیگ کا انتقال بھی ہو چکا اس مکان پر مرحوم کی اولاد قابض ہے ایسی حالت میں مکان مذکور سجاد مرزا بیگ اور ان کی الادکی ملک تصور ہو گئی یا موتی بیگم کی؟ بینوا تو جروا۔

الجواب: حامداً ومصلیاً: شئی مر ہونہ سے نفع حاصل کرنا پوں کہ شرعاً ناجائز ہے اور اس انتفاع کو ربا (سود) قرار دیا گیا ہے اور بغیر نفع لینے کے کوئی شخص رہن لینے پر رضا مند نہیں ہوتا اس لیے رہاسے بچنے کے لیے بعد کے فقهاء نے یہ تجویز کی تھی کہ بعث بالوفاء کے طور پر وہ شئی جس کو رہن رکھنا مقصود ہے بجائے رہن رکھنے کے اس کو ایک مناسب مدت (مثلاً سال، دو سال، پانچ سال، دس سال) کے لیے خریدیا جائے اور اس مدت تک مشتری اس شئی سے نفع اٹھائے مثلاً وہ شئی مکان ہو تو اس میں سکونت اختیار کرے یا اس کے کرایہ سے مشفع ہوتا رہے، اور باائع کو اندر ورنہ مدت

خیار دیا جائے کہ وہ اس کو خرید لے اور اگر مدت ختم ہو جائے اور بائع کو اس کو خریدنے سکتے تو مشتری ہی اس کا مستقل مالک بن جائے اور بائع کا خیار ساقط کر دے، گویا ربا سے بچنے کا یہ ایک حیلہ ہے لیکن محققین فقہاء نے یہی لکھا ہے کہ بیع بالوفاء بھی در اصل را ہن ہی ہے، لہذا بائع بمنزلہ، را ہن اور مشتری کو اندر وون مدت ادا کر دے تو شئی میبع کو جو در اصل شئی مرہونہ ہے مدت ختم ہو جانے کے بعد بھی شرعاً واپس لے سکے گا، محض مدت ختم ہو جانے کی بناء پر بائع (را ہن) کا حق اسی روز ساقط نہ ہو گا، البتہ مشتری یعنی مرتهن کو مدت مبینہ کے ختم ہو جانے کے بعد یہ اختیار رہے گا کہ اس کو فروخت کر کے اپنی رقم وصول کر لے۔ عالمگیریہ کی جلد سوم کتاب البيوع باب بستم صفحہ ۲۷۱ میں ہے:

البيع الذى تعارف أهل زماننا احتيالا للربا و سموه بيع
الوفاء هو فى الحقيقة رهن وهذا المبيع فى يد المشترق
كالرهن فى يد المرتهن لا يملكه ولا يطلق له الانتفاع الا
باذن مالكه وهو ضامن لما اكل من ثمره واستهلك من
شجره و الدين ساقط بهلاكه فى يده اذا كان به وفاء بالدين
و لا ضمان عليه فى الزيادة اذا هلكت من غير صنعه و
للبائع استرداده اذا قضى دينه و لا فرق عندنا بينه وبين
الرهن فى حكم من الاحكام كذا فى الفصول العمادية.

پس صورتِ مسئول عنہا میں مکان مذکور کی مالک موتی بیگم صاحبہ ہی ہوں گی البتہ مرتضیٰ بیگ مرحوم کے ورثاء کی مدت مبینہ منقضی ہو جانے کی وجہ سے شرعاً یعنی حق حاصل ہے کہ مکان کو فروخت کر کے اپنی رقم کی پابجاتی کرے۔ وَاللَّهُ أَعْلَمُ بِالصَّوَابِ.

كتاب المفقود

زوجہ مفقود اخبار کا حکم

الاستفتاء: کیا فرماتے ہیں علمائے دین اس مسئلہ میں کہ ہندہ کا عقد مسمی محمد خاں سے تاریخ ۲۷ رب جب ۱۳۲۵ھ ہوا، مگر مسمی مذکور عنین ہونے کی وجہ سے آج تک مفقود اخبار ہے بہت کچھ تلاش کی گئی مگر کہیں اس کا پتہ نہ چل سکا، اسی تلاشی میں ڈیڑھ سال کا عرصہ گزر گیا۔

محمد خاں کا ایک مکان ذاتی ہے اور کچھ جہیز کا سامان موجود ہے، اس کی ایک ہمشیرہ ہندہ ہے جو کچھ سامان تھا فروخت کر چکی ہے اور اب وہ چاہتی ہے کہ مکان بھی فروخت کر دے۔

نوجوان ہندہ کا اس طرح عالم کس مپرسی میں رہنا اب متعدد رہو گیا ہے اور اب ہندہ اپنا دوسرا عقد کرنا چاہتی ہے، لہذا دوسرا عقد کرنے کے لیے ہندہ کو ابھی کتنی مدت تک ٹھہرنا ہوگا، اور اس عرصہ میں ہندہ کے نفقة کا کیا انتظام کیا جائے گا؟ بینوا توجروا۔

الجواب: حامداً ومصلیاً: صورت مسئول عنہا میں اگر ہندہ کا شوہر مسمی محمد خاں مفقود اخبار ہے اور ہندہ اس طرح نہیں رہ سکتی تو وہ قاضی (مسلمان حاکم عدالت) کے پاس درخواست پیش کرے قاضی بہ تمکن مذہب حضرت امام مالک رحمۃ اللہ علیہ چار سال تک اس کی تلاش کا انتظام کرے گا اور اس کے نہ آنے اور پتہ نہ چلنے کی صورت میں مفقود کی وفات کا فیصلہ کرے گا، اور ہندہ کو عدت وفات (چار مہینے دس دن) ختم کرنے اور اس کے بعد زکاح ثانی کر لینے کی اجازت دے سکے گا۔ محمد خاں کی تاریخ مفقودی سے اس وقت تک ڈیڑھ سال سکا عرصہ جو گزر چکا ہے وہ

اس چار سال کی مدت میں محسوب نہ ہوگا۔ درجتار کی کتاب المفقود میں ہے: (و لا يفرق بينه وبينها ولو بعد مضى أربع سنين) خلافاً لمالك. اور رد المحتار میں ہے: (قوله خلافاً لمالك) فان عنده تعتد زوجة المفقود عدة الوفاة بعد مضى أربع سنين. اور اس کے بعد ہے: قال القهستاني: لوافتى به فى موضع الضرورة لا بأس به على ما اظن.

اس مدت تک ہندہ کے نفقة کا انتظام بھی مفقود کے مال نقد یا سونے چاندی سے قاضی ہی کرے گا۔ درجتار کے باب الفقهہ میں ہے:

(و تفرض النفقة) بانواعها الثلاثة (لزوجة الغائب) مدة

سفر، صير فيه و استحسنہ في البحر و لو مفقوداً.

اسی طرح مفقود پر جن لوگوں کا نفقة بغیر حکم قاضی کے بھی واجب تھا، ان کے نفقة کا انتظام بھی کرے گا مثلاً اس کے ماں باپ یا اولاد؛ لیکن ایسے قرابت دار جن کا نفقة حکم قاضی کے بغیر واجب نہیں ہوتا مثلاً بھائی بہن وغیرہ، ان کا نفقة مفقود کے مال سے ادا نہیں کیا جائے گا۔ عالمگیریہ کی جلد دوم کتاب المفقود صفحہ ۳۲۲ میں ہے:

يُنْفَقُ مِنْ مَالِهِ عَلَى مَنْ تَجَبَ عَلَيْهِ نَفْقَتَهُ حَالُ حَضُورِهِ
بِغَيْرِ قَضَاءٍ كَزِروْجَتِهِ وَأَوْلَادِهِ وَأَبْوَيْهِ وَكُلِّ مَنْ لَا يَتَحَقَّهَا
بِحَضُورِهِ إِلَّا بِقَضَاءٍ فَإِنَّهُ لَا يُنْفَقُ عَلَيْهِ كَالَّا خَوْلٌ وَالْأَخْتُ وَ
نَحْوَهُمَا، وَمَعْنَى قَوْلِنَا مَالُهُ: الْقَدَانُ كَذَا فِي خَزَانَةِ
الْمُفْتَيْنِ، وَالتَّبَرُّ بِمَنْزِلَةِ النَّقَدِيْنِ فِي هَذَا الْحَكْمِ.

پس صورت مسئول عنہا میں مفقود کی بیوہ بہن کا نفقة مفقود کے مال سے متعلق نہ ہوگا۔

نیز قاضی مفقود کے مال و جائداد کی حفاظت کے لیے کسی کو مقرر کرے گا، جو خراب یا ضائع ہو جانے والی چیزوں کو فروخت کر سکے گا، اور جس میں ایسا اندیشہ ہو اس کو محفوظ رکھے گا، اگر اس کے بھی فروخت کی ضرورت داعی ہو تو قاضی کی اجازت سے اس کو فروخت کیا جاسکے گا۔ عالمگیریہ کے اسی صفحہ میں ہے:

و ينصب القاضي من يحفظ ما له و يقبض غلاته و الديون
التي أقربها غرماوه. نيز يه بھی لکھا ہے: ثم الوكيل الذي نصبه
القاضي يخاصم في دين وجب بعقه بلا خلاف و يبيع ما
يخاف عليه الفساد من ما له كذا في التبيين و لا يبيع ما لا
يتسارع اليه الفساد في نفقة و لا في غيرها منقولاً كان او
عقاراً كذا في غایة البيان.

صورت مسئول عنہا میں مفقود کی بیوہ بہن نے جو سامان بطور خود فروخت کر دیا ہے وہ اس کی ذمہ دار ہو گی۔

ہندہ کا سامان جہیز ہندہ کی ملک ہے اس میں مفقود کی بہن کو شرعاً کسی قسم کی مداخلت کا حق نہیں ہے۔ وَاللَّهُ أَعْلَمُ بِالصَّوَابِ.

كتاب الأقرار

نسب کے اقرار کا حکم

الاستفتاء: کیا فرماتے ہیں علمائے دین اس مسئلہ میں کہ زید نے اپنی حیات میں متعدد اشخاص کے سامنے بکر کو اپنا فرزند ہونا بیان کیا اور اس کی فرزندی تسلیم کی، اب زید کا انتقال ہو چکا ہے اور بکر موجود ہے زید کے انتقال کے بعد اس کے متعلقین بکر کو زید کا صلبی فرزند تسلیم کرنے سے انکار کر رہے ہیں، ایسی حالت میں بکر

مذکور شرعاً زید کا وارث ہے یا نہیں؟ بینوا توجروا۔

الجواب: حامداً ومصلياً: صورت مسئول عنہا میں اگر بکر کا نسب کسی اور شخص سے ثابت نہیں ہے اور بکر کی عمر کا لڑکا زید کو ہونا ممکن ہے اور زید نے بکر کی نسبت اپنے فرزند ہونے کا اقرار کیا ہے اور بکر کو بھی اس سے انکار نہیں ہے بشرطیکہ بکرا قرار یا انکار کی تمیز رکھتا ہو، تو بکر شرعاً زید کا فرزند متصور ہوگا، زید کے ایسے اقرار کر لینے، اور بکر کی فرزندی ثابت ہو جانے کے بعد اگر زید کے متعلقین یا کوئی اور شخص یا اشخاص بکر کو زید کا فرزند تسلیم کرنے سے انکار کریں تو ان کا انکار لائق التفات نہ ہوگا، بل کہ خود زید بھی ایک دفعہ اقرار کر لینے کے بعد اپنے اقرار سے رجوع کرتا تو ایسی حالت میں بھی زید کا اس طرح رجوع لائق تسلیم نہ ہوتا، بہر حال بکر مثل دوسرے صحیح النسب فرزندوں کے زید کا صحیح النسب فرزند قرار دیا جائے گا، اور دوسرے فرزندوں کی طرح بکر بھی زید کا وارث ہوگا، تبیین الحقایق کی جلد (۵) کتاب الاقرار صفحہ ۲۷ میں ہے:

(و ان اقر بغلام مجھوں یولد مثله لمثله) ای مثل المقر (انه
ابنه و صدقه الغلام ثبت نسبة و لو مريضاً و شارك الورثة)
لان النسب من الحوائج لا صلبية و هو ايضاً اقرار على
نفسه على ما بيناه و ليس فيه ضرر على غيره قصداً فيصح
و قد ذكرناها في الدعوى و العتق و شرط ان لا يكون له
نسب معروف لانه اذا كان له نسب معروف لا يمكن ثبوته
منه و لاحاجة الى اثباته لاستغنائه به عنه و شرط ان یولد
مثله لمثله کیلا یکذ به الظاهر و شرط ان یصدقه الغلام لان
الحق له فلا یثبت بدون تصدیقه اذا كان ممیز او الكلام فيه
بخلاف ما اذا كان لا یعبر عن نفسه حيث لا یعتبر تصدیقه

لانه فى يد غيره وقد ذكرناه من قبل فإذا صاح اقراره شارك الورثة فى الميراث لانه من ضرورات النسب . اور حاشية شلحي میں ہے:(قوله ان لا یکون له نسب معروف) ای لان معروف النسب لا یصح دعوى نسبه لانه اذا ثبت من احد لا یقبل الفسخ بعد ذلك اه. اتقاني . (قوله شارك الورثة) ای و لا یصح الرجوع بعد ذلك اه. اختیار . وَاللَّهُ أَعْلَمُ بِالصَّوَابِ

كتاب الحظر والاباح

کن کن جانوروں کو خصی کرنا جائز ہے؟

الاستفتاء: کیا فرماتے ہیں علمائے دین اس مسئلہ میں کہ خصی یا آختہ کرنا، کن کن جانوروں کا ازروئے فقه حنفیہ درست وجائز ہے اور کن جانوروں کی نسبت شرعاً ممانعت ہے۔ بینوا توجروا .

الجواب: حامداً ومصلياً: خصی کا عمل خواہ بیضتين خارج کرنے کے ذریعہ سے ہوان کی رگوں پر ضربات وغیرہ پہنچا کر ان کو بیکار کر دیا جائے، ان اعضاء کو بگاڑ دینا ہے اعضاء کو بگاڑ دینے کو ”مثلہ“ کہتے ہیں۔ اور یہ شرعاً مکروہ تحریمی اور ناجائز ہے؛ لیکن اس میں اگر کوئی مصلحت ہو مثلاً اس سے کوئی منفعت حاصل ہوتی ہو یا کوئی مضرت دفع ہوتی ہو تو اس کے کرنے میں مصالحة نہیں ہے نظر برال بہائم کی خصی جائز ہے، اس لیے کہ بہائم اس سے فربہ ہوتے ہیں اور کام زیادہ کرتے ہیں، نیزان کی قیمت بھی زیادہ وصول ہوتی ہے، نیز بعض اوقات یہ بہائم وحشی ہو جاتے ہیں جس سے لوگوں کی جان کا اندیشہ پیدا ہو جاتا ہے، اگر بہائم سینگ والے ہیں تو وہ سینگ سے مارنے لگتے ہیں، اور اگر سینگ والے نہ ہوں تو دانتوں سے کاٹ کھاتے ہیں۔

بہر حال اگر ان کی ایسی مضرت کو دفع کرنے یا ان کو فربہ کر کے کام زیادہ لینے یا ان کو فروخت کر کے قیمت زیادہ وصول کرنے کے لیے ان کو خصی کیا جائے تو چوں کہ یہ عمل دفع ضرر یا جلب منفعت کی خاطر کیا گیا ہے اس لیے شرعاً اس میں مضائقہ نہ ہوگا، اسی طرح بلے کو بھی خصی کیا جا سکتا ہے جب کہ اس سے کسی نفع کے حصول یا کسی ضرر کو دفع کرنا مقصود ہو یہ بھی حکم دوسرے جانوروں کا ہے۔ چنانچہ جن جانوروں کا گوشت کھانا شرعاً جائز ہے ان کے خصی کرنے سے وہ فربہ ہو جاتے ہیں اور گوشت زیادہ میسر آتا ہے اور ان کا گوشت خوش ذائقہ ہوتا ہے نیز ان کا حشی پن بھی دفع ہو جاتا ہے؛ لہذا اس نیت سے بھی خصی کرنا شرعاً جائز ہے چنانچہ قربانی کے جانوروں میں سے خصی کی قربانی اس کے فربہ ہونے اور اس کا گوشت لذیذ ہونے کی بنا پر شرعاً جائز رکھی گئی ہے، حضور اکرم صلی اللہ علیہ وسلم کے عمل مبارک سے بھی ثابت ہے کہ آپ نے ایسے دنبوں کی قربانی فرمائی تھی۔

اگر جانور کے خصی کرنے سے نہ تو کوئی فائدہ متصور ہو اور نہ دفع ضرر کی کوئی صورت تو شرعاً ناجائز ہے اور جس صورت میں کہ خصی کرنے سے اور کسی معصیت کا اندیشہ ہو جیسے انسان کو خصی کرنا کہ اس سے بدکاری مقصود ہوتی ہے تو چوں کہ ایسا عمل دوسری معصیت کا سبب ہو جاتا ہے لہذا یہ شرعاً حرام ہے، اور خصی بنائے ہوئے انسان سے خدمت لینا بھی شرعاً مکروہ تحریکی ہے کیوں کہ اس سے انسان کو خصی بنانے کا عمل (جو حرام ہے) روانج پاتا ہے اگر خصی کرنے سے ایک طرف نفع ہو اور دوسری طرف ضرر، جیسے گھوڑے کو آختہ کرنا کہ اس سے گھوڑا فربہ ہو کر زیادہ کام دیتا ہے، لیکن گھوڑے آلہ جہاد بھی ہیں اگر ان کو آختہ کیا جایا کرے تو اس سے گھوڑوں کی نسل ہی منقطع ہو جانے یا ان کی کمی ہونے کا اندیشہ ہے لہذا اس میں فقہائے کرام کا اختلاف ہے۔ شمس الائمه حلواتی فرماتے ہیں کہ گھوڑے کو خصی کرنے میں ہمارے اصحاب حنفیہ کے نزدیک مضائقہ نہیں ہے، اور شیخ الاسلام فرماتے ہیں کہ یہ حرام ہے۔ درجتاً رکنی

کتاب الحظر والاباح میں ہے:

(و) جاز (خصاء البهائم) حتی الهرة، و اما خصاء الآدمي فحرام، قيل و الفرس و قيدوه بالمنفعة والافحرام. اور رد المحتار میں ہے: (قوله و قيدوه) اى جواز خصاء البهائم بالمنفعة و هي اراده سمنها أو منعها عن العض بخلاف بنى آدم فانه يراديه المعاishi فيحرم. اور عالمگیری کی کتاب الکراہیہ میں ہے: خصاء بنی آدم حرام بالاتفاق، و اما خصاء الفرس فقد ذكر شمس الائمه الحلوانی في شرحه انه لا بأس به عند اصحابنا و ذكر شيخ الاسلام في شرحه أنه حرام. و اما في غيره من البهائم فلا بأس به اذا كان فيه منفعة و اذا لم يكن فيه منفعة او دفع ضرر فهو حرام كذا في الذخيرة. و خصاء السنور اذا كان فيه نفع او دفع ضرر لا بأس به كذا في الكبوري. اور تبیین الحقائق للزیلیعی کی جلد ششم صفحہ ۳۱ میں ہے: (و خصاء البهائم) اى جاز لانہ علیہ الصلوة و السلام ضحی بکبشین املحین موجودے ین. و الموجوء هو الخصی و (ان لحمه یطيب به و یترك النطاح فکان حسننا. وَاللَّهُ أَعْلَمُ بِالصَّوَابِ.

عورتوں کے بے نقاب گھومنے کا حکم

الاستفتاء: کیا فرماتے ہیں علمائے دین اس مسئلہ میں کہ زید مسلمان خلق المذہب ہے، اپنے اہل و عیال کو جو وہ عاقلہ و بالغہ ہیں، اپنے ہمراہ بے نقاب لے کر پھر اکرتا ہے ک، یا اسلام و شرع شریف ایسی بے پردگی و بے نقابی کو روا وجائز رکھا

ہے، محوالہ آیات قرآنی و احادیث و کلام ائمہ وغیرہ سے بصراحت و بوضاحت فتویٰ مرجمت فرمایا جائے؟ بینوا توجروا۔

الجواب: حامداً ومصلياً: جوان عورتوں کے لیے شرعاً یہ حکم ہے کہ وہ اجنبی لوگوں سے اپنے چہروں کو باہر نکلتے وقت چھپائے رکھیں، علامہ ابو بکر رازی جصاصُ احکام القرآن میں ارشاد باری تعالیٰ عز اسمہ: يَا إِيَّاهَا النَّبِيُّ قُلْ لَا زَوْاجُكُ وَ بَنَاتُكُ وَ نِسَاءُ الْمُؤْمِنِينَ يَدْنِينَ عَلَيْهِنَّ مِنْ جَلَّابِيهِنَّ كے تحت تحریر فرماتے ہیں:

قال ابو بکر: فی هذه الآية دلالة على ان المرأة الشابة مأمورة بسترو وجهها عن الاجنبيين و اظهار الستر و العفاف عند الخروج لثلا يطمع اهل الريب فيهن.

صورت مسئولہ میں زیداً اگر اپنے اہل و عیال کو بے ناقب باہر لیے پھرتا ہے تو اس کا یہ عمل شرعاً ناجائز ہے۔ وَاللَّهُ أَخْلَمُ بِالصَّوَابِ۔

عورت کے لیے محارم کی تعین اور محارم کے سامنے پرده کا حکم
الاستفتاء: کیا فرماتے ہیں علمائے دین اس مسئلہ میں کہ عورتیں کن کن سے بے پرده ہوں، اور جن کے سامنے بے پرده ہو سکتی ہیں، ان کے رو بروکون سے اعضاء و جوارح کے ساتھ بے پرده ہو سکتی ہیں، اور جن سے پرده کرنا چاہیے ان کے سامنے نکلیں تو ان کے لیے کیا حکم ہے؟ پس بنظر حالات زمانہ از روئے شرع شریف بوضاحت جواب مرجمت فرمایا جائے۔ بینوا توجروا۔

الجواب: حامداً ومصلياً: عورت کا تمام جسم اس کے پہرے اور ہاتھ، پاؤں کے پنجوں کے سوا قابل ستر ہے، لہذا اس کو بے ضرورت نہ کھولے۔ درختار کی جلد اول کتاب الصلاۃ صفحہ ۲۷ میں ہے:

(و للحرّة) و لو خنثى (جميع بدنها) حتى شعرها النازل
في الاصح (خلا الوجه والكفين) ظهر الكف عورة على
المذهب (و القدمين) على المعتمد.

ستر مذكور حالات نمازو خارج نمازو دونوں کے لیے عام ہے چنانچہ درمختار کے
صفحہ ۰۷۰/۲ میں ہے:

(و الرابع ستر عورته) و وجوبه عام و لو في الخلوة على
الصحيح الا لغرض صحيح.

عورت اگر جوان ہو تو فی زماننا ابھی مرد کے سامنے اپنا چہرہ بھی نہ کھولے۔
درمختار میں ہے:

و تمنع المرأة الشابة عن كشف الوجه بين رجال لا لانه
عورة بل لخوف الفتنة.

محارم کے سامنے عورت کا سر چہرہ، چھاتیاں، پنڈلی اور بازو بھی کھلا رہ سکتا
ہے بشرطیکہ جانبین کوشہوت سے امن ہو، مگر پیٹ، پیٹھ اور ران کا کشف محارم کے
سامنے بھی کسی حال میں جائز نہیں۔ محارم سے وہ لوگ مراد ہیں جن سے ہمیشہ کے لیے
نکاح حرام ہو۔ درمختار میں ہے:

(و من محمرمه) هي من لا يحل له نكاحها أبداً بنسب او
سبب و لو بزنا (إلى الرأس والوجه والصدر والساق و
العضد ان امن شهوته) و شهوتها ايضاً ذكره في الهدایة
فمن قصره على الاول فقد قصر، ابن کمال (و الا، لا
إلى الظهر والبطن) خلافاً للشافعى (و الفخذ) و الاصل
قوله تعالى و لا يبدين زينتهن الا لبعولتهن الآية. وتلك

المذكورات مواضع الرَّبِّيْنَة بخلاف الظَّهَر وَ نَحْوَهُ.

وَاللَّهُ أَعْلَمُ بِالصَّوَابِ.

وَالْحَمْدُ لِلَّهِ أَوَّلًا وَآخِرًا ظَاهِرًا وَبَاطِنًا وَالصَّلَاةُ وَالسَّلَامُ
عَلَى رَسُولِهِ سَيِّدِ الْأَنْبِيَاءِ وَالْمَرْسُلِينَ سَيِّدُنَا مُحَمَّدًا وَعَلَى آلِهِ وَ
اصْحَّابِهِ اجْمَعِينَ وَعَلَى اتَّبَاعِهِمْ بِالْحَسَنَاتِ إِلَيْ يَوْمِ الدِّينِ وَالْحَمْدُ لِلَّهِ
رَبِّ الْعَلَمِينَ.



چودہوال باب

اولاد و احفاد

اولاد و احفاد کا اجمالی نقشہ

حضرت مولانا محمد احمد صاحبؒ

حکیم الاسلام حضرت مولانا محمد طیب صاحبؒ، حضرت مولانا محمد ظاہر قاسمیؒ

— مولانا محمد سالم صاحب قاسمی

— مولانا محمد اسلام صاحب قاسمی

— حافظ محمد عاصم قاسمیؒ

— پروفیسر محمد عظیم قاسمی

محمد سلمان قاسمی، مولانا محمد سفیان قاسمی، محمد عدنان قاسمی، حافظ محمد عاصم قاسمی

— مولانا محمد فاروق قاسمی

— محمد ہشام قاسمی

جناب احمد فرید قاسمی جناب قاسم رشید صاحب

زاهر قاسمی، مولانا آصف قاسمی، شاکر قاسمی، وحید نظر قاسمی، فاخر قاسمی، سعید قمر قاسمی، عامر قاسمی

نامور اولاد و احفاد کا مختصر تذکرہ

حکیم الاسلام حضرت مولانا محمد طیب صاحب^ج

حکیم الاسلام حضرت مولانا محمد طیب صاحب^ج جنتۃ الاسلام مولانا محمد قاسم نانوتوی رحمۃ اللہ علیہ کے پوتے ہیں، آپ کے والد فخر الاسلام حضرت مولانا محمد احمد صاحب جنتۃ الاسلام مولانا قاسم نانوتوی کے فرزند رشید ایک مشہور عالم دین تھے، آپ کا سلسلہ نسب خلیفہ اول امیر المؤمنین حضرت ابو بکر صدیق^ر سے ملتا ہے۔

ابتدائی حالات اور تعلیم

حکیم الاسلام مولانا محمد طیب صاحب ۱۳۱۵ھ مطابق ۱۸۹۸ء میں پیدا ہوئے، آپ کا تاریخی نام مظفر الدین ہے، بعد میں طیب تجویز کیا گیا، اسی نام سے آپ کو شہرت دوام ملی، اشعار میں کہیں کہیں عارف تخلص فرمایا ہے، سات سال کی عمر میں دارالعلوم میں داخل ہوئے، شیخ الہند مولانا محمود حسن، مفتی عزیز اور آپ کے والد محترم حضرت مولانا محمد احمد صاحب کی موجودگی میں آپ کی بسم اللہ کرامی گئی، دوسال کی قلیل ترین مدت میں قرآن مجید قرات و تجوید کے ساتھ حفظ کر لیا حفظ قرآن کے بعد درجہ فارسی میں داخل ہوئے اور پانچ سال میں فارسی نصاب کمل کیا، اس کے بعد شعبہ عربی میں داخل ہوئے اور آٹھ سال کی مدت میں ساری نصابی کتابیں کمل کرنے کے بعد ۱۳۳۷ھ ہجری مطابق ۱۹۱۹ء سنڌ فضیلت حاصل کی حدیث میں آپ کے خصوصی استاذ محدث کبیر علامہ انور شاہ کشمیری تھا آپ کو وقت کے مشاہیر علماء سے بھی خصوصی اسناد حدیث حاصل ہوئیں مولانا خلیل احمد سہارنپوری نے خود آپ کو سہارنپور

طلب فرمائے کر حدیث کی تلاوت کرائے اپنی خصوصی سند کو اپنے دست مبارک سے لکھ کر عطا فرمائی اسی طرح مولانا عبداللہ انصاریؒ اور اپنے والد ماجد سے بھی سند حدیث لی ۱۳۵۰ھ مولانا اشرف علی تھانویؒ سے خلافت حاصل ہوئی۔

درس و تدریس

علوم ظاہری کی تکمیل کے بعد آپ اپنے ذوق و مزاج کے لحاظ سے درس و تدریس کے مشغله کو پسند کرتے تھے ادھر آپ کی علمی استعداد و ذہانت قوت افہام و تفہیم اور خاندانی لحاظ سے خالص علمی پس منظر کو دیکھتے ہوئے اکابر دارالعلوم کی نگاہوں میں بھی آپ کیلئے تدریس کا سلسلہ موزوں ترین تھا البتہ تعلیم سے فراغت کے بعد آپ کا تقرر بحیثیت استاذ دارالعلوم میں ہوا چنان چہ تھوڑے ہی عرصہ میں آپ اپنی دہانت و ذکاوت کی بناء پر نہ صرف دارالعلوم کے اندر مقبول ترین اساتذہ میں شمار ہونے لگے بلکہ تمام علمی حلقوں میں آپ کی فراست و ذکاوت قوت بیان اور علمی گہرائی و گیرائی کی شہرت ہو گئی اور آپ کی نکتہ رسی نکتہ آفرینی کے چرچے ہونے لگے دوران تدریس تقریباً ہر علم و فن کی کتابیں آپ کے زیر درس رہیں۔ چنان چہ فقہ، نحو، صرف، منطق، فلسفہ اور معانی وغیرہ تمام فنون کی کتابیں انتہائی حسن و خوبی کے ساتھ پڑھائیں جس سے علمی حلقوں میں آپ کی شہرت کو چارچاند لگے اور اکابر کے ذریعے سند اعتراف ملی۔ تقریباً چھ سال سال کے دوران جب تک آپ صرف استاذ دارالعلوم کی حیثیت سے ادارے کی خدمت کرتے رہے آپ نے کبھی کوئی حق الخدمت یا معاوضہ نہیں لیا۔

سر اپا

قد نخل شردار، نہ کوتاہ نہ دراز، احسنِ تقویم کا طغرہ حسین، چہرہ علم و حکمت کی کتاب، آنکھیں فضل و کمال کی محراب، پیشانی چاند کی طرح روشن، نشانِ سجدہ شنی قمر کا نمونہ یہ نہیں شرافت و کرامت کا آئینہ، رخسارِ گل پُر بہار، بینی شرافت کی آئینہ دار، سر

خوبصورت گولائی لئے ہوئے اور اس پر چوڑی باڑ کی دوپلی ٹوپی بزرگانہ روایتوں کی نقیب، داڑھی مشرع سنت رسول کا اعلان کرتی ہوئی، کاندھے انصاری، خاکساری اور ذمہ داری کا نقشِ جمیل، ہتھیلیاں ریشم سے زیادہ نرم، ہمہ وقت بیگانہ و خویش کی اعانت میں سرگرم، دل صحیفہ ابرار، دماغ ذہانتوں کا حرم اسرار، چال ڈھال“ و عباد الرحمن الذين يمشون على الارض هونا ” کی تفسیر، گفتار میں گھرائی، مزانج میں صفائی، طبیعت میں سچائی، فطرت میں رہنمائی، مجموعی بیت میں رب و بدبه، عظمت وقار، سنجیدگی اور ایک اعلیٰ معیار، جلال علم کے ساتھ جمال حلم، لطافت کے ساتھ نظافت، شامت کے ساتھ شرافت اور کرامت۔ (حیات طیب)

یہ خاکہ حضرت حکیم الاسلام کے سوا اور کس کا ہو سکتا ہے! ۔
ایسا کہاں سے لا نہیں کہ تجھ سا کہیں جسے

حضرت حکیم الاسلام بحثیثت مہتمم

حکیم الاسلام محمد طیب صاحب کا دور اہتمام نہ صرف سب سے طویل تھا بلکہ دارالعلوم کی ہمہ گیر ترقی عالمی شہرت اور اس کے ایک چھوٹے سے مدرسے سے جامعہ بننے کا عمل آپ ہی کے باسعادت دور میں پایہ انجام کو پہنچا۔

جب کبھی مطلق لفظ مہتمم بولا یا لکھا جائے تو مراد آپ ہی کی ذات گرامی ہوتی ہے کیوں کہ یہ لفظ صحیح معنوں میں صرف آپ ہی کی ذات پر چلتا ہے۔
بقول مولانا نور عالم خلیل اینی صاحب:

”ہمارے طالب علمی کے زمانے میں طلبہ دارالعلوم کی زبان پر اکثر یہ جملہ رہا کرتا تھا کہ آخری مہتمم (یعنی حضرت حکیم الاسلام حضرت مولانا محمد طیب صاحب) آخری شیخ الحدیث (یعنی حضرت مولانا سید فخر الدین احمد ہاپڑی ثم المراد آبادی) اور آخری مفتی (یعنی حضرت مولانا مفتی محمود حسن صاحب گنگوہی) کا زمانہ

دیکھ لو۔ اب دارالعلوم میں ان کے بعد ان کی جگہ پر جو بھی آئے گا وہ ہرگز ان کے برابر نہ ہوگا۔ اور واقعی وہی ہوا جو چیزیہ خلق خدا یعنی مہمانان رسول طلبہ دارالعلوم کی زبان سے اکثر سننے کو ملتا تھا کہ دارالعلوم میں بالا عظیم ہستیوں کی جگہ پر جو حضرات آئے یا آتے رہے وہ اپنی ساری خوبیوں کے باوجود ان کا جواب اور ان کے ہم پلے نہیں تھے۔

آپ نے دارالعلوم کو پچپن سال (نائب اہتمام کے دور کو اگر شامل کر لیا جائے تو ساٹھ سال) اپنے خون جگر سے سینچا اور نانو توئی کے لگائے ہوئے اس پودے کو ایک تناور درخت بنایا جس کی جڑیں حضرت کی شب و روز کی جدوجہد، سمعی چیہم اور مسلسل اسفار نے ہندوستان سے باہر پورے ایشیاء یورپ کے ممالک امریکہ و کنیڈا اور براعظم افریقہ سے لے کر چھوٹے کردہ اور غیر معروف جزائر تک پھیلادیں، غرضیکہ آپ کے دور اہتمام میں دنیا کے گوشے گوشے سے طلباء نے آکر دینی علوم حاصل کئے۔

حکیم الاسلام کی ذات اور دارالعلوم ایک دوسرے کے لیے لازم و ملزم تھے، نہ آپ کا تذکرہ بغیر دارالعلوم کے مکمل ہو سکتا ہے نہ دارالعلوم کی تاریخ آپ کے بغیر، دارالعلوم نے آپ کے زمانہ اہتمام میں نمایاں ترقیات حاصل کیں، ۱۳۲۸ھ مطابق ۱۹۲۹ء میں جب آپ نے انتظام دارالعلوم کی باغ ڈور سنبھالی تو دارالعلوم کے نئے نئے اور مفید سے مفید تر ضروری شعبے قائم ہونے لگے، دارالعلوم کی اکثر قابل ذکر عمارتیں آپ ہی کے زمانے میں تعمیر ہوئیں

نام منظور ہوتو کچھ فیض کے اسباب بنا

پل بنا، چاہ بنا، مسجد و تالاب بنا

ان عظیم خدمات کے صلے میں تاریخ آپ کو کبھی فراموش نہیں کر سکتی۔

تدریس و تاسیس مسلم پرسنل لا بورڈ

ہندوستان میں آزادی کے بعد سے ہندو احیاء پرستی اور سرکاری وغیر سرکاری تعصباً و تنگ نظری کے ہاتھوں مسلمانوں کو اپنی دینی شناخت کے ساتھ چلنے کے لئے بڑی بڑی قربانیاں دینی پڑیں۔ بیسویں صدی کی آٹھویں دہائی میں بطور خاص مسلمانوں کے پرسنل لا اے پرزو روشنور سے حملہ کیا گیا۔

آل انڈیا مسلم پرسنل لا اے بورڈ کا قیام اس وقت عمل میں آیا جب حکومت ہند نے یکساں سول کوڈ کے نفاذ کے ذریعہ مسلمانوں کے شرعی قانون کو تبدیل کرنے کی کوشش کی قانون متنبی پارلیمنٹ میں پیش کیا گیا مسٹر ایچ آر گھوگھلے، پھر یونین لا اے مسٹر نے اس بل کو یونیفارم کی جانب پہلا قدم قرار دیا مسلمانوں کے خلاف حکومت کی ریشہ دوانیوں کے سدّ باب کے لئے حکیم الاسلام مولانا محمد طیب صاحبؒ نے فوراً ایک حرأت مندانہ اقدام کیا حکیم الاسلامؒ کے منصوبہ کو لے کر بمبئی میں ایک مینگ ہوتی ایک عمومی کونشن منعقد کرنے کا فیصلہ کیا گیا، چنان چہ ۲۷ دسمبر ۱۹۴۷ء کو اس میں ایک تاریخی کونس منعقد ہوا اس طرح حکیم الاسلامؒ نے مسلم پرسنل لا اے کی حفاظت کے لئے مسلمانوں کو ایک پلیٹ فارم پر کھڑا کیا اور کونشن کے داعیوں اور مندو بین کی متفقہ رائے سے قیام عمل میں آیا، ہندوستان میں تحفظ شریعت اسلامیہ کی تحریک کے لئے حضرت حکیم الاسلامؒ کو متفقہ طور پر بورڈ کا صدر اول بنایا گیا۔ اور اخیر عمر تک آپ بالاتفاق آپ ہی صدر رہے۔

خطابت

نطق کوسناز ہے تیرے لب اعجاز پر
محوجرت ہے ثریا، رفتت پرواز پر
بقول مولانا خلیل امین:

”جب وہ محتکم ہوتے، تو چمچ گلتا“ بلبل چک رہا ہے ریاض رسول میں،

یا کوئی معصوم فرشتہ وحی الہی کی ادائیگی میں مشغول ہے، ان کی تقریر میں زیادہ اتار چڑھاؤ نہ ہوتا وہ میدانی ندیوں کی طرح دھیمی رفتار سے بہتے اور مسلسل بلا انقطاع بہتے، اپنی آواز سے کسی کے لئے باعث سمع خراشی ہوتے نہ اپنے پر جوش و پرسوز انداز گفتار سے کسی کے لئے باعث اذیت، نہ وہ بتکلف بُنسی کاماحول بنانے کے لئے کوئی کرتب دکھاتے نہ وہ ہاتھ کونا پسندیدہ انداز میں حرکت دیتے، نہ انگلیوں کے مکروہ اشارے کا سہارا لیتے نہ گرجتے برستے، نہ منہ سے جھاگ نکالتے نہ آنکھیں دکھاتے نہ عام مقررین کی طرح منہ چڑھاتے، نہ دین کا بے وجہ نشہ ان کو بد مست کرتا نہ مسلمانوں کے حال بد کا واقعی ادراک ان کے لئے مصنوعی آنسوؤں کے چھلنکے کا باعث بنتا، نہ حاضرین کی طرف سے داد کے طالب ہوتے نہ ستائش کی تمنا کرتے نہ صلہ کی پرواہ، وہ نرمی گدازی اور حلم و کرم کے ساتھ اس طرح بولتے جیسے شیریں خواب مخواب انسان کے دل و دماغ کو لذت و انبساط اور تازہ دمی کی خوشگواری سے عجیب سی نہ ختم ہونے والی مسرت بخش جاتا ہے، وہ بولتے تو موتی پر وتے، وہ اسلام کی سچائیوں کو اس طرح آشکارا کرتے جیسے کوئی پھول نچھا درکر رہا ہو۔“

ایک خطیب کی حیثیت سے حضرت کے زور بیان کی صدائے بازگشت بر صغیر ہندوستان و پاکستان سے لے کر بحر سویز اور بحر اٹلانٹک کے ساحل تک گونج رہی تھی، جہاں حضرت کے نشان قدم اسلام کے ایک مخلص سپاہی اور عظیم مقرر کی حیثیت سے ثابت ہیں اور جہاں آپ کے پراژلفظوں کا تاثر عظمت دین کے لئے اک دفاعی حصار کا درجہ رکھتا ہے، تاریخ اس حقیقت پر بجا طور پر شاہد رہے گی کہ اسلامی خدمات کے باب میں حضرت کی خطیبانہ اور واعظانہ سرگرمیوں نے رنگ بھرے ہیں اور دنیا

کے سامنے قروں اولیٰ کے ان مبلغین کا پیغام تازہ کیا ہے جن کے مدفن آج مسلمانوں کی غفلت پر ماتم کنائی ہیں۔

آپ کی تصنیفی و تالیفی خدمات

خطابت و تقریر کی طرح تحریر و تصنیف پر بھی آپ کو غایت درجہ قدرت حاصل تھی، آپ کی تصانیف کی تعداد کافی ہے، چند کتابوں کے نام درج ذیل ہیں:

- ۱- التشبہ فی الاسلام۔ ۲- مشاہیر امت۔ ۳- کلمات طیبات۔ ۴- اطیب الشفی فی مسئلۃ القضاۃ والقدر۔ ۵- سائنس اور اسلام۔ ۶- تعلیمات اسلام اور مسیحی اقوام۔ ۷- مسئلہ زبان اردو ہندوستان میں۔ ۸- دین و سیاست۔ ۹- اسباب عروج و زوال اقوام۔ ۱۰- اسلامی آزادی کا مکمل پروگرام۔ ۱۱- الاجتہاد و التقید۔ ۱۲- اصول دعوت اسلام۔ ۱۳- اسلامی مساوات۔ ۱۴- تفسیر سورہ فیل۔ ۱۵- نظری حکومت وغیرہ۔ اس کے علاوہ آپ کو شعر و سخن گوئی پر بھی مکمل قدرت حاصل تھی۔ اس سلسلہ میں آپ کا شعری مجموعہ ”عرفان عارف“ اور ”جنون شباب“ قابل ذکر ہے۔

آخری عظیم کارنامہ

دارالعلوم کی عظمت و وقار کے لئے آپ کا آخری عظیم کارنامہ اجلاس صد سالہ کا انعقاد ہے جس نے دارالعلوم دیوبند اور اس کی سو سالہ عظیم خدمات کو عالمی سطح پر ایک قابل لحاظ ادارہ کی حیثیت سے متعارف کرایا اور جس کے ساتھ عرب و عجم کے مسلمانوں کا ایک ٹوٹ مذہبی جذباتی رشتہ ہے حتیٰ کہ مسلمانان عالم اس کے شرعی فیصلوں کو دل و جان سے تسلیم کرتے ہیں، یہ اعتماد دو چار سال میں نہیں پیدا ہو گیا؛ بلکہ یہ ایک مجاہد کی زندگی کے طویل اور ایک صدی کے تین چوتھائی حصے کی پیغم آبلہ پائی کا پھل تھا، یہ ان مسلسل قربانیوں کا شمرہ تھا جو ایک انسان اپنے دنوں کے چین اور راتوں

کے آرام کو تج کرہی حاصل کر سکتا ہے۔ یہ صلہ تھا ایک مردموں کے اخلاص کا اور انعام تھا، ایک مرد راہدار کے ایثار کا، اجلاس صد سالہ نے ایک بندہ مون کی زندگی کے اس نصب اعین کو مکمل کر دیا جو دارالعلوم دیوبند کو آسمان علم و تحقیق کے ایک آفتا ب عالم تاب کی صورت جگہ گاتا ہوا دیکھنا چاہتا تھا جس کے خیرہ کن نور سے دنیا کا گوشہ گوشہ منور ہوا اور جو امت مسلمہ کے سینہ میں دھڑکتا ہوا دل کھلائے ۔

یہ کام ترے قدسیوں کے بس کا نہیں

انہیں کا کام ہے جن کے حوصلے ہے زیاد



حضرت مولانا محمد طاہر قاسمیؒ

بانی دارالعلوم ججۃ الاسلام حضرت مولانا محمد قاسم نانوتویؒ کے پوتے اور مولانا محمد احمد صاحبؒ کے صاحبزادے مولانا محمد طاہر قاسمی دیوبند میں ۱۹۰۲ء میں پیدا ہوئے، آپ اپنے برادر اکبر حکیم الاسلام حضرت مولانا محمد طیب صاحبؒ مہتمم دارالعلوم دیوبند سے ۶ رسال چھوٹے تھے۔

آپ نے مادر علمی دارالعلوم دیوبند سے سند فراغت حاصل کی، آپ کے ممتاز اساتذہ کرام میں حضرت مولانا محمد ابراہیم بلیاویؒ، حضرت علامہ سید محمد انور شاہ کشمیریؒ، حضرت مولانا سید اصغر حسین دیوبندؒ اور حضرت مولانا اعزاز علی صاحبؒ شامل ہیں۔ سند فراغت کے بعد دارالعلوم دیوبند میں درس و تدریس کا سلسلہ شروع کیا۔ دوسال تک قدومنی اور مرقاۃ پڑھاتے رہے، اسی اثناء تصنیف و تالیف کا کام بھی کرتے رہے آپ کی آخری کتاب عقائد اسلام قاسمی آپ کی وفات کے دس یوم بعد شائع ہوئی۔

پہلے آپ نے حضرت شیخ الہندؒ کے دست مبارک پر بیعت کی مگر ان کے انتقال کے بعد آپ حکیم الامت مولانا اشرف علی تھانویؒ سے رجوع ہوئے اور آپ کے مجازین صحبت میں شمار ہوا۔

آپ نے طب کی تعلیم بھی حاصل کی آپ کو علم فلکیات اور علم ہیئت پر بھی دسترس تھی۔

آپ نے تحریک پاکستان کی جدوجہد میں مولانا شبیر احمد عثمانیؒ کے علاوہ مولانا مفتی محمد شفیع، مولانا ظفر احمد عثمانیؒ مولانا شبیر علی تھانوی اور دیگر علماء کرام کے شانہ بشانہ

کام کیا۔ نیز حکیم الامت حضرت مولانا تھانویؒ کے مشورہ اور ایماء سے مسلمانان ہند کو علیحدہ خطہ وطن کی اہمیت سے آگاہ کیا اور رائے عامہ کو ہموار کیا۔ تاکہ اسلامی مملکت کے قیام کے بعد مسلمان اپنے دین اور شریعت کے مطابق اپنی زندگی گذار سکیں۔

مولانا محمد طاہر قاسمیؒ میں بے پناہ انظامی صلاحیتیں تھیں اسی کے پیش نظر و مقاومت فرقہ دارالعلوم میں مختلف خدمات انجام دیتے رہے، آپ دارالعلوم دیوبند میں ناظم کتب خانہ (چھ سال) ناظم تعمیرات (۳ رسال) اور ناظم مطبخ (۵ رسال) کے فرائض سر انجام دیتے رہے اور تقسیم ہند کے بعد تقریباً (۵ رسال) یعنی وفات تک ناظم دارالصنائع رہے۔

آپ کی شادی دیوبند کے ایک ممتاز بزرگ جناب محمد منعم عنثائیؒ کی صاحبزادی سے ہوئی، آپ کے سات صاحبزادوں میں قاری زاہر قاسمیؒ مرحوم، مولانا محمد آصف قاسمیؒ، قاری شاکر قاسمیؒ، اور قاری وحید ظفر قاسمیؒ شامل ہیں، آپ کے سب سے بڑے صاحبزادے قاری زاہر قاسمیؒ مرحوم کو جو تحریک پاکستان کے سلسلے میں اپنے والد صاحبؒ کے ہمراکاب رہے۔ ۳۱ اگست کی درمیانی شب کو ۱۲ بجے ریڈ یو پاکستان سے پہلی مرتبہ تلاوت کلام پاک کی سعادت حاصل ہوئی۔

قاری شاکر قاسمیؒ اور قاری وحید ظفر قاسمیؒ کو پاکستان میں قراءات و نعت کے حوالے سے ممتاز مقام حاصل ہے۔

۱۲ محرم الحرام ۱۳۷۴ھ مطابق ۱۹۵۵ء کو ۳ بجے شب میں ایک منٹ قبل کلمہ توحید پڑھا اور داعیِ اجل کو لبیک کہا۔

آپ قبرستان قاسمی دیوبند میں اپنی دادی صاحبہؒ کے پائینتی دفن ہوئے۔

رحمہ اللہ رحمة واسعة



حضرت مولانا محمد سالم قاسمی صاحب دامت برکاتہم

عاشقان نبوت کے طبقہ میں شروع سے آج تک ایک جماعت ایسی علمائے مخلصین کی رہی ہے جس نے اتباع رسول گو اپنا شعار اور مقصد حیات بنایا، ان کی ہر حرکت و سکون سے سنتیں زندہ ہوتی رہیں۔

ان عاشقان رسول کی طویل فہرست میں موجودہ نام حضرت خطیب الاسلام مولانا محمد سالم صاحب کی ہمہ گیر شخصیت کا ہے، جن کی پاکیزہ زندگی رسول اللہ صلی اللہ علیہ وسلم کی سنتوں کا ایک حسین مرقع ہے، آپ کی پاکیزہ حیاتِ عشق و اتباع رسول میں ایسی ڈوبی ہوئی ہے کہ آپ کے ہر عمل کو دیکھ کر یقین ہو جاتا ہے کہ یہ سنت نبوی کا نمونہ ہے۔

آپ کا ہر عمل رضائے الہی کے واسطے ہے، ریا جیسی مہلک بیماری آپ کو چھو کر بھی نہیں گذری، آپ کی طبیعت میں غایت درجہ تواضع و انکساری پائی جاتی ہے، کذب، غیبت، عیاری، چالاکی جیسے راجح الوقت امراض سے اللہ نے آپ کو محفوظ رکھا ہے، آپ کا حلم، بردباری نرم مزاجی اور نرم خوئی مثالی ہے، آپ نے اپنی زبان سے کبھی کسی کے لئے تفحیک یا اہانت آمیز کلمات نہیں نکالے، رکیک باقتوں اور سلطھی گفتگو سے ہمیشہ اجتناب کیا، سنجیدگی اور عالمانہ شان آپ کی مجالس کی خاص شناخت ہے، جب آپ کسی علمی مسائل پر گفتگو کرتے ہیں تو محسوس ہوتا ہے کہ گوہ رافشانی ہو رہی ہو، آپ موجودہ دور کے مرجع خلائق ہیں، حکیم الاسلام کے بعد علوم قاسمی کی تشریع و تفہیم میں کوئی آپ کا ہم پلہ نہیں۔

ولادت اور تعلیم

۲۲ رب جمادی الثانی ۱۳۲۳ھ / ۸ جنوری ۱۹۲۶ء بروز جمعہ آپ کی ولادت با سعادت ہوئی، آپ کی نگرانی و تربیت حکیم الاسلام رحمۃ اللہ علیہ جیسے مرتبی کے زیر سایہ ہوئی ناظرہ و حفظ قرآن کریم کی تکمیل جناب پیر جی شریف گنگوہی کے یہاں ہوئی فارسی کا چار سالہ نصاب مکمل کیا فارسی کی تعلیم اس وقت کے جدید علماء مولانا عاقل صاحب، مولانا ظہیر صاحب مولانا حسن صاحب کے زیر نگرانی ہوئی ۱۳۲۲ھ میں حکیم الاسلام رحمۃ اللہ علیہ کی زبان مبارک سے میزان پڑھی اس وقت صرف موصوف کو یہ سعادت حاصل ہے کہ پوری دنیا میں آپ حکیم الامت کے تن تھا شاگرد ہیں باقی درسی کتابوں میں کنز الدقالق حضرت مولانا اختر حسین صاحب، مبیندی قاری اصغر صاحب، مختصر المعانی اور سلم العلوم مولانا عبدالسمیع صاحب سے، اور ہدایہ مولانا عبدالاحد صاحب سے پڑھی، دورہ حدیث شریف کی کتب آپ کو حضرت مولانا حسین احمد مدنی رحمۃ اللہ علیہ، حضرت علامہ ابراہیم بلیاوی رحمۃ اللہ علیہ حضرت مولانا اعزاز علی امر و ہوئی اور مولانا فخر الدین صاحب جیسے علماء کبار سے پڑھنے کا شرف حاصل ہے۔

ابا جی نے ہمیں ایک واقعہ سنایا کہ وہ ایک بارج کے لئے تشریف لے گئے، وہاں ایک سوتیرہ ۱۳۲۳ھ سالہ ایک محدث موجود تھے، میں ان کی شہرت سن کر ان سے ملنے گیا اور اپنا سندی تعارف کرایا اور ان سے اجازت حدیث کی درخواست کی تو انہوں نے فرمایا، پہلے آپ ہم کو اجازت حدیث دیں، بعد میں میں دوں گا، چنانچہ ہم دونوں نے ایک دوسرے کو اجازت حدیث دی، اس لحاظ سے موصوف سندی اعتبار سے بھی ہندوستان و پاکستان میں ایک ممتاز شخصیت ہیں، ۷ اگسٹ ۱۹۲۸ء مطابق ۱۳۲۴ھ میں آپ نے دورہ حدیث شریف سے فراغت حاصل کی۔

آغاز تدریس

فراغت کے فوراً بعد درسی خدمات کی انجام دہی کے لئے دارالعلوم میں تقرر ہوا، ابتداءً نور الایضاح ترجمہ قرآن پاک، بعد میں ہدایہ مشکوٰۃ شریف اور ابو داؤ جیسی اہم کتب آپ سے متعلق رہیں اور اس وقت بخاری شریف میں آپ سے استفادہ جاری ہے، دارالعلوم کے ایام میں خصوصاً شرح عقائد کا درس بہت مقبول رہا، اس کے علاوہ جن کتابوں کو اچھے اساتذہ پڑھانے کی ہمت نہ کرتے آپ نے ان کتب میں اپنا مقام بنایا اور کتاب کو مکمل شرح و بسط کے ساتھ حل کیا۔

علمی و اصلاحی خدمات

خطیب الاسلام ہمیشہ علمی کاموں میں محرك رہے، زمانہ تدریس میں دارالعلوم دیوبند کے ایک تحقیقی مرکز المعرف کا قیام عمل میں آیا اور آپ کو اس کا ذمہ دار بنایا گیا ۱۹۶۶ء میں مراسلاتی طریقہ تعلیم کی بنیاد پر اسلامی علوم و معارف کو جدید جامعات مصروف تعلیم و طلباء کے طالب کے لیے آسانی و قابل حصول بنانے کی فرض سے جامعہ دینیات قائم فرمایا جو کہ اس دور کا جدید ترین طریقہ تعلیم تھا۔ جو الحمد للہ آج بھی قائم ہے اور اس سے طلباء و طالبات مستفید ہو رہے ہیں، دوران قیام دارالعلوم آپ نے قرآن کریم پر ایک جہت سے کام آغاز کیا تھا کچھ کام ہو بھی چکا تھا، افسوس کہ سقوط دارالعلوم کی نظر ہو گیا اور علمی حلقة ایک نادر دینی سرمایہ سے محروم ہو گیا۔

سقوط دارالعلوم کے بعد آپ دارالعلوم وقف کے مہتمم بنے اور ایسی بے سروسامانی کے دور میں جب پریشانیاں اور مجبوریاں دامن گیر تھیں ایسے عالم میں آپ ثابت قدم رہے اور میر کاروال کی حیثیت سے اس کاروال کو آگے بڑھایا، الحمد للہ اتنے قلیل وقت میں آج دارالعلوم وقف جس مقام پر ہے وہ محتاج تعارف نہیں، اس کی

شهرت اور عزت و جلال آپ کی رہیں منت ہے، مسلسل علاالت جسمانی تقاضہ اور عمر کے اس مرحلے پر پہنچنے کے باوجود بھی آپ کے ارادے عزم اور حوصلے پست نہیں، آپ کے شب و روز اسی فکر میں گزرتے ہیں کہ کس طرح ادارہ کا فیض عام ہو، دارالعلوم کے مند اہتمام پر فائز ہونے کے ساتھ ساتھ بخاری شریف کی تدریس کے ذریعہ طالبان علوم نبویہ کے علمی تینگی بجھا رہے ہیں۔

سفر آپ کی زندگی کا مستقل ایک باب ہے، اگر یہ کہا جائے تو مبالغہ نہ ہوگا کہ آپ کی زندگی کا دو تھائی حصہ سفر میں گزرا، کبھی مدارس اسلامیہ کے جلوسوں میں، کبھی فقہی سیمیناروں میں شرکت، کبھی مسلم پرنل لاء بورڈ کی مینگ میں موجود، کبھی دینی تبلیغی اجتماعات میں خطاب، چلنابس چلننا، نہ کہیں خہرنا نہ کہیں رکنا۔

نہیں اس نے دیکھے ہے پست و بلند

سفر اس کو منزل سے بڑھ کر پسند

سفر زندگی کے کے لئے برگ و ساز

سفر ہے حقیقت حضر ہے مجاز

ڈاکٹر اقبال کے ان اشعار کے صحیح معنوں میں آپ مصدق ہیں۔

خطابت

آپ کے عالمانہ و حکیمانہ خطابت کا شہرہ عہد شباب ہی میں ملک کی سرحدیں پار کر کے بیرونی ممالک میں پہنچ چکا تھا، علم میں گہرائی، فکر میں گیرائی، مطالعہ میں وسعت کی وجہ سے زبان سے نکلا ہوا ہر جملہ فکر و بصیرت سے منور حکمت و فلسفہ کے رنگ میں کتاب و سنت کی بے مثال تشریح و تفہیم کا ملکہ، تہ درتہ موتیوں کی تلاش آپ کا خاص ہنر ہے آپ استیچ پر موجود ہوں تو سامعین کو اس بات کا یقین اور اعتماد ہوتا ہے کہ اب علم و فن کے چشمے پھوٹیں گے اور برسوں سے خشک اور گرم ہوا ہوں کی زد میں جھلس

رہے، موضوعات کو زندگی کا حسن اور تازگی اس اسلوب کی گواہ ہے جو صرف اور صرف آپ کا انداز بیان ہے

ہیں اور بھی دنیا میں سخنور بہت اچھے
کہتے ہیں کہ غالب ہے انداز بیان اور

خطیب الاسلام اور ان کا قلم

تقریر کے آسمان پر جس طرح ماہ و انجم کی محفل سجائی، ایسے ہی تحریروں کی دنیا میں بھی قوس و قزح کے رنگ پیدا کئے، ان کے مقالات اور مضمایں عمیق مطالعہ، دقت نظر، وسعت معلومات کا نتیجہ ہیں۔ ہر موضوع پر لکھنا ان کا پسندیدہ اور محبوب مشغله، موضوع یا عنوان کے جدید و قدیم ہونے سے ان کے قلم کی روائی، بہاؤ اور تیزی قطعی متاثر نہیں ہوتی، ہند اور بیرون ہند کے موئر رسائل بڑی ہی اہمیت کے ساتھ آپ کے مضمایں کو جگہ دیتے ہیں، علاوہ ازیں آپ کے رشحات قلم سے بے شمار کتابیں معرض وجود پر آئیں، جن میں مبادیٰ التربیۃ الاسلامیۃ (عربی) (۱) جائزہ تراجم قرآن (۲) تاجدار ارض حرم کا پیغام (۳) مردان غازی (۴) ایک عظیم تاریخی خدمات (۵) سفر نامہ برما قبل ذکر ہیں۔ آپ کے خطبات کا مجموعہ بنام خطبات خطیب الاسلام کی ۵ جلدیں منظر عام پر آچکی ہیں۔ علاوہ ازیں علمی ادبی موضوعات پر آپ کے بے شمار مقالات ہیں جو قبل اشاعت ہیں۔ اس کے علاوہ منجانب اللہ آپ میں شعری کمالات بھی ودیعت ہوئے ہیں، اپنی الہمیہ محترمہ کے انتقال کے موقع پر آپ نے ایک دل سوز مرثیہ لکھا جو واقعی شعری کمالات کا مظہر ہے۔

مناصب

آپ کے زبردست کارناموں اور اعلیٰ خدمات کو سراہتے ہوئے مصری حکومت کئی سال پہلے آپ کو نشان امتیاز (نوٹ الامتیاز) سے نواز چکی ہے، ابھی حال

ہی میں جنوبی افریقہ کے شہر جوہانس برگ میں ۸۰ ممالک کی تقریباً دسویں بقدری شخصیات اور مذہبی رہنماؤں کی موجودگی میں ”جائزۃ الامام محمد قاسم الانانو توی ایوارڈ“ سے سرفراز کیا گیا، اس نوعیت کا ایوارڈ کسی ہندوستانی عالم دین کو پہلی مرتبہ دیا گیا۔

جہاں تک ذمہ دار یوں کا تعلق ہے تو اس وقت آپ ایشیاء کی عظیم اسلامی درس گاہ دارالعلوم وقف کے مہتمم، مصر علماء کونسل، آل انڈیا مسلم پرنسنل لاء کے سینٹر نائب صدر، آپ انڈیا مجلس مشاورت کے صدر جامعہ دینیات کے سرپرست مظاہر علوم وقف کی مجلس شوریٰ کے ستوں اور مسلم یونیورسٹی علی گلڈھ کے کورٹ رکن ہیں اس کے علاوہ بیشتر تنظیموں، جماعتوں اور مدارس کی سرپرستی آپ کے ذمہ ہے۔



متکلم اسلام حضرت مولانا محمد اسلام قاسمی صاحب دامت برکاتہم صدر المدرسین و ناظم مجلس تعلیمی دارالعلوم وقف دیوبند

دیوبند علم و فضل کا مرکز اور اصحابِ کمال کی بستی ہے، یہاں کے خمیر سے اٹھنے والے افراد و اشخاص کے کمالات، امتیازات، خدمات اور اوصاف کا احاطہ ناممکن ہے، دیوبند کے دامن میں ملکستانی اس کی کشاور پیشانی پر نور کی لکیریں اور اس کی آنکھوں میں جلتے علم و کمال کے دیئے گذشتہ ڈیرہ سو سال سے ہر حصہ میں روشن رہے، سال بہ سال، منزل بہ منزل، ایسے لوگ پیدا ہوتے رہے، جنہوں نے پچھلوں کی روایتوں کو بھی زندہ نہیں رکھا؛ بلکہ دور جدید کے تقاضوں کی تکمیل بھی کی اور کردار و عمل اور اخلاق و عادات ہی میں منفرد نہیں تھے؛ بلکہ ان کے قدم جس میدان کی جانب بھی اٹھے، رنگ و نور کی بارش ہوئی، ان کے وجود سے فضائیں عطر یزا و رماحول خوش گوار رہا، وہ جہاں پہنچے اور جس آبادی میں ان کے قدم پڑے وہاں ان کا استقبال ہوا، قدردانوں نے ان کو اپنے دل میں جگہ دی اور قدر و منزلت کی ہر بلندی کو انہوں نے حاصل کیا۔

دیوبند کو دیوبند بنانے اور دنیا میں اس کا مقام پیدا کرنے، میں جس خانوادے کی خدمات سب سے نمایاں ہیں وہ ہے خانوادہ قاسمی، متکلم اسلام حضرت مولانا محمد اسلام صاحب قاسمی مدظلہ العالی اسی خانوادے کے روشن چشم و چراغ ہیں، آپ نے ۳ رجوم ۱۹۳۸ء کو حکیم الاسلام حضرت مولانا محمد طیب صاحب کے گھر آنکھیں کھولیں، دارالعلوم دیوبند میں جناب قاری کامل صاحبؒ کے پاس قرآن کریم

ناظرہ کیا، بعدہ فارسی خانہ میں داخل ہوئے اور چار سال دارالعلوم میں فارسی پڑھی، آپ کے فارسی کے اساتذہ میں مولانا بشیر صاحب^ب، مولانا ظہیر صاحب^ب، قاری مشفع صاحب^ب، وغیرہ قابل ذکر ہیں، فارسی کی تیکمیل کے بعد درجات عربیہ میں داخل ہوئے، اور ۱۹۵۶ء میں فراغت حاصل کی، آپ کے درجات عربیہ کے اساتذہ میں حضرت مولانا نصیر احمد خان صاحب^ب، حضرت مولانا عبدالاحد صاحب^ب، حضرت مولانا نعیم صاحب^ب اور برادر اکبر حضرت مولانا محمد سالم صاحب قاسمی دامت برکاتہم وغیرہ قابل ذکر ہیں، آپ کو مند حدیث حضرت مولانا سید حسین احمد مدñی نوراللہ مرقدہ سے حاصل ہے؛ لیکن جس سال آپ نے دورہ حدیث شریف میں تھے اسی سال حضرت مدñی انتقال فرمائے، ان کے بعد حضرت مولانا فخر الدین صاحب مند حدیث پر جلوہ افروز ہوئے، آپ کو ان سے بھی اجازت حدیث حاصل ہے۔

دارالعلوم سے فراغت کے بعد آپ عصری علوم میں معروف ہو گئے، علی گڑھ سے میٹرک کا امتحان دیا اور عصری علوم میں مہارت حاصل کی، ۱۹۲۹ء میں دارالعلوم میں آپ کا تقرر ہوا، مختلف شعبہ جات میں آپ نے خدمات انجام دیں، دارالعلوم وقف دیوبند کے قیام کے بعد آپ نے یہاں باضابطہ تدریس کا آغاز کیا، مشکلوة شریف، ابو داؤد شریف، ترمذی شریف، جیسی اہم کتابیں آپ سے متعلق رہیں، اور اب گذشتہ کئی سال سے بخاری شریف جلد اول آپ سے متعلق ہے، ان کا درس بیحد مقبول شگفتہ، سلیمانی ہوئی تقریر، آسان انداز بیان، الجھی ہوئی عبارتوں اور مشکل ترین مسائل کو خوبصورتی کے ساتھ ادا فرماتے ہیں، طلبہ میں مقبول بھی محبوب بھی، ایک محبوب استاد کی حیثیت سے ان کی پہچان قائم ہے، اختلافی مسائل میں علماء کے اختلاف اور ان کے صحیح مذاہب کی تفصیل متنند کتابوں کے حوالے سے بیان فرماتے ہیں پھر انہے کے دلائل اور آخر میں امام ابوحنیفہ^ر کے دلائل کا ذکر ہوتا ہے، مگر اس شان

سے کہ ائمہ پر کوئی حرف نہ آئے، بخاری میں ترجمۃ الباب کی تشریح اور حدیث سے اس کی مطابقت پر پوری توجہ صرف ہوتی ہے۔

حضرت مولانا سید انظر شاہ صاحب کشمیریؒ کی وفات کے بعد ۲۰۰۸ء میں آپ کو صدر المدرسین اور ناظم مجلس تعلیمی کے منصب پر فائز کیا گیا، جس کو آپ بحسن و خوبی انجام دے رہے ہیں، دارالعلوم وقف دیوبند میں اعلیٰ منصب پر فائز ہونے کے باوجود سادگی اور تواضع کا مجسمہ ہیں، تدریس کے ساتھ ساتھ تحریر و قلم سے بھی ان کا مضبوط رشتہ ہے، سیرت حلبيہ کا مکمل ترجمہ سیرت پاک کے نام سے سیرت کے موضوع پر ایک اہم مجموعہ آپ کے قلم سے نکلا۔ آپ بے مثال خطیب، انفرادی شان کے مدرس، بلند پایہ مصنف، سحر طراز صاحب قلم و ادیب، بلند فکر شاعر، کثیر المطالعہ قدیم اور جدید کے پختہ عالم، گونا گون صلاحیتوں کے حامل، خاموش طبیعت، متین، پروقا اور بربار، یورپی ممالک میں حکیم الاسلامؒ کے رفیق سفر اور حکیمانہ خطاب کے ترجمان، اجلاس صد سالہ کے ناظم و روح رواں، دارالعلوم وقف دیوبند کے محدث، صدر المدرسین اور ناظم مجلس تعلیمی، اپنی بے مثال خطابت کے حوالے سے ملک و بیرون ملک مقبول و مشہور شخصیت، اطال اللہ حیاتہ بالعافية۔

ایک قلم کار فکری شہ پاروں کے ذریعہ اپنی موجودگی اور کام کا احساس دلاتا ہے، اپنی صلاحیتوں کے چراغ ہتھیلیوں پر سجاتا، اپنوں اور غیروں کو روشنی دکھانے کے آگے بڑھ جاتا ہے، یہی عمل ہے جس نے حضرت کوزنڈہ رکھا ہوا ہے، حضرت مولانا لکھتے ہیں اور پوری طرح ڈوب کر لکھتے ہیں، موضوع کوئی بھی ہو، عنوان کسی بھی نوعیت کا ہو، اس میں ان کی انفرادیت صاف نظر آتی ہے، ان کے اکثر مقالات و مضمایں تحقیق و دلائل سے پر ہوتے ہیں، ایک وقت میں سیرت رسول آپ کا خاص عنوان تھا آپ نے اس پر کھا اور بہت کچھ لکھا، مجموعہ سیرت رسول، ولادت نشوونما، اصحاب کہف، آپ کے قلم سے نکلی ہوئی تحقیقی کتابیں ہیں، سیرت حلبيہ جو عربی میں

جلدوں پر مشتمل تھی، آپ نے اس میں ترجمہ کے علاوہ کچھ اہم اضافات کئے، آج یہ کتاب چھ جلدوں میں حضرت کی تحقیقات کے ساتھ دستیاب ہے، عربی کی مشہور لغت المنجد پر ضمیمہ بھی موصوف کا ایک علمی کارنامہ ہے۔ اپنے والد محترم حکیم الاسلام کے شعری مجموعہ عرفان عارف کو آپ ہی نے ترتیب دیا، آپ خود بھی فن شعر گوئی میں خاصاً ملکہ رکھتے ہیں اور اس کے علاوہ آپ کے متعدد مقالات و مضمایں ہیں جو مختلف رسائل و کتب میں بھرے ہوئے ہیں، جو بہت اہم اور لائق استفادہ ہیں۔



جناب ڈاکٹر محمد اعظم صاحب قاسمی

ذی علم، صاحب بصیرت، چہرہ شائستگی، وقار اور علمی عظمت کا گواہ، سیرت و اخلاق خاندانی شرافتوں کا نمائندہ، اسلامیات میں مہارت کے ساتھ عصری علوم سے بھی آگاہ، اردو ادب کے شہ سوار، انگریزی میں عبور۔

حجۃ الاسلام حضرت نانوتویؒ کی فکر کے ایک خاص گوشے پر فاضلانہ مقالے سے مسلم یونیورسٹی علی گڑھ سے ڈاکٹریٹ کی ڈگری حاصل کی اور پھر وہیں شعبہ اسلامیات کے پروفیسر مقرر ہوئے۔ تاحال مستقل اقامت علی گڑھ ہی میں ہے۔ بڑے فاضل، صاحب فکر اور رنگارنگ خوبیوں کے انسان۔



مولانا محمد سفیان صاحب قاسمی

حفظ قرآن کے بعد دارالعلوم دیوبند میں تعلیم کامل کی ۱۹۴۷ء میں دارالعلوم سے فارغ ہوئے دوران تعلیم ہی پرائیوریٹ طور پر مسلم یونیورسٹی علی گڑھ سے ہائی اسکول سے ایم۔ اے۔ تک امتحانات دیئے اور ان میں نمایاں نمبرات سے کامیابی حاصل کی، دارالعلوم سے فضیلت کے بعد ۱۹۶۲ء میں جامعۃ الازہر قاہرہ میں کلییہ شرعیہ سے ماجستر (ایم۔ اے۔) کیا، مصر سے ۱۹۸۰ء میں واپسی ہوئی۔

علمی و اصلاحی خدمات

مولانا محمد سفیان قاسمی صاحب صحیح معنوں میں اپنے والد مکرم کے خلف الرشید ہیں۔ ۱۹۸۷ء کے بعد دارالعلوم سے وابستگی ہوئی، شروع میں ابتدائی کتب زیر تدریس رہیں، تدریجیاً انتظامی ذمہ داریاں بھی سپرد ہوئیں، گذشتہ چار پانچ سالوں سے نیابت اہتمام متعلق ہونے سے ساتھ ساتھ مؤطا امام مالک کے اس باق بھی متعلق ہیں، دینی علوم میں امتیازی صلاحیتوں کے ساتھ عصری علوم میں طاق ماضی میں جامعہ دینیات جیسے معتبر ادارے کے ذمہ دار، ۲۰۰۲ء ملکتہ اجلاس میں آل ائمیا مسلم پرنس لاء بورڈ کے رکن منتخب کئے گئے، اس کے علاوہ آل ائمیا مجلس مشاورت کے بھی رکن ہیں، ذہانت، فراست، ذوق مطالعہ اور عالمانہ بذلہ سنجی میں خانوادہ قاسمی کے فرد جلیل ہیں، آپ کے ذوق مطالعہ کا اندازہ ان کی لا تبریری سے لگایا جاسکتا ہے جس میں علوم اسلامیہ کی نادر و نایاب کتابوں کا ذخیرہ ہونے کے ساتھ ساتھ اردو کے کئی بڑے شاعروں کے انتخابات موجود ہیں، لا تبریری کا ایک بڑا خانہ مزاجیہ ادب سے پر ہے

جس میں اپنے بخاری، رشید احمد صدیقی، مرزا فرحت اللہ بیگ، کنهیا لال کپور، دلاور فگار، اور مشتاق یوسفی جیسے نامور مزاح نگاہوں کے تمام مجموعے موجود ہیں۔ آپ کے اندر شاعرانہ ذوق بھی بدرجہ اتم موجود ہے؛ کیوں کہ خانوادہ قاسمی ایک ایسا خانوادہ ہے جس میں حضرت الامام مولانا محمد قاسم نانوتوی بانی دارالعلوم دیوبند سے لے کر والد محترم تک ہر ایک میں شعری صلاحیتیں قدرتی طور پر ودیعت کی گئی ہیں۔

والد صاحب کبھی کبھی برجستہ شعر بھی کہتے ہیں، ابھی حال ہی میں حکیم اختر صاحب کی وفات کے موقع پر ایک برجستہ قطعہ منظوم فرمایا جو ماہنامہ ندائے دارالعلوم میں شائع ہو چکا ہے، جب آپ کسی مضمون پر قلم اٹھاتے ہیں تو اس کی تمہید مولانا آزاد کی نشر کی یاد دلاتی ہے۔ ماہنامہ ندائے دارالعلوم کے آپ مدیر اعلیٰ ہیں۔ آپ ہی کی اعلیٰ ادارت نے ماہنامے کو استحکام و استقلال بخشنا، اس میں آپ کے متعدد مضامین شائع ہوتے رہتے ہیں، مزاج میں انکساری اور قلندرانہ اوصاف موجود ہیں

بقول غالب رع

نہ ستائش کی تمنا نہ صدیکی پروادہ

فی الحال دارالعلوم وقف کی ہمہ وقت تعلیمی و تعمیری ترقی کے لئے سرگرم عمل رہتے ہیں، موصوف کی شبانہ روز مساعی اور انتظامی حکمت عملیوں کے نتیجہ میں دارالعلوم وقف دیوبند الحمد للہ ہر طرح سے مستحکم اور ترقی کی راہ پر گام زن ہے۔



مولانا محمد فاروق قاسمی

دارالعلوم وقف دیوبند کے باصلاحیت مدرس، نیک نہاد، سنجیدہ مزاج اور باوقار عالم، بچپن میں جدا مجدد حضرت حکیم الاسلامؒ سے خوب استفادہ کیا۔ ”معارف حکیم الاسلام“ کے نام سے ایک مجموعہ موصوف ہی کی محنت سے منظر عام پر آچکا۔

ملشّت

جیۃ اللہ اکیدمی دارالعلوم وقف دیوبند

اسلام نے اپنی تاریخ میں ہر آن اور ہر لمحہ بہوت پیش کیا ہے کہ اس کا چون ہر موسم میں نئے نئے پھول کھلا سکتا ہے۔ عقل و ادراک کے کارروائی نے جب سے نقش و وحی کی روشنی میں سفر شروع کیا ہے، اس کے سامنے علم و حکمت، فکر و بصیرت اور فضل و مکال کی ایک وسیع الافق کائنات بے نقاب ہوتی چلی گئی، عقل و فلسفہ کے اس حیرت زار ارتباط اور درایات و روایات کے اس محیر العقول ارتفاق نے ابتداء اسلام میں رجال دین کا ایک کہناٹی افق دریافت کیا، جس کو کہڑہ ارضی پر ”اصحاب رسول“ کے نام سے جانتا گیا، اور اس پا کیزہ گروہ انسانی کے پایہ استناد، کوالم نشرح کرنے کے لئے رب کائنات نے ”رضی اللہ عنہم و رضوا عنہ“ کی شہادت افتخار اور سند اعتمتاز سے سرفراز فرمایا۔

اسلام کے اس عبد زریں کے بعد پھر ہر دور میں سیدنا الامام العظیم ابوحنیفہ، سیدنا الامام ماکہ بن انس، سیدنا الامام الشافعی اور امام عزیزی وغیرہ جیسی شخصیات وجود میں آئیں، تیر ہوں صدی کے موسم اور دینی احوال کے مناسب جیۃ اللہ اسلام الامام محمد قاسم النانو توی علیہ الرحمہ کو وجود بخشنا، جیۃ اللہ اسلام علیہ الرحمہ اس بزم میں گواہ خریں آئے مگر پیچھے نہیں بیٹھئے۔ انہوں نے اپنی خداداد صلاحیتوں اور حیرت انگیز علم و حکمت کی بلندیوں سے ہر دور کے اساطین علم اور رجال معرفت کی تصویر پیش کی۔

دارالعلوم دیوبند کی تاسیس کے انقلابی کارناٹے اور بر صغیر میں دین کی وقیع اور رفع خدمات کے حوالہ سے وہ کون شخص ہے جو ان کے بارہاں سے زیر بار، اور ان کے دینی و تعلیمی کارناموں کامنت کش نہیں ہے۔ ضرورت تھی کہ جیۃ اللہ اسلام الامام محمد قاسم النانو توی کے علوم و معارف اور افکار کو سہل زبان میں پیش کیا جائے، ان کی شخصیت اور انقلابی کارناموں سے دنیا کو متعارف کرایا جائے۔ یہ ایک ایسا اہم اور گران قدر کام تھا کہ جس کی انجام دہی حقیقت، دارالعلوم دیوبند، قائمی برادری اور فکر دیوبند کے ہر علمبردار کے کاندھوں پر فرض اور قرض کے درجہ سے کم نہ تھی۔

دارالعلوم وقف دیوبند اپنی بے سر و سامانی کے باوجود جو کچھ بھی کر رہا ہے وہ خالص نصرت الہی ہی ہے۔ خدا تعالیٰ کے فضل عیم اور حسان عظیم کا نتیجہ ہے۔
”جیۃ اللہ اسلام اکیدمی“ کا قیام بھی اسی سلسلہ کی ایک مفید رُڑی ہے۔